

UNIVERSAL
LIBRARY

OU_184616

UNIVERSAL
LIBRARY

184616

श्रीभक्तमहाभाषाभाषा, Vol. IX Pt. I
1935

112

1846/6

OSMANIA UNIVERSITY LIBRARY

Call No. ^S349.546 Accession No. 81179

Author ^{S 5317}शास्त्री, पी. पी. एस्. (संपा.).

Title श्रीमन्महाभारतम्। Vol. IX Pt. I

This book should be returned on or before the date
last marked below. 1935

THE MAHĀBHĀRATA

(Southern Recension)

For the first time critically edited by

VIDYASAGARA VIDYAVACHASPATI

P. P. S. SASTRI, B. A. (OXON), M.A.,

*Professor of Sanskrit, Presidency College, Madras,
& Editor, Descriptive Catalogues of Sanskrit and
Telugu Mss. in the Tanjore Palace Library.*

Vol. IX—DRONA PARVAN.—Part I.

PUBLISHED BY

V. RAMASWAMY SASTRULU & SONS

292, ESPLANADE, MADRAS.

All Rights Reserved.

PRINTED BY V. VENKATESWARA SASTRULU
OF V. RAMASWAMY SASTRULU & SONS
AT THE 'VAVILLA' PRESS, MADRAS.—1935.

॥ श्रीरस्तु ॥

॥ श्रीमन्महाभारतम् ॥

तस्य

द्रोणपर्वणि

प्रथमो भागः

मद्रपुरराजकीयकलाशालासंस्कृताध्यापकैः

बि. ए. (आक्सन्), एम्. ए. (मद्रास्)

इत्यादिबिरुदाङ्कितैः

विद्यासागर विद्यावाचस्पति. पि. पि. सुब्रह्मण्यशास्त्रिभिः

दाक्षिणात्यशाखानुसारेण सविमर्शं संशोधितः

मोहात् तु वशिनं कृष्णं
मोहितो देवपाशेन
न वेद कृष्णं दाशार्हम्
पूर्वदेवौ महात्मानौ



न सर्वो वेत्ति माधवम् ।
वैष्णवेन समावृतः ॥
अर्जुनं चैव पाण्डवम् ।
नरनारायणावुभौ ॥

द्रोण-१०-३९+४०

चेन्नपुर्यां

वाविळ् रामस्वामिशास्त्रुलु अण्ड् सन्स्

इत्येतैः सम्मुद्र्य प्रकाशितम्

Checked 1968

चेन्नपुर्या
वाविळ मुद्रणालये
मुद्रितम्
१९३५.

Checked 1969

INTRODUCTION.



I

In the preparation of the Droṇa Parvan for the Press, the following manuscripts, fully representative of the Southern Recension, were utilised.

अ—represents the Principal Text printed. The Manuscript belongs to Mr. Krishnaswami Sastrigal, Sub-Registrar, Tanjore District. Its description is as follows:—Substance—palm-leaf; Size— $19\frac{1}{2} \times 2\frac{1}{4}$ inches; Leaves—148; Lines—12 to 13 to a page; Script—Telugu; Droṇa Parvan complete; Date of Transcription—1607 A. D.

क—is used for additional readings etc. The Manuscript belongs to Brahma Sri Krishna Sastrigal, Palace Pauranikar, Trivandrum. Its description is as follows:—Substance—palm leaf; Size— $16\frac{3}{4} \times 2\frac{1}{4}$ inches; Leaves—369; Lines—11 to a page; Script—Grantha; Droṇa Parvan complete: Date of Transcription—1796. A. D. (31st Avani of 972, Kollam Era).

ख—is used for additional readings etc. The Manuscript belongs to His Highness the Maharaja of Travancore and was made available to us through the kindness of Sir. C.P. Ramaswami Aiyer, K. C. I. E., Legal and Constitutional Adviser to the State. Its description is as follows:—Substance—palm-leaf; Size— $13\frac{7}{8} \times 2\frac{1}{8}$ inches; Leaves:—323 Lines 11-12 to a page; Script-Malayalam: Drona Parvan Complete: Date of Transcription--1765 A. D. (?).

ग—is used for additional readings etc. The Manuscript is from the Tanjore Palace Library (noticed in the *Descriptive Catalogue* under No. 8364 of Vol. XV.) Its description is as follows:—Substance—palm-leaf; Size— $21\frac{1}{2} \times 2\frac{1}{2}$ inches; Lines—13 to a page; Script—Telugu: Drona Parvan complete.

घ—is used for additional readings etc. The Manuscript belongs to Pandit Narayana Ayyangar of Anantakrishnapuram village in the Tinnevely District. Its description is as follows:—Substance — palm-leaf; Size — $17\frac{1}{2} \times 1\frac{1}{2}$ inches; Leaves—374; Lines—7 to a page; Script—Grantha: Drona Parvan complete.

—is used for additional readings etc. The Manuscript belongs to Mr. R. S. Rajagopala Aiyer, Advocate, Trichinopoly, whose native village is Nalloor in the Tanjore District. This Manuscript is reputed to have been used in the preparation of the Grantha Edition of the Mahabharata printed from Sarabhoji-rajapuram from 1895 onwards. Its description is as follows:—Substance—palm-leaf; Size— $15\frac{1}{4} \times 2\frac{1}{4}$ inches; Leaves—77 to 207; Lines—16–17 to a page. Script—Grantha; Droṇa Parvan complete.

II

From the Anukramaṇikādhyaṃya of the Ādi Parvan, it will be observed that, according to both the Southern and Northern Recensions, the Droṇa Parvan should consist of 170 chapters. The majority of the Manuscripts utilised by us divide the Droṇa Parvan into 198 chapters whereas the printed editions of the Northern Recension divide it into 202 chapters. But the printed edition in Grantha script issued from Sarabhoji-rajapuram about 1899 A. D. divides the text exactly into 170 chapters. We have adopted the division followed in the Grantha printed Text for the scheme of chapters in our Principal Text of the Southern

Recension. We have also indicated in appropriate places in the body of the Text the deviations of several manuscripts wherever they occur.

Our remarks regarding the distinguishing features of the Droṇa Parvan according to the Southern Recension, are held over for inclusion in Vol. X which completes the Droṇa Parvan. A concordance to the first half of the Droṇa Parvan follows. Vol. X will contain the concordance to the second half and also the alphabetical index to the contents of both Vol. IX and Vol. X.

III

CONCORDANCE.

DRONA PARVAN.

(1931) Poona Edition with Bhavadiya Chapter.	(1907) Kumbakonam Edition Chapter.	Manuscripts of the Southern Recension Chapter.	(1935) Southern Recension Chapter.
1	1	1	1
2	2	2	2
3	3	3	3
4	4	4	4
5	5	5	5
6	6	"	"
7(1-9)	7(1-9)	"	"
"(10-54)	"(10-54)	6	6
8	8	7	7
9	9	8	8
10	10	9	9
11	11	10	10
12	12	11	11
13	13	12	12
14	14	13	13
15	15	14	14
16	16	15	15
17	17	16	16
18	18	17	17
19	19	18	18
20	20	19	19
21	21	20	20
22	22	21	21
23(1-85)	23(1-85)	22	22
"(86-99)	"(86-99)	"*	"
24	24	23	23
25	25	24	24
26	26	25	25
27	27	26	26
28	28	27	27
29	29	28	28
30	30	29	29

* अयमंशः—क-ग—कोशयोरेव दृश्यते ।

Poona Edition with Bhavadipa Chapter.	Kumbakonam Edition Chapter.	Manuscripts of the Southern Recension Chapter.	Southern Recension Chapter.
31	31	30	30
32	32	31	31
33(1-22)	33, 1-22)	32	32
„ (23-41)	„ (23-41)	33	33
34	34	34	34
35	35	„	„
36	36	35	35
37	37	36	36
38	38	37	37
39	39	38	38
40	40	39	39
41	41	40	40
42	42	41	41
43	43	42	42
44	44	43	43
45	45	44	44
46	46	45	45
47	47	46	46
48	48	47	47
49	49	„	„
50	50	„	„
51	51	48	48
52	52	49	49
53	53	50	50
54	54	51	51
55	55	52	52
56	56	53	53
57	57	54	54
58	58	55	55
59	59	56	56
60	60	57	57
61	61	58	58
62	62	59	59
63	63	60 *	60

† इ—कोशे अस्माभ्यायविच्छेदः ।

‡ ख-घ—कोशयोः अस्माभ्यायविच्छेदः ।

* घ-इ—कोशयोः अयमभ्यायो नास्ति

Poona Edition with Bhavādīpa Chapter.	Kumbakonam Edition Chapter.	Manuscripts of the Southern Recension Chapter.	Southern Recension Chapter.
64	64	61	61
65	65	62	62
66	66	63	63
67	67	64	64
68	68	65	65
69	69	66	66
70	70	67	67
71	71	68	68
72	72	69	69
73	73	70	"
74	74	71	70
75	75	72	71
76	76	73	"
77	77	74	72
78	78	75	73
79	79	76	"
80	80	77	74
81	81	"	"
82	82	78	75
83	83	79	"
84	84	80	76
85	85	81	77
86	86	82	78
87	87	83	"
88	88	84	79
89	89	85	"
90	90	86	80
91	91	87	"
92	92	88	81
93	93	89	82
94	94	90	83
95	95	91	84
96	96	92	"
97	97	93	85
98	98	94	86
99	99	95	"
100	100	96	87
101	101	97	88

Poona Edition with Bhavadipa Chapter.	Kumbakonam Edition Chapter.	Manuscripts of the Southern Recension Chapter.	Southern Recension Chapter.
102	102	98	89
103	103	99	90*
104	140	100	91
105	105	101	92
106	106	102	93
107	107	103	94
108	108	104	"
109	109	105	95
110(1-40)	110(1-40)	106	96
" (41-103)	" (41-107)	107	"*
111	111	108	97
112	112	109	98
113	113	110	99
114	114	111-2	100

The Presidency College, }
 Madras. }
 10—1—1935.

P. P. S. SASTRI.

Editor.


* In the Printed Grantha Edition, Chapter 90 forms part of Chapter 89 and Chapter 96 is split into Chapters 95 and 96.

॥ श्रीरस्तु ॥

महाभारतस्य द्रोणपर्वणि प्रथमभागः

तत्

॥ विषयानुक्रमणिका ॥



द्रोणाभिषेकपर्व

अध्यायः

पुटम्

- १ जनमेजयेन वैशम्पायनं प्रति भीष्मवधानन्तरं
धृतराष्ट्रस्य चेष्टादिप्रश्नः ... १
धृतराष्ट्रेण सञ्जयं प्रति भीष्मपतनानन्तरं
दुर्योधनादीनां स्थितिचेष्टादिप्रकारप्रश्नः ... २
सञ्जयेन धृतराष्ट्रप्रश्नस्योत्तरदानम् ... ३
योधैः शरणत्वेन वृतेन कर्णेन सेनासञ्चोदनम् ... ५
सञ्जयेन भीष्मविषयककर्णोक्तिकथनम् ... ६
धृतराष्ट्रेण स्वकीयेषु कर्णेन साहाय्याचरणप्रश्नः ... ७
२ कर्णेन भीष्मानुभाववर्णनपूर्वकं संशोचनम् ... ८
कर्णेन पाण्डवानाममोघबलत्ववर्णनम् ... ११
कर्णेन पाण्डवैर्युद्धकरणाय प्रतिज्ञानम् ... १२
कर्णेन सकलयुद्धोपकरणनिष्पादनम् ... १३
कर्णेन सुतं प्रत्यर्जुनादिसमीपप्रस्थानचोदनम् ... १४
कर्णेन ससैन्येन युद्धाय प्रस्थानम् ... १६
३ शरतल्पे शयानस्थ भीष्मस्य वर्णनम् ... १७
शरतल्पशायिनं भीष्मं दृष्ट्वा कर्णेन प्रलापपूर्वकं
भाषणम् ... १८
कर्णेन भीमार्जुनयोः पराक्रमवर्णनम् ... १९
कर्णेन भीष्माद्युद्धानुज्ञायाचनम् ... २०

अध्यायः

पुटम्

४ भीष्मेण कर्णं प्रति युद्धकरणप्रोत्साहनम्	...	२०
कर्णेन युद्धगमनपूर्वकं महाव्यूहनिर्माणम्	...	२२
५ दुर्योधनेन कर्णं प्रति सेनानायकाधिकारिप्रश्नः	...	२४
कर्णेन द्रोणस्य सैन्यापत्यकरणानुज्ञानम्	...	२६
दुर्योधनेन द्रोणं प्रति सैन्यापत्यपरिग्रहयाचनम्	...	२७
द्रोणेन सैन्यापत्याभिषेकप्राप्तिः	...	२९
६ द्रोणेन युद्धगमनवेलायां योधैः कर्णपराक्रमवर्णनम्	...	३०
युधिष्ठिरेण क्रौञ्चव्यूहनिर्माणम्	...	३०
द्रोणपराक्रमवर्णनम्	...	३२
७ युधिष्ठिराज्ञया तत्सैनिकैः द्रोणनिवारणम्	...	३५
पाण्डवैः दुर्वारद्रोणावरणम्	...	३७
सङ्ग्रहेण द्रोणनिधनकथनम्	...	३९
द्रोणहन्तरेण पाण्डवैः जयाशंसनम्	...	४०
८ द्रोणमरणेन धृतराष्ट्रेण शोचनम्	...	४१
९ द्रोणमरणश्रवणेन धृतराष्ट्रस्य भूमां पतनम्	...	४६
मूर्छितस्य धृतराष्ट्रस्य जलसेचनेन समुद्रोधनम्	...	४७
धृतराष्ट्रेण युद्धकथनचोदनम्	...	४८
१० धृतराष्ट्रेण भव्यतिशयेन भगवच्चरितकथनम्	...	५६
धृतराष्ट्रेण पुनर्युद्धकथनचोदनम्	...	६०
११ द्रोणेन दुर्योधनं प्रति वरप्रार्थनचोदनम्	...	६३
दुर्योधनेन युधिष्ठिरस्य जीवतस्सत एव ग्रहणवरणम्	...	६४
दुर्योधनेन युधिष्ठिरवधाभावं प्रति कारणप्रतिपादनम्	...	६४
द्रोणेनार्जुनासन्निधाने युधिष्ठिरग्रहणकथनम्	...	६६
१२ युधिष्ठिरेण द्रोणचिकीर्षितस्य स्वग्रहणस्यार्जुनादीन् प्रति	...	६७
कथनम्	...	६७
अर्जुनेन स्वसमवधानकाले युधिष्ठिरं प्रति तद्ग्रहणा-	...	६८
शक्यत्वकथनेन सान्त्वनम्	...	६९
कुरुपाण्डवानां युद्धारम्भः	...	७०
द्रोणपराक्रमवर्णनम्	...	७०

अध्यायः	पुटम्
१३ द्रोणपराक्रमः	७१
द्वैरथयुद्धवर्णनम्	७३
अभिमन्युपराक्रमः	७७
१४ शल्यभीमाभ्यां गदायुद्धोपक्रमः	८३
भीमेन गदया शल्यपराजयः	८५
१५ वृषसेनपराक्रमः	८६
वृषसेनशतानीकयोर्युद्धम्	८७
द्रोणेन युधिष्ठिररणाय सारथिचोदनम्	८९
द्रोणयुधिष्ठिरयोर्युद्धम्	९०
विराटादिभिः युधिष्ठिरस्य परितो वर्तनम्	९१
दुर्योधनसैनिकैः युधिष्ठिरहरणकल्पनयोश्चैर्घोषः	९२
युधिष्ठिरहरणशङ्कितेनार्जुनेन निस्तुलं परसैन्यप्रधर्षणम्	९३
सूर्यात्मनवेलायामर्जुनेन शिबिरं प्रति स्वसैन्य- प्रापणम्	९३

संशप्तकवधपर्व

१६ द्रोणेन युधिष्ठिरग्रहणोपायकथनम्	९५
संशप्तकैर्जुनविजये शपथकरणम्	९८
अर्जुनेन युधिष्ठिररक्षां प्रति सत्यजितं नियोज्य संशप्तकयुद्धाय गमनम्	९९
१७ अर्जुनस्य संशप्तकैस्सह युद्धम्	१०१
१८ संशप्तकयुद्धम्	१०६
१९ द्रोणेन सुपर्णव्यूहनिर्माणम्	१११
धृष्टद्युम्नेन द्रोणेन ग्रहणं शङ्कमानं युधिष्ठिरं प्रति सान्त्वनम्	११३
सङ्कुलयुद्धवर्णनम्	११४
२० युधिष्ठिरं जिघृक्षतो द्रोणस्य सत्यजिता निरोधः	११९
द्रोणेन सत्यजिति हते युधिष्ठिरेण पलायनम्	१२१
द्रोणेन पुनर्युधिष्ठिरजिघृक्षया पाञ्चालादिभिर्युद्धम्	१२५
द्रोणेन पाञ्चालादीनां हननम्	१२५

अध्यायः	पृष्ठम्
२१ दुर्योधनेन कर्णं प्रति द्रोणपराक्रमप्रशंसनेन	
भीमाद्यवज्ञानम्	... १२०
कर्णेन भीमादीनां प्रशंसनम्	... १२८
२२ रथानामश्वजवर्णनम्	... १३०
युधिष्ठिरादीनां चापवर्णनम्	... १३९
२३ धृतराष्ट्रेण पाण्डवप्रशंसनपूर्वं स्वपुत्रादीन् प्रति	
शोचनम्	... १४०
धृतराष्ट्रेण युद्धकथनचोदना	... १४२
२४ द्वन्द्वयुद्धवर्णनम्	... १४३
२५ कुरुपाण्डवयुद्धम्	... १५२
भगदत्तपराक्रमवर्णनम्	... १५४
२६ भगवता संशप्तकवधे प्रयतनम्	... १६०
अर्जुनेन संशप्तकहननम्	... १६१
२७ अर्जुनेन सुशर्मणा युद्धाय कृष्णं प्रति रथपरिवर्तन-	
चोदनम्	... १६३
अर्जुनस्य भगदत्तेन साकं युद्धकरणम्	... १६५
२८ भगदत्तेनार्जुनं प्रति वैष्णवास्त्रप्रयोगः	... १६८
अर्जुनं प्रति भगदत्तप्रयुक्तस्यास्त्रस्य भगवता	
स्वोरसि धारणम्	... १६९
अर्जुनेन भगवन्तं प्रति स्वपराभवप्रतिप्रादनम्	... ”
भगवताऽर्जुनं प्रति भगदत्ते वैष्णवास्त्रसमागमप्रकार-	
कथनम्	... ”
भगवता स्वस्य चतुर्मूर्तित्वकथनपूर्वकं मूर्तिक्रमेण	
कार्यवैलक्षण्यकथनम्	... १७०
भगवता एकया स्वमूर्त्या भूमिं प्रत्यजय्यनरकाख्यपुत्र-	
प्रदानादिकथनम्	... १७१
अर्जुनेन भगदत्तवधः	... १७२
२९ अर्जुनेन गान्धारादिहननम्	... १७३
अर्जुनाय नानाविधगदादिसन्निपातः	... १७५

अध्यायः	पुटम्
२९ अर्जुनेन परप्रयुक्तास्त्राणां प्रत्यस्तेन वारणम्	१७६
३० कुरुपाण्डवैः द्रोणद्यूतकरणपूर्वकं युद्धाचरणम्	१८०
नीलाश्वत्थान्नोर्युद्धम्	१८१
अश्वत्थाम्ना नीलस्य वधः	१८२
३१ सङ्कुलयुद्धवर्णनम्	१८३

अभिमन्युवधपर्व

३२ युधिष्ठिराग्रहणेन दुर्योधनेन दैन्यकथनम्	१९३
द्रोणेन भगवद्रक्षितस्यार्जुनस्याजयत्वकथनपूर्वकं	
कस्यचिन्महारथस्य हननप्रतिज्ञा	१९४
द्रोणरचितचक्रव्यूहस्याभिमन्युना भेदनम्	
अभिमन्योः वधस्य सङ्ग्रहेण कथनं च	१९५
३३ जनमेजयेन पाण्डवाणां महिमानुवर्णनपूर्वक-	
मभिमन्योर्वधप्रश्नः	१९६
वैशम्पायनेनाभिमन्युवधगोचरसंज्ञसंवादानुवादः	१९७
३४ द्रोणेन पद्मव्यूहरचना	१९९
युधिष्ठिरेणाभिमन्युं प्रति पद्मव्यूहभेदनचोदना	२०१
युधिष्ठिरभीमाभ्यामभिमन्योः पद्मव्यूहभेदन-	
प्रोत्साहनम्	२०३
३५ अभिमन्योस्सारथेश्च संवादः	२०४
अभिमन्युना स्वपराक्रमकीर्तनम्	२०५
अभिमन्युयुद्धवर्णनम्	२०६
३६ अभिमन्युपराक्रमवर्णनम्	२१०
३७ अभिमन्युपराक्रमवर्णनम्	२१५
३८ द्रोणेनाभिमन्युपराक्रमश्लाघनम्	२१९
दुर्योधनेनाभिमन्युवधाय कर्णादिचोदनम्	२२०
दुःशासनेन सगर्वभाषणम्	२२१
अभिमन्युदुःशासनयोर्युद्धम्	२२२

अध्यायः	पुटम्
३९ अभिमन्युना परकृतोपद्रवस्मरणकथनपूर्वकं दुःशासनपराजयः	... २२३
अभिमन्युना कर्णपराजयः	... २२६
४० अभिमन्युपराक्रमवर्णनम्	... २२८
४१ जयद्रथमहिमानुवर्णनम् जयद्रथेन रुद्रात् पाण्डवनिरोधवरप्राप्तिः	... २३२
४२ जयद्रथविक्रम वर्णनम् जयद्रथेन व्यूहं पिधाय पाण्डवादिनिरोधः	... २३४
४३ अभिमन्युना पद्मव्यूह प्रधर्षणम्	... २३७
४४ अभिमन्युना क्षत्रियैः सङ्गीभूय युद्धकरणम् अभिमन्युना दुर्योधनपराजयः	... २४०
४५ अभिमन्युना दुर्योधनपुत्रस्य लक्ष्मणस्य शिरश्छेदः	... २४६
४६ अभिमन्युपराक्रमवर्णनम् अभिमन्युना बृहद्वलवधः	... २४८
४७ अभिमन्युना द्रोणादिभिर्युद्धविधानम् द्रोणेनाभिमन्युपराक्रमं श्लाघनम् द्रोणेनाभिमन्योर्वैमुख्यसमये प्रहरणचोदनम् कर्णादिभिरभिमन्योर्विरथीकरणम् अभिमन्योः भगवत्सादृश्यवर्णनम् अभिमन्युना गदाप्रहारमसहमानेन भूमौ पतनम् अभिमन्युपतनेन कौरवाणां सन्तोषवर्णनम् युधिष्ठिरेण स्वयोधानां धैर्यवचनेन संस्तम्भनम् युद्धभूमिवर्णनम्	... २५१
४८ युधिष्ठिरेणाभिमन्युमनुशोच्य विलापः	... २५३
४९ व्यासयुधिष्ठिरसंवादः अकम्पनोपाख्यानकथनम्	... २५५
५० ब्रह्मरुद्रसंवादः ब्रह्मणा लोकसंहाराय मृत्युदेवीसर्जनम्	... २५७

अध्यायः

पुटम्

५१ नारदेनाकम्पनं प्रति मृत्युब्रह्मसंवादकथनेन शोकापनोदनम्	...	२८७
५२ षोडशराजकीयाख्यानकथनम्	...	२८८
५३ सुहोत्रचरितकथनम्	...	२९४
५४ अङ्गराजगुणवर्णनम्	...	२९६
५५ शिबिमहिमानुवर्णनम्	...	२९८
५६ श्रीरामदिव्यप्रभाववर्णनम्	...	३००
५७ भगीरथचरितवर्णनम्	...	३०५
५८ दिलीपप्रभावकथनम्	...	३०७
५९ मान्धातुचरितवर्णनम्	...	३०९
६० ययातिचरितकीर्तनम्	...	३१२
६१ अम्बरीषोपाख्यानकथनम्	...	३१४
६२ शशबिन्दूपाख्यानकथनम्	...	३१६
६३ गयोपाख्यानकथनम्	...	३१८
६४ रन्तिदेवचरितवर्णनम्	...	३२१
६५ भरतचरितकथनम्	...	३२४
६६ पृथुचरितकथनम्	...	३२६
६७ परशुरामप्रभाववर्णनम्	...	३३३
६८ नारदसृञ्जयसंवादः व्यासेन युधिष्ठिरमाश्वस्य स्वावासगमनम्	...	३३९
६९ सञ्जयेनाभिमन्युवधवृत्तान्तस्य विस्तरेण कथनम् अर्जुनेनोत्पातशंसनम्	...	३४०
अर्जुनेन भगवन्तं प्रति स्वानिष्टदर्शनशंसनम्	...	३४१
अर्जुनेन स्वभ्रातृन् पुत्रांश्च वीक्ष्य तद्वैवर्ण्यकारणप्रश्न- पूर्वमभिमन्युवृत्तान्तप्रश्नः	...	३४३
अर्जुनेनाभिमन्युवधश्रवणेन बहुप्रकारं विलपनम्	...	३४४
भगवता तत्त्वोपदेशपूर्वमर्जुनसमाश्वसनम्	...	३४८
अर्जुनेन स्वकीयान् प्रति पराक्रमादिशून्यत्वमभि- सन्धाय गर्हणम्	...	३५०

प्रतिज्ञापर्व

अध्यायः	पुटम्
६९ युधिष्ठिरेणाभिमन्युवधप्रकारकथनम् ...	३५१
अर्जुनेन पुलवधं स्मारं स्मारं निस्संज्ञं विलपनम् ...	३५३
अर्जुनेन श्व एव जयद्रथवधं प्रतिज्ञाय शपथप्रकारकथनम् ...	३५४
अर्जुनप्रतिज्ञानन्तरं भगवता सह सर्वैरपि युद्धसंज्ञाह- विधानम् ...	३५७
७० अर्जुनाञ्जकितेन जयद्रथेन द्रोणादिभ्योऽभययाचनम् ...	३५९
दुर्योधनेन जयद्रथं प्रत्यभयप्रदानम् ...	३६०
द्रोणेन जयद्रथं प्रत्यभयविधानम् ...	३६२
७१ भगवताऽर्जुनं प्रति द्रोणादिभिः जयद्रथरक्षणप्रतिज्ञादि- कथनम् ...	३६४
अर्जुनेन पण्णां महारथानामर्धाशेनापि स्वतुल्यत्वा- भावकथनम् ...	३६७
अर्जुनेन स्वपराक्रमख्यापनम् ...	३६९
७२ नरनारायणयोः क्रोधेन देवादीनां स्थितिप्रकारः ...	३७१
भगवता सुभद्रासमाश्वासनम् ...	३७२
७३ सुभद्रया पुल्लमनुस्मृत्य विलपनम् ...	३७५
सुभद्रया स्वपुल्लस्य सद्गतिप्राप्त्याशासनम् ...	३७७
भगवता सस्नुषां सुभद्रां प्रत्याश्वासनम् ...	३७९
भगवताऽर्जुनेन रुद्रं प्रति बलिप्रदापनम् ...	३८०
भगवताऽपि कार्यबाहुल्यात् तत्कर्तव्यत्वविचिन्तनम् ...	३८१
जनैः अर्जुनप्रतिज्ञायाः साफल्यप्रार्थनम् ...	३
भगवता दारुकेण भाषणम् ...	३८३
भगवताऽर्जुने निरवग्रहानुग्रहसद्भावप्रदर्शनम् ...	३८४
७४ भगवताऽर्जुनं प्रति समाश्वासनम् ...	३८६
अर्जुनेन स्वप्रतिज्ञाभङ्गाशङ्कनम् ...	३८७
अर्जुनेन भगवता सह पाशुपतास्त्रलाभाय स्वप्ने कैलासगमनम् ...	३८८

अध्यायः

पुटम्

७४ भगवताऽर्जुनेन च कैलासे परमशिवसन्दर्शनम्	...	३९०
भगवताऽर्जुनेन च शिवस्य शरणवरणम्	...	३९१
ईश्वरेण कुशलप्रश्नकरणम्	...	३९१
भगवताऽर्जुनेन चेश्वरस्तुतिः	...	३९२
ईश्वरेण धनुषः शराणां चानयनाय सरः प्रति नर- नारायणप्रेषणम्	...	३९४
नरनारायणाभ्यां सरसि नागदर्शनम्	...	"
नरनारायणाभ्यां शतरुद्रीयजपेन धनुश्शरत्वरूपा- वस्थयोः नागयोर्लाभः	...	३९५
अर्जुनेन सरसि बाणविमोचनेन सुप्रीतादीश्वरात् पाशुपतास्त्रग्रहणम्	...	"
७५ युधिष्ठिरेण नित्यकर्माद्याचरणम्	...	३९६
युधिष्ठिरेण भगवन्तं प्रति कुशलप्रश्नः	...	४००
युधिष्ठिरेण स्वेपां सुखदुःखयोः भगवदधीनत्वकथनम्	...	४०१
भगवता युधिष्ठिरं प्रति समाश्वासनम्	...	४०२
७६ युधिष्ठिरेणार्जुनं प्रति जयाशीर्वचनम्	...	४०४
अर्जुनेन स्वीयैस्सह सैन्धवयुद्धाय निर्गमनम्	...	"
भगवतः युद्धसन्नाहसंरम्भवर्णनम्	...	४०५
अर्जुनेन सात्यकिं प्रति युधिष्ठिररक्षणचोदनम्	...	४०६

जयद्रथवधपर्व

७७ धृतराष्ट्रेणाभिमन्युहननानन्तरं स्वपुत्रान् प्रत्यनुशोच्या- नन्तरकालीनयुद्धकथनचोदनम्	...	४०८
७८ सञ्जयेन धृतराष्ट्रोपालम्भः	...	४१५
सञ्जयेन पुनर्युद्धकथनम्	...	४१७
द्रोणेन शकटव्यूहनिर्माणम्	...	४१८
७९ अर्जुनेन युद्धभूमिप्रवेशः	...	४२२
दुर्मर्षणेन स्ववीर्यकथनम्	...	४२३
अर्जुनपराक्रमवर्णनम्	...	४२४

अध्यायः

	पूटम्
८० अर्जुनदुःशासनयोर्युद्धम्	... ४३०
अर्जुनेन दुःशासनपराजयः	... ४३४
द्रोणार्जुनयोस्संवादपूर्वकं युद्धकथनम्	... ४३५
अर्जुनेन द्रोणोत्सर्जनपूर्वं जयद्रथवधाय व्यूहान्तःप्रवेशः...	४३९
८१ अर्जुनेनाचार्यगौरवाद्द्रोणं प्रति बाणैरपीडनम्	... ४४१
वरुणेन श्रुतायुधस्यावभ्यत्ववरदानम्	... ४४५
श्रुतायुधस्य वधः	... ४४६
सुदर्क्षणस्य वधः	... ”
८२ श्रुतायुः प्रभृतीनां वधः	... ४५०
८३ दुर्योधनेन द्रोणमेव जयद्रथरक्षणयाचनम्	... ४५८
दुर्योधनेन द्रोणोपालम्भनम्	... ४५९
द्रोणेन दुर्योधनसमाश्वसनेन भगवदादीनां प्रभावकथनम्	... ४६०
द्रोणेन कवचबन्धनपूर्वकमर्जुनजयाय दुर्योधनप्रेषणम्	... ४६२
द्रोणेन दुर्योधनं प्रत्यनेकधा मङ्गलाशंसनम्	... ४६३
द्रोणेन स्वस्य वर्मागमनप्रकारकथनम्	... ४६५
८४ राज्ञां द्वन्द्वयुद्धवर्णनम्	... ४६८
८५ द्रोणधृष्टद्युम्नयोर्युद्धम्	... ४७८
८६ द्रोणसात्यक्योर्युद्धम्	... ४८२
अर्जुनेन भगवता सह सैन्धवं प्रति गमनम्	... ४८९
आवन्ययुद्धवर्णनम्	... ४९१
अर्जुनेनावन्यपराजयः	... ४९२
अर्जुनपराक्रमवर्णनम्	... ४९४
भगवदाज्ञयार्जुनेन हयाप्यायनाय शरैः	
सरोनिर्माणम्	... ४९५
८७ भगवता तुरगाणां रथाद्विमोचनम्	... ४९६
भगवतः कृत्वा च पराक्रमप्रशंसनम्	... ४९७

अध्यायः

पुटम्

८७ भगवता स्वपाणिभ्यां तुरगाणां सम्मार्जनादिना श्रमापनोदनम्	...	४९४
भगवता सार्जुनेन तुरगैर्योजिते रथे समारोहणम्	...	४९९
कौरवसैनिकसमाक्रोशवर्णनम्	...	५००
अर्जुनेन सैन्धवं प्रति दुर्वारगमनम्	...	५०१
८८ युद्धभूमौ भगवतोऽर्जुनाच्च परेषां भीतिवर्णनम्	...	५०२
भगवता सहार्जुनस्य दर्शनेन सैन्धववधस्य निश्चयवर्णनम्	...	५०४
सैन्धवरक्षणाय दुर्योधनस्य निर्गमनम्	...	५०६
८९ भगवताऽर्जुनं प्रति दुर्योधनदुश्चरितानुस्मरणपूर्व तद्वधाय चोदनम्	...	५०८
अर्जुनस्य संरम्भेण दुर्योधनपराजयवर्णनम्	...	५१०
अर्जुनं प्रति दुर्योधनस्य वीरवादः	...	५१२
९० दुर्योधनेन युभ्यतोऽर्जुनस्य बाणादीनां भगवता- वैफल्यवर्णनम्	...	५१३
अर्जुनेन दुर्योधनकवचस्य भगवतश्च महिमानुवर्णनम्	...	५१४
अर्जुनेन दुर्योधनपराजयः	...	५१६
९१ अर्जुनयुद्धवर्णनम्	...	५१९
९२ रथानां भ्रजवर्णनम्	...	५२३
९३ द्रोणयुद्धवर्णनम्	...	५२८
९४ सङ्कुलयुद्धवर्णनम्	...	५३४
भीमेनालम्बुसपराजयः	...	५३९
९५ घटोत्कचेनालम्बुसपराजयः	...	५४३
९६ द्रोणसात्यक्योर्युद्धवर्णनम्	...	५५४
युधिष्ठिरेण सात्यकिरक्षणाय धृष्टद्युम्नचोदनम्	...	५५६
युधिष्ठिरेणार्जुनविषये विपदशङ्कनम्	...	५५८
युधिष्ठिरेणार्जुनोदन्तपरिज्ञानाय सात्यकिचोदनम्	...	५६०
९७ सात्यकिनाऽर्जुनोक्तस्य युधिष्ठिररक्षणवचनस्य पुनः कथनम्	...	५६७

अध्यायः

पुटम्

९७ सात्यकिना स्वेन सर्वात्मना युधिष्ठिरापरित्याज्यत्व- कथनम्	...	५७१
युधिष्ठिरेण भीमादीनां स्वरक्षकत्वकथनपूर्वं सात्यकि चोदनम्	...	५७२
९८ सात्यकिना युधिष्ठिरवचनादर्जुनसमीपगमनम्	...	५७४
सात्यकिना भीमं प्रति युधिष्ठिररक्षणनियोजनम्	...	५८२
९९ सात्यकियुद्धवर्णनम्	...	५८४
सात्यकिना द्रोणवर्जमितरैर्युद्धविधानम्	...	५८८
१०० धृतराष्ट्रेण स्वसैन्यपराजयेन शोचनम्	...	५९३
धृतराष्ट्रेण स्वपुत्रेषु दैन्यानुचिन्तनम्	...	५९६
धृतराष्ट्रेणार्जुनस्य जयद्रथवधोद्यमनप्रकारप्रश्नः	...	५९७
सञ्जयेन धृतराष्ट्रोपालम्भनम्	...	५९८
कृतवर्मपराक्रमकथनम्	...	५९९

॥ द्रोणपर्वणि प्रथमसम्पुटविषयानुक्रमणिका समाप्ता ॥

॥ श्रीः ॥

॥ महाभारतम् ॥

॥ ७ ॥ द्रोणपर्वणि ॥ ७ ॥

॥ प्रथमसम्पुटम् ॥

॥ श्रीः ॥

॥ महाभारतम् ॥

॥ द्रोणपर्व ॥

(द्रोणाभिषेकपर्व)

॥ प्रथमोऽध्यायः ॥

धृतराष्ट्रेण सञ्जयं प्रति भीष्मपातानन्तरीयकदुर्योधनादिवृत्तान्तप्रश्नः
॥ १ ॥ सञ्जयेन योधानां शरणत्वेन कर्णाह्वाने कथिते धृतराष्ट्रस्य कर्ण-
वृत्तान्तप्रश्नः ॥ २ ॥

जनमेजयः—

तमप्रतिमसत्त्वौजोबलवीर्यपराक्रमम् ।

हतं देवव्रतं श्रुत्वा पाञ्चाल्येन शिखण्डिना ॥ १

धृतराष्ट्रस्तदा राजा शोकव्याकुललोचनः ।

किमचेष्टत विप्रर्षे हते पितरि वीर्यवान् ॥ २

यस्य पुत्रो हि भगवन् भीष्मद्रोणमुखै रथैः ।

पराजित्य महेष्वासान् पाण्डवान् राज्यमिच्छति ॥ ३

तस्मिन् हते तु भगवन् केतौ सर्वधनुष्मताम् ।

यदचेष्टत कौरव्यस् तन्मे ब्रूहि द्विजोत्तम ॥

४

वैशम्पायनः—

श्रुत्वा भीष्मस्य निधनम् अप्रहृष्टमना भृशम् ।

पुत्राणां जयमाकाङ्क्षन् विललाप सुदुःखितः ॥

५

निहतं पितरं श्रुत्वा धृतराष्ट्रो जनाधिपः ।

लेभे न शान्तिं कौरव्यश् चिन्ताशोकपरायणः ॥

६

तस्य चिन्तयतो दुःखम् अनिशं कौरवस्य तत् ।

आजगाम विशुद्धात्मा पुनर्गावल्गणिस्तदा ॥

७

व्यासप्रसादाद्विधाय सर्ववृत्तान्तमुत्तमम् ।

सैनिकानां च सर्वेषां सेनयोरुभयोरपि ॥

८

शिविरात् सञ्जयं प्राप्तं निशि नागाह्वयं पुरम् ।

आम्बिकेयो महाराज धृतराष्ट्रोऽन्वपृच्छत ॥

९

धृतराष्ट्रः—

सङ्काल्य तु महात्मानं भीष्मं भीमपराक्रमम् ।

किमचेष्टन् परं तात कुरवः कालचोदिताः ॥

१०

१ तस्मिंस्तु निहते वीरे भीष्मे युधि महौजसि ।

1. अ-क-ख-ग-घ—भयमुत्पादयत् तीव्रं पाण्डवानां महद्वलम् ।

तदुदीर्णं महत् सैन्यं तैलोक्यस्यापि भीषणम् ।

भीष्मतः कौरवेयाणाम् अभियास्यन्ति के नूनः ॥

[अधिकः पाठः अनन्वितश्च]

१] द्रोणपर्वणि - द्रोणाभिषेकपर्व ३

कस्य स्म कुरवोऽस्मापुर् निमग्राऽशोकसागरे ॥ ११

तदुदीर्णं महत् सैन्यं त्रैलोक्यस्यापि सञ्जय ।

भयमुत्पादयेत् तीव्रं पाण्डवानां महात्मनाम् ॥ १२

देवव्रते तु निहते कुरुणामृषभे तदा ।

किमकुर्वन् नृपतयस् तन्ममाचक्ष्व सञ्जय ॥ १३

सञ्जयः—

शृणु राजन्नेकमना वचनं ब्रुवतो मम ।

यत् ते पुत्रास्तदाऽकार्पुर् हते देवव्रते मृधे ॥ १४

निहते तु तदा संरव्ये भीष्मे सत्यपराक्रमे ।

तावकाः पाण्डवेयाश्च प्रवदन्तः पृथक् पृथक् ॥ १५

विस्मिताश्च प्रहृष्टाश्च क्षत्रधर्मं निशाम्य ते ।

श्रुत्वा धर्मानुपादाय प्रणिपत्य महात्मने ॥ १६

शयनं कल्पयामासुर् भीष्मायामिततेजसे ।

सोपधानं नरव्याघ्र शरैस्सन्नतपर्वभिः ॥ १७

विधाय रक्षां भीष्माय प्रणिपत्य पितामहम् ।

^१अनुमान्य च गाङ्गेयं कृत्वा चापि प्रदक्षिणम् ॥ १८

क्रोधसंरक्तनयनास् समवेत्य परस्परम् ।

पुनर्युद्धाय सञ्जग्मुः क्षत्रियाः कालचोदिताः ॥ १९

1. अ--नास्त्यर्धद्वयम्

ततस्तूर्यनिनादैश्च भेरीणां च महास्वनैः ।	
तावकानामनीकानि परेषां चापि निर्ययुः ॥	२०
^१ तस्मिन्नहनि राजेन्द्र पतिते शन्तनोस्सुते ।	
अमर्षवशमापन्नाः कालोपहतचेतसः ॥	२१
अनादृत्य वचः पथ्यं गाङ्गेयस्य महात्मनः ।	
निर्ययुर्भरतश्रेष्ठाश् शस्त्राण्यादाय सर्वशः ॥	२२
मोहान् तव च पुत्रस्य वधाच्छान्तनवस्य च ।	
कौरवा मृत्युनाऽऽज्ञप्तास् सहितास्सर्वराजभिः ॥	२३
अजा इव वने गोपान् विना श्वापदसङ्कुले ।	
कर्ण कर्णेति चाक्रुध्य शेषा भारत तावकाः ॥	२४
भृशमुद्विग्नमनसो हीना देवव्रतेन ते ॥	२४॥
पतिते भरतश्रेष्ठे बभूव कुम्वाहिनी ।	
द्यौरिवापेतनक्षत्रा हीनं खमिव भानुना ॥	२५॥
विपन्नसस्येव मही वाक् चैवासंस्कृता यथा ।	
आसुरीव रणे सेना निगृहीते पुरा बलौ ॥	२६॥
विधवा तु यथा नारी शुष्कतोयेव निम्नगा ।	
वृकैरिव वने रुद्धा पृथती हतयूथपा ॥	२७॥
यथा सिंहे विनिष्क्रान्ते पर्वतस्येव कन्दरा ॥	२८

सा सेना भरतश्रेष्ठे पतिते जाह्नवीसुते ।	
विष्वग्वातहता क्षुब्धा नौरिवासीन्महार्णवे ॥	२९
वलिभिः पाण्डवैर्दृष्टैर् लब्धलक्षैर्भृशार्दिता ।	
सा तथा निहता सेना व्याकुलाश्चरथद्विपा ॥	३०
विपण्णभूयिष्ठनरा कृपणा द्रुपुःरावभौ ॥	३०॥
तस्यां दृप्ता नृपतयस् सैनिकाश्च पृथग्विधाः ।	
पाताल इव मज्जन्तो हीना देवव्रतेन ते ॥	३१॥
कर्णस्य कुरवोऽस्मार्पुस् स हि देवव्रतोपमः ॥	३२
सर्वशस्त्रभृतां श्रेष्ठं रोचमानमिवानलम् ।	
बन्धुमापद्रुतस्येव तेपामासीद्गतं मनः ॥	३३
चुकुशुः कर्ण कर्णेति शेपा भारत पार्थिवाः ।	
रात्रेयं हितमस्माकं सूतपुत्रं तनुत्यजम् ॥	३४
स हि नायुध्यत तदा दशाहान्येक एव च ।	
सामात्यवान्धवः कर्णस् सेनां तु समचूचुदत् ॥	३५
भीष्मेण हि महाबाहुस् सर्वक्षत्रस्य पश्यतः ।	
रथेषु गण्यमानेषु बलविक्रमशालिषु ॥	३६
सङ्घातोऽर्धरथः कर्णो दोषानुक्त्वा महारथः ॥	३६॥
रथातिरथसङ्घायां योऽग्रणीश्शूर उत्तमः ।	
पितृवित्ताम्बुदेवेशान् अपि योद्धुं समुत्सहेत् ॥	३७॥

स च तेनैव कोपेन राजन् गाङ्गेयमुक्तवान् ॥

३८

कर्णः—

त्वयि युध्यति कौरव्य नाहं योत्स्ये कथञ्चन ॥

३८॥

त्वया तु पाण्डवेयेषु निहतेषु महामृधे ।

दुर्योधनमनुज्ञाप्य वनं यास्यामि कौरव ॥

३९॥

हते वा युधि पार्थैस्तु त्वयि स्वर्गं समेयुषि ।

हन्तास्म्येकरथेनैव कृत्स्नान् यान् मन्यसे रथान् ॥

४०॥

सञ्जयः—

एवमुक्त्वा महातेजा दशाहान्येक एव सः ।

नायुध्यत तदा कर्णः पुत्रस्य तव सम्मते ॥

४१॥

भीष्मस्त्वमितविक्रान्तः पाण्डवेयस्य पार्थिव ।

जघान समरे योधान् असंख्येयपराक्रमान् ॥

४२॥

तस्मिंस्तु निहते शूरे तव पुत्रा महारथम् ।

कर्णं राजंस्तदा जग्मुस् तर्तुकामा इव प्लवम् ॥

४३॥

तावकास्तव पुत्राश्च सहितास्सर्वराजभिः ।

हा कर्ण इति चक्रन्दुः कालोऽयमिति चात्रुवन् ॥

४४॥

जामदग्न्याभ्यनुज्ञातम् अस्त्रैर्दुर्वारपौरुषम् ।

अगमन्नो मनः कर्णं बन्धूनात्ययिकेष्विव ॥

४५॥

^१स हि शक्तो रणे राजंस् त्रातुमस्मान् महाभयान् ।

१]

द्रोणपर्वणि - द्रोणाभिषेकपर्व

७

त्रिदशानिव गोविन्दस् सततं स्मासुराद्भयात् ॥ ४६ ॥

वैशम्पायनः—

तथा तु सञ्जये कर्णं कीर्तयाने पुनः पुनः ।
अशीतमिव निश्वस्य धृतराष्ट्रोऽब्रवीदिदम् ॥ ४७ ॥

धृतराष्ट्रः—

यत् तद्वैकर्तनं कर्णम् अगमद्वो मनस्तदा ।
अप्यरक्षत् स राधेयस् सूतपुत्रस्तनुत्यजः ॥ ४८ ॥
अपि तन्न मृषा कार्पीद् युधि सत्यपराक्रमः ।
सम्भग्नानां तदाऽऽर्तानां त्रस्तानां त्राणमिच्छताम् ॥ ४९ ॥
अपि तत् पूरयाञ्चक्रे धनुर्धरवरो युधि ।
यत्तद्विनिहते भीष्मे कौरवाणां महाव्रते ॥ ५० ॥
तत् खण्डं पूरयन् कर्णः परेषामादधद्भयम् ।
कृतवान् मम पुत्राणां जयाशां सफलामपि ॥ ५१ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि प्रथमोऽध्यायः ॥ १ ॥

॥ ६५ ॥ द्रोणाभिषेकपर्वणि प्रथमोऽध्यायः ॥ १ ॥

[अस्मिन्नध्याये ५१॥ श्लोकाः]

॥ द्वितीयोऽध्यायः ॥

कर्णेन पाण्डवोच्छेदनपूर्वकं दुर्योधनाय राज्यदानं प्रतिज्ञाय युद्धा-
याभियानम् ॥

सञ्जयः—

श्रुत्वा तु कर्णः पुरुषेन्द्रमच्युतं

निपातितं शान्तनवं रिपुघ्नम् ।

अथोपायात् तूर्णमभिघ्नाती

धनुर्धराणां प्रवरः क्षितौ रुपा ॥

१

हतं भीष्मं चातिरथिर्विदित्वा

भिन्नां नावं वारिधावत्यगाधे ।

सोदर्यवद्व्यसनात् सूतपुत्रस्

सन्तारयिष्यंस्तव पुत्रसेनाम् ॥

२

^१हते तु भीष्मे रथसत्तमे तदा

निमज्जतीं नावमिवार्णवे कुरुन् ।

पितेव पुत्रांस्त्वरितोऽभ्यगात् तदा

सन्तारयिष्यंस्तव पुत्रस्य सेनाम् ॥

३

सम्मृज्य दिव्यं धनुराततज्यं

स रामदत्तं रिपुसङ्ग्रहन्ता ।

वाणांश्च कालानलवायुकल्पान्

उल्लालयन् वाक्यमिदं वभाषे ॥

४

कर्णः—

यस्मिन् धृतिर्धर्मदमौ बलं ह्रीस्

सत्यं च दानं च पराक्रमश्च ।

शस्त्राणि दिव्यान्यथ संनतिश्चरि

धीश्चापि भीष्मे नियतास्सदैव ॥

५

ब्रह्मद्विपद्मे सततं कृतज्ञे

सनातनी चान्द्रमसीव लक्ष्मीः ।

स चेत् प्रशान्तः परवीरहन्ता

सर्वानन्यानातुरानद्य मन्ये ॥

६

नेह ध्रुवं किञ्चन जातु विद्यते

अस्मिँल्लोके कर्मणोऽनित्ययोगान् ।

सूर्योदये को हि विमुक्तसंशयो

भावं कुर्वीताद्य महाव्रते हते ॥

७

वसुप्रभावे वसुवीर्यसम्भवे

गते वसूनेव वसुंधराधिपे ।

¹वसूनि पुत्रांश्च वसुंधरां तथा

कुरुंश्च शोचध्वमिमां च वाहिनीम् ॥

८

सञ्जयः—

महाप्रभावे वरदे निपातिते

लोकज्येष्ठे शान्तनवेऽमितौजसि ।

पराजितेषु भरतेषु दुर्मनाः

पराजितो निश्चसन्नः प्रवर्तयत् ॥

९

इदं तु राधेयवचो निशम्य ते

सुताश्च राजंस्तव सैनिकाश्च ये ।

परस्परं चुक्रुशुरम्बु चार्तिजं

तदाऽश्रु नेत्रैर्मुमुचुर्हि शब्दवत् ॥

१०

प्रवर्तमाने तु महारवे तदा

महारथानां च मदे समुत्थिते ।

अथाब्रवीद्धर्षकरं वचस्तदा

रथर्षभान् सर्वमहारथर्षभः ॥

११

कर्णः—

जगत्पनित्ये सततं प्रधाविते

विचिन्तयन्नस्थिरमद्य लक्ष्ये ।

भवत्सु तिष्ठत्स्विह पातितो रणे

गिरिप्रकाशः कुरुपुङ्गवः परैः ॥

१२

निपातिते शान्तनवे नरर्षभे

दिवाकरे भूतलमाश्रिते यथा ।

न पार्थिवास्सोदुमलं धनञ्जयं

गिरिप्रबोढारमिवानिलं द्रुमाः ॥

१३

हतप्रधानं त्विदमार्तमातुरं

परैरभिग्रस्तमनाथवदुतम् ।

मया कुरूणां परिपाल्यमाहवे

बलं तथा तेन महात्मना यथा ॥

१४

समाहितं चात्मनि भारमीदृशं

जगत् तथाऽनियमहं च लक्ष्ये ।

निपातितं चाहवशौण्डमाहवे

कथं नु कुर्यामहमाहवे भयम् ॥

१५

अहं हि तं कुरुवृषभं महाबलं

प्रधावितं यमसदनं विचिन्तयन् ।

यशः परं जगति विभाव्य वर्तये

परैर्हृतस्म इव भवामि वा पुनः ॥

१६

युधिष्ठिरो धृतिमतिसत्यसन्धवान्

वृकोदरो गजशततुल्यविक्रमः ।

अथार्जुनस्त्रिदशवरात्मजो यतो

न तद्वलं सुजयमिहामरैरपि ॥

१७

यमौ रणे यत्र यमोपमौ बले
 ससात्यकिर्यत्र च देवकीसुतः ।
 स तद्वलं कः पुरुषोऽभ्युपेयिवान्
 निवर्तते मृत्युमुखादिवासकृत् ॥

१८

तपोऽभ्युदीर्णं तपसैव धार्यते
 बलं बलेनाप्यरिणा मनस्विना ।
 मनश्च मे शत्रुनिवारणे ध्रुवं
 स्वरक्षणे चाचलवज्रवस्थितम् ॥

१९

एवं तेषां जानमानः प्रभावं
 गन्ता चाहं तज्जयायैव सूत ।
 मित्रद्रोहो मर्षणीयो न मे स्यात्
 भग्ने सैन्ये यस्सहायस्स मित्रम् ॥

२०

आद्बुर्धेतन् सत्पुरुषस्य कर्म
 त्यक्त्वा प्राणान् योधयेद्यन् सपत्नैः ।
 सर्वाञ् शत्रूनाहवेऽहं हनिष्ये
 तैर्वा हतो मृत्युलोकं गमिष्ये ॥

२१

विप्रकुष्ठे रुदितस्त्रीकुमारे
 पराजिते पौरुषे धार्तराष्ट्रे ।

मया कार्यं साह्यमद्यैव सूत

तस्माच्छत्रून् धार्तराष्ट्रस्य जेप्स्ये ॥

२२

कुरुन् रक्षन् पाण्डुपुत्राञ्जिघांसंस्

त्यक्त्वा प्राणाननुयास्यामि भीष्मम् ।

सर्वान् वाऽहं शत्रुसङ्घान् विजित्य

तस्मै दास्ये धार्तराष्ट्राय राज्यम् ॥

२३

निबध्यतां मे कवचं विचित्रं

हैमं चित्रं मणिमन् स्वावभासि ।

शिरस्त्राणं चार्कसमानभासं

धनुःशरांश्चापि विषाग्निकल्पान् ॥

२४

उपासङ्गान् षोडश योजयन्तु

धनूंषि दिव्यानि समाहरन्तु ।

असीञ् शतघ्नीश्च गदाश्च गुर्वीश्

शङ्खं च जाम्बूनदचित्रनाभम् ॥

२५

स्फीतां रौक्मीं नागकक्ष्यां विचित्रां

छत्रं श्वेतं ध्वजमिन्दीवराभम् ।

श्लक्ष्णैर्वस्त्रैर्विप्रमृज्यानयस्व

चित्रां मालां तत्र बध्वा सजालाम् ॥

२६

अश्वानग्र्यान् पाण्डराभ्रप्रकाशान्

पुष्टान् स्नातान् वेदपूताभिरद्भिः ।

तप्तैर्भाण्डैः काञ्चनैरभ्युपेतान्

शीघ्रं शीघ्रान् सूतपुत्रानयस्व ॥

२७

रथं चाग्र्यं हेममालावनद्धं

रत्नैश्चित्रं चन्द्रसूर्यप्रकाशैः ।

दिव्यैर्युक्तं सम्प्रहारोपपन्नैर्

वाहैर्युक्तं तूर्णमावर्तयस्व ॥

२८

चित्राणि चापानि च वेगवन्ति

ज्याश्चोत्तमास्संहननोपपन्नाः ।

तूणानि पूर्णानि च मर्मभिद्भिर्

आसज्य तत्रावरणानि चैव ॥

२९

प्रायात्रिकं चानय सर्वमाशु

पूर्णं कान्त्या वीरकांश्यं च हैमम् ।

आनीय मालामवलम्ब्य चाङ्गे

प्रवादयित्वा विजयाय भेरीम् ॥

३०

प्रयाहि सूताशु यतः किरीटी

वृकोदरो धर्मसुतो यमौ च ।

तान् वा हनिष्यामि समेत्य सङ्गचे
भीष्माय वैष्यामि हतो द्विपद्भिः ॥

३१

यत्र राजा सत्यवृतिर्युधिष्ठिरस्
समास्थितो भीमसेनार्जुनौ तौ ।

वासुदेवम्सात्यकिस्मृञ्जयाश्च
यमौ पाञ्चालाः केकयाश्चैव सर्वे ॥

३२

तिष्ठेन्मृत्युस्सर्वहरोऽभिरक्षन्
कथं प्रमत्तस्समरे किरीटिनम् ।

तं वा हनिष्यामि समेत्य सङ्गचे
यास्यामि वा भीष्ममुखो यमाय ॥

३३

न त्वेव चाहं न गमिष्यामि तेषां
मध्ये शूराणां तच्च सत्यं ब्रवीमि ।

मित्रद्रुहो दुर्बलभक्तयो ये
पापात्मनो मम न स्युस्सहायाः ॥

३४

सञ्जयः—

तं सिद्धिमन्तं दृढमुत्तमं रथं
सुकूर्वरं हेमपरिष्कृतं शुभम् ।

पताकिनं वातजवैर्हयोत्तमैर्
युतं समास्थाय ययौ जयाय ॥

३५

सम्पूज्यमानः कुरुभिर्महात्मा

रथर्षभः पाण्डुरवाजिवाहः ।

ययौ तदायोधनमुग्रधन्वा

यत्रावसानं भरतर्षभस्य ॥

३६

वरूथिना महता सध्वजेन

सुवर्णमुक्तामणिवज्रशालिना ।

सदश्वयुक्तेन रथेन कर्णो

मृधे घनेनार्क इवावभासे ॥

३७

हुताशनाभस्स हुताशनप्रभे

शुभशुभे सर्वधनुर्धरे रथे ।

स्थितो रराजातिभृशं महारथो

यथा विमाने सुरराडवस्थितः ॥

३८

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्वितीयोऽध्यायः ॥ २ ॥

॥ ६५ ॥ द्रोणाभिषेकपर्वणि द्वितीयोऽध्यायः ॥ २ ॥

[अस्मिन्नध्याये ३८ श्लोकाः]

॥ तृतीयोऽध्यायः ॥

कर्णेन भीष्ममेत्य युद्धानुज्ञायाचनम् ॥

सञ्जयः—

- शरतल्पे महात्मानं शयानमपराजितम् ।
महावातसमुत्थेन समुद्रमिव शोषितम् ॥ १
- उत्साद्य चाखिलामुर्वीं सर्वक्षत्रान्तकं गुरुम् ।
दिव्यैरस्त्रैर्महेष्वासं पातितं सव्यसाधिना ॥ २
- जयाशां धार्तराष्ट्राणां सम्भग्नां शर्म वर्म नः ।
अपाराणामिव द्वीपम् अगाधे गाधमिच्छताम् ॥ ३
- स्रोतसा यामुनेनेव शरौघेण परिप्लुतम् ।
महान्तमिव भैनाकम् इन्द्रेणेव च पातितम् ॥ ४
- नभश्च्युतमिवादित्यं शक्रस्येवामृतं हृतम् ।
शतक्रतोरिवाचिन्त्यं सहस्राक्षस्य निर्जयम् ॥ ५
- मोहनं सर्वलोकस्य युधि भीष्मं निपातितम् ।
ककुदं सर्वसैन्यानां लक्ष्यं सर्वधनुष्मताम् ॥ ६
- धनञ्जयशरव्याप्तं वृद्धं कुरुपितामहम् ।
तं वीरशयने श्रेष्ठे शयानं पुरुषर्षभम् ॥ ७

कर्णस्त्वतिरथं दृष्ट्वा भरतानां पितामहम् ।	
प्रस्कन्द्य स रथात् तूर्णं शोकमोहपरिप्लुतः ॥	८
पद्भ्यामेव जगामार्तो वाष्पव्याकुललोचनः ॥	८ ॥
अभिवाद्याञ्जलिं कृत्वा वन्दमानोऽभ्यभाषत ॥	९

कर्णः—

कर्णोऽहमस्मि भद्रं ते अद्य मां वद भारत ।	
पुण्यया क्षेमया वाचा चक्षुषा चावलोकय ॥	१०
न नूनं सुकृतस्येह फलं कश्चित् समनुते ।	
यत्र धर्मपरो वृद्धश्चेते भुवि भवानिह ॥	११
कोशसञ्जनने मन्त्रे व्यूहे प्रहरणेषु च ।	
नाहमन्यं प्रपद्यामि कुरूणां कुरुसत्तम ॥	१२
बुद्ध्या विशुद्धया युक्तो यः कुरुंस्तारयेद्भयात् ।	
सोऽस्मांस्त्वमप्लवे हित्वा पितृलोकं गमिष्यसि ॥	१३
अद्यप्रभृति मङ्कुट्ठा व्याघ्रा इव मृगक्षयम् ।	
पाण्डवा भरतश्रेष्ठ करिष्यन्ति कुरुक्षयम् ॥	१४
अद्य गाण्डीवघोषेण वीर्यज्ञास्सव्यसाचिनः ।	
कुरवस्सन्त्रसिष्यन्ति वज्रघोषादिवासुराः ॥	१५
अद्य गाण्डीवमुक्तानाम् अशनीनामिव स्वनः ।	
निपातशरधाराणां कुरुन् सन्त्रासयिष्यति ॥	१६

अग्नेरिव समिद्धस्य महाज्वाला वने द्रुमान् ।

धार्तराष्ट्रान् प्रदक्ष्यन्ति तथा बाणाः किरीटिनः ॥

१७

येन येन प्रवहति वायुरभिर्महावने ।

तेन तेन प्रदहति भगवान् वायुतेजसा ॥

१८

यादृग्भिस्समिद्धो हि तादृक् पार्थो धनञ्जयः ।

तादृगेव हि कौन्तेयो द्वाग्निरिव पर्वते ॥

१९

यथा वायुर्नरव्याघ्र तथा कृष्णो न संशयः ।

निर्दहन्तमनीकानि प्रदक्ष्यति जनार्दनः ॥

२०

^१सूर्यचन्द्रप्रकाशस्य पूर्यमाणस्य विष्णुना ।

नदतः पाञ्चजन्यस्य रसतो गाण्डिवस्य च ॥

२१

श्रुत्वा सर्वाणि भूतानि वित्रस्यन्त्यभितौजसः ॥

२१॥

कपिध्वजस्य चापस्य रथस्यामित्रकर्षिनः ।

शब्दं सोढुं न शक्यन्ति त्वामृते सर्वपार्थिवाः ॥

२२॥

को ह्यर्जुनं रणे योद्धुं त्वदन्यः पार्थिवोऽर्हति ।

यस्य दिव्यानि कर्माणि प्रवदन्ति मनीषिणः ॥

२३॥

अमानुषश्च सङ्ग्रामस् त्र्यम्बकेण च धीमतः ।

तस्माच्चैव वरः प्राप्तो दुष्प्रापश्चाकृतात्मभिः ॥

२४॥

१को हि शक्तो रणे जेतुं पूर्वं यो न जितस्त्वया ।

जितो हि च रणे रामो भवता रणशालिना ॥ २५ ॥

क्षत्रियान्तकरो घोरो देवदेवेन पूजितः ॥ २६

अहं ह्येकः पाण्डवं युद्धशौण्डम्

अमृष्यमाणो भवताऽनुशिष्टः ।

आशीविषं दृष्टिविषो यथोरगश्

शक्ष्याम्येनं ह्यस्त्रवलेन हन्तुम् ॥ २७

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि तृतीयाऽध्यायः ॥ ३ ॥

॥ ६५ ॥ द्रोणाभिषेकपर्वणि तृतीयाऽध्यायः ॥ ३ ॥

[अस्मिन्नध्याये २७ श्लोकाः]

॥ चतुर्थोऽध्यायः ॥

भीष्मानुज्ञातस्य कर्णस्य युद्धायागमनम् ॥

सञ्जयः—

तस्य लालपितं श्रुत्वा वृद्धः कुरुपितामहः ।

देशकलोचितं वाक्यं भीष्मशान्तनवोऽब्रवीन् ॥ १

भीष्मः—

समुद्र इव सिन्धूनां ज्योतिषामिव भास्करः ।

सत्यस्य च यथा सन्तो बीजानामिव चोर्वरा ॥ २

पर्जन्य इव भूतानां प्रतिष्ठा सुहृदां भवान् ।

वान्धवास्त्वाऽनुजीवन्तु स्वादुवृक्षमिवाण्डजाः ॥ ३

^१मानहा भव शत्रूणां मित्राणां हर्षवर्धनः ।

कौरवाणां भव गतिर्यथा विष्णुर्दिवौकसाम् ॥ ४

स्वबाहुबलवीर्येण धार्तराष्ट्रप्रियैषिणा ।

कर्ण राजपुरं गत्वा काम्भोजा निहतास्त्वया ॥ ५

^{२-३}गिरिव्रजगताश्चापि नम्रजित्प्रमुखा नृपाः ।

अम्बप्राश्च विदेहाश्च गान्धाराश्च जितास्त्वया ॥ ६

हिमवद्गुर्गनिलयाः किराता रणकर्कशाः ।

दुर्योधनस्य वशगास् त्वया कर्ण कृताः पुरा ॥ ७

उत्कला मेखलाः पुण्ड्राः कलिङ्गाद्याश्च संयुगे ।

निपादाश्च त्रिगर्ताश्च बाह्लीकाश्च जितास्त्वया ॥ ८

तत्र तत्र च सङ्ग्रामे दुर्योधनहितैषिणा ।

बहवो निर्जिताः कर्ण त्वयाऽर्णवसमौजसा ॥ ९

यथा दुर्योधनस्तात सञ्जातिकुलवान्धवः ।

तथा त्वमपि सर्वेषां कौरवाणां गतिर्भव ॥ १०

शिवेनाभिवदामि त्वां गच्छ युध्यस्व शत्रुभिः ।

१. अ-क-ख-ग-घ—नास्तीदमर्धद्वयम्

२. अ-ग—अर्धषट्कं नास्ति

३. छ—अर्धद्वयं नास्ति

अनुशास्य कुरुन् सर्वान् धत्स्व दुर्योधने जयम् ॥	११
भवान् पौत्रसमोऽस्माकं यथा दुर्योधनस्तथा ।	
तवापि धर्मतस्सर्वे यथा तस्य वयं तथा ॥	१२
यौनात् संवन्धकाल्लोके विशिष्टस्सङ्गमस्सताम् ।	
सद्भिस्सङ्गममिच्छन्ति तस्मात् प्राज्ञाः परैरपि ॥	१३
स सत्यसङ्गरो भूत्वा ममैतदिति निश्चितम् ।	
कुरुणां पालय बलं यथा दुर्योधनस्तथा ॥	१४
यथा च कुरवो युद्धे योधयन्ति स्म पाण्डवान् ।	
तथा कर्ण त्वया कार्यं दुर्योधनहितैषिणा ॥	१५

सञ्जयः—

निश्म्य वचनं तस्य चरणावभिवाद्य च ।	
ययौ वैकर्तनः कर्णस् तूर्णमायोधनं प्रति ॥	१६
सोऽभिवीक्ष्य नरौघाणां स्थानमप्रतिमं महत् ।	
व्यूढप्रहरणोरस्कं सैन्यं तत् समबृंहयत् ॥	१७
अथोपसि महेष्वासो व्यादिक्ष्य रथिनोऽयुतम् ।	
वारणांस्तत्प्रमाणेन चकार तदनन्तरम् ॥	१८
सादिनोऽथ पदार्तीश्च यथाशान्त्रं बृहस्पतेः ।	
स्थापयामास च ततः पुत्राणां ते जये धृतः ॥	१९
ततः पक्षौ प्रपक्षौ च विधाय भरतर्षभ ।	

४] द्रोणपर्वणि - द्रोणाभिषेकपर्व २३

पक्षकोटी पुनर्द्वाभ्यां पश्चाद्वाभ्यामबृंहयत् ॥ २०

एवमेतं महाव्यूहं कर्णेन विहितं पुनः ।

प्रेक्षणीयममन्यन्त राजानः कुरुभिस्सह ॥ २१

नृत्यन्तमिव तं व्यूहं दिधक्षन्तमिवाहितान् ।

कृतं बृहस्पत्युशनसोर मते कर्णेन दुर्जयम् ॥ २२

बलं व्यूहशरीरस्य सारानीकं परस्परम् ।

द्रोणं दृष्ट्वा महेष्वासं युद्धाय समुपस्थितम् ॥ २३

द्वेडितास्फोटिताकुप्टैस् सिंहनादरवैरपि ।

धनुःशब्दैश्च विविधैः कुरवस्समपूजयन् ॥ २४

इति श्रीमहाभारते शतसहस्रिकायां संहितायां वैयासिक्या

द्रोणपर्वणि चतुर्थोऽध्यायः ॥ ४ ॥

॥ ६५ ॥ द्रोणाभिषेकपर्वणि चतुर्थोऽध्यायः ॥ ४ ॥

[अस्मिन्नध्याये २४ श्लोकाः]

—

॥ पञ्चमोऽध्यायः ॥

दुर्योधनपृष्ठेन कर्णेन तं प्रति द्रोणस्य सैन्यपत्यकरणविधानम् ॥ १ ॥
 दुर्योधनेन द्रोणं प्रति सैन्यपत्यस्वीकारप्रार्थना ॥ २ ॥ दुर्योधनेन द्रोणस्य
 सैन्यपत्येऽभिप्रेचनम् ॥ ३ ॥ द्रोणयुद्धवर्णनम् ॥ ४ ॥

सञ्जयः—

^१रथस्थं पुरुषव्याघ्रं दृष्ट्वा कर्णमवस्थितम् ।

दृष्टो दुर्योधनो राजा कर्णं वचनमब्रवीत् ॥ १

दुर्योधनः—

सनाथमिव मेऽत्यर्थं भवता पालितं बलम् ।

मन्ये किन्तु तदेतद्वै यद्धितं तन् प्रधार्यताम् ॥ २

कर्णः—

^२ब्रूहि तन् पुरुषव्याघ्र त्वं हि प्राज्ञतमो नृप ।

यथा चार्थपतिः कृत्यं पश्यते न तथेतरः ॥ ३

^३वयं सर्वे तव वचश्च श्रोतुकामा नरेश्वर ।

तस्यायं हि भवान् वाक्यं ब्रूयादिति मतिर्मम ॥ ४

दुर्योधनः—

भीष्मस्सेनाप्रणेताऽऽसीद् वयसा विक्रमेण च ।

१. छ—अर्धचतुष्टयं नास्ति

२. छ—रथस्थः

३. अ—नास्त्यर्धद्वयम्

५] द्रोणपर्वणि - द्रोणाभिषेकपर्व २५

श्रुतेन च सुसम्पन्नस् सर्वैर्योधगणैस्सह ॥ ५

तेनातिरथिना कर्णं घ्नता शत्रुगणान् मम ।

सुयुद्धेन दशाहानि पालितास्म महात्मना ॥ ६

तस्मिन्नसुकरं कर्म कृतवत्यास्थिते दिवम् ।

कं नु सेनाप्रणेतारं मन्यसे तदनन्तरम् ॥ ७

ऋते तु नायकं सेना मुहूर्तं नावतिष्ठते ।

आह्वेषु विशेषेण भ्रष्टनेत्रेष्विवाञ्जनम् ॥ ८

आह्वेष्वाहवश्रेष्ठ नेतृहीनेव नौर्जले ॥ ८॥

यथा ह्यकर्णधारा नौ रथश्चासारथिर्यथा ।

द्रवेद्यथेष्टं तद्वत् स्याद् ऋते सेनापतेर्वलम् ॥ ९॥

स भवान् वीक्ष्य सर्वेषु मामकेषु महात्मसु ।

पश्य सेनापतिं युक्तम् अनुशास्तु भवानिह ॥ १०॥

यं हि सेनाप्रणेतारं भवान् वक्ष्यति संयुगे ।

तं वयं सहितास्सर्वे प्रकरिष्याम नायकम् ॥ ११॥

कर्णः—

सर्व एव महात्मान इमे पुरुषसत्तमाः ।

सेनापतित्वमर्हन्ति नात्र कार्या विचारणा ॥ १२॥

कुलसंहननज्ञानबलविक्रमबुद्धिभिः ।

युक्ताः कृतज्ञा ह्रीमन्त आह्वेष्वनिवर्तिनः ॥ १३॥

युगपन्न तु ते शक्याः कर्तुं सर्वे पुरस्सराः ।	
एक एवात्र कर्तव्यो यस्मिन् वैशेषिका गुणाः ॥	१४॥
अन्योन्यस्पर्धिनां तेषां यद्येकं त्वं करिष्यसि ।	
शेषा विमनसोऽत्यर्थं न योत्स्यन्तीह भारत ॥	१५॥
अयं तु सर्वसैन्यानाम् आचार्यस्थविरो गुरुः ।	
युक्तस्सेनापतित्वाय द्रोणश्शस्त्रभृतां वरः ॥	१६॥
को हि तिष्ठति सङ्ग्रामे द्रोणे ब्राह्मणपुङ्गवे ।	
सेनापतिरिहान्योऽस्माच् छुक्राङ्गिरसदर्शनात् ॥	१७॥
^१ न च स ह्यस्ति योधस्ते सर्वराजसु भारत ।	
यो द्रोणं समरं यान्तम् अनुयास्यति संयुगे ॥	१८॥
एष सेनाप्रणेतृणाम् एष शस्त्रभृतां वरः ।	
एष बुद्धिमतां श्रेष्ठो ब्राह्मणस्थविरो गुरुः ॥	१९॥
एनं दुर्योधनाचार्यम् आशु सेनापतिं कुरु ।	
जिगीषन्तोऽसुरान् सङ्घ्रये कार्तिकेयमिवामराः ॥	२०॥

१. अ—नास्तीदमर्धद्वयम्

ग—अर्चो ह्यसौ सहायस्ते सर्वराजसु भारत ।

यो द्रोणं समरे यान्तम् अनुयास्यति संयुगे ॥

[पाठान्तरम्]

ङ—नवसंस्थानर्याधस्ते सर्वराजसु भारत ।

यो द्रोणं समरे यान्तम् अनुयास्यति संयुगे ॥

[पाठान्तरम्]

सञ्जयः—

कर्णस्य वचनं श्रुत्वा राजा दुर्योधनस्तदा ।

सनामध्यगतं द्रोणम् इदं वचनमब्रवीत् ॥ २१॥

दुर्योधनः—

वर्णश्रैष्ठ्यात् कुलोत्पत्त्या श्रुतेन वयसा धिया ।

वीर्याद्वाद्यादधृष्यत्वाद् अर्थज्ञानान्नयान्वयात् ॥ २२॥

तपसा च कृतज्ञत्वाद् वृद्धस्सर्वगुणैस्तथा ।

युक्तो भवत्समो गोप्ता राज्ञामन्यो न विद्यते ॥ २३॥

स भवान् पातु नस्सर्वान् विबुधानिव वासवः ॥ २४

^१त्वया नेत्रा पराङ्मुखोऽहं इच्छामो द्विजसत्तम ।

रुद्राणामिव कापालिर् वसूनामिव पावकः ॥ २५

कुबेर इव यक्षाणां मरुतामिव वासवः ।

वसिष्ठ इव विप्राणां तेजसामिव भास्करः ॥ २६

पितृणामिव धर्मोऽथ आदित्यानामिवाम्बुराट् ।

नक्षत्राणामिव शशी वीरुधामंशुमानिव ॥ २७

सर्वेषामिव लोकानां विश्वस्य च यथा क्षयः ।

विश्वोत्पत्तिस्थितिलये श्रेष्ठो नारायणः प्रभुः ॥ २८

एवं सेनाप्रणेतृणां मम सेनापतिर्भव ॥ २८ ॥

एकादशेमा वशगा अक्षौहिण्यस्तवानघ ।
ताभिश्शत्रून् प्रतिव्यूह्य जहीन्द्रो दितिजानिव ॥ २९ ॥

प्रयातु स भवानग्रे देवानामिव पावकिः ।
अनुयास्यामहे त्वाऽऽजौ सौरभेया इवर्षभम् ॥ ३० ॥

उग्रधन्वा महेष्वासो दिव्यं विष्फारयन् धनुः ।
दृष्ट्वा भवन्तं सङ्ग्रामे नार्जुनः प्रसहिष्यते ॥ ३१ ॥

ध्रुवं युधिष्ठिरं सङ्घ्रये ससैन्यं सहवान्ववम् ।
जेतास्मि पुरुषव्याघ्र भवान् सेनापतिर्यदि ॥ ३२ ॥

सञ्जयः—

एवमुक्ते ततो द्रोणे जयेत्यूचुर्नराधिपाः ।
सिंहनादेन संहृष्टा हर्षयन्तस्तवान्मजम् ॥ ३३ ॥

वेगिताश्च मुदा युक्ता वर्धयन्तो द्विजोत्तमम् ।
दुर्योधनं पुरस्कृत्य प्रार्थयन्तो महद्यशः ॥ ३४ ॥

द्रोणः—

वेदान् पडङ्गान् वेदाहम् अर्थविद्यां च मानवीम् ।
त्रैव्यम्बकमथेष्वास्त्रं अस्त्राणि विविधानि च ॥ ३५ ॥

ये चाप्युक्ता मयि गुणा भवद्विर्जयकाङ्क्षिभिः ।
चिकीर्षस्तानहं सत्यान् योधयिष्यामि पाण्डवान् ॥ ३६ ॥

सञ्जयः—

एवमुक्तोऽभ्यनुज्ञातश्चक्रे सेनापतिं तदा ।	
द्रोणं तव सुतो राजन् विधितृष्टेन कर्मणा ॥	३७॥
तथाऽभिपिपिचुर्द्रोणं दुर्योधनमुखा नृपाः ।	
स्वस्तिवादरवैश्चान्यैश्च शृङ्गैश्चान्यैर्मनोरमैः ॥	३८॥
यथा सेनापतिं रक्त्वं पुरा शक्रमुखास्सुराः ॥	३९
ततो वादित्रघोषेण सह पुंसां महात्मनाम् ।	
प्रादुरासीन् ततो द्रोणे कृते सेनापतौ खः ॥	४०
ततः पुण्याहघोषेण साशीर्वादस्वनेन च ।	
सूतमागधवन्दीनां संस्तवैर्गीतमङ्गलैः ॥	४१
जयशब्दैर्मनोज्ञैश्च नर्तनैस्तत्र तं प्रति ।	
सत्कृत्य विधिवद् द्रोणं जितान् मन्यन्त पाण्डवान् ॥	४२

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चमोऽध्यायः ॥ ५ ॥

॥ ६५ ॥ द्रोणाभिषेकपर्वणि पञ्चमोऽध्यायः ॥ ५ ॥

[अस्मिन्नध्याये ४२ श्लोकाः]

॥ षष्ठोऽध्यायः ॥

सञ्जयेन धृतराष्ट्रं प्रति द्रोणपराक्रमवर्णनम् ॥

सञ्जयः—

सैनापत्यं तु सम्प्राप्य भारद्वाजो महारथः ।

^१युयुत्सुर्व्यूह्य सैन्यानि प्रायान् तव सुतैस्सह ॥ १

सैन्धवश्च कलिङ्गश्च विकर्णश्च तवात्मजः ।

दक्षिणं पद्ममास्थाय समतिष्ठन्त दंशिताः ॥ २

प्रपक्षं शकुनिस्तेषां प्रवरैर्हयसादिभिः ।

ययौ गान्धारकैस्सार्धं विमलप्रासयोविभिः ॥ ३

कृपश्च कृतवर्मा च चित्रसेनो विविंशतिः ।

दुःशासनमुखा यत्तास् सव्यं पक्षमपालयन् ॥ ४

तेषां पक्षप्रपक्षाश्च सुदक्षिणपुरस्सराः ।

ययुरश्वैर्महावेगैश् शकाश्च यवनैस्सह ॥ ५

अङ्गास्त्रिगर्तास्साम्बष्टाः प्रतीच्योदीच्यवासिनः ।

शिवयदशूरसेनाश्च मल्लश्च मलदैस्सह ॥ ६

सौवीराः कितवाः प्राच्या दक्षिणात्याश्च सर्वशः ।

तवात्मजं पुरस्कृत्य भूतपुत्रस्य पृष्ठतः ॥ ७

हर्षयन् सर्वसैन्यानि बलेषु बलमादधन् ।

ययौ वैकर्तनः कर्णः प्रमुखः सर्वधन्विनाम् ॥

८

तस्य दीप्तो महाकायस् स्वान्यनीकानि हर्षयन् ।

हस्तिकक्ष्यो महाकेतुर् वभौ सूर्यसमद्युतिः ॥

९

न भीष्मव्यसनं कश्चिद् दृष्ट्वा कर्णसमन्यत ॥

९॥

विशोकास्समपद्यन्त राजानः कुरुभिस्सह ।

दृष्टाश्च बहवो योधास् तत्र जल्पन्ति संयुगे ॥

१०॥

योधाः—

न हि कर्णं रणे दृष्ट्वा जये स्यास्यन्ति पाण्डवाः ॥

११

कर्णो हि समरे शक्तो जेतुं देवानपि ध्रुवम् ।

किं पुनः पाण्डवान् युद्धे हीनवीर्यपराक्रमान् ॥

१२

भीष्मेण समरे पार्थाः पालिता बलशालिना ।

तांस्तु कर्णः शरैस्तीक्ष्णैर् नाशयिष्यत्यसंशयम् ॥

१३

सञ्जयः—

एवं ब्रुवन्तस्तेऽन्योन्यं दृष्टरूपा विशां पते ।

राधेयं पूजयन्तश्च प्रशंसन्तश्च निर्ययुः ॥

१४

अस्माकं शकटव्यूहो द्रोणेन विहितोऽभवत् ।

परेषां क्रौञ्च एवासीद् व्यूहो राजन् महात्मनाम् ॥

१५

प्रीयमाणेन विहितो धर्मराजेन मारिष ॥

१५॥

व्यूहप्रमुखतस्तेषां आस्थितौ भरतर्षभ ।	
वानरध्वजमुच्छ्रित्य विध्वक्सेनधनञ्जयौ ॥	१६॥
ककुदं सर्वसैन्यानां लक्ष्म सर्वधनुष्मताम् ।	
आदित्यपथगः केतुः पार्थस्यामिततेजसः ॥	१७॥
दीपयामास तत् सैन्यं पाण्डवस्य महात्मनः ।	
यथा प्रज्वलितस्फुर्यो युगान्ते वै वसुन्धराम् ॥	१८॥
अस्यतामर्जुनश्चेष्टो गाण्डीवं धनुषं वरम् ।	
वासुदेवश्च भूतानां चक्राणां च सुदर्शनम् ॥	१९॥
चत्वार्येतानि तेजांसि बहूश्चेतह्यो रथः ।	
परेषामग्रतस्तस्थौ कालचक्रमिवोद्यतम् ॥	२०॥
एवमेतौ महात्मानौ बलसागरगावुभौ ।	
तावकानां मुखं कर्णः परेषां तु धनञ्जयः ॥	२१॥
यौ तौ जाताभिसंरम्भौ परस्परवधैषिणौ ।	
दृष्ट्वाऽन्योन्यं रणे कोपात् पेततुः कर्णपाण्डवौ ॥	२२॥
सम्प्रयाते तु सहसा भारद्वाजे महारथे ।	
सिंहनादेन महता वसुधा समकम्पत ॥	२३॥
ततस्तुमुलमाकाशम् आवृणोत् सदिवाकरम् ।	
वातोद्धतं रजस्तीव्रं कौशेयनिकरोपमम् ॥	२४॥

अनभ्रे वर्पति व्योम्नि मांसास्थिरुधिराण्युत ।	
गृध्राः कङ्का बलक्ष्येना वायसाश्च सहस्रशः ॥	२५॥
उपर्युपरि सेनां ते तदा पर्यपतन् नृप ॥	२६
गोमायवश्च प्राक्रोशन् भैरवा दारुणस्वराः ।	
अकार्पुण्यसव्यं च पृतनां बहुशस्तव ॥	२७
चिखादिपन्तो मांसानि पिपासन्तश्च शोणितम् ॥	२७॥
अपतन् दीप्यमानाश्च निर्घाताश्च सुदारुणाः ।	
^१ उत्का ज्वलन्त्यस्सेनां ते उच्चैरावृत्य सर्वशः ॥	२८॥
परिवेपो महान्श्चैव सविशुत् स्तनयित्नुमान् ।	
भास्करस्याभवद्राजन् प्रयाते वाहिनीपतौ ॥	२९॥
एते चान्ये च बहवः प्रादुरासन् सुदारुणाः ॥	
उत्पातास्तव सेनायां प्रयाते सत्यविक्रमे ॥	३०॥
ततः प्रववृते युद्धं तुमुलं रोमहर्षणम् ।	
कुरुपाण्डवयोधानां शब्देनानादयज्जगत् ॥	३१॥
ते त्वन्योन्यं समारब्धाः पाण्डवास्सह कौरवैः ।	
प्रत्यन्नन् निशितैर्वाणैर् जयगृद्धाः प्रमन्यवः ॥	३२॥
स पाण्डवानां महतीं महेष्वसो महाश्रुतिः ।	
वेगनाभ्यद्रवत् सेनां किरञ् शरशतैश्शितैः ॥	३३॥

- द्रोणमभ्यागतं दृष्ट्वा पाण्डवास्सहसृञ्जयैः ।
 प्रत्यगृह्णन्तदा राजञ् छरवर्षैः पृथक् पृथक् ॥ ३४ ॥
- सङ्क्षोभ्यमाणा द्रोणेन भिद्यमाना च सा चमूः ।
 व्यशीर्यत सपाञ्चाला वातेनेव बलाहकाः ॥ ३५ ॥
- बहून्यपि विकुर्वाणो दिव्यान्यस्त्राणि संयुगे ।
 अपीडयन् क्षणेनैव द्रोणः पाण्डवसृञ्जयान् ॥ ३६ ॥
- ते हन्यमाना द्रोणेन वासवेनेव दानवाः ।
 पाञ्चालास्समकम्पन्त धृष्टद्युम्नपुरोगमाः ॥ ३७ ॥
- ततो दिव्यास्त्रविच्छूरो याज्ञसेनिर्महाबलः ।
 अच्छिनच्छरवर्षेण द्रोणानीकमनेकवा ॥ ३८ ॥
- द्रोणस्य शरवर्षाणि शरवर्षेण पार्षतः ।
 सन्निवार्य ततस्सर्वान् कुरूनभ्यपतद्रुली ॥ ३९ ॥
- सङ्गृह्य तु ततो द्रोणस् समवस्थाप्य चाहवे ।
 स्वमनीकं महाबाहुः पार्षतं समभिद्रवन् ॥ ४० ॥
- स तु वाणमयं वर्षम् असृजत् पार्षतं प्रति ।
 मघवान् समभिकुट्टस् सहसा दानवेष्विव ॥ ४१ ॥
- ते कम्प्यमाना द्रोणेन वाणैः पाण्डवसृञ्जयाः ।
 पुनः पुनरभज्यन्त सिंहेनेवेतरे मृगाः ॥ ४२ ॥

अथ पर्यपतद्द्रोणः पाण्डवानामनीकिनीम् ।

अलातचक्रवद्राजंस् तदद्भुतमिवाभवत् ॥

४३॥

खचरनगरकल्पं कल्पितं शास्त्रदृष्ट्या

पवनचलपताकं ह्लादिनं वलिगताश्वम् ।

स्फटिकविमलकेतुं तापनं शात्रवाणां

रथवरमधिरूढशत्रुसेनां जगाहे ॥

४४॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पष्ठोऽध्यायः ॥ ६ ॥

॥ ६५ ॥ द्रोणाभिषेकपर्वणि पष्ठोऽध्यायः ॥ ६ ॥

[अस्मिन्नध्याये ४४॥ श्लोकाः]

॥ सप्तमोऽध्यायः ॥



द्रोणनिधनकथनम् ॥

सञ्जयः—

तथा द्रोणमरीन् घ्नन्तं साश्वसूतरथद्विपान् ।

व्यथिताः पाण्डवा राजन् न चैनं प्रत्यवारयन् ॥

१

ततो युधिष्ठिरो राजा धृष्टद्युम्नधनञ्जयौ ।

अब्रवीत् सर्वतो यत्नात् कुम्भयोनिर्निवार्यताम् ॥

२

तत्रैनमर्जुनश्चैव धृष्टद्युम्नश्च पार्षतः ।

ये चान्ये पार्थिवा राजन् पाण्डवस्यानुसैनिकाः ॥	३
पर्यगृह्णन्तस्तत्र समागच्छन् महारथाः ॥	३ ॥
केकया भीमसेनश्च सौभद्रश्च घटोत्कचः ।	
युधिष्ठिरो यमौ मात्स्यो द्रुपदश्चात्मजैस्सह ॥	४ ॥
द्रौपदेयाश्च संहृष्टा धृष्टकेतुस्ससात्यकिः ।	
चेकितानश्च सङ्क्रुद्धो युयुत्सुश्च महारथः ॥	५ ॥
ये चान्ये पार्थिवा राजन् पाण्डवस्यानुयायिनः ।	
बलवीर्यानुरूपाणि चक्रुः कर्माण्यशेषतः ॥	६ ॥
सम्भिद्यमानां तां दृष्ट्वा पाण्डवैर्वाहिनीं रणे ।	
व्यावृत्य चक्षुषी कोपाद् भारद्वाजोऽन्ववैक्षत ॥	७ ॥
स तीव्रं वेगमास्थाय त्रिष्वग्वात इवोन्थितः ।	
व्यधमन् पाण्डवानीकं महाभ्राणीव मारुतः ॥	८ ॥
स्थानश्चान् नरान् नागान् अभ्यधावन् समन्ततः ।	
चचारोन्मत्तवद्गोणो वृद्धोऽपि तरुणो यथा ॥	९ ॥
तस्य शोणितदिग्वाङ्गाश् शोणाः पवनरंहसः ।	
आजानेवा हया राजन्नभ्रमन् वै शिवं पुनः ॥	१० ॥
तमन्तकमिव क्रुद्धम् आपतन्तं यतव्रतम् ।	
दृष्ट्वा सम्प्राद्रवन् योधाः कौन्तेयस्य ततस्ततः ॥	११ ॥
तेषां प्राद्रवतां भीमः पुनरावर्ततामपि ।	

वीक्षतां तिष्ठतां चासीच्च छद्दः परमदारुणः ॥	१२॥
शूराणां हर्षजननो भीरूणां भयवर्धनः ।	
द्यावापृथिव्योर्विवरं समालम्बत स स्वनः ॥	१३॥
ततः पुनरपि द्रोणो नाम विश्राव्य चात्मनः ।	
अकरोद्रौद्रमात्मानं किरञ् छरशतैः परान् ॥	१४॥
स तथा पाण्डवेयस्य तान्यनीकानि भारत ।	
कालवन्न्यहनद्रोणो युवेव स्थविरो बली ॥	१५॥
उत्कृत्य तु शिरांस्युग्रो बाहूनपि सुभूषणान् ।	
कृत्वा शून्यान् रथोपस्थान् उदक्रोशन्महारवान् ॥	१६॥
तस्य हर्षप्रणादेन वाणवर्षेण चाभि भो ।	
अकम्पन्त रणे योधा मूत्रं चापि प्रसुप्तवुः ॥	१७॥
द्रोणस्य रथघोषेण मौर्वीनिष्पेपणेन च ।	
धनुःशब्देन चाकाशे शब्दस्समभवन्महान् ॥	१८॥
अथास्य धनुषो वाणा निस्सरन्तस्सहस्रशः ।	
व्याप्य सर्वा दिशः पेतुर् नागाश्चरथपत्तिषु ॥	१९॥
तं कार्मुकमहावेगम् अस्त्रज्वलितपावकम् ।	
द्रोणमावारयाञ्चक्रुः पाञ्चालाः पाण्डवैस्सह ॥	२०॥
सनागरथपत्त्यश्चान् प्राहिणोद्यमसादनम् ।	
अचिरादकरोद्द्रोणो महीं शोणितकर्दमाम् ॥	२१॥

तन्वता परमास्त्राणि शरान् सततमस्यता ।

द्रोणेन विहितं दिक्षु बाणजालमद्वयत ॥

२२॥

पदातिषु रथाश्वेषु वारणेषु च सर्वशः ।

तस्य विद्युदिवाश्वेषु चरन् केतुरद्वयत ॥

२३॥

स केकयानां प्रवरांश्च पञ्च

पाञ्चालराजं च शरैः प्रमथ्य ।

युधिष्ठिरानीकमदीनसञ्चो

द्रोणोऽभ्ययान् कार्मुकबाणपाणिः ॥

२४॥

तं भीमसेनश्च धनञ्जयश्च

शिनैश्च नष्टा द्रुपदात्मजश्च ।

तथाऽऽर्जुनिः काशिपतिश्च शैब्यो

हृष्टा नदन्तो व्यकिरञ्छुरौघैः ॥

२५॥

तेषां शरा द्रोणशरैर्निकृत्ता

भूमावद्वयन्त विवर्तमानाः ।

श्रेणीकृतास्संयति मोघवेगा

द्वीपे नदीनामिव काशरोहाः ॥

२६॥

ते द्रोणबाणासनविप्रमुक्ताः

पतत्रिणः काञ्चनचित्रपुङ्खाः ।

भिन्त्वा शरीराणि गजाश्चयूनां
जग्मुर्महीं बर्हिणवर्हवाजाः ॥ २७ ॥

सा योधसङ्घैश्च रथैश्च भूमिश्
शरैर्विभिन्नैर्गजवाजिभिश्च ।
प्रच्छाद्यमाना सहसा बभूव
समावृता द्यौरिव लोहिताभ्रैः ॥ २८ ॥

शैनेयभीमार्जुनवाहिनीपाञ्च
छैब्याभिमन्यू च सकाशिराजौ ।
अन्यांश्च वीरान् सहसा प्रमृद्राद्
द्रोणस्सुतानां तव भूतिकामः ॥ २९ ॥

एतानि चान्यानि च भारतेन्द्र
कर्माणि कृत्वा समरे महान्ति ।
प्रताप्य लोकानिव कालसूर्यो
द्रोणो गतस्स्वर्गमितो हि राजन् ॥ ३० ॥

एवं रुक्मरथदशूरो हत्वा शतसहस्रशः ।
पाण्डवानां रणे योधान् पार्षतेन निपातितः ॥ ३१ ॥

अक्षौहिणीमभ्यधिकां शूराणामनिवर्तिनाम् ।
निहत्य पश्चाद्द्युतिमान् अगच्छत् परमां गतिम् ॥ ३२ ॥
पाण्डवैस्सहपाञ्चालैर् अशिवैः क्रूरकर्मभिः ।

हतो रुक्मरथो राजन् कृत्वा कर्म सुदुष्करम् ॥	३३ ॥
हाहा विगिति भूतानां शब्दस्समभवन्महान् ॥	३४
देवाश्च पितरश्चैव पूर्वे ये चास्य मानवाः ।	
ददृशुर्निहतं तत्र भारद्वाजं महारथम् ॥	३५
पाण्डवास्तु जयं लब्ध्वा सिंहनादान् प्रचक्रिरे ।	
ततो निनादो भूतानाम् आकाशे समपद्यत ॥	३६
सैन्यानां च ततो राजन्नाचार्ये निहते युधि ।	
धरां व्योम दश दिशः प्रदिशश्चान्वनादयत् ॥	३७
तेन नादेन महता समकम्पत मेदिनी ॥	३७ ॥

विचित्रजाम्बूनदभूपितध्वजं

महारथं रुक्मरथं निपातितम् ।

निशम्य कश्चिद्धि न हर्षमेयिवान्

ऋते मृधे द्रुपदसुतात् ससृञ्जयात् ॥ ३८ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्तमोऽध्यायः ॥ ७ ॥

॥ ६५ ॥ द्रोणाभिषेकपर्वणि सप्तमोऽध्यायः ॥ ७ ॥

[अस्मिन्नध्याये ३८॥ श्लोकाः]

॥ अष्टमोऽध्यायः ॥

द्रोणमरणश्चाविणो धृतराष्ट्रस्य तद्गुणानुवर्णनपूर्वकं शोचनम् ॥

धृतराष्ट्रः—

किं कुर्वाणं रणे द्रोणं जघ्नुः पाण्डवसृञ्जयाः ।

तथा निपुणमस्त्रेषु सर्वशस्त्रभृतामपि ॥ १

रथः पर्यपतद्वाऽस्य धनुर्वाऽशीर्यतास्यतः ।

प्रमत्तो वाऽभवद्द्रोणो यथा मृत्युमुपेयिवान् ॥ २

कथं नु पार्षतस्तात शत्रुभिर्दुष्प्रथर्पणम् ।

किरन्तमिपुसङ्घांस्तान् रुक्मपुङ्गवाननेकशः ॥ ३

क्षिप्रहस्तं द्विजश्रेष्ठं कृतिनं चित्रयोधिनम् ।

दूरेपुपातिनं दान्तम् अस्त्रयुद्धे च पारगम् ॥ ४

पाञ्चालपुत्रो न्यहनद् इष्वासवरमच्युतम् ।

कुर्वाणं दारुणं कर्म रणे यत्तं महाबलम् ॥ ५

व्यक्तं दिष्टं हि बलवत् पौरुषादिति मे मतिः ।

यत्र द्रोणो हतः शूरः पार्थतेन दुरात्मना ॥ ६

शस्त्रं चतुर्विधं शूरे यस्मिन् नित्यं प्रतिष्ठितम् ।

तमिष्वासवराचार्यं द्रोणं शंससि मे हतम् ॥ ७

- श्रुत्वा हतं रुक्मरथं वैयाघ्रपरिवारणम् ।
जातरूपपरिष्कारं नाद्य शोकमपानुदे ॥ ८
- न नूनं परदुःखेन कश्चिन्म्रियति सञ्जय ।
यत्र द्रोणं रणे श्रुत्वा हतं जीवामि न म्रिये ॥ ९
- अश्मसारमयं नूनं सुदृढं हृदयं मम ।
श्रुत्वा च निहतं द्रोणं शतधेदं न दीर्यते ॥ १०
- ब्राह्मे वेदे तथेष्वस्त्रे यमुपासन् गुणार्थिनः ।
ब्राह्मणा राजपुत्राश्च स कथं मृत्युना हतः ॥ ११
- शोपणं सागरस्येव मेरोः पर्यसनं यथा ।
पतनं भास्करस्येव न मृष्ये द्रोणपातनम् ॥ १२
- दुष्टानां प्रतिरोद्धाऽऽसीद् धार्मिकाणां तु रक्षिता ।
अत्याक्षीन् स नृपस्यार्थे प्राणानपि सुदुस्त्यजान् ॥ १३
- मन्दानां मम पुत्राणां जयाशा यस्य विक्रमे ।
बृहस्पत्युशनस्तुल्यो बुद्ध्या स निहतः कथम् ॥ १४
- सर्वेषां तु गुणानां यस् स्थितिरासीन्महाद्युतिः ।
मृत्युर्यद्वशगस्तिष्ठेत् स कथं मृत्युना हतः ॥ १५
- ते हि शोणा बृहन्तोऽश्वाश् छन्ना जालैर्हिरण्मयैः ।
रथे वातजवा युक्तास् सर्वशब्दातिपातिनः ॥ १६

^१बलिनो घोषिणो दान्तास् सैन्यवास्सायुवाहिनः ।

दृढास्सङ्ग्राममध्ये तु कच्चिदासन् न विह्वलाः ॥ १७

वारणारवगा युद्धे शङ्खदुन्दुभिघोषिणः ।

ज्याक्षेपशरवर्षाणां मुख्यानां च सहिष्णवः ॥ १८

आशंसन्तः पराञ्जेतुं जितश्चासा जितव्यथाः ।

हयाः पराजिताः शीघ्रा भारद्वाजरथोद्वहाः ॥ १९

^२ते च रुक्मरथे युक्ता नरवीरसमास्थिताः ।

कथं नात्यचरन् शीघ्रं पाण्डवानामनीकिनीम् ॥ २०

तं तु रुक्मरथं दृष्ट्वा विद्रवन्ति स्म शत्रवः ।

दिव्यमस्त्रं विकुर्वाणं सङ्गतास्सर्वतः परे ॥ २१

जातरूपपरिष्कारम् आस्थितो रथमुत्तमम् ।

भारद्वाजः किमकरोच् दूरस्सङ्क्रन्दनो यथा ॥ २२

विद्यास्त्वस्योपजीवन्ति सर्वलोकधनुर्भृतः ।

स सत्यसन्धो बलवान् द्रोणः किमकरोद्युधि ॥ २३

दिवि शक्रमिव श्रेष्ठं महामात्रं धनुर्भृताम् ।

के तु तं रौद्रकर्माणं युद्धे प्रत्युद्ययू रथाः ॥ २४

के तु रुक्मरथं दृष्ट्वा प्राद्रवन्ति स्म पाण्डवाः ।

दिव्यमस्त्रं विकुर्वाणं सेनां क्षिण्वन्तमव्ययाम् ॥ २५

- उताहो सर्वसैन्येन धर्मराजस्सहानुजः ।
 पाञ्चालप्रग्रहो द्रोणं सर्वतः पर्यवारयत् ॥ २६
- नूनमावारयत् पार्थो रथिनोऽन्यानजिह्वगैः ।
 ततो द्रोणं तदाऽरौत्सीत् पार्षतः क्रूरकर्मकृत् ॥ २७
- न ह्यन्यं परिपश्यामि हन्तारं तस्य शुष्मिणः ।
 धृष्टद्युम्नादृते पापात् पाल्यमानात् किरीटिना ॥ २८
- उताहो सर्वसैन्येन धर्मराजस्सहानुजः ।
 उत्सृज्य सर्वसैन्यानि द्रोणमेवाभिदुद्रुवे ॥ २९
- तैर्वृतस्सर्वतः क्षुद्रैः पाञ्चालपशदैस्तदा ।
 केकयैश्चेदिकारुशैर् मत्स्यैरन्यैश्च भूमिपैः ॥ ३०
- ^१व्याकुलीभूतमाचार्यं पिपीलैरुग्रं यथा ।
 कर्मण्यमुकरे युक्तं जवानैकं सहायवान् ॥ ३१
- योऽधीत्य चतुरो वेदान् सर्वानाख्यानपञ्चमान् ।
 ब्राह्मणानां प्रतिष्ठाऽऽसीत् स्रोतसामिव सागरः ॥ ३२
- दृप्तानां प्रतिपेद्धा च चक्षुरासीदचक्षुषाम् ।
 अमर्षी चावलिप्तेषु धार्मिकेषु च धार्मिकः ॥ ३३
- स कथं ब्राह्मणो वृद्धश्च शस्त्रेण बधमाप्तवान् ।
 अमर्षिणो मर्षितवान् क्षिप्तमानो मयाऽसकृत् ॥ ३४

- अनर्हमाणान् कौन्तेयान् कर्मणस्तस्य तन् फलम् ॥ ३४ ॥
- यस्य कर्मानुवर्तन्ते लोके सर्वधनुर्भृतः ।
- सत्यसन्धस्सत्यधृतिश्च श्रीकामैर्निहतः कथम् ॥ ३५ ॥
- दिवि शक्र इव श्रेष्ठो महासत्त्वो महाबलः ।
- स कथं निहतः पार्थैः क्षुद्रमत्स्यैस्तिमिर्यथा ॥ ३६ ॥
- क्षिप्रहस्तो महाबाहुः दृढवर्माऽरिमर्मभित् ।
- न ह्यस्य जीविताकाङ्क्षी विषयं प्राप्य जीवति ॥ ३७ ॥
- यं द्वौ न जहतुःशब्दौ जीवमानं कदाचन ।
- ब्राह्मश्च वेदकामानां ज्याशब्दश्च धनुष्मताम् ॥ ३८ ॥
- अस्त्रं चतुष्पात् सकलं यस्मिन्नासीत् प्रतिष्ठितम् ।
- तमिप्वासवराचार्यं द्रोणं जन्तुः कथं रथाः ॥ ३९ ॥
- नाहं मन्ये हतं द्रोणं स हि लोकमयोत्स्यत ।
- को हि शक्तो रणे जेतुम् अनाधृष्ययशोबलम् ॥ ४० ॥
- ब्रह्मकल्पो भवेद्ब्राह्मे क्षात्रे नारायणोपमः ।
- ब्रह्मक्षत्रे च यस्यास्तां वशे स्थाणोरिवाखिले ॥ ४१ ॥
- सर्वान् हि मामकान् वीरान् सहाश्वरथकुञ्जरान् ।
- युधिष्ठिरस्य तपसा हतान् मन्यामहे कुरुन् ॥ ४२ ॥
- केऽरक्षन् दक्षिणं चक्रं के सव्यं के च पृष्ठतः ।
- पुरस्तात् के च वीरस्य युध्यमानस्य संयुगे ॥ ४३ ॥

के नु तत्र तनुं त्यक्त्वा प्रतीपं मृत्युमाव्रजन् ।	
द्रोणस्य समरे वीराः केऽकुर्वन्त परां धृतिम् ॥	४४ ॥
एतदार्येण कर्तव्यं कृच्छ्रास्वापत्सु सञ्जय ।	
यथाशक्ति च युद्धेयत द्विपद्भिस्त्वांश्च पालयेत् ॥	४५ ॥
कच्चिन्नैनं भयात् क्षुद्राः पार्थेभ्यः प्रददू रणे ।	
गोप्तृभिस्तैस्समुत्सृष्टः कच्चिन्नैप परैर्हतः ॥	४६ ॥
धृष्टद्युम्नं प्रपश्यामि निघ्नन्तमिव ब्राह्मणम् ।	
वार्यमाणं रणे तात द्रौणिनाऽमिततेजसा ॥	४७ ॥
मुह्यते मे मनस्तात मा तावन् किञ्चिदुच्यताम् ।	
भूयस्तु लब्धसंज्ञस्सन् परिप्रश्यामि सञ्जय ॥	४८ ॥

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि अष्टमाऽध्यायः ॥ ८ ॥

॥ ६५ ॥ द्रोणाभिपेकपर्वणि अष्टमोऽध्यायः ॥ ८ ॥

[अरिः ८ अध्याये ४८ ॥ श्लोकाः]

॥ नवमोऽध्यायः ॥

द्रोणमरणश्रवणेन मूर्छितस्य धृतराष्ट्रस्य परिचारिकाभिर्जलसेचना-
दिना समुद्धोधनम् ॥ १ ॥ धृतराष्ट्रेण सञ्जये प्रति युद्धकथनचोदना ॥ २ ॥

वैशम्पायनः—

एवं पृष्ठा मूतपुत्रं हृच्छोकेनार्दितो भृशम् ।
जये निराशः पुत्राणां धृतराष्ट्रोऽपतन् क्षितौ ॥

तं विसंज्ञं निपतितं सिषिचुः परिचारिकाः ।	
जलेनात्यन्तशीतेन जीवन्त्यः पुण्यगन्धिना ॥	२
पतितं चैनमाज्ञाय समस्ता भरतस्त्रियः ।	
परिवन्त्रुर्महात्मानं संस्पृशन्त्यश्च पाणिभिः ॥	३
उत्थाप्य चैनं शनकै राजानं पृथिवीतलान् ।	
आसनं प्रापयामासुर् वाष्पकण्ठ्यो वराङ्गनाः ॥	४
आसनं प्राप्य राजा तु मूर्च्छयाऽभिपरिभ्रुतः ।	
निश्चेष्टोऽतिष्ठत तदा वीज्यमानस्समन्ततः ॥	५
स लब्ध्वा शनकैस्संज्ञां वेपमानो मुहुर्मुहुः ।	
पुनर्गावल्गणिं सूतं पर्यवृच्छन्नथातथम् ॥	६

धृतराष्ट्रः—

यस्सदोद्यन्निवादित्यस् तेजसा प्रणुदेत् तमः ।	
आयादजातशत्रुर्वा कस्तं द्रोणमवारयत् ॥	७
प्रभिन्नमिव मातङ्गं तथा क्रुद्धं तरस्विनम् ।	
असक्तमनसं दृप्तं प्रतिद्विरदघातिनम् ॥	८
वाशितासङ्गमे यान्तम् अजय्यं प्रतियूथपैः ।	
अतीत्यान्यान् रणे वीरान् वीरः पुरुषसत्तमः ॥	९
स ह्येको हि महाबाहुर निर्देहेद्द्वोरचक्षुषा ।	
कृत्स्नं दुर्योधनबलं धृतिमान् सत्यसङ्गरः ॥	१०

१चक्षुष्मन्तं जये सक्तम् इष्वासवररक्षितम् ।	
दान्तं लोके बहुमतं कस्तं द्रोणमपानुदत् ॥	११
के दुष्प्रधर्षं राजानम् इष्वासवरमच्युतम् ।	
समासेदुर्नरव्याघ्रं मदीया वै युधिष्ठिरम् ॥	१२
तरसैवाभिपद्याथ यो वै द्रोणमुपाद्रवन् ।	
तं भीमसेनमायान्तं के वीराः पर्यवारयन् ॥	१३
स यदा जलदप्रख्यो रथघोषेण वीर्यवान् ।	
पर्जन्य इव वीभत्सुस् तुमुलामशनीं सृजन् ॥	१४
विसृजञ् छरवर्पाणि वर्पाणि मघवानिव ।	
इषुसम्बाधमाकाशं कुर्वन् कपिवरध्वजः ॥	१५
अवस्फूर्जन् दिशस्सर्वा रथनेमिस्वनेन च ।	
चापविद्युन्महामेघो रथवृन्दबलाहकः ॥	१६
नेमिस्वनाभिस्तनितः क्षुरसङ्घातनिस्वनः ।	
रोपनिर्मितजीमूतो मनोभिप्रायसर्वगः ॥	१७
मर्मातिगः क्षुरधरस् तुमुलश्शोणितोदकैः ।	
दिशश्च प्रदिशस्सर्वा मानवैरास्तृणोन्महीम् ॥	१८
गदासिविद्युत्कलिलश् शात्रवाणां भयङ्करः ।	
युद्धेऽभिवर्षन् कौन्तेयो गृध्रपत्रैर्दिशलाशितैः ॥	१९

९] द्रोणपर्वणि - द्रोणाभिषेकपर्व ४९

गाण्डीवं धनुरादाय क तदा प्रत्यवस्थितः ॥ १९॥

कच्चिद्गाण्डीवशब्देन न प्रणश्यति मे बलम् ॥ २०

यदा वो भैरवं कुर्वन्नर्जुनो भृशमत्यगान् ।

^१वातो मेघानिवाविध्य बलवान् भीमविक्रमः ॥ २१

को हि शक्तो रणे जेतुं मानवः पार्थमीक्षितुम् ॥ २१॥

कच्चिन्नापानुदन् प्राणान् इषुभिर्वो धनञ्जयः ।

वायुर्मेघानिवादित्यात् रेणूनिव महाबलः ॥ २२॥

को हि गाण्डीवधन्वानं नरस्सोढुं रणेऽर्हति ।

यत् सेनास्समकम्पन्त यद्वीरानस्पृशद् भयम् ॥ २३॥

के तत्र न जहुर्द्रोणं के क्षुद्राः प्राद्रवन् भयात् ।

क वा तत्र तनुं त्यक्त्वा प्रतीपं मृत्युमात्रजन ॥ २४॥

अमानुपाणां जेतारं युद्धेष्वपि धनञ्जयम् ॥ २५

न वै वेगं सिताश्वस्य प्रसहिष्यति मानवः ।

गाण्डीवस्य च निर्घोपं प्रावृड्जलदनिस्स्वनम् ॥ २६

विष्वक्सेनो यत्र यन्ता यत्र योद्धा धनञ्जयः ।

अजग्यं तं रथं मन्ये देवैरपि सवासवैः ॥ २७

सुकुमारो युवा वीरो दर्शनीयश्च पाण्डवः ।

मेधावी निपुणो धीमान् युद्धे सत्यपराक्रमः ॥ २८

- तं रथानां रथं वीरं सदा युद्धेषु दुर्जयम् ।
नकुलं पाण्डवश्रेष्ठं के वीराः पर्यवारयन् ॥ २९
- आशीविप इव क्रुद्धस् सहदेवो यदभ्ययात् ।
अमोघबाणस्सिद्धेषुश् शत्रुभिर्युधि दुर्जयः ॥ ३०
- आरावं तुमुलं कुर्वन् व्यथयन् भैरवान् रणे ।
यदाऽभ्ययान् तदा द्रोणं के वीरास्तमवारयन् ॥ ३१
- यस्स सौवीरराजस्य प्रसह्य महतीं चमूम् ।
आदत्त महिषीं भोज्यां कन्यां सर्वाङ्गशोभनाम् ॥ ३२
- सत्यं धृतिश्च शौर्यं च ब्रह्मचर्यं च केवलम् ।
सर्वाणि युयुधानेऽस्मिन् नित्यानि पुरुषपथे ॥ ३३
- वलिनं सत्यकर्माणम् अभीतमपराजितम् ।
वासुदेवसमं युद्धे वासुदेवादनन्तरम् ॥ ३४
- युक्तं धनञ्जयहिते ममानर्थाय कल्पितम् ।
पार्थेन सममुखेषु कस्तं द्रोणादवारयन् ॥ ३५
- वृष्णीनां प्रवरं शूरं शूरं सर्वधनुष्मताम् ।
रामेण सममुखेषु यशसा विक्रमेण च ॥ ३६
- सत्यं धृतिश्च शौर्यं च ब्रह्मचर्यमनुत्तमम् ।
यस्मिन् नित्यानि सन्ति स्म वीरे सत्यपराक्रमे ॥ ३७
- तमेवं गुणसम्पन्नं दुर्वारमपि दैवतैः ।

९]	द्रोणपर्वणि - द्रोणाभिषेकपर्व	५१
समासाद्य महेष्वासं के वीराः पर्यवारयन् ॥		३८
पाञ्चालेषूत्तमं वीरम् उत्तमाभिजनप्रियम् ।		
नित्यमुत्तमकर्माणम् उत्तमौजसमाहवे ॥		३९
युक्तं धनञ्जयहिते ममानर्थार्थमुत्थितम् ।		
यमवैश्रवणादित्यमहेन्द्रवरुणोपमम् ॥		४०
महारथं समाख्यातं द्रोणा योद्यन्तमाहवे ।		
त्यजन्तं तुमुले प्राणान् सात्यकिं के न्यवारयन् ॥		४१
एकोऽपस्तृत्य चेदिभ्यः पाण्डवान् यस्समाश्रितः ।		
धृष्टकेतुं समायान्तं द्रोणात् कस्समवारयत् ॥		४२
योऽवधीत् केतुमान् वीरो राजपुत्रं सुदर्शनम् ।		
अपरान्ते गिरिद्वारे कस्तं द्रोणादवारयन् ॥		४३
स्त्रीपुंसोः पुरुषव्याघ्र यस्स वेद गुणागुणान् ।		
शिखण्डिनं याज्ञसेनिम् अस्यन्तमपराजितम् ॥		४४
देवव्रतस्य समरे हेतुं मृत्योर्महात्मनः ।		
द्रोणायाभिमुखं यान्तं के शूराः पर्यवारयन् ॥		४५
यस्मिन्नभ्यधिका वीरे गुणास्सर्वे धनञ्जयात् ।		
यस्य शस्त्राणि दिव्यानि ब्रह्मचर्यं च नित्यशः ॥		४६
वासुदेवसमं वीर्ये धनञ्जयसमं बले ।		
तेजसाऽऽदित्यसङ्काशं बृहस्पतिसमं मतौ ॥		४७

अभिमन्युं महात्मानं व्यात्ताननमिवान्तकम् ।	
द्रोणायाभिमुखं यान्तं के वीराः पर्यवारयन् ॥	४८
तरुणस्तरणिप्रख्यस् सौभद्रः परवीरहा ।	
यदाऽभ्ययात् स तं द्रोणं तदाऽऽसीद्वो मनः कथम् ॥	४९
द्रौपदेया नरव्याघ्रास् समुद्रमिव सिन्धवः ।	
यद्द्रोणमाद्रवन् सङ्घे के वीरास्तानवारयन् ॥	५०
येऽपि द्वादश वर्षाणि क्रीडामुत्सृज्य बालकाः ।	
अस्त्रार्थमवसन् भीष्मे विभ्रतो ब्रतमुत्तमम् ॥	५१
क्षत्रञ्जयः क्षत्रदेवः क्षत्रधर्मा च मानदः ।	
धृष्टद्युम्नात्मजान् वीरान् कस्तान् द्रोणादवारयन् ॥	५२
यस्माद्विशिष्टं सङ्ग्रामे न चामन्यन्त वृष्णयः ।	
चेकितानं महेष्वासं कस्तं द्रोणादवारयन् ॥	५३
वार्धक्षेमिः कलिङ्गानां यः कन्यामाद्वरदुवि ।	
अनाधृष्टिरदीनात्मा कस्तं द्रोणादवारयन् ॥	५४
केकया भ्रातरः पञ्च धार्मिकास्सत्यविक्रमाः ।	
इन्द्रगोपसवर्णाश्च रुक्मवर्णायुधध्वजाः ॥	५५
मातृष्वसृसुता वीराः पाण्डवानां जयैषिणः ।	
तान् द्रोणं हन्तुमायातान् के वीराः पर्यवारयन् ॥	५६
यं योधयन्तो राजानो नाजयन् वारणावते ।	

१]	द्रोणपर्वणि - द्रोणाभिषेकपर्व	५३
	पण्मासानभिसंरढ्वा जिघांसन्तो युधां पतिम् ॥	५७
	धनुष्मतां वरं वीरं सत्यसन्धं जितेन्द्रियम् ।	
	द्रोणात् कस्तं नरव्याघ्रं युयुत्सुं समवारयन् ॥	५८
	यः पुत्रं काशिराजस्य वाराणस्यां महारथम् ।	
	समरे स्त्रीषु गृध्यन्तं भस्मेनापाहरद्रथान् ॥	५९
	धृष्टद्युम्नं महेष्वासं पार्थानां मन्त्रधारणम् ।	
	युक्तं दुर्योधनानर्थे मृष्टं द्रोणवधाय च ॥	६०
	निर्दहन्तं रणे द्रोणं वारयन्तं च सर्वशः ।	
	द्रोणायाभिमुखं यान्तं के वीराः पर्यवारयन् ॥	६१
	उत्सङ्ग इव संवृद्धं द्रुपदस्यास्त्रवित्तमम् ।	
	शैखण्डिनं क्षत्रगुप्तं के तु द्रोणादवारयन् ॥	६२
	य इमां पृथिवीं सर्वां चर्मवन् समवेष्टयन् ।	
	महता रथवंशेन मुख्यारिघ्नो महारथः ॥	६३
	दशाश्वमेधानाजह्ने समाप्तवरदक्षिणान् ।	
	निरर्गलान् सर्वमेधान् पुत्रवत् पालयन् प्रजाः ॥	६४
	विमृष्टा दक्षिणा यस्य गङ्गाजलमवारयन् ।	
	तावतीर्गा ददौ धीमान् उशीनरसुतोऽध्वरे ॥	६५
	न पूर्वे नापरे चक्रुर् इदं केचन मानवाः ।	
	इति सञ्चुकुशुर्देवाः कृते कर्मणि दुष्करे ॥	६६

पश्यामस्त्रिषु लोकेषु न च स्थास्तु चरिष्णु च ।	
जातं वापि जनिष्यद्वा न च सम्प्रति वर्तते ॥	६७
अन्यमौशीनराच्छैब्याद् धुरो वोढारमित्युत ॥	६७॥
गतिं यस्य न यास्यन्ति मनुष्या लोकवासिनः ।	
तस्य नृत्तारमायान्तं के वीराः पर्यवारयन् ॥	६८॥
द्रोणायाभिमुखं यान्तं व्यात्ताननमिवान्तकम् ।	
विराटस्य रथानीकं मात्स्यस्यामित्रघातिनः ॥	६९॥
प्रेप्सन्तं समरे द्रोणं के वीराः पर्यवारयन् ॥	७०
सद्यो वृकोदराज्जातो महाबलपराक्रमः ।	
मायावी राक्षसो घोरो यस्मान्मम महद्भयम् ॥	७१
पार्थानां जयकामं तं पुत्राणां मम कण्टकम् ।	
घटोत्कचं महाकायं हैडिम्बं को न्यवारयन् ॥	७२
पितुर्यमाहुः पितरं वासुदेवं द्विजातयः ।	
स एष नियतः कृष्ण आपदर्थं धनञ्जये ॥	७३
सन्नह्यते यथाऽनर्थे धार्तराष्ट्रस्य सञ्जय ।	
स्थातारं नाधिगच्छामि प्रत्यनीके महौजसि ॥	७४
सङ्कर्षणगदौ चोभौ प्रद्युम्नोऽथ विदूरथः ।	
अंशावहश्च साम्बश्च वृष्णिवीराः प्रहारिणः ॥	७५
एते वै सहितास्तत्र पाण्डवार्थे जिगीषवः ।	

९] द्रोणपर्वणि - द्रोणाभिषेकपर्व ५५

केशवो यत्र तत्रैते यत्रैते तत्र केशवः ॥ ७६

अर्जुनः केशवस्यात्मा कृष्णश्चात्मा किरीटिनः ॥ ७६ ॥

अर्जुने तु जयो नित्यं कृष्णे कीर्तिश्च शाश्वती ।

प्राधान्यादपि भूयांसो ह्यमेयाः केशवे गुणाः ॥ ७७ ॥

मोहात् तु वशिनं कृष्णं न सर्वो वेत्ति माधवम् ।

मोहितो देवपाशेन मृत्युपाशपुरस्कृतः ॥ ७८ ॥

न वेद कृष्णं दाशार्हम् अर्जुनं जयतां वरम् ॥ ७९

आदिदेवौ महात्मानौ नरनारायणावुभौ ।

मनसाऽपि हि दुर्धर्षौ सेनामेतां तरस्विनौ ॥ ८०

नाशयेतामिहेच्छन्तौ मानुषत्वात् तु नेच्छतः ॥ ८० ॥

युगस्येव विपर्यासो भूतानामिव मोहनम् ।

इति मां प्रतिभात्येतद् भीष्मद्रोणनिपातनम् ॥ ८१ ॥

लोकस्य स्थविरौ वीरौ मन्त्रज्ञौ मन्त्रधारिणौ ।

भीष्मद्रोणौ हतौ युद्धे मनुष्यान् मोहयिष्यतः ॥ ८२ ॥

यां तां श्रियमसूयामि पुरा दृष्ट्वा युधिष्ठिरे ।

अद्य तामनुजानामि भीष्मद्रोणौ यदा हतौ ॥ ८३ ॥

अथवा मत्कृते प्राप्तः कुरुणामेष सङ्क्षयः ।

^१पक्वानां हि वधे सूत वज्रायन्ते तृणान्यपि ॥ ८४ ॥

एते चान्ये च बहवो येषामर्थाय सञ्जय ।	
त्यक्तास्संयुगे प्राणान् किं तेषामजितं युधि ॥	८५॥
येषां च पुरुषव्याघ्रश्च शार्ङ्गधन्वा व्यपाश्रयः ।	
हितार्थी चैव पार्थानां कथं तेषां पराजयः ॥	८६॥
लोकानां गुरुरत्यन्तं लोकनाथस्सनातनः ।	
नारायणो रणे नाथो दिव्यो दिव्यात्मवान् प्रभुः ॥	८७॥
यस्य दिव्यानि कर्माणि प्रवदन्ति मनीषिणः ।	
तान्यहं कीर्तयिष्यामि भक्त्या स्थैर्यार्थमात्मनः ॥	८८॥

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि नवमोऽध्यायः ॥ ९ ॥
॥ ६५ ॥ द्रोणाभिषेकपर्वणि नवमोऽध्यायः ॥ ९ ॥
[अस्मिन्नध्याये ८८॥ श्लोकाः]

॥ दशमोऽध्यायः ॥

धृतराष्ट्रेण प्रसङ्गाद्भक्त्युद्वेगेन श्रीकृष्णचरितानुकीर्तनम् ॥ १ ॥ धृतराष्ट्रेण बहुधा विचिन्त्य सञ्जयं प्रति युद्धकथनचोदना ॥ २ ॥

धृतराष्ट्रः—

शृणु दिव्यानि कर्माणि वामुदेवस्य सञ्जय ।
कृतवान् यानि विश्वात्मा यथा नान्यः पुमान् कचिन् ॥ १
संवर्धता गोपकुले बालेन च महात्मना ।

१०] द्रोणपर्वणि - द्रोणाभिषेकपर्व ५७

विख्यापितं बलं बाल्ये त्रिषु लोकेषु सञ्जय ॥	२
पूतनां शकटं हत्वा केशिनं चैव वाजिनम् ।	
ऋषभं धेनुकं चैव अरिष्टं च महाबलम् ॥	३
गवां मोक्ता महाबाहुर धृत्वा गोवर्धनं गिरिम् ।	
चाणूरं मुष्टिकं चैव रङ्गमध्ये निहत्य च ॥	४
तथा कंसो महाराजो जरासन्धेन पालितः ।	
विक्रमेणैव कृष्णेन सानुबन्धाश्रयो हतः ॥	५
सुनामा नाम विक्रान्तस् समग्राक्षौहिणीपतिः ।	
भोजराजस्य मध्यस्थो भ्राता कंसस्य वीर्यवान् ॥	६
बलदेवद्वितीयेन कृष्णेनाभिघ्रातिना ।	
तरस्वी समरे दग्धस् ससेनः शरसेनराट् ॥	७
दुर्वासा नाम विप्रश्च तथा परमकोपनः ।	
आराधितस्सदारेण स चास्मै प्रददौ वरम् ॥	८
तथा गान्धारराजस्य सुतां वीरस्स्वयंवरे ।	
निर्जित्य पृथिवीपालान् अवहन् पुरुषर्षभः ॥	९
अमृष्यमाणा राजानो ऽवहन् जाल्या हया इव ।	
रथे वैवाहिके युक्ताः प्रतोदेन कृतव्रणाः ॥	१०
जरासन्धं महाराजम् उपायेन जनार्दनः ।	
परेण घातयामास समग्राक्षौहिणीपतिम् ॥	११

चेदिराजं च विक्रान्तं राजसेनापतिं बली ।	
अर्घ्ये विवदितं वीरं जघान परवीरहा ॥	१२
सौभं दैत्यपुरं खस्थं साल्वगुप्तं दुरासदम् ।	
समुद्रकुक्षौ विक्रम्य पातयामास माधवः ॥	१३
अङ्गान् वङ्गान् कलिङ्गांश्च मागधान् काशिकोसलान् ।	
वत्सगर्भकरुशांश्च पुण्ड्रांश्चाथाजयद्रणे ॥	१४
आवन्त्यान् दाक्षिणात्यांश्च पार्वतीयान् कशेरुकान् ।	
काश्मीरकानौरभकान् पिशाचांश्च समन्दकान् ॥	१५
काम्भोजान् मालवांश्चैव चोलान् पाण्ड्यांश्च माधवः ।	
त्रिगर्तान् मगधांश्चैव दरदांश्चैव दुर्जयान् ॥	१६
नानादिग्भ्यश्च सन्प्राप्तान् आन्ध्रान् म्लेच्छगणानपि ।	
जितवान् पुण्डरीकाक्षो यवनांश्च सहानुगान् ॥	१७
प्रविश्य मकरावासं यादोभिरभिसंवृतम् ।	
जिगाय वरुणं युद्धे सलिलान्तर्गतं पुरा ॥	१८
युधि पञ्चजनं हत्वा पातालतलवाग्निनम् ।	
पाञ्चजन्यं हृषीकेशो दिव्यं शङ्खमवाप्तवान् ॥	१९
खाण्डवे पार्थसहितस् तोषयित्वा हुताशनम् ।	
आग्नेयमन्त्रं दुर्धर्षं चक्रं लेभे महाबलः ॥	२०
वैनतेयं समारुह्य त्रामयित्वाऽमरावतीम् ।	

१०] द्रोणपर्वणि - द्रोणाभिषेकपर्व ५९

महेन्द्रभवनाद्वीरः पारिजातमुपानयत् ॥ २१

तच्च मर्षितवाञ् शक्रो जानंस्तस्य पराक्रमम् ।
राज्ञां चाप्यजितं कञ्चित् कृष्णेनेह न शुश्रुम् ॥ २२

अस्यां यन्महदाश्चर्यं सभायां मम सञ्जय ।
कृतवान् पुण्डरीकाक्षस् तदन्यः कः करिष्यति ॥ २३

यच्च भक्त्या प्रपन्नोऽहम् अद्राक्षं कृष्णमीश्वरम् ।
तन्मे सुविदितं सर्वं प्रत्यक्षमिव चागमान् ॥ २४

नान्तो विक्रमयुक्तस्य बुद्ध्या युक्तस्य वा पुनः ।
कर्मणः शक्यते गन्तुं हृषीकेशस्य सञ्जय ॥ २५

तथा गदश्च साम्बश्च प्रद्युम्नोऽथ विदूरथः ।
आशावहोऽनिमदश्च चामदेष्णस्ससारणः ॥ २६

उल्मुको निशठश्चैव विवभ्रुश्चैव वीर्यवान् ।
पृथुश्च विपृथुश्चैव समक्रोधाश्च सञ्जय ॥ २७

एते वै बलवन्तश्च वृष्णिवीराः प्रहारिणः ।
कथञ्चित् पाण्डवानीकं श्रेययुस्समरे स्थिताः ॥ २८

आहूता वृष्णिवीरेण केशवेन महात्मना ॥ २८ ॥
ततस्संशयितं सर्वं भवेदिति मतिर्मम ॥ २९

नागायुतवलो वीरः कैलासशिखरोपमः ।
वनमाली हली रामो यत्र तत्र जनार्दनः ॥ ३०

एक एव द्विधाभूतो दृश्यते मानुषैर्भुवि ॥	३० ॥
पितृणां पितृभ्यः पूर्वो वेदेषु परिपठ्यते ।	
सोऽपि कृच्छ्रेषु पार्थानां योत्स्यतेऽर्थाय केशवः ॥	३१ ॥
स यदा तात संनद्येत् पाण्डवार्थाय केशव ।	
न तदा प्रत्यनीकोऽन्यो भविता तस्य कश्चन ॥	३२ ॥
यदि स्म कुरवस्सर्वे जयेयुर्नाम पाण्डवान् ।	
वार्ष्णेयोऽर्थाय तेषां वै गृहीयाच्छस्त्रमुत्तमम् ॥	३३ ॥
ततस्सर्वान् नरव्याघ्रान् हत्वा नारायणो रणे ।	
कौरवांश्च महाबाहुः कुन्त्यै दद्यात् स मेदिनीम् ॥	३४ ॥
यस्य यन्ता दृपीकेशो योद्धा यस्य धनञ्जयः ।	
रथस्य तस्य कस्मिद्ध्वजे प्रत्यनीको भवेद्रथः ॥	३५ ॥
न केनचिदुपायेन कुरुणां दृश्यते जयः ।	
तस्मान्मे सञ्जयाचक्ष्व यथा युद्धमवर्तत ॥	३६ ॥
अर्जुनः केशवस्यात्मा कृष्णश्चात्मा किरीटिनः ।	
अर्जुने तु जयो नित्यं कृष्णे कीर्तिश्च शाश्वती ॥	३७ ॥
प्राधान्येन तु भूयिष्ठा अमेयाः केशवे गुणाः ॥	३८
मोहान् तु वशिनं कृष्णं न सर्वो वेत्ति माधवम् ।	
मोहितो देवपाशेन वैष्णवेन समावृतः ॥	३९

न वेद कृष्णं दाशार्हम् अर्जुनं चैव पाण्डवम् ।	
पूर्वदेवौ महात्मानौ नरनारायणावुभौ ॥	४०
एकात्मानौ द्विधाभूतौ दृश्येते मानवैर्भुवि ॥	४० ॥
मनसाऽपि हि दुर्धर्षौ सेनामेतां यशस्विनौ ।	
नाशयेतामिहेच्छन्तौ मानुपत्वाच्च नेच्छतः ॥	४१ ॥
युगस्येव विपर्यासो लोकानामिव मोहनम् ।	
भीष्मस्य च वधस्तात द्रोणस्य च महात्मनः ॥	४२ ॥
न ह्येव ब्रह्मचर्येण न वेदाध्ययनेन च ।	
^१ न क्रियाभिर्न शस्त्रेण मृत्योरध्वनि मुच्यते ॥	४३ ॥
लोकमम्भावितां वीरौ कृतास्त्रौ युद्धदुर्मदौ ।	
भीष्मद्रोणौ हतौ श्रुत्वा किं नु जीवामि सञ्जय ॥	४४ ॥
यां तां श्रियमसूयामः पाण्डवस्य महात्मनः ।	
अद्य तामनुजानीमो भीष्मद्रोणवधेन ह ॥	४५ ॥
तथा च मत्कृते प्राप्तः कुरुणामेव सङ्क्षयः ॥	४६
पक्वानां हि वधे सूत वज्रायन्ते तृणान्यपि ॥	४६ ॥
अनन्तमिदमैश्वर्यं काले प्राप्तो युधिष्ठिरः ।	
यस्य कोपान्महेष्वासौ भीष्मद्रोणौ निपातितौ ॥	४७ ॥
प्राप्तः प्रकृतितो धर्मो नाधर्मो मानवान् प्रति ।	

क्रूरस्सर्वविनाशाय कालोऽयं नातिवर्तते ॥ ४८ ॥

अन्यथा चिन्तिता ह्यर्था नरैराशापरायणैः ।

अन्यथैव हि गच्छन्ति दैवादिति मतिर्मम ॥ ४९ ॥

तस्मादपरिहार्येऽर्थे सम्प्राप्तं कृच्छ्रमुत्तमम् ।

अवारणीयं निश्चित्य यथाभूतं प्रचक्ष्व मे ॥ ५० ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि दशमोऽध्यायः ॥ १० ॥

॥ ६५ ॥ द्रोणाभिषेकपर्वणि दशमोऽध्यायः ॥ १० ॥

[अस्मिन्नध्याये ५०॥ श्लोकाः]

॥ एकादशोऽध्यायः ॥

द्रोणोद्बोधितेन दुर्योधनेन युधिष्ठिरस्य जीवग्राहं ग्रहणवरणम् ॥ १ ॥
द्रोणेन अर्जुनासन्निधाने तद्ग्रहणे प्रतिज्ञाते दुर्योधनेन तदुद्धोषणम् ॥ २ ॥

सञ्जयः—

शुश्रूषस्व स्थिरो भूत्वा शंसतो मम भारत ।

हन्त ते कथयिष्यामि सर्वं प्रत्यक्षदर्शिवान् ॥ १

यथा सत्यपरो द्रोणस् सादितः पाण्डुसृञ्जयैः ।

सेनापतित्वं सम्प्राप्य द्रोणो हर्षमुपेयिवान् ॥ २

मध्ये सैन्यस्य राजानम् इदं वचनमब्रवीत् ॥ २॥

द्रोणः—

यत् कौरवाणामृपभाद् आपगेयादनन्तरम् ।

सैनापत्ये त्वया राजन्नद्य सत्कृतवानहम् ॥ ३ ॥

अनुरूपं फलं तस्य कर्मणो लभ्यतां त्वया ।

सदृशं कर्मणस्तस्य फलमाप्नुहि पार्थिव ॥ ४ ॥

करोमि कामं कं तेऽद्य प्रवृणीष्व यमिच्छसि ॥ ५

सञ्जयः—

ततो दुर्योधनो राजा कर्णदुःशासनादिभिः ।

सम्मन्त्र्योवाच दुर्धर्मम् आचार्यं जयतां वरम् ॥ ६

दुर्योधनः—

ददामि चेद्वरं मह्यं जीवग्राहं युधिष्ठिरम् ।

गृहीत्वा रथिनां श्रेष्ठं मत्सकाशमिहानय ॥ ७

इच्छेयं वै महात्मानं धर्मात्मानं युधिष्ठिरम् ।

भ्रातृणां पश्यतामेव जीवग्राहेण मे द्विज ॥ ८

^१प्रीणाम्यनेन कार्येण ससुहृज्जनवान्धवः ॥ ८ ॥

सञ्जयः—

^२ततः कुरूणामाचार्यश् श्रुत्वा पुत्रस्य ते वचः ।

सेनां प्रहर्षयन् सर्वाम् इदं वचनमब्रवीत् ॥ ९ ॥

१. ड—गृहीत्वा रथिनां श्रेष्ठं मत्सकाशमिहानय । [अधिकः पाठः]

२. अ—अर्धचतुष्टयं नास्ति

द्रोणः—

धन्यः कुन्तीसुतो राजन् यस्य ग्रहणमिच्छसि ।	
न वधं तस्य दुर्धर्षं वरमद्य प्रयाचसे ॥	१०॥
किमर्थं च नरव्याघ्र न वधं तस्य काङ्क्षसे ॥	११
नाशंससे क्रियामेतां मयि दुर्योधन ध्रुवम् ।	
आहोस्विद्धर्मराजस्य द्वेषा कश्चिन्न विद्यते ॥	१२
तमिच्छसि त्वं जीवन्तं कुलं रक्षन्ति चात्मनः ॥	१२॥
अथवा भरतश्रेष्ठ निर्जित्य युधि पाण्डवान् ।	
राज्यांशं प्रति दत्त्वा च सौभ्रात्रं कर्तुमिच्छसि ॥	१३॥
धन्यः कुन्तीसुतो राजा सुजातं तस्य धीमतः ।	
अजातशत्रुता यस्य येन संस्त्रियते भवान् ॥	१४॥

सञ्जयः—

द्रोणेन चैवमुक्तस्य तव पुत्रस्य भारत ।	
सहसा निस्मृतो भावो यस्तु नित्यं हृदि स्थितः ॥	१५॥
नाकारो गूढितुं शक्यो बृहस्पतिसमैरपि ।	
तस्मात् तव सुतो राजन् प्रहृष्टो वाक्यमब्रवीत् ॥	१६॥

दुर्योधनः—

वधे कुन्तीसुतस्याजावाचार्यं नजयो मम ।	
हते युधिष्ठिरे पार्थस् सर्वानस्मान् वधिष्यति ॥	१७॥

११] द्रोणपर्वणि - द्रोणाभिषेकपर्व ६५

नैव शक्यो रणे सर्वैर् निहन्तुमसुरैरपि ॥ १८

यदि सर्वे हनिष्यन्ते पाण्डवास्समुता मृधे ।

ततः कृत्स्नं वशे कृत्वा निःशेषं नृपमण्डलम् ॥ १९

समागरवनां स्फीतां विजित्य वसुधामिमाम् ।

विष्णुर्दास्यति कृष्णायै कुन्त्यै वा पुरुषोत्तमः ॥ २०

यद्येव चैषां शेषस्यान् स एवास्मान्न शेषयेत् ।

सत्यप्रतिज्ञे त्वानीते पुनर्घृतेन निर्जिते ॥ २१

तस्मिन् जीवति चानीते ह्युपायैर्वहुभिः कृतैः ।

पुनरेष्यन्त्यरण्यानि कौन्तेयास्तमनुव्रताः ॥ २२

सोऽयं मम जयो नित्यो दीर्घकालं भविष्यति ।

अतो न वधमिच्छामि धर्मराजस्य कर्हिचिन् ॥ २३

सञ्जयः—

तस्य जिह्ममभिप्रायं ज्ञात्वा द्रोणोऽर्थतत्त्वविन् ।

तं वरं सान्तरं तस्मै ददौ सञ्चिन्त्य बुद्धिमान् ॥ २४

द्रोणः—

न चेत् कुन्तीसुतं पार्थं पालयेदर्जुनो युधि ।

मन्येऽहं पाण्डवश्रेष्ठम् आनीतं वशमात्मनः ॥ २५

न हि पार्थो रणे यत्तश् शक्यो देवासुरैरपि ।

प्रत्युद्यातुमतस्तात नैतस्माद्धर्पयाम्यहम् ॥ २६

असंशयं स शिष्यो मे मत्पूर्वः शस्त्रकर्मणि ।	
तरुणस्सुकृती युक्त एकाननगतश्च सः ॥	२७
अस्त्राणीन्द्राच्च रुद्राच्च भूयांभि समुपात्तवान् ।	
अमर्षितश्च ते राजन् सततं मर्षयाम्यहम् ॥	२८
स त्वपक्रम्यतां युद्धाद् येनोपायेन शक्यते ।	
अपनीते ततः पार्थे धर्मराजो जितस्त्वया ॥	२९
ग्रहणं हि यथा तस्य धर्मराजस्य मन्यसे ।	
अनेनैवाभ्युपायेन ध्रुवं ग्रहणमेष्यति ॥	३०
अहं गृहीत्वा राजानं सत्यवादिनमाहवे ।	
आनयिष्यामि ते राजन् वशमद्य न संशयः ॥	३१
यदि स्थास्यति सङ्ग्रामे मुहूर्तमपि पाण्डवः ।	
अपनीते नरव्याघ्रे कुन्तीपुत्रे धनञ्जये ॥	३२
फलगुनस्य समक्षं तु न हि शक्यो युधिष्ठिरः ।	
ग्रहीतुं समरे राजन् सेन्द्रैरपि सुरासुरैः ॥	३३

सञ्जयः—

एवमुक्ते तदा तस्मिन् युद्धे देवासुरोपमे ।	
सान्तरं तु प्रतिज्ञाते राज्ञो द्रोणेन निग्रहे ॥	३४
गृहीतमेवामन्यन्त तव पुत्रास्सुवालिशाः ॥	३४ ॥
ततो दुर्योधनश्चापि ग्रहणं पाण्डवस्य तत् ।	

१२] द्रोणपर्वणि - द्रोणाभिषेकपर्व ६७

स्कन्धावारेषु सर्वेषु यथास्थानेषु मारिष ॥ ३५ ॥

सैन्यस्थानेषु सर्वेषु घोषयामास पार्थिवः ॥ ३६

पाण्डवेषु च सापेक्षं द्रोणं जानाति ते सुतः ।

ततः प्रतिज्ञास्थैर्यार्थं स तु मन्त्रो बलीकृतः ॥ ३७

इति श्रीमहाभारते शतसहस्रिकाय्या संहितायां वैयासिक्यां

द्रोणपर्वणि एकादशोऽध्यायः ॥ ११ ॥

॥ ६५ ॥ द्रोणाभिषेकपर्वणि एकादशोऽध्यायः ॥ ११ ॥

[अस्मिन्नध्याये ३७ श्लोकाः]

॥ द्वादशोऽध्यायः ॥

अर्जुनेन द्रोणप्रतिज्ञाभीतस्य युधिष्ठिरस्य समाश्वासनम् ॥ १ ॥
युद्धारम्भो द्रोणपराक्रमश्च ॥ २ ॥

सञ्जयः—

ततस्ते सैनिकाश्श्रुत्वा तं युधिष्ठिरनिग्रहम् ।

सिंहनादरवांश्चकुर वाणशङ्खरवैस्सह ॥ १

ततस्सर्वं यथावृत्तं धर्मराजेन भारत ।

आप्तैश्चारैः परिज्ञातं भारद्वाजचिकीर्षितम् ॥ २

ततस्सर्वान् समानीय भ्रातृन् सैन्यांश्च भारत ।

अब्रवीद्धर्मराजो वै धनञ्जयमिदं वचः ॥ ३

युधिष्ठिरः—

- श्रुतं ते पुरुषव्याघ्र द्रोणस्य च चिकीर्षितम् ।
 यथा तन्न भवेत् सत्यं तथा नीतिर्विधीयताम् ॥ ४
- सान्तरं तु प्रतिज्ञातं द्रोणेनामित्रघातिना ।
 तच्चान्तरममोघेणै त्वयि तेन समाहितम् ॥ ५
- तत् त्वमद्य महाबाहो युध्यस्व मदन्तरम् ।
 यथा दुर्योधनः कामं नेमं द्रोणादवाप्नुयान् ॥ ६

अर्जुनः—

- यथा न मे वधः कार्य आचार्यस्य कथञ्चन ।
 तथा तव परित्यागो न मे राजंश्चिकीर्षितः ॥ ७
- अद्यैव पाण्डव प्राणान् उत्सृजेयमहं युधि ।
 प्रतियाताऽहमाचार्य त्वां न जह्यां कथञ्चन ॥ ८
- त्वां निगृह्याहवे राजन् धार्तराष्ट्रो यमिच्छति ।
 न स तं जीवलोकेऽस्मिन् कामं प्राप्ता कथञ्चन ॥ ९
- प्रपतेद्दयौस्सनक्षत्रा पृथिवी शकलीभवेत् ।
 न त्वां द्रोणो निगृह्णीयाञ् जीवमाने मयि ध्रुवम् ॥ १०
- यदि तस्य रणे साह्यं कुरुते वज्रभृत् स्वयम् ।
 विष्णुर्वा महिनो देवैर् न त्वां प्राप्ता ह्यसौ रणे ॥ ११

१२] द्रोणपर्वणि - द्रोणाभिषेकपर्व ६९

मयि जीवति राजेन्द्र न भयं कर्तुमर्हसि ।
 द्रोणादस्त्रभृतां श्रेष्ठात् सर्वशस्त्रभृतामपि ॥ १२
 न स्मराम्यनृतं प्रोक्तं न स्मरामि पराजयम् ।
 न स्मरामि प्रतिश्रुत्य विस्मृत्य मनसाऽकृतम् ॥ १३

सञ्जयः—

ततःशङ्खाश्च भेर्यश्च मृदङ्गाश्च सहस्रशः ।
 प्रावाद्यन्त महाराज पाण्डवानां निवेशने ॥ १४
 सिंहनादश्च सञ्जातः पाण्डवानां महात्मनाम् ।
 धनुर्ज्यातलशब्दश्च गगनस्पृक् सुभैरवः ॥ १५
 तं श्रुत्वा शङ्खनिर्घोषं पाण्डवेयस्य धीमतः ।
 त्वदीयेष्वपि सैन्येषु वादित्राण्यभिजघ्निरे ॥ १६
 ततो व्यूढानि सैन्यानि तव तेषां च भारत ।
 शनैरुपेयुरन्योन्यं योत्स्यमानानि संयुगे ॥ १७
 ततः प्रववृते युद्धं तुमुलं रोमहर्षणम् ।
 पाण्डवानां कुरूणां च द्रोणपाञ्चालयोरपि ॥ १८
 यतमानाः प्रयत्नेन द्रोणानीकविशातने ।
 न शेकुस्तृञ्जया राजंस् तद्धि द्रोणेन पालितम् ॥ १९
 तथैव तव पुत्रस्य रथोदाराः प्रहारिणः ।
 न शेकुः पाण्डवो सेनां पाल्यमानां किरीटिना ॥ २०

- ते सेने स्तिमिते आस्तां काङ्क्षमाणे परस्परम् ।
 समासक्ते यथा नक्तं वनराजी सुपुष्पिते ॥ २१
- ततो रुक्मरथो राजन्नर्केणेव विराजता ।
 वरूथिना विनिष्पत्य व्यचरत् पृतनान्तरे ॥ २२
- तमुद्यन्तं रथेनैकम् आशुकारिणमाहवे ।
 अनेकमिव सन्त्रासान्मेनिरे पाण्डुसृञ्जयाः ॥ २३
- तेन मुक्ताक्षरा घोरा विचेरुस्सर्वतोदिशम् ।
 त्रासयन्तो महाराज पाण्डवेयस्य वाहिनीम् ॥ २४
- मध्यंदिनमनुप्राप्तो गभस्तिशतसंवृतः ।
 यथाऽदृश्यत घर्माशुस् तथा द्रोणोऽप्यदृश्यत ॥ २५
- न चैनं पाण्डवेयानां कश्चिच्छक्नोति भारत ।
 वीक्षितुं समरे क्रुद्धं महेन्द्रमिव दानवाः ॥ २६
- मोहयित्वा ततस्सेनां भारद्वाजः प्रतापवान् ।
 घृष्टशुम्भवलं तूर्णं व्यधमन्निशितैर्दशरैः ॥ २७
- स दिशस्सर्वतो गत्वा संवृत्य खमजिह्वगैः ।
 पार्षतो यत्र तत्रैनाम् अभिनत् पाण्डुवाहिनीम् ॥ २८

इति श्रीमहाभारते शतसहस्रिकायां संहितायां वैयासिक्यां
 द्रोणपर्वणि द्वादशोऽध्यायः ॥ १२ ॥

॥ ६५ ॥ द्रोणाभिषेकपर्वणि द्वादशोऽध्यायः ॥ १२ ॥

[अस्मिन्नध्याये २८ श्लोकाः]

॥ त्रयोदशोऽध्यायः ॥

द्रोणयुद्धं द्वैरथयुद्धमभिमन्युपराक्रमश्च ॥

सञ्जयः—

- ततस्स पाण्डवानीके जनयंस्तुमुलं भयम् ।
 व्यधमत् पाण्डवान् द्रोणो दहनं कक्षमिवानलः ॥ १
- निर्दहन्तमनीकानि साक्षादग्निमिवोत्थितम् ।
 दृष्ट्वा रुक्मरथं सङ्घे समकम्पन्त मृज्जयाः ॥ २
- सततं चास्यमानस्य धनुषोऽस्याशुकारिणः ।
 ज्याघोषश्शुश्रुवेऽत्यर्थं विष्फूर्जितमिवाशनेः ॥ ३
- रथिनस्सादिनः पत्नीन् द्विपान् द्विपगतानपि ।
 द्रोणचापविनिर्मुक्ताः प्रमथन्ति स्म सायकाः ॥ ४
- नानद्यमानः पर्जन्यस् साशनिश्चुचिसङ्क्षये ।
 अश्मवर्षमिवावर्षत् परेषामादधद्भयम् ॥ ५
- व्यचरत् स दिशस्सर्वास् सेनां विक्षोभयन्मुहुः ।
 वर्धयामास सन्त्रासं शत्रूणामतिमानुषम् ॥ ६
- तस्य विद्युदिवाभ्रेषु चापं हेमपरिष्कृतम् ।
 भ्राजमानं रथे तस्मिन् दृश्यते स्म महाभयम् ॥ ७
- स वीरस्सत्यवाक् प्राज्ञो धर्मनित्यो दुरासदः ।

युद्धकाले प्रयत्नेन रौद्रीं प्रास्यन्दयन्नदीम् ॥	८
अमर्षशैलप्रभवां शरवेगमहारवाम् ।	
बलौघैस्सर्वतः पूर्णां वीरवृक्षापहारिणीम् ॥	९
शोणितोदां रथावर्ता हस्त्यश्वकृतरोधसम् ।	
कवचद्वीपसंयुक्तां मांसपङ्कसमाकुलाम् ॥	१०
^१ मेदोमज्जास्थिसिकताम् उष्णीपचयफेनिलाम् ।	
सङ्ग्रामरजसा पूर्णाम् अत्युग्रां वीरसेविताम् ॥	११
नरनागाश्वसम्भूतां शरवेगौघवाहिनीम् ।	
शरीरदारुसङ्घाटां भुजनागसमाकुलाम् ॥	१२
^{२-३} मत्तद्विपोपलवतीं निस्त्रिंशद्वपसेविताम् ।	
रथनागहृदोपेतां नानाभरणनीरजाम् ॥	१३
महारथशतावर्ता भूमिरेणूर्मिमालिनीम् ।	
महावीर्यवतां सङ्घे सुतरां भीरुदुस्तराम् ॥	१४
^४ शरीरशतसम्बाधां गृध्रकङ्कनिषेविताम् ।	
महारथसहस्राणि नयन्तीं यमसादनम् ॥	१५
^५ शूरव्यालमृगाकीर्णां प्राणिवारिजसेविताम् ।	

१. ङ—अर्धचतुष्टयं नास्ति

२. उत्तमाङ्गोत्पलवतीं

३. अ—अर्धपदकं नास्ति

४. क-ङ—अर्धद्वयं नास्ति

५. अ-य-ङ—नास्तोदमर्धम्

१३] द्रोणपर्वणि - द्रोणाभिषेकपर्व ७३

छिन्नच्छत्रमहाहंसां मुद्ररोडपसङ्कुलाम् ॥ १६

^१चक्रकूर्मगदानकां शरशङ्कुशपाकुलाम् ।

बलगृध्रसृगालानां घोरैस्सङ्घैर्निषेविताम् ॥ १७

नदीं प्रास्यन्दयद्द्रोणः केशशैवलशाद्वलाम् ॥ १७ ॥

सा ततः प्राणिनस्सङ्घे द्रोणेन बलिना कृता ।

उवाह शतशो राजन् परलोकाय वाहिनी ॥ १८ ॥

शरीरशतसम्बाधा क्रव्यादगणसङ्कुला ।

बभूव सा नदी राजन् भीरूणां घोरदर्शना ॥ १९ ॥

तर्जयन्तमनीकानि तानि तानि नरर्षभ ।

सर्वतोऽभ्यद्रवन् द्रोणं युधिष्ठिरपुरोगमाः ॥ २० ॥

तानपि प्राद्रवन् शूरास् तावका जितकाशिनः ।

प्रत्यगृह्णन्ततो राजन् तदाऽभूद्रोमहर्षणम् ॥ २१ ॥

यतमानस्तु शकुनिस् सहदेवमुपाद्रवत् ।

सादियन्तृध्वजहयं विव्याध निशितैःशरैः ॥ २२ ॥

तस्य माद्रीसुतः केतुं धनुस्सूतं हयानपि ।

नातिक्रुद्धशरैश्छित्त्वा षट्चा विव्याध सौवलम् ॥ २३ ॥

भित्त्वा च शरवर्षेण शकुनिं प्रत्यवारयत् ॥ २४

गदां गृहीत्वा शकुनिः प्रचस्कन्द रथोत्तमान् ।	
स तस्य गदया राजन् सूतमापातयद्रथान् ॥	२५
विरथौ रथिनां श्रेष्ठौ गदाहस्तौ महाबलौ ।	
चिक्रीडतू रणे राजन् सशृङ्गाविव पर्वतौ ॥	२६
द्रोणः पाञ्चालदायादं विव्याध दशभिःशरैः ॥	२६॥
तयोस्तत्र महाराज वाणवर्षैः प्रकाशितम् ।	
खद्योतैरिव चाकाशं प्रदोषे पुरुपर्पभ ॥	२७॥
विविंशतिं भीमसेनो विंशत्या निशितैःशरैः ।	
विद्धा नाकम्पयद्वीरस् तदद्भुतमिवाभवन् ॥	२८॥
विविंशतिस्तु प्रहसन् व्यश्रक्तेतुशरासनम् ।	
चक्रे तं सर्वसैन्यानि प्रहृष्टान्यभ्यपूजयन् ॥	२९॥
स तन्न ममृषे भीमस् शत्रोर्विजयमाहवे ।	
^१ तस्याह्वान् गदया दान्तान् सैन्धवान् समपोथयत् ॥	३०॥
भूरिश्रवा रणे राजन् याज्ञसेनिं महारथम् ।	
महता सायकौघेन च्छादयामास हृष्टवत् ॥	३१॥
शिखण्डी तु ततः क्रुद्धस् सौमदत्तिं महाहवे ।	
छादयामास नाराचैस् तिष्ठ तिष्ठेति चाब्रवीत् ॥	३२॥
ऋक्षचर्मपिनद्धौ तु चक्रतुस्तौ खरस्वनम् ।	

१३] द्रोणपर्वणि - द्रोणाभिषेकपर्व ७५

१बाह्यमाभ्यन्तरं मार्गं सम्प्लवन्तौ यशस्विनौ ॥	३३॥
ददृशाते महात्मानौ सपक्षाविव पर्वतौ ।	
पिशिताशनसंयुक्तौ बाहैरुत्वण ^१ पातिभिः ॥	३४॥
बृहत्पताकातूणीरौ घोररूपौ भयानकौ ।	
कालमेघाविव गतौ लोकानाभत्स्यं गर्जनैः ॥	३५॥
रथघोषेण महताऽप्यास्थितौ स्यन्दनोत्तमौ ।	
बृहत्पताकातूणीरौ पैशाचैर्वाहनैर्युतौ ॥	३६॥
राक्षसौ रौद्रकर्माणौ हैडिम्बालम्बसौ रणे ।	
चक्रातेऽत्यद्भुतं युद्धं परस्परवधैषिणौ ॥	३७॥
मायाशतसृजौ दृप्तौ मायाभिरितरेतरम् ।	
अन्तर्धानेन द्रष्टृणां भृशं विस्मयकारिणौ ॥	३८॥
चेकितानोऽनुविन्देन युयुधे त्वतिभैरवम् ।	
यथा देवासुरे युद्धे वलिशक्रौ महारणे ॥	३९॥
लक्ष्मणः क्षत्रदेवेन विमर्दमकरोन्महत् ।	
यथा विष्णुः पुरा राजन् हिरण्याक्षेण संयुगे ॥	४०॥
शल्यस्तु नकुलं शूरं स्वस्त्रीयं प्रियमात्मनः ।	
विव्याध प्रहसन् बाणैर् लीलया कोपयन्निव ॥	४१॥
तस्याश्चानातपत्रं च ध्वजं सूतमथो धनुः ।	

निपातयित्वा नकुलो दध्मौ शङ्खं मुदाऽन्वितः ॥	४२॥
धृष्टकेतुः कृपेणास्ताञ्छित्वा बहुविधाञ्छरान् ।	
कृपं विव्याध सप्तत्या ध्वजं चास्य त्रिभिः शरैः ॥	४३॥
तं कृपः शरवर्षेण महता समवाकिरन् ।	
निहत्य ताञ्छरान् क्षिप्रं धृष्टकेतुरपोथयन् ॥	४४॥
सात्यकिः कृतवर्माणं नाराचेन स्तनान्तरे ।	
विद्ध्वा विव्याध सप्तत्या ^१ पुनरन्यैस्समयन्निव ॥	४५॥
तं भोजस्सप्तसप्तत्या विद्ध्वा मुनिशितैः शरैः ।	
नाकम्पयत शैनेयं वीरो वायुर्यथाऽचलम् ॥	४६॥
सेनापतिस्सुशर्माणं भृशं मर्मण्यताडयत् ।	
^२ स चापि तं तोमरेण जव्रुदेशेऽभ्यताडयन् ॥	४७॥
वीरं वैकर्तनं कर्णं विराटः प्रत्यवारयन् ।	
सह मात्स्यैर्महावीर्यैस् तदद्भुतमिवाभवत् ॥	४८॥
तत्राद्भुतमप्ययाम सूतपुत्रस्य लाघवम् ।	
तत् सैन्यं वारयामास शरैस्सन्नतपर्वभिः ॥	४९॥
द्रुपदस्तु स्वयं राजा भगदत्तेन सङ्गतः ।	
^३ तयोर्युद्धं महाराज चित्ररूपमिवाभवत् ॥	५०॥

1. ख—अयमनन्तरश्च पादौ न स्तः 2. अ-ख-ङ—नास्तीदमर्धम्
3. क—नास्तीदमर्धम्

श्रोतृणां वीक्षितृणां च मोहकारणमाहवे ।	
भूतानां त्रासजननं चक्रातेऽस्त्रविशारदौ ॥	५१॥
ततः प्रजविताश्वेन विधिवत् कल्पितेन च ।	
रथेनाभ्यद्रवद्राजन् सौभद्रं पौरवो नदन् ॥	५२॥
तेनाभियातस्त्वरितश् शतमन्योऽसुतात्मजः ।	
तस्मिंश्चक्रे महामन्युम् अभिमन्युररिन्दमः ॥	५३॥
पौरवस्त्वथ सौभद्रं शरत्रातैरवाकिरत् ॥	
तस्यार्जुनिर्धनुश्चित्रं ध्वजं चोर्व्यामपातयत् ॥	५४॥
सौभद्रः पौरवं त्वन्यैर् विद्ध्वा सप्तभिरायसैः ।	
पञ्चभिस्तस्य विव्याध हयान् सूतं च सायकैः ॥	५५॥
ततस्संहर्षयन् सेनां सिंहवद्विनदन् मुहुः ।	
समाधत्तार्जुनिस्तूर्णं पौरवान्तकरं शरम् ॥	५६॥
द्वाभ्यां शराभ्यां हार्दिक्यश् चकर्त सशरं धनुः ॥	५७
तदुत्सृज्य धनुःशीर्णं सौभद्रः परवीरहा ।	
उद्धवर्हं शितं खड्गम् आदधानश्शरावरम् ॥	५८
स तेनानेकतारेण चर्मणा कृतहस्तवत् ।	
भ्रान्तासिना चरन् मार्गान् दर्शयन् वीर्यमात्मनः ॥	५९
भ्रामितं पुनरुद्भ्रान्तम् आधूतं पुनरुच्छ्रितम् ।	
चर्मनिखिश्यो राजन् निर्विशेषमदृश्यत ॥	६०

- स पौरवरथस्थेषाम् आपुत्य सहसा नदन् ।
 पौरवं रथमास्थाय केशपक्षे परामृशत् ॥ ६१
- जघानास्य पदा मृतम् असिनाऽपातयद्वज्रम् ।
 विशोभ्याम्भोनिधिं तादृश्यस् तं नागमिव चाग्रहीत् ॥ ६२
- तमाकुलितकेशान्तं ददृशुस्सर्वपार्थिवाः ।
 उक्षाणमिव सिंहेन पात्यमानमचेतनम् ॥ ६३
- तमार्जुनिवशं प्राप्तं कृप्यमाणमनाथवत् ।
 पौरवं पातितं दृष्ट्वा नामृष्यत जयद्रथः ॥ ६४
- स बर्हिणमहावाजं किङ्किणीशतजालवत् ।
 चर्म चादाय खड्गं च नदन् पर्यपतद्रथान् ॥ ६५
- प्रासपट्टसनिब्रिजान सौभद्रेणाहितेरितान् ।
 अपद्याम महाराज विधूतानसिचर्मणा ॥ ६६
- दर्शयन् सर्वसैन्यानां स्वबाहुवलमात्मवान् ।
 उत्पपात रथान् तूर्णं ध्येनवन्निपपात ह ॥ ६७
- ततस्सैन्धवमालोक्य कार्णिः पौरवमुत्सृजन् ।
 दुद्राव सहसा खड्गं चर्म चानिरथः पुनः ॥ ६८
- वृद्धक्षत्रस्य दायादं पितुरत्यन्तवैरिणम् ।
 ससाराभिमुखश्शूरश् शार्दूल इव कुञ्जरम् ॥ ६९
- तौ परस्परमापुत्य खड्गदन्तनखायुधौ ।

दृष्टवन् सम्प्रजहाते व्याघ्रकेसरिणाविव ॥

७०

सम्पातेष्वभिपातेषु निपातेष्वसिचर्मणाम् ।

न तयोरन्तरं कश्चिद् ददर्श नरसिंहयोः ॥

७१

अवक्षेपोऽसिनिर्हादश्च शस्त्रान्तरविवर्जनम् ।

बाह्वन्तरनिपातश्च निर्विशेषमदृश्यत ॥

७२

बाह्यमाभ्यन्तरं मार्गं सम्पतन्तौ यशस्विनौ ।

ददृशाते महात्मानौ सपक्षाविव पर्वतौ ॥

७३

ततो विक्षिपतः खड्गं सौभद्रस्य यशस्विनः ।

शरावरणपक्षान्ते प्रजहार जयद्रथः ॥

७४

रुक्मपक्षान्तरे सक्तस् तस्मिंश्चर्मणि भास्वरे ।

सिन्धुराजकरोद्धूतस् सोऽभज्यत महानसिः ॥

७५

भग्नमाज्ञाय निम्बिशम् अवप्लुत्य पदानि पट् ।

सोऽदृश्यत निमेषेण स्वरथं पुनरास्थितः ॥

७६

ततश्चर्म च खड्गं च समुत्सृज्य महारथः ।

ननादार्जुनदायादः प्रेक्षमाणो जयद्रथम् ॥

७७

सिन्धुराजं परित्यज्य सौभद्रः परवीरहा ।

तापयामास तन् सैन्यं गगनं भास्करो यथा ॥

७८

तं कार्पिणं समरान्मुक्तम् अभिज्ञाय रथे स्थितम् ।

सहसा सर्वराजानः परिवव्रुस्समन्ततः ॥	७९
तस्य सर्वायसीं शल्यश् शक्तिं कनकभूषिताम् ।	
प्रजहार भुजाग्रेण दीप्तामग्निशिखामिव ॥	८०
तामवप्लुत्य जग्राह विकोशं कृतवानसिम् ।	
वैनतेयो यथा कार्णिणः पतन्तीमुरगाङ्गनाम् ॥	८१
तस्य लाघवमाज्ञाय सत्त्वं चामिततेजसः ।	
सहितास्सर्वराजानस् सिंहनादमथानदन् ॥	८२
ततस्तामेव शल्याय सौभद्रः परवीरहा ।	
प्रजहार महाशक्तिं वैडूर्यविकृतां स्थिराम् ॥	८३
सा कार्णिणभुजनिर्मुक्ता सहसा भुजगोपमा ।	
जघान सूतं शल्यस्य रथाच्चैनमपातयत् ॥	८४
ततो विराटद्रुपदौ धृष्टकेतुर्युधिष्ठिरः ।	
सात्यकिः केकया भीमो धृष्टद्युम्नशिखण्डिनौ ॥	८५
यमौ च द्रौपदेयाश्च साधु साध्विति चुक्रुशुः ॥	८५॥
साधुवादाश्च विविधास् सिंहनादाश्च पुष्कलाः ।	
प्रादुरासन् हर्षयन्तस् सौभद्रमपराजितम् ॥	८६॥
परिवव्रुस्म ते सर्वे पाण्डवानां महारथाः ।	
हर्षयन्तश्च सौभद्रं रोपयन्तस्सुतांश्च ते ॥	८७॥
तन्नामृष्यन्त पुत्रास्ते शत्रोर्विजयलक्षणम् ॥	८८

१४] द्रोणपर्वणि - द्रोणाभिषेकपर्व ८१

अथैनं सहितास्सर्वे समन्तान्निशितैःशरैः ।
अभ्याकिरन् महाराज तोयदा इव पर्वतम् ॥ ८९
तेषां तु प्रियमन्विच्छन् सूतस्य तु पराभवात् ।
आर्तायनिरमित्रघ्नः क्रुद्धस्सौभद्रमभ्ययात् ॥ ९०

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि त्रयोदशोऽध्यायः ॥ १३ ॥
॥ ६५ ॥ द्रोणाभिषेकपर्वणि त्रयोदशोऽध्यायः ॥ १३ ॥
[अस्मिन्नध्याये ९० श्लोकाः]

॥ चतुर्दशोऽध्यायः ॥

भीमेन गदायुद्धे शल्यपराजयः ॥

धृतराष्ट्रः—

वहूनि सुविचित्राणि द्वन्द्वयुद्धानि सञ्जय ।
त्वयोक्तानि निशम्याहं स्पृहयामि सचक्षुताम् ॥ १
न हि देवासुरं युद्धम् ईदृग्रूपं भवेदिति ।
चिन्तयामि च युद्धानि श्रुत्वा घोराणि सञ्जय ॥ २
आश्चर्यभूतं लोकेऽस्मिन् कथयिष्यन्ति मानवाः ।
कुरूणां पाण्डवानां च युद्धं देवासुरोपमम् ॥ ३
न हि मे तृप्तिरस्तीह शृण्वतो युद्धमद्भुतम् ।

तस्मादार्तायनेर्युद्धं सौभद्रस्य च शंस मे ॥

४

सञ्जयः—

सादितं प्रेक्ष्य यन्तारं शल्यस्सर्वायसीं गदाम् ।

^१समुन्निष्यान् दच्छीघ्रं प्रचस्कन्द रथोत्तमान् ॥

५

सौभद्रोऽप्यशनिप्रखयाम् आदाय स्वरथाद् गदाम् ।

एव्येहीत्याह्वयच्छल्यं यत्नाद्भीमेन वारितः ॥

६

वारयित्वा तु सौभद्रं भीममेनः प्रतापवान् ।

शल्यमासाद्य समरे तस्थौ मेरुरिवाचलः ॥

७

तथैव मद्राजोऽपि भीमं दृष्ट्वा महागदम् ।

^२ससाराभिमुखस्तूर्णं शार्दूल इव कुञ्जरम् ॥

८

तं दीप्तमिव कालाग्निं पाशहस्तमिवान्तकम् ।

जवेनाभ्यपतद्भीमः प्रगृह्य महतीं गदाम् ॥

९

ततस्तूर्यनिनादश्च शङ्खानां च सहस्रशः ।

सिंहनादश्च मञ्जुक्षे भेरीणां च महास्वनः ॥

१०

पश्यतां शतशो ह्यासीद् अन्योन्यगतचेतनाम् ।

पाण्डवानां कुरुणां च मायु माध्विति निस्स्वनः ॥

११

^३न हि मद्राधिपादन्यस् सर्वगजसु भारत ।

१. ड—अर्धद्वयं नास्ति

२. ख—अर्धतयं नास्ति

३. अ—अर्धपञ्चकं नास्ति

१४] द्रोणपर्वणि - द्रोणाभिषेकपर्व ८३

सोढुमुत्सहते वेगं भीमसेनस्य संयुगे ॥ १२

तथा मद्राधिपस्यापि गदावेगं महात्मनः ।

सोढुमुत्सहते लोके युधि कोऽन्यो वृकोदरान् ॥ १३

पट्टैर्जाम्बूनदैर्वद्धा बभूव जनहर्षणी ।

अग्निज्वालेव चाविद्धा भीमेन महती गदा ॥ १४

सामिदीप्ता महारौद्रा गदा सा शुशुभे तदा ।

तथैव चरतो मार्गान् मण्डलानि च भागशः ॥ १५

विद्युद्गर्भप्रतीकाशा शल्यस्य शुशुभे गदा ॥ १५॥

तौ वृषाविव नर्दन्तौ मण्डलानि विचेरतुः ।

आवर्जितगदाशृङ्गायुभौ शल्यवृकोदरौ ॥ १६॥

कोपताम्रेक्षणौ वीरौ शत्रुसङ्घविमर्दनौ ।

महामात्रौ महोत्साहौ गदायुद्धविशारदौ ॥ १७॥

मण्डलावर्तवेगेषु गदाप्रहरणेषु च ।

निर्विशेषमभूच्छुद्धं तयोः पुरुषसिंहयोः ॥ १८॥

ताडिता भीमसेनेन शल्यस्य महती गदा ।

साम्निज्वाला महारौद्रा गदा चूर्णममुञ्चत ॥ १९॥

तथैव भीमसेनस्य द्विपताऽभिहता गदा ।

वर्षाप्रदोषे खद्योतैर् वृतो वृक्ष इवावभौ ॥ २०॥

गदा क्षिप्ता तु समरे मद्राजेन धीमता ।

आकाशं दीपयन्ती सा पावकं चासृजद्बहु ॥	२१॥
तथैव भीमसेनेन प्रेषिता शत्रुघातिना ।	
भीमरूपा महावेगा गदा शल्यं रणेऽतुदत् ॥	२२॥
त्रासयामास तन् सैन्यं महावेगोप्रदर्शना ॥	२३
ते गदानां गदे श्रेष्ठे समासाद्य परस्परम् ।	
तथा विस्तृजतां वह्निं नागकन्ये इवोज्ज्वले ॥	२४
पुनःशल्येन भीमस्य गदाग्राद्गदया हतान् ।	
सङ्घर्षणादुत्थितोऽग्निरु दीपयामास मेदिनीम् ॥	२५
^१ पुनश्च भीमसेनेन शल्यस्य महती गदा ।	
ताडिता सहसा राजन् विससर्जाथ पावकम् ॥	२६
नखैरिव महाव्याघ्रौ दन्तैरिव महागजौ ।	
तौ विचेरतुरासाद्य गदाग्राभ्यां परस्परम् ॥	२७
तौ गदाग्राहतैर्गात्रैः क्षणेन रुधिरोक्षितौ ।	
ददृशाते महात्मानौ किंशुकाविव पुष्पितौ ॥	२८
शुश्रुवुर्दिक्षु सर्वासु तयोः पुरुषमिहयोः ।	
गदासङ्घातसंहादाश् शक्राशनिरवा इव ॥	२९
गदया मद्राजेन सव्यदक्षिणमाहतः ।	
^२ न स स्म विव्यथे भीमो भिद्यमान इवाचलः ॥	३०

तथा भीमगदावेगैस् ताड्यमानो महाबलः ।	
हसन् मद्राधिपस्तस्थौ वज्रैर्गिरिरिवाहतः ॥	३१
आपेततुर्गदामार्गात् समुच्छ्रितमहागदौ ।	
पुनरावृत्तमार्गस्थौ मण्डलानि विचेरतुः ॥	३२
अथाप्लुत्य पदान्यष्टौ सन्निपत्य गजाविव ।	
महसा लोहदण्डाभ्याम् अन्योन्यमभिजघ्नतुः ॥	३३
तौ परस्परवेगाच्च गदाभ्यां च दृढाहतौ ।	
युगपत् पेततुर्वीरौ क्षिताविन्द्रध्वजाविव ॥	३४
तथा विह्वलगात्रं तं निःश्वसन्तं पुनः पुनः ।	
शल्यमभ्यपतत् तूर्णं कृतवर्मा महारथः ॥	३५
^१ दृष्ट्वा चैनं महाराज गदयाऽभिनिपीडितम् ।	
वेष्टमानं महाराज मूर्च्छयाऽभिपरिप्लुतम् ॥	३६
ततस्सगदमारोप्य मद्राणामधिपं रथम् ।	
अपोवाह रणाद्राजन् कृतवर्मा महारथः ॥	३७
भूमौ निपतितो वीरो निमेषात् पुनरुत्थितः ।	
भीमसेनो महाबाहुर् गदापाणिरदृश्यत ॥	३८
ततो मद्राधिपं दृष्ट्वा धार्तराष्ट्राः पराङ्मुखम् ।	
सनागरथपत्न्यश्चास् समकम्पन्त मारिष ॥	३९

ते पाण्डवैरर्द्यमानास् तावका जितकाशिभिः ।

भीता दिशो व्यकीर्यन्त वायुनुन्ना यथा घनाः ॥ ४०

निर्जित्य धार्तराष्ट्रांस्ते पाण्डवेया महारथाः ।

व्यरोचन्त रणे राजन् दीप्यमाना इवाक्षयः ॥ ४१

अथ मडुकभेरिमहामुरजाः

पणवानकदुन्दुभिर्गर्जरिभिः ।

विनदन्ति भृशं सह शङ्खरवैर

विविदैश्च नरोत्तम सिंहरवैः ॥ ४२

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि चतुर्दशोऽध्यायः ॥ १४ ॥

॥ ६५ ॥ द्रोणाभिपेकपर्वणि चतुर्दशोऽध्यायः ॥ १४ ॥

[अस्मिन्नध्याये ४२ श्लोकाः]

॥ पञ्चदशोऽध्यायः ॥

द्रोणेन युधिष्ठिरग्रहणोद्यमे अर्जुनेन तद्भङ्गः ॥

सञ्जयः—

तद्गलं सुमहद्दीर्घं त्वदीयं प्रेक्ष्य वीर्यवान् ।

दधारैको रणे पाण्डून् वृषसेनोऽश्वमायया ॥ १

शरा दश दिशो मुक्ता वृषसेनेन तेजसा ।

प्रविचेरुर्विनिर्मिद्य नरवाजिरथद्विषान् ॥	२
तस्य दीप्ता महावाणा विनिश्चेरुस्सहस्रशः ।	
भानोरिव महाराज दीप्यमाना गभस्तयः ॥	३
^१ तेनार्दिता महाराज रथिनस्सादिनस्तथा ।	
निपेतुर्गुर्या सहसा वातनुन्ना इव द्रुमाः ॥	४
हयौघांश्च गजौघांश्च रथौघांश्च समन्ततः ।	
तापयन् ददृशे राजञ् समरेऽथ सहस्रशः ॥	५
कर्णात्मजं रणे दृष्ट्वा विचरन्तमभीतवन् ।	
राजानस्महितास्सर्वे परिवत्रुस्समन्ततः ॥	६
^२ नाकुलिस्तु शतानीको वृषमेनं समभ्ययात् ।	
विव्याध चैनं दशभिर् नाराचैर्मर्मभेदिभिः ॥	७
तस्य कर्णसुतश्चापं छित्त्वा केतुमपातयन् ॥	७॥
तं भ्रातरमभीप्सन्तो द्रौपदेयास्समभ्ययुः ।	
कर्णात्मजं शरव्रातैश् चक्रुश्चाह्वयमञ्जसा ॥	८॥
तान् नदन्तोऽभ्यधावन्त द्रोणपुत्रमुखा रथाः ।	
^३ छादयन्तो महाराज द्रौपदेयान् महारथान् ॥	९॥
शरैर्नानाविधैस्तूर्णं पर्वताञ् जलदा इव ॥	१०

१. अ—नास्तीदमर्धम् २. ड—अर्धपद्मकं नास्ति

३. ड—अर्धचतुष्टयं नास्ति

तान् पाण्डवाः प्रत्यगृह्णन्स् त्वरिताः पुत्रगृह्णिनः ।	
पाञ्चालास्तृञ्जया मात्स्याः केकयाश्चोद्यतायुधाः ॥	११
तद्युद्धमभवद्गौरं सुमहाद्भुतदर्शनम् ।	
त्वदीयैः पाण्डुपुत्राणां देवानामिव दानवैः ॥	१२
एवमुत्तमसंरम्भा युयुधुः कुरुपाण्डवाः ।	
परस्परमुदीक्षन्तः परस्परकृतागसः ॥	१३
तेषां ददृशिरे कोपाद् वपूंष्यमिततेजसाम् ।	
युयुत्सूनामिवाकाशे पतत्रिवरभोगिनाम् ॥	१४
भीमकर्णकृपद्रोणद्रौणिपार्पतसात्यकैः ।	
^१ वभासे स रणोद्देशः कालमूर्यैरिवोदितैः ॥	१५
प्रजानां सङ्क्षये घोरे यथा सूर्योदयो भवेत् ।	
शूराणामुदयस्तद्वत् स आसीत् पुरुपर्पभ ॥	१६
तदाऽऽसीत् तुमुलं युद्धं निघ्नतामितरेतरम् ।	
महारथानां बलिनां दानवानां यथाऽमरैः ॥	१७
ततो युधिष्ठिरानीकम् उदीर्णार्णवनिस्स्वनम् ।	
त्वदीयमवधीत् सैन्यं सम्प्रद्रुतमहारथम् ॥	१८
तन् प्रभग्नं बलं दृष्ट्वा शत्रुभिर्भृशमर्दितम् ।	
अलं द्रुतेन वदशूरा इति द्रोणोऽभ्यभाषत ॥	१९

भारद्वाजममर्षश्च विक्रमश्च समाविशत् ॥ १९ ॥

समुद्धृत्य निपङ्गाच्च धनुर्ज्यामवमृज्य च ।
महाशरधनुष्पाणिर् यन्तारमिदमब्रवीत् ॥ २० ॥

द्रोणः—

सारथे याहि यत्रैष पाण्डुरेण विराजता ।
ध्रियमाणेन च्छत्रेण राजा तिष्ठति धर्मराट् ॥ २१ ॥

तदेतद्दीर्यते सैन्यं धार्तराष्ट्रमनेकधा ।
एतत् संस्तम्भयिष्यामि प्रतिवार्य युधिष्ठिरम् ॥ २२ ॥

न हि मामभिवर्षन्ति संयुगे तात पाण्डवाः ।
मात्स्यपाञ्चालराजानस् सर्वे च सहस्रोमकाः ॥ २३ ॥

अर्जुनो मत्प्रसादाद्धि ^१महास्त्राणि समाप्तवान् ।
न मामुत्सहते तात न भीमो न च सात्यकिः ॥ २४ ॥

मत्प्रसादाद्धि वीभत्सुः परमेष्वासतां गतः ।
ममैवास्त्रं विजानाति धृष्टद्युम्नोऽपि पार्षतः ॥ २५ ॥

नायं संरक्षितुं कालः प्राणांस्तात जयैषिणा ।
याहि स्वर्गं पुरस्कृत्य यशसे च जयाय च ॥ २६ ॥

सञ्जयः—

एवं सञ्चोदितो यन्ता द्रोणमभ्यवहत् ततः ।

तदाऽश्वहृदयेनाश्वान् अभिमन्त्र्याशु हर्षयन् ॥	२७॥
रथेन सवरुथेन भास्वरेण विराजता ॥	२८
तं करुशाश्च मत्स्याश्च चेदयश्च ससत्त्वताः ।	
पाण्डवाश्च सपाञ्चालास् सहिताः पर्यवारयन् ॥	२९
ततःशोणहयः क्रुद्धश्चतुर्दन्त इव द्विपः ।	
प्रविश्य पाण्डवानीकं युधिष्ठिरमभिद्रवन् ॥	३०
तमविध्यच्छितैर्वाणैः कङ्कपत्रैर्युधिष्ठिरः ।	
तस्य द्रोणो धनुश्छित्त्वा तं द्रुतं समभिद्रवत् ॥	३१
चक्ररक्षः कुमारस्तु पाञ्चालानां यशस्करः ।	
दधार द्रोणमायान्तं वेल्लेवोद्धृतमर्णवम् ॥	३२
स शूरमार्यव्रतिनं शस्त्रास्त्रकृतनिश्रमम् ।	
वारयद्द्रोणमायान्तं वेल्लेव मकरालयम् ॥	३३
द्रोणे निवारिते तेन सुकुमारेण मारिप ।	
सिंहनादरवश्चासीत् साधु साध्विति च स्वनः ॥	३४
सुकुमारस्ततो द्रोणं सायकेन महाहवे ।	
विज्याधोरसि सङ्क्रुद्धस् सिंहनादमथाकरोत् ॥	३५
संवार्य तु रणे द्रोणस् सुकुमारं महारथः ।	
शरैरनेकसाहस्रैः कृतहस्तो जितकुमः ॥	३६
स शूरमार्यव्रतिनं कृतास्त्रं कृतनिस्वनम् ।	

१५] द्रोणपर्वणि - द्रोणाभिषेकपर्व ९१

चक्ररक्षमवामृद्रात् सुकुमारं रथर्षभम् ॥ ३७

स मध्यं प्राप्य सेनायास् सर्वास्समचरद्दिशः ।
तव सैन्यस्य गोप्ताऽऽसीद् भारद्वाजो महारथः ॥ ३८

शिखण्डिनं द्वादशभिर् विंशत्या चोत्तमौजसम् ।
नकुलं पञ्चभिर्विद्वा सहदेवं च सप्तभिः ॥ ३९

युधिष्ठिरं द्वादशभिर् द्रौपदेयांस्त्रिभिस्त्रिभिः ।
सात्यकिं पञ्चभिर्विद्वा विराटं नवभिः शरैः ॥ ४०

¹व्यश्रोभयद्रणे मुख्यान् अथ योदानमिद्रवन् ॥ ४० ॥

युगन्धरस्ततो राजन् भारद्वाजं महारथम् ।
वारयामास सङ्क्रुद्धो वेलेवोदृत्तमर्णवम् ॥ ४१ ॥

युधिष्ठिरं स विद्वाऽथ शरैस्सन्नतपर्वभिः ।
युगन्धरं तु भस्मेन रथनीडादपाहरन् ॥ ४२ ॥

तं विजित्य महातेजा भारद्वाजो महामनाः ।
अभ्यवर्तत सम्प्रेप्सुः कुन्तीपुत्रं युधिष्ठिरम् ॥ ४३ ॥

ततो विराटद्रुपदौ केकयास्सात्यकिःशलः ।
व्याघ्रदत्तश्च पाञ्चाल्यस् सिंहसेनश्च वीर्यवान् ॥ ४४ ॥

एते चान्ये च बहवः परीप्सन्तो युधिष्ठिरम् ।
आवब्रुस्तस्य पन्थानं किरन्तस्सायकान् बहून् ॥ ४५ ॥

त्वरितस्सिंहसेनस्तु द्रोणं विद्ध्वा महारथम् ।	
प्राणदन् सहसा नादं रोपयंश्च महारथान् ॥	४६॥
व्याघ्रदत्तश्च पाञ्चाल्यो द्रोणं विव्याध मार्गणैः ।	
पञ्चाशद्विस्तृतो राजंस् ततस्ते चुक्रुशुर्जनाः ॥	४७॥
ततो विष्णुकार्यं नयने धनुर्ज्यामवमृज्य च ।	
तलशब्दं महन् कृत्वा क्रुद्धस्तान् समभिद्रवन् ॥	४८॥
ततस्तन् सिंहसेनस्य शिरः कायान् मकुण्डलम् ।	
व्याघ्रदत्तस्य चाक्रम्य भल्लाभ्यामाहरद्वली ॥	४९॥
तान् प्रमृज्य शरव्रातैः पाण्डवानां महारथान् ।	
युधिष्ठिरसमभ्याशे तस्थौ मृत्युरिवान्तकः ॥	५०॥
तत आसीन्महाजू शब्दो राजन् यौधिष्ठिरे वले ।	
हृतो राजेति योधानां समीपस्थे यतव्रते ॥	५१॥
जजल्पुस्सैनिकास्तत्र दृष्ट्वा द्रोणस्य विक्रमम् ॥	५२

सैनिकाः—

अद्य राजा धार्तराष्ट्रः पाण्डवं सन्निगृह्य च ।	
आगमिष्यति नो मूलं धृतराष्ट्रं प्रहर्षयन् ॥	५३

सञ्जयः—

एवं सञ्जल्पतां तेषां पाण्डवानां महारथः ।	
प्रायाज्जवेन कौन्तेयो रथघोषेण नादयन् ॥	५४
शोणितोदां महारौद्रीं कृत्वा विशसने नदीम् ।	

१५] द्रोणपर्वणि - द्रोणाभिषेकपर्व ९३

शूरास्थिचयसङ्कीर्णां प्रेतकूलापहारिणीम् ॥ ५५

तां शरौघमहावर्तां प्रासमत्स्यसमाकुलाम् ।

नदीमुत्तीर्य वेगेन कुरुन् विद्राव्य पाण्डवः ॥ ५६

ततः किरीटी सहसा द्रोणानीकमभिद्रवन् ।

छादयन्निपुजालेन महता मोहयन्निव ॥ ५७

शीघ्रमभ्यस्यतो वाणान् सन्दधानस्य चानिशम् ।

नान्तरं ददृशे कश्चित् कौन्तेयस्य यशस्विनः ॥ ५८

न दिशो नान्तरिक्षं च न द्यौर्नैव च मेदिनी ।

अदृश्यन्त महाराज वाणभूतमिवाभवन् ॥ ५९

नादृश्यत तदा राजंस् तत्र किञ्चन संयुगे ।

वाणान्धकारे बलिना कृते गाण्डीवधन्वना ॥ ६०

सूर्ये चास्तमनुप्राप्ते रजसा चाभिसंवृते ।

नाज्ञायत तदा शत्रुर् न सुहृन्न च कश्चन ॥ ६१

ततोऽपहारं चक्रुस्ते द्रोणदुर्योधनादयः ॥ ६१॥

तान् विदिन्वा भृशं त्रस्ता न युद्धमनसः परान् ।

स्वान्यनीकानि वीभत्सुश् शनकैरपहारयत् ॥ ६२॥

ततोऽभितुष्टुवुः पार्थ प्रहृष्टाः पाण्डुसृञ्जयाः ।

पाञ्चालाश्च मनोज्ञाभिर् वाग्भिस्सूर्यमिवर्षयः ॥ ६३॥

एवं स्वशिविरं प्रायाज् जितशत्रुर्धनञ्जयः ।

पृथतस्सर्वसैन्यानां मुदितस्सहकेशवः ॥

६४ ॥

^१मसारगल्लर्कसुवर्णरूप्यैर्

वज्रप्रवालैस्फटिकैश्च जुष्टे ।

तस्मिन् रथे पाण्डुसुतो रराज

नक्षत्रचित्रे वियतीव चन्द्रः ॥

६५ ॥

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि पञ्चदशोऽध्यायः ॥ १५ ॥

॥ ६५ ॥ द्रोणाभिषेकपर्वणि पञ्चदशोऽध्यायः ॥ १५ ॥

[अस्मिन्नध्याये ६५॥ श्लोकाः]

(द्रोणाभिषेकपर्व समाप्तम्)

॥ द्रोणयुद्धे प्रथमापहारः समाप्तः ॥

॥ षोडशोऽध्यायः ॥

(संशप्तकवधपर्व)

संशप्तकैराहूतस्यार्जुनस्य युधिष्ठिररक्षणे सत्यजितं नियोज्य तान् प्रति
युद्धाय गमनम् ॥

सञ्जयः—

ते सेने शिविरं गत्वा न्यविशेतां यथातथम् ।

^२यथान्यायं यथागुल्मं यथाभागं च सर्वशः ॥

१

१. क—ज्वलन्मणिस्तूतसुवर्ण ड—मसारगल्लर्कसुवर्ण

२. अ-क-व—नास्तीदमर्धम्

कृत्वाऽपहारं सैन्यानां द्रोणः परमदुर्मनाः ।

दुर्योधनमिदं वाक्यं सत्रीडमिदमब्रवीत् ॥

२

द्रोणः—

उक्तमेतन्मया पूर्वं न तिष्ठति धनञ्जये ।

शक्यो ग्रहीतुं समरे देवैरपि युधिष्ठिरः ॥

३

इति तद्वचनं सत्यं जानीध्वं सायु संयुगे ।

माऽतिशङ्कीर्वचो मह्यम् अजय्यौ कृष्णपाण्डवौ ॥

४

अपनीते तु योगेन केनचिच्छ्रेतवाहने ।

तत एष्यति ते राजन् वशमद्य युधिष्ठिरः ॥

५

कश्चिदाह्नियतां सङ्ख्ये देशमन्यमितोऽर्जुनम् ।

तमजित्वा न कौन्तेयो निवर्तेत कथञ्चन ॥

६

एतस्मिन्नन्तरे शून्यं धर्मराजमहं नृपम् ।

ग्रहीष्यामि चमूं भित्त्वा धृष्टशुम्भस्य पश्यतः ॥

७

अर्जुनेन परित्यक्तो न चेत् त्रास्तात् पलायति ।

मामुपायान्तमालोक्य गृहीतमिति विद्धि तम् ॥

८

क्षोभयित्वा बलं तेषां पाण्डवानां महात्मनाम् ।

तमानेप्यामि सगणं वशं तव न संशयः ॥

९

यदि स्थास्यति सङ्ग्रामे मुहूर्तमपि भारत ।

यद्यपेक्ष्यति सन्त्रामाद् ग्रहणात् तद्विशिष्यते ॥

१०

सञ्जयः—

द्रोणस्य तु वचश्श्रुत्वा त्रिगर्ताधिपतिस्ततः ।
भ्रातृभिस्सहितो राजन्निदं वचनमब्रवीन् ॥ ११

तैगतैः—

वयं विनिकृता राजन् सदा गाण्डीवधन्वना ।
अनागसोऽपि चाकस्मात् प्रेक्ष्याः प्रभवता यथा ॥ १२
ते वयं स्मरमाणास्तान् विप्रकारान् पृथग्विधान् ।
क्रोधाग्निना दह्यमाना ह्यशेषम् बहुलास्समाः ॥ १३
स नो दिव्यास्त्रसम्पन्नश्चक्षुर्विषयमागतः ॥ १३ ॥
यदि कुर्याम तत् कर्म यच्चिकीर्षाम हृद्गतम् ।
भवतश्च प्रियं तत् स्याद् अस्माकं च यशस्करम् ॥ १४ ॥
अद्यास्त्वनर्जुना भूमिर् अत्रिगर्ताऽथवा पुनः ।
वयमेनं हनिष्यामो निवृष्यायोधनाद्वहिः ॥ १५ ॥
सत्यं ते प्रतिजानीमो नैतन्मिथ्या भविष्यति ॥ १६

सञ्जयः—

एवं सत्यरथश्चोक्त्वा सत्यवर्मा च भारत ।
सत्यवर्माऽपि सत्येषुस् सत्यधर्मा च भारत ॥ १७
सहिता भ्रातरः पञ्च रथानामयुतेन च ।
न्यवर्तन्त महाराज कर्तुं समयवन्धनम् ॥ १८

१६] द्रोणपर्वणि - संशप्तकवधपर्व ९७

- मालवास्तुण्डिकेराश्च स्थानामयुतैस्त्रिभिः ।
सुशर्मा च नरव्याघ्रस् त्रैगर्तः प्रस्थलाधिपः ॥ १९
- मच्चिल्लकैर्लिङ्गिन्ध्रैश्च सहितो मद्रकैरपि ।
स्थानामयुतेनैवम् अगमद्भ्रातृभिस्सह ॥ २०
- मलदाश्च करुशाश्च दरदाश्च महारथाः ।
तङ्कणाश्च परादाश्च युगपत् ते समागताः ॥ २१
- नानाजनपदेभ्यश्च स्थानामयुतं पुनः ।
समुच्छ्रितं विशिष्टानां संशप्तानां समागतम् ॥ २२
- ततो ज्वलनमाधाय दृत्वा सर्वे पृथक् पृथक् ।
जगृहुः कुशचीराणि चित्राणि कवचानि च ॥ २३
- ते च वद्धतनुत्राणा घृताक्ताः कुशचीरिणः ।
मौर्वीमेखलिनो वीरास् सहस्रशतदक्षिणाः ॥ २४
- यज्वानः पुत्रिणस्सर्वे कृतकृत्यास्तनुत्यजः ।
योक्तुकामास्तदाऽऽत्मानं यशसा विक्रमेण च ॥ २५
- ब्रह्मचर्यश्रुतसुतैः क्रतुभिश्चाप्तदक्षिणैः ।
प्राप्ताँल्लोकान् सुयुद्धेन क्षिप्रमेव यियासवः ॥ २६
- ब्राह्मणांस्तर्पयित्वा च निष्कं दत्वा पुनः पुनः ।
गाश्च वासांसि च पुनस् समाभाष्य परस्परम् ॥ २७
- द्विजमुख्यैस्समुदितैः कृतस्वस्त्ययनाशिपः ।

मुदिताश्च प्रहृष्टाश्च जलं संस्पृश्य निर्मलम् ॥	२८
ते ज्वालयित्वा ज्वलनम् उपागम्य रणव्रतम् ।	
तस्मिन्नग्नौ ततश्चक्रुः प्रतिज्ञां दृढनिश्चयाम् ॥	२९
शृण्वतां सर्वभूतानाम् अन्युच्चैर्वाक्यमीरयन् ।	
धृत्याऽर्जुनवधे शूराः प्रतिज्ञामथ चक्रिरे ॥	३०

संश्लेषकाः—

अनृतस्य च ये लोका ^१ ये लोका ब्रह्मघातिनाम् ।	
पानपस्य च ये लोका गुरुदाररतस्य च ॥	३१
ब्रह्मस्वहारिणां चैव राजपिण्डापहारिणाम् ।	
शरणागतं च त्यजतां याचमानाभिघातिनाम् ॥	३२
अगारदाहिनां चापि ये च गां निघ्नतामपि ।	
अतिचारिणां च ये लोका ये च ब्रह्मद्विषामपि ॥	३३
भार्या चाप्यृतुकालेषु ये लोका नाभिगच्छताम् ।	
श्राद्धसङ्गतिकानां च ये चाप्यान्मापहारिणाम् ॥	३४
ह्रीवेन सान्त्वयमानानां ये दीनानुमारिणाम् ।	
न्यासापहारिणां ये च श्रुतं नाशयतां च ये ॥	३५
नास्तिकानां च ये लोका येऽग्निमातृपितृत्यजाम् ।	
सस्यमाक्रमतां ये च प्रत्यादित्यं प्रमेहताम् ॥	३६

१. ख—ये च ब्रह्मद्विषामपि सभ्ये अर्धपञ्चकं नास्ति

तानापनुयामहे लोकान् ये च पापकृतामपि ॥ ३६ ॥

यद्यहत्वा निवर्तेम वयं सङ्गच्छे धनञ्जयम् ।

तेन चाभ्यर्दितास्त्रासाद् यद्यास्याम पराङ्मुखाः ॥ ३७ ॥

यद्यप्यसुकरं कर्म लोके कुर्याम संयुगे ।

इष्टान् पुण्यकृतां लोकान् प्राप्नुयाम सुवर्चसः ॥ ३८ ॥

सञ्जयः—

एवमुक्त्वा ततो राजंस् तेऽभ्यवर्तन्त संयुगम् ।

आह्वयन्तो महाबाहुं पितृजुष्टां दिशं प्रति ॥ ३९ ॥

आहूतस्तैर्नरव्याघ्रः पार्थः परपुरञ्जयः ।

वर्मराजमिदं वाक्यम् अपदान्तरमब्रवीत् ॥ ४० ॥

अर्जुनः—

एष वै भ्रातृभिस्सार्धं सुशर्माऽऽह्वयते रणे ।

वधार्थं सगणस्यास्य मामनुज्ञातुमर्हसि ॥ ४१ ॥

आहूतो न निवर्तेयम् इति मे व्रतमाहितम् ।

संशप्तकाश्च ते राजन्नाह्वयन्ते महामृधे ॥ ४२ ॥

न शक्नोमि च संसोढुम् आह्वानं भरतर्षभ ।

सत्यं ते प्रतिजानेऽहं हतान् विद्धि परान् युधि ॥ ४३ ॥

न ह्यर्जुनो रणे राजन् मिथ्या किञ्चित् प्रवक्ष्यति ।

हतांस्त्रिगर्तकान् पश्य मा स्म ते क्लमलं भवेत् ॥ ४४ ॥

युधिष्ठिरः—

अश्रौपीस्तात तन् प्रोक्तं यद्द्रोणस्य चिकीर्षितम् ।
यथाऽनृतं तस्य भवेत् तथा नीतिर्विधीयताम् ॥ ४५॥

द्रोणो हि बलवान् शूरः कृतास्त्रश्च जितश्रमः ।
प्रतिज्ञातं च तस्यैतद् ग्रहणं मे महारथ ॥ ४६॥

अर्जुनः—

सर्वथा न निवर्तेयम् आहूतोऽहं परन्तप ।
त्रिगर्तो भ्रातृभिरमार्धं स मामाह्वयते भृशम् ॥ ४७॥

तवापि तु रणे रक्षा विहिता मे जनाधिप ।
निरपेक्षो गमिष्यामि वधायैषां दुरात्मनाम् ॥ ४८॥

एष वै सत्यजिद्राजन्नद्य त्वां रक्षिता युधि ।
ध्रियमाणे च पाञ्चात्ये नाचार्यः काममाप्स्यति ॥ ४९॥

हते तु पुरुषव्याघ्रे सत्यजित्यनिवर्तिनि ।
परैरपि सहामालैर् न स्यातव्यं कथञ्चन ॥ ५०॥

सञ्जयः—

अनुज्ञातस्ततो राज्ञा परिष्वक्तस्तथैव च ।
ततो दृष्टश्च बहुधा आशिषा चैव योजितः ॥ ५१॥

वधायैव ततः पार्थस् त्रिगर्तानां बलं ययौ ।
क्षुधितः क्षुद्धिघानार्थं सिंहो मृगगणानिव ॥ ५२॥

ततो दौर्योधनं सैन्यं मुदा परमया युतम् ।

ग्रहणे धर्मराजस्य कृतोत्साहं महामृधे ॥

५३ ॥

ततोऽन्योन्यं तु ते सेने समाजग्मतुरञ्जसा ॥

५४

वेगेन शङ्खानापर्य्य हर्षयुक्ते महास्वने ।

गङ्गासरग्वौ वेगेन प्रावृषीवोल्बणोदके ॥

५५


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि षोडशोऽध्यायः ॥ १६ ॥

॥ ६६ ॥ संशप्तकवधपर्वणि प्रथमोऽध्यायः ॥ १ ॥

[अस्मिन्नध्याये ५५ श्लोकाः]

॥ सप्तदशोऽध्यायः ॥



अर्जुनस्य संशप्तकैस्सह युद्धम् ॥

सञ्जयः—

ततस्संशप्तका राजन् समे देशे व्यवस्थिताः ।

व्यूढानीकै रथैरेव चन्द्रार्धारूपैर्मुदा युताः ॥

१

ते किरीटिनमायान्तं दृष्ट्वा हर्षेण मारिष ।

अतीव सम्प्रहृष्टास्ते ह्युपलक्ष्य धनञ्जयम् ॥

२

उदकोशन् नरव्याघ्राश् शब्देनापूरयन् दिशः ॥

२ ॥

स दिशः प्रदिशस्सर्वा नभश्चैव समावृणोत् ।

आवृतत्वाच्च लोकस्य महानासीत् प्रतिस्वनः ॥ ३ ॥

अतीव सम्प्रहृष्टांस्ताञ् ज्ञात्वा तत्र धनञ्जयः ।

किञ्चिदभ्युत्सयन् कृष्णम् इदं वचनमब्रवीत् ॥ ४ ॥

अर्जुनः—

देवकीपुत्र पश्येमान् मुमूर्षूनद्य संयुगे ।

भ्रातृत्रैगर्तकानेतान् रोदितव्ये प्रहृष्यतः ॥ ५ ॥

अथवा हर्षकालोऽयं त्रैगर्तानां न संशयः ॥ ६

कुनरैर्दुरवापान् हि लोकान् प्राप्स्यन्ति संयुगे ।

मया हता हि सङ्ग्रामे लोकान् प्राप्स्यन्ति पुष्कलान् ॥ ७

सञ्जयः—

एवमुक्त्वा हृषीकेशं महाबाहुस्ततोऽर्जुनः ।

आससाद् ततो व्यूढां त्रैगर्तानामनीकिनीम् ॥ ८

स देवदत्तमादाय शङ्खं हेमपरिष्कृतम् ।

दध्मौ वेगेन महता घोषेण प्रयन् दिशः ॥ ९

तेन शब्देन विव्रस्ता संशप्तकवरूथिनी ।

निश्चेष्टा ^१विस्मिता सङ्घाद्ये अस्मसारमयी यथा ॥ १०

सा सेना भरतश्रेष्ठ निश्चेष्टा युयुमे तदा ।

चित्रे पटे यथा न्यस्ता कुशलैश्शिल्पिभिर्नरैः ॥ ११

स्वनेन तेन सैन्यानां दिवमावृण्वता तदा ।	
सस्वना पृथिवी सर्वा तथैव च महोदधिः ॥	१२
^१ स्वनेन सर्वसैन्यानां कर्णास्तु वधिरीकृताः ॥	१२॥
वाहास्तेषां विवृत्ताक्षास् स्तब्धकर्णशिरोधराः ।	
विष्टब्धचरणा मूत्रं रुधिरं च प्रसुप्नुवुः ॥	१३॥
ततो व्युपारमच्छब्दः प्रहृष्टास्ते ततोऽभवन् ॥	१४
उपलभ्य ततस्संज्ञां पर्यवस्थाप्य वाहिनीम् ।	
युगपत् पाण्डुपुत्राय चिक्षिपुः कङ्कपत्रिणः ॥	१५
ततोऽर्जुनस्सहस्राणि दश पञ्चैव चाशुगान् ।	
अनागतानेव शरैश् चिच्छेदाशुपराक्रमः ॥	१६
ततोऽर्जुनं शरव्रातैर् दशभिर्दशभिः पुनः ।	
प्रत्यविध्यत पार्थस्तान् अविध्यत त्रिभिस्त्रिभिः ॥	१७
एकैकस्तु ततः पार्थ पुनर्विव्याध पञ्चभिः ।	
स च तानपि विव्याध द्वाभ्यां द्वाभ्यां पराक्रमी ॥	१८
भूय एव तु संरब्धास् तेऽर्जुनं सहकेशवम् ।	
आभूरयश् शरैस्तीक्ष्णैस् तटाकमिव वृष्टिभिः ॥	१९
ततश्शरसहस्राणि प्रपतन्त्यर्जुनं प्रति ।	
भ्रमराणामिव व्राताः फुल्लद्रुमगणान् वने ॥	२०

- ततस्सुबाहुस्तु शरैर् अद्रिसारमयैर्दृढैः ।
 अविध्यद्दशभिर्बाणैः किरीटे सव्यसाचिनः ॥ २१
- तैः किरीटी किरीटस्थै रुक्मपुङ्खैरजिह्वगैः ।
 शातकुम्भमयापीडो वभौ यूप इवोच्छ्रितः ॥ २२
- हस्तावापं सुबाहोस्तु स तु भल्लेन पाण्डवः ।
 चिच्छेद तं चैव पुनश् शरवर्षैरवाकिरत् ॥ २३
- ततस्सुशर्मा दशभिस् सुस्थश्च किरीटिनम् ।
 सुधन्वा च सुबाहुश्च सुवाणश्च समर्पयत् ॥ २४
- तांश्च सर्वान् पृथग्बाणैर् वानरप्रवरध्वजः ।
 प्रत्यविध्यद्ब्रजांस्तेषां भल्लैश्चिच्छेद वीर्यवान् ॥ २५
- सुधन्वनो धनुश्छित्त्वा हयांश्च जवनाञ् शरैः ।
 अथास्य सशिरस्त्राणं शिरः कायादपाहरत् ॥ २६
- जहार पार्थस्सैन्येषु सहस्रे द्वे च योधिनाम् ।
 तस्मिन् निपतिते वीरे त्रस्तास्तस्य पदानुगाः ॥ २७
- भूयिष्ठं प्रतिरुद्धा ये हतैर्योर्वैर्यशस्विनः ।
 विदुद्रुवुस्तदा योधा यत्र दौर्योधनं बलम् ॥ २८
- ततो जघान सङ्क्रुद्धो वासविस्तां महाचमूम् ।
 शरजालैरविच्छिन्नैस् तमस्मूर्य इवांशुभिः ॥ २९
- ततो बाणैर्वले तस्मिन् प्रविलीने समन्ततः ।

१७] द्रोणपर्वणि - संशप्तकवधपर्व १०५

सव्यसाचिनि सङ्कट्टे त्रैगर्तान् मृत्युराविशन् ॥ ३०

ते हन्यमानाः पार्थेन शरैस्सन्नतपर्वभिः ।

मुमुहुश्च मुहुस्त्रस्तास् सिंहं मृगगणा इव ॥ ३१

ततस्त्रिगर्तराट् कुड्मस् तानुवाच महारथान् ॥ ३१॥

सुशर्मा—

अलं द्रुतेन वशूरा न भयं कर्तुमर्हथ ॥ ३२

शप्त्वा च शपथान् घोरोन् सर्वसैन्यस्य पश्यतः ।

गत्वा दौर्योधनं सैन्यं किं नु वक्ष्यथ मुख्यगाः ॥ ३३

नापहास्याः कथं लोके कर्मणाऽनेन संयुगे ।

भवेम सहितास्सर्वे निवर्तध्वं महारथाः ॥ ३४

सञ्जयः—

एवमुक्तास्ततो राजन् विक्रोशन्तो मुहुर्मुहुः ।

शङ्खान् प्रदध्मुस्ते वीरा हर्षयन्तः परस्परम् ॥ ३५

ततस्ते संन्यवर्तन्त संशप्तकगणाः पुनः ।

नारायणाश्च गोपाला कृत्वा मृत्युं निवर्तनम् ॥ ३६

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्तदशोऽध्यायः ॥ १७ ॥

॥ ६६ ॥ संशप्तकवधपर्वणि द्वितीयोऽध्यायः ॥ २ ॥

[अस्मिन्नध्याये ३६ श्लोकाः]

॥ अष्टादशोऽध्यायः ॥

अर्जुनस्य संशप्तकैः सह युद्धम् ॥

सञ्जयः—

दृष्ट्वा च संनिवृत्तांस्तान् संशप्तकगणान् पुनः ।
वासुदेवं महात्मानम् अर्जुनः प्रत्यभाषत ॥ १

अर्जुनः—

चोदयाश्चान् हृषीकेश संशप्तकगणान् प्रति ।
नैते हास्यन्ति सङ्ग्रामं जीवन्त इति मे मतिः ॥ २
पश्य चास्त्रवलं मह्यं बाह्वोरिष्वसनस्य च ।
अद्य ह्येको गणानेतान् हन्यां रुद्रः पशूनिव ॥ ३

सञ्जयः—

एवं ब्रुवाणं वीभत्सुं केशवश्शत्रुवाहिनीम् ।
प्रावेशयत दुर्धर्षो यत्र यत्रैच्छदर्जुनः ॥ ४
स रथो भ्राजतेऽत्यर्थम् उह्यमानो महाहयैः ।
उह्यमानमिवाकाशे विमानं पाण्डुरैर्घनैः ॥ ५
मण्डलानि ततश्चक्रे गतप्रत्यागतानि च ।
यथा शक्ररथो राजन् युद्धे देवासुरे पुरा ॥ ६
अथ नारायणाः क्रुद्धा विविधायुधपाणयः ।

- छादयन्तश्शरव्रातैर् परिवव्रुर्धनञ्जयम् ॥ ७
- अदृश्यं तं मुहूर्तेन चक्रुस्ते भरतर्षभ ।
- कृष्णेन सहितं युद्धे कुन्तीपुत्रं धनञ्जयम् ॥ ८
- क्रुद्धस्तु फल्गुनस्सङ्घे द्विगुणीकृतविक्रमः ।
- गाण्डीवमनुसम्मृज्य तूष्णीं संस्पृश्य चाहवे ॥ ९
- स बद्धा भ्रुकुटिं वक्त्रे क्रोधस्य प्रतिलक्षणम् ।
- देवदत्तं महाशङ्खं पूरयामास पाण्डवः ॥ १०
- ततोऽस्त्रमरिसङ्घं त्वाष्ट्रमभ्यस्यदर्जुनः ।
- ततो रूपसहस्राणि प्रादुरासन् पृथक् पृथक् ॥ ११
- अर्जुनप्रतिरूपैस्तैर् नानारूपैर्विमोहिताः ।
- अन्योन्यमर्जुनं मत्वा परस्परमथान्नत ॥ १२
- अयमर्जुनोऽयं गोविन्द इमौ यादवपाण्डवौ ।
- इति ब्रुवाणास्सम्मूढा जन्तुरन्योन्यमञ्जसा ॥ १३
- अन्योन्यं समरे जन्तुस् तावका भरतर्षभ ।
- मोहिताः परमान्त्रेण पाण्डवेन महात्मना ॥ १४
- रुधिरोक्षितगात्रास्ते प्रेक्षमाणाः परस्परम् ।
- अशोभन्त रणे योधाः पुष्पिता इव किंशुकाः ॥ १५
- रुधिरोत्पीडनास्ते तु रुधरेण समुक्षिताः ।
- चन्दनस्य रसेनेव व्यभ्राजन्त रणाजिरे ॥ १६

ततः प्रहस्य वीभत्सुर् व्याक्षिपद्वाण्डिवं भृशम् ।	
न्यहनत् ताञ् छरैस्तीक्ष्णैस् तमस्सूर्य इवांशुभिः ॥	१७
हतावशिष्टास्ते भूयः परिवार्य धनञ्जयम् ।	
साश्वध्वजरथं चक्रुर् अट्टायं शरवृष्टिभिः ॥	१८
ततश्शरसहस्राणि विप्रमुक्तानि भस्मसात् ।	
कृत्वा ततस्तु तान् वीरान् अनयद्यमसादनम् ॥	१९
ततः प्रहस्य वीभत्सुर् लिलिन्ध्रान् मालवानपि ।	
मच्चिल्लकांस्त्रिगर्ताश्च यौधेयांश्चार्दयच्छरैः ॥	२०
ते हन्यमाना वीरेण क्षत्रियाः कालचोदिताः ।	
व्यसृजञ् छरवर्षाणि पार्थे नानाविधानि च ॥	२१
ततो न चार्जुनस्तत्र न रथो नापि केशवः ।	
प्रत्यद्व्यन्त घोरेण शरवर्षेण संवृताः ॥	२२
ततस्ते लब्धलक्षत्वाद् अन्योन्यमभिचुक्रुशुः ।	
हतौ कृष्णाविति प्रीताश् शङ्खान् दध्मुश्च ते तदा ॥	२३
भेरीमृदङ्गशब्दांश्च चक्रुर्वीराः प्रहृष्टवन् ।	
सिंहनादरवांश्चोग्रान् प्रचक्रुस्तत्र मारिष ॥	२४
ततः प्रसिष्विदे कृष्णः खिन्नश्चार्जुनमब्रवीत् ॥	२४ ॥

श्रीभगवान्—

क्रामि पार्थ न पश्यामि कञ्चिज्जीवसि शत्रुहन् ॥	२५
--	----

सञ्जयः—

तस्य तन्मानुषं भावं भावशो ज्ञाय पाण्डवः ।

वायव्यास्त्रेण तैरस्तां शरवृष्टिमपाहरत् ॥ २६

संशप्तकरथव्रातान् साश्वद्विपरथायुतान् ।

उवाह भगवान् वायुश् शुष्कपर्णचयानिव ॥ २७

ऊह्यमानास्तु ते राजन् बह्वशोभन्त वायुना ।

प्रलीनाः पक्षिणः काले वृक्षेभ्य इव मारिष ॥ २८

तांस्तथा व्याकुलीकृत्य त्वरमाणो धनञ्जयः ।

जघान निशितैर्वाणैस् सहस्राणि शतानि च ॥ २९

शिरांसि भल्लैरहरद् बाहूनपि च सायुधान् ।

हस्तिहस्तोपमाश्चोरुश् शरैरुर्व्यामपातयत् ॥ ३०

पृष्ठच्छिन्नान् विचरणान् विमस्तिष्केक्ष्णाङ्गुलीन् ।

नानाङ्गावयवैर्हीनांश् चकारारीन् धनञ्जयः ॥ ३१

गन्धर्वनगराकारान् विधिवत् कल्पितान् रथान् ।

शरैर्विशकलीकुर्वंश् चक्रे व्यश्ररथध्वजान् ॥ ३२

मुण्डतालवनानीव तत्र तत्र चकाशिरे ।

छिन्नध्वजरथव्राताः केचिदोघाः कचित् कचिन् ॥ ३३

सोत्तरायुधिनो नागास् सपताकाङ्कुशध्वजाः ।

पेतुःशक्राशनिहता द्रुमवन्त इवाचलाः ॥ ३४

चामरापीडकधरास् सस्तात्रनयनासवः ।

सारोहास्तुरगाः पेतुः पार्थवाणहताः क्षितौ ॥ ३५

विप्रविद्धासिनाराचाश् छिन्नवर्मप्रिशक्तयः ।

पत्तयछिन्नवर्माणः कृपणं शेरते हताः ॥ ३६

तैर्हर्तैर्हन्यमानैश्च पतद्भिः पतितैरपि ।

कूजद्विर्निष्ठनद्विश्च कूरं विशसनं बभौ ॥ ३७

रजश्च सुमहद्भूतं शान्तं लोहितवृष्टिभिः ।

मही चाप्यभवद्गुर्गा कवन्धायुतसङ्कुला ॥ ३८

तद्वभौ रौद्रवीभत्सं वीभत्सोर्यानमाहवे ।

आक्रीडमिव रुद्रस्य व्रतः कालात्यये पशून् ॥ ३९

ते वध्यमानाः पार्थेन व्याकुलाश्चरथा द्विपाः ।

तमेवाभिमुखाः क्षीणाश् शक्रस्यातिथितां गताः ॥ ४०

सा भूमिर्भरतश्रेष्ठ निहनैस्तैर्महारथैः ।

आस्तीर्णा सम्बभौ सर्वा प्रेतैरिव सचेतनैः ॥ ४१

एतस्मिन्नन्तरे चैव प्रमत्ते सव्यसाचिनि ।

व्यूढानीकस्ततो द्रोणो युधिष्ठिरमभिद्रवत् ॥ ४२

तं प्रत्यगृह्णंस्त्वरिता व्यूढानीकेन पाण्डवाः ।

युधिष्ठिरं परीप्सन्तस् तदाऽऽसीत् तुमुलं महत् ॥ ४३

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि अष्टादशाऽध्यायः ॥ १८ ॥

॥ ६६ ॥ संशप्तकवधपर्वणि तृतीयाऽध्यायः ॥ ३ ॥

[अस्मिन्नध्याये ४३ श्लोकाः]

॥ एकोनविंशोऽध्यायः ॥

सङ्कुलयुद्धवर्णनम् ॥

सञ्जयः—

परिणम्य निशां तां तु भारद्वाजो महारथः ।

बहुधोक्त्वा ततो राजन् वचनं वै सुयोधनम् ॥ १

विधाय गोप्तृन् पार्थस्य संशप्तकगणैस्तह ।

निष्क्रान्ते च रणं पार्थे संशप्तकवधं प्रति ॥ २

व्यूढानीकस्ततो द्रोणः पाण्डवानां महाचमूम् ।

अभ्ययाद्भरतश्रेष्ठ धर्मराजजिघृक्षया ॥ ३

व्यूढां दृष्ट्वा सुपर्णेन भारद्वाजस्य तां चमूम् ।

मण्डलार्धेन तं व्यूहं प्रत्यव्यूहयुधिष्ठिरः ॥ ४

मुखं चासीत् सुपर्णस्य भारद्वाजो महारथः ।

शिरो दुर्योधनो राजा सोदर्यैस्सानुगैर्वृतः ॥	५
चक्षुषी कृतवर्मा च गौतमश्चास्यतां वरः ।	
भूतवर्मा क्षेमधन्वा करम्भश्च सुवीर्यवान् ॥	६
कलिङ्गास्सिंहलाः प्राच्याश् शूरा भीराः कशेरुकाः ।	
शका यवनकाम्भोजास् तथा हंसपथाश्च ये ॥	७
ग्रीवायां शूरसेनाश्च दरदा मदकेकयाः ।	
रथाश्चगजपत्न्योवास् तस्थुः परमदंशिताः ॥	८
भूरिश्रवाश्शल्यश्च सोमदत्तोऽथ बाह्लिकः ।	
अक्षौहिण्या वृताश्शूरा दक्षिणं पक्षमाश्रिताः ॥	९
विन्दानुविन्दावावन्यौ काम्भोजश्च सुदक्षिणः ।	
वामं पक्षं समाश्रित्य स्थिता द्रोणसुताग्रगाः ॥	१०
पृष्ठे कलिङ्गास्साम्बघ्रा मागधाः पौण्ड्रमद्रकाः ।	
गान्धाराश्चकुनिप्राग्र्याः पार्वतीया वसातयः ॥	११
पुच्छे वैकर्तनः कर्णस् सपुत्रज्ञातिघ्नान्धवः ।	
महत्या सेनया तस्थौ नानाजनसमृद्धया ॥	१२
जयद्रथो भीमरथस् संयातिस्सञ्जयो जयः ।	
भूमिञ्जयश्च पृपतो निशठश्च महाबलः ॥	१३
वृता बलेन महता ब्रह्मलोकपुरस्कृताः ।	
व्यूहस्य परितो राजन् स्थिता युद्धविशारदाः ॥	१४

- द्रोणेन विहितो व्यूहः पत्न्यश्वरथकुञ्जरैः ।
 वातोद्धूतार्णवाकारः प्रनृत्त इव लक्ष्यते ॥ १५
- तस्य पक्षप्रपक्षेभ्यो निष्क्रामन्ति युयुत्सवः ।
 सविद्युस्तनिता मेघा दिवि दिग्भ्य इवोष्णगे ॥ १६
- तस्य प्राग्ज्योतिषो मध्ये विधिवत् कल्पितं गजम् ।
 आस्थितोऽभूत् स भगवान् अंशुमानुदयं यथा ॥ १७
- माल्यदामवता राजञ् श्वेतच्छत्रेण वीर्यवान् ।
 कृत्तिकायोगयुक्तेन पौर्णमास्यामिवेन्दुना ॥ १८
- नीलाञ्जनचयप्रख्यो मदन्धो द्विरदो बभौ ।
 अभिवृष्ट्या महामेघैर् यथा स्यात् पर्वतो महान् ॥ १९
- नानानृपतिभिर्वीरैर् विविधायुधभूषणैः ।
 समन्वितः पार्वतीयैश् शक्रो देवगणैरिव ॥ २०
- ततो युधिष्ठिरः प्रेक्ष्य व्यूहं तमतिमानुपम् ।
 अजग्यमरिभिस्सङ्घे पार्षतं वाक्यमब्रवीत् ॥ २१

युधिष्ठिरः—

- ब्राह्मणस्य वशं नाद्य गच्छेयं पुरुषर्षभ ।
 पारावताश्च भद्रं ते तथा नीतिर्विधीयताम् ॥ २२

दृष्टद्युम्नः—

- द्रोणस्य यतमानस्य वशं नैष्यसि सुव्रत ।

अहमावारयिष्यामि द्रोणमद्य सहानुगः ॥	२३
मयि जीवति कौन्तेय नोद्वेगं कर्तुमर्हसि ।	
न हि द्रोणो रणे शक्तो विजेतुं मां कथञ्चन ॥	२४

सञ्जयः—

एवमुक्त्वा किरन् वाणान् द्रुपदस्यात्मजो बली ।	
पारावतसवर्णाश्चस्व स्वयं द्रोणमभिद्रवन् ॥	२५
अनिष्टदर्शनं दृष्ट्वा धृष्टद्युम्नमुपस्थितम् ।	
क्षणेनैवाभवद्द्रोणो नातिदृष्टमना इव ॥	२६
स हि जातो महाराज द्रोणस्य निधनं प्रति ।	
मर्त्यधर्मतया तस्माद् भारद्वाजो व्यमुह्यत ॥	२७
नाशकन् तत्र तं किञ्चिद् अनीकं प्रतिवीक्षितुम् ॥	२७॥
ततः किरन्निपृंस्तीक्ष्णान् द्रुपदस्य वरूथिनीम् ।	
भारद्वाजो ययौ तूर्णं पार्षतं वर्जयन् युधि ॥	२८॥
द्रुपदस्य महन् सैन्यं दारयामास ब्राह्मणः ॥	२९
तं तु सम्प्रेक्ष्य ते पुत्रो दुर्मुखश्शत्रुकर्शनः ।	
प्रियं चिकीर्षुर्द्रोणस्य धृष्टद्युम्नमवारयन् ॥	३०
स सम्प्रहारस्तुमुलस् सुघोरसमपद्यत ।	
पार्षतस्य च शूरस्य दुर्मुखस्य च संयुगे ॥	३१
पार्षतश्शरजालेन क्षिप्रं प्रच्छाद्य दुर्मुखम् ।	

भारद्वाजं शरौघेण महता समवाकिरत् ॥	३२
द्रोणमावारितं दृष्ट्वा भृशं यत्तस्तवात्मजः ।	
नानालिङ्गैश्शरव्रातैः पार्षतं समयोधयत् ॥	३३
तयोर्विपक्तयोस्सङ्घे पाञ्चालकुम्भपुत्रयोः ।	
^१ अभवत् तुमुलं युद्धं परस्परवधैषिणोः ॥	३४
द्रोणो यौधिष्ठिरं सैन्यं व्यवमद्वहुवा शरैः ।	
अनिलेन यथाऽभ्राणि विच्छिन्नानि समन्ततः ॥	३५
तथा सैन्यानि पाण्डूनां दृश्यन्ते स्म क्वचित् क्वचित् ॥	३५॥
मुहूर्तमिव तद्युद्धम् आसीन्मयुरदर्शनम् ।	
तत उन्मत्तवद्राजन् निर्मर्यादमवर्तत ॥	३६॥
नैव खं न दिशो भूमिर् वभासे न च भास्करः ।	
नैव स्वे न परे राजन् व्यज्ञायन्त परस्परम् ॥	३७॥
अनुमानेन संज्ञाभिर् युद्धं तत् समवर्तत ॥	३८
चूडामणिषु निष्केषु भूपणेष्वसिचर्मसु ।	
तेषामादित्यवर्णाभा मरीच्यः प्रचकाशिरे ॥	३९
तत्प्रकीर्णपताकानां रथवाजिनृहस्तिनाम् ।	
बलाकासदृशाभं तद् ददृशे रूपमाहवे ॥	४०
नरानेव नरा जघ्रुर् जघ्नुरग्रा हया हयान् ।	

रथिनो रथिनो जह्नुर् वारणा वरवारणान् ॥	४१
समुच्छ्लितपताकानां द्विपानां परमद्विषैः ।	
क्षणेन तुमुलो घोरस् सङ्ग्रामस्समजायत ॥	४२
तेषां संसक्तगात्राणां कर्पतामितरेतरम् ।	
दन्तसङ्घातसङ्घर्षान् सधूमोऽग्निरजायत ॥	४३
विप्रकीर्णपताकास्ते विपाणजनिताग्रयः ।	
बभुराकाशमावार्य सविद्युत इवाम्बुदाः ॥	४४
विक्षरद्विर्नदद्विश्च निपतद्विश्च वारणैः ।	
सम्बभूव मही कीर्णा मेघैर्द्यौरिव वार्षिकी ॥	४५
तेषामाहन्यमानानां वाणतोमरवृष्टिभिः ।	
वारणानां रणे जज्ञे मेघानामिव सम्प्लवः ॥	४६
तोमराभिहताः केचिद् वाणैश्च परमद्विषाः ।	
वित्रस्तास्सर्वशब्दानां शब्दमेवापरेऽसृजन् ॥	४७
विपाणाभिहताः केचिन् केचिन् तत्र गजा गजैः ।	
चक्रुरार्तस्वरं घोरम् उत्पातजलदा इव ॥	४८
प्रतीपं ह्रियमाणाश्च वारणा वरवारणैः ।	
उन्मथ्य पुनराजहुः प्रेषिताः परमाङ्कुशैः ॥	४९
महामात्रा महामात्रैस् ताडिताः शरतोमरैः ।	
गजेभ्यः पृथिवीं जग्मुर् मुक्तप्रहरणाङ्कुशाः ॥	५०

निर्मनुष्याश्च मातङ्गा विनदन्तस्ततस्ततः ।

छिन्नाभ्राणीव सम्पेतुस् सम्प्रमथ्य परस्परम् ॥

५१

हताः परिपतन्ति स्म यन्त्रिताः पतिता भुवि ।

दिशो जग्मुर्महानागा वायुना खचरा इव ॥

५२

ताडितास्ताड्यमानाश्च तोमरर्ष्टिपरश्वथैः ।

पेतुरार्तस्वनं कृत्वा परा विशसने गजाः ॥

५३

तेषां शैलोपमैः कायैर् निपतद्भिस्समन्ततः ।

आहता सहसा भूमिश् चकम्पे च ननाद च ॥

५४

सादितैस्सगजारोहैस् सपताकैस्सतोमरैः ।

तैर्गजैश्शुशुभे भूमिर् विकीर्णैरिव पर्वतैः ॥

५५

गजैर्गात्रवरैः क्षुण्णा विषाणैश्च निपातिताः ।

^१गजा निपतितारोहा विकीर्णाङ्कुशतोमराः ॥

५६

क्रौञ्चवन्ननदन्तोऽन्ये नाराचाभिहता गजाः ।

परान् स्वांश्च न जानन्तः परिपेतुर्दिशो दश ॥

५७

गजाश्चरथसङ्घानां शरीरौघैस्समावृता ।

वभूव पृथिवी राजन् मांसशोणितकर्दमा ॥

५८

^२प्रमथ्य च विषाणाग्रैस् समुत्क्षिप्य च वारणैः ।

सचक्राश्च विचक्राश्च रथैरेव रथा हताः ॥	५९
रथाश्च रथिभिर्हीना निर्मनुष्याश्च वाजिनः ।	
हतारोहाश्च मातङ्गा दिशो जग्मुःशरातुराः ॥	६०
जघान पितरं पुत्रः पिता पुत्रमताडयत् ।	
इत्यासीत् तुमुलं युद्धं न प्रज्ञायत किञ्चन ॥	६१
आगुल्फेभ्यश्च सीदन्ति नरा लोहितकर्दमे ।	
दीप्यमानैः परिशिप्ता दावैरिव महाद्रुमाः ॥	६२
शोणितैस्सिच्यमानानि शस्त्राणि कवचानि च ।	
छत्राणि च पताकाश्च सर्वं रक्तमदृश्यत ॥	६३
^१ ह्यौघाश्च रथौघाश्च गजौघाश्च निपातिताः ।	
निकृत्ताः पुनरुत्पत्य तुरगा रथनेमिभिः ॥	६४
सगजौघमहावेगः परासुनरशैवलः ।	
रथौघतुरगावर्तः प्रवभौ सैन्यमागरः ॥	६५
तं बाणमहानौभिर् योधा जयधनैःपिणः ।	
अवगाह्यावमज्जन्तो नैव मोहमकुर्वत ॥	६६
शरवर्षाभिवृष्टेषु योधेष्व्वाहतलक्षमसु ।	
न तेषु चिन्तनं लेभे कश्चिदाहतलक्षणम् ॥	६७

वर्तमाने महायुद्धे घोररूपे भयानके ।

मोहयित्वा परान् द्रोणो युधिष्ठिरमभिद्रवत् ॥

६८

इति श्रीमहाभारते शतरुहस्रिकायां संहितायां वैयासिक्यां

द्रोणपर्वणि एकोनविंशोऽध्यायः ॥ १९ ॥

॥ ६६ ॥ संशप्तकवधपर्वणि चतुर्थोऽध्यायः ॥ ४ ॥

[अस्मिन्नध्याये ६८ श्लोकाः]

॥ विंशोऽध्यायः ॥

युधिष्ठिरं जिघृक्षतो द्रोणस्य सत्यजिता निरोधः ॥ १ ॥ द्रोणेन सत्य-
जिति निहते भयाद्युधिष्ठिरस्यापथानम् ॥ २ ॥ पुनर्युधिष्ठिरं जिघृक्षुणा
द्रोणेन पाञ्चाल्यादीनां हननम् ॥ ३ ॥

सञ्जयः—

ततो युधिष्ठिरो द्रोणं दृष्ट्वाऽन्तिकमुपागतम् ।

महता शरवर्षेण प्रत्यगृह्णादभीतवत् ॥

१

ततो हलहलाशब्द आसीद्यौधिष्ठिरे वले ।

जिघृक्षति महासिंहे गजानामिव यूथपम् ॥

२

दृष्ट्वा द्रोणं तथा वीरस् सत्यजित् सत्यविक्रमः ।

युधिष्ठिरं परिप्रेसुर् आचार्यं समुपाद्रवत् ॥

३

तत आचार्यपाञ्चालौ युद्धायाभिसर्मीयतुः ।

विक्षोभयन्तौ तौ सेने इन्द्रवैरोचनाविव ॥

४

ततस्स सत्यजित् तीक्ष्णैर् दशभिर्मर्मभेदिभिः ।

^१अविध्यच्छीघ्रमाचार्यं मृतं च दशभिः शरैः ॥

५

आचार्यस्तस्य वै चापं चिच्छेद त्रिभिराशुगैः ॥

५॥

स शीघ्रमादाय तदा धनुरन्यत् प्रतापवान् ।

द्रोणमभ्यहनद्बलैस् त्रिंशद्भिर्मर्मभेदिभिः ॥

६॥

ज्ञात्वा सत्यजितं द्रोणं प्रसमानमिवाहवे ।

^२वृकशरशतैस्तीक्ष्णैः पाञ्चाल्यो द्रोणमार्दयन् ॥

७॥

सञ्छाद्यमानं समरे द्रोणं दृष्ट्वा महारथम् ।

चुक्रुशुः पाण्डवा राजन् वस्त्राणि द्रुपुश्च ह ॥

८॥

वृकस्तु परमक्रुद्धो द्रोणं पृष्ट्वा स्तनान्तरे ।

विव्याध बलवद्राजंस् तदद्भुतमिवाभवत् ॥

९॥

द्रोणस्तु शरवर्षेण सञ्छाद्यमानो महारथः ।

वेगं चक्रे महाघोरं क्रोधादुद्धृत्य चक्षुषी ॥

१०॥

ततस्सत्यजितश्चापं छित्त्वा द्रोणो वृकस्य च ।

षड्भिस्समृतं सरथं शरैर्द्रोणोऽवधीवृकम् ॥

११॥

अथान्यद्वनुरादाय सत्यजिद्वेगवत्तरम् ।

१. ह—अत्रचतुष्टयं नास्ति

२. ख—वृकशरशतैः (श्लो-७^१) इत्यारभ्य प्रहरन्तमभीतवत्
(श्लो ३९^१) इत्यन्तं नास्ति

२०] द्रोणपर्वणि - संशप्तकवधपर्व १२१

साश्वं समूतं विशिखैर् द्रोणं विव्याध सध्वजम् ॥ १२॥

स तन्न समृपे द्रोणः पाञ्चाल्येनार्दनं रणे ।

ततस्तस्य विनाशाय सत्वरं व्यसृजच्छरान् ॥ १३॥

हयान् ध्वजं धनुर्यष्टिम् उभौ च पाष्णिसारथी ।

अवाकिरन् ततो द्रोणश् शरैश्शतसहस्रशः ॥ १४॥

स तथा भिद्यमानेषु कर्मुकेषु पुनः पुनः ।

पाञ्चाल्यः परमास्त्रज्ञश् शोणाश्वं समयोधयन् ॥ १५॥

स सत्यजितमालोक्य ततस्तूर्णं महाहवे ।

अर्धचन्द्रेण चिच्छेद शिरस्तस्य महात्मनः ॥ १६॥

तस्मिन् हते महामात्रे पाञ्चालानां रथर्षभे ।

अपायाज्जवनैरश्वैर् द्रोणाद्धीतो युधिष्ठिरः ॥ १७॥

पाञ्चालाः केकया मात्स्याश् चेदिकारुशकोसलाः ।

युधिष्ठिरमभीप्सन्तो हृष्टा द्रोणमुपाद्रवन् ॥ १८॥

ततो युधिष्ठिरं प्रेप्सुर् आचार्यश्शत्रुपूगहा ।

व्यधमत् तान्यनीयकानि तूलराशिमिवानलः ॥ १९॥

निर्दहन्तमनीकानि तानि तानि पुनः पुनः ।

द्रोणं मात्स्यादवरजश् शतानीकोऽभ्यवर्तत ॥ २०॥

सूर्यरश्मिप्रतीकाशैः कर्मारपरिमार्जितैः ।

पङ्क्तिभिस्समूतं सह्यं द्रोणं विद्ध्वा ननाद च ॥ २१॥

- तस्य नानदतो द्रोणश्च शिरः कायान् सकुण्डलम् ।
 क्षुरेणैवाहरद्द्रोणस् ततो मात्स्याः प्रदुद्रुवुः ॥ २२ ॥
- मात्स्याञ्जित्वाऽजयच्चेदीन् कारुशान् केकयानपि ।
 पाञ्चालान् सृञ्जयान् पार्थान् भारद्वाजः पुनः पुनः ॥ २३ ॥
- तं दहन्तमनीकानि क्रुद्धमग्निं यथा वनम् ।
 दृष्ट्वा रुक्मरथं वीरं समकम्पन्त सृञ्जयाः ॥ २४ ॥
- उभाभ्यां सन्दधानस्य धनुषोऽस्याशुकारिणः ।
 ज्याघोषो निघ्नतोऽमित्रान् दिक्षु सर्वासु शुश्रुवे ॥ २५ ॥
- नागानश्चान् पदार्तीश्च तथोभौ पार्णिसारथी ।
 रौद्रा हस्तवता मुक्ताः प्रमथन्ति स्म सायकाः ॥ २६ ॥
- नानव्रमानः पर्जन्यो विष्वग्वातो हिमायये ।
 अश्मवृष्टिमिवावर्षत् परेषां भयमादधत् ॥ २७ ॥
- सर्वा दिशस्समचरन् मेनां सङ्क्षोभयन् मुहुः ।
 बली शूरो महेष्वासो मित्राणामभयङ्करः ॥ २८ ॥
- तस्य विद्रुदिवाघ्रेषु चापं हेमपरिष्कृतम् ।
 दिक्षु सर्वास्वपश्याम द्रोणस्यामित्रघातिनः ॥ २९ ॥
- स शूरस्सत्यवान् प्राज्ञो बलवान् सत्यविक्रमः ।
 महानुभावः कालान्ते रौद्रीं प्रावर्तयन्नदीम् ॥ ३० ॥
- कवचोर्मिश्चावर्ता मर्त्यकूलापहारिणीम् ।

गजाश्वमकराकीर्णाम् असिमीनां दुरासदाम् ॥	३१॥
वीरास्थिशर्करां दुर्गां भेरीमण्डूककच्छपाम् ।	
चर्मवर्मप्लवां घोरां केशशैवलशाद्वलाम् ॥	३२॥
शरौघिणीं धनुस्त्रोतां बाहुपन्नगसङ्कुलाम् ।	
मनुष्यशीर्षपापाणां शक्तिमीनां गदाकुलाम् ॥	३३॥
उष्णीपफेनविततां निष्कीर्णान्त्रसरीसृपाम् ।	
वीरापहारिणीं रौद्रां मांसशोणितकर्दमाम् ॥	३४॥
हस्तिग्राह्यां ध्वजनगां क्षत्रिद्याणां निमज्जनीम् ।	
क्रूरां शरीरसङ्घाटां सादिनक्रां दुरत्ययाम् ॥	३५॥
द्रोणः प्रावर्तयत् तत्र नदीमन्तकगामिनीम् ॥	३६
तं दहन्तमनीकानि रथोदाराः प्रगल्भवत् ।	
सर्वतोऽभ्यद्रवन् द्रोणं कुन्तीपुत्रपुरोगमाः ॥	३७
तांस्तु शूरान् महेष्वासांस् तावकाऽभ्युद्यतायुवाः ।	
राजानो राजपुत्राश्च सर्वतः पर्यवारयन् ॥	३८
स सत्यसन्धश्शोणाश्वः प्रभिन्न इव कुशरः ।	
अभ्यतीत्य रथानीकं वृषसेनं समभ्ययात् ॥	३९
ततो राजानमासाद्य प्रहरन्तमभीतवन् ।	
अविध्यन्नवभिः क्षेमं स हतः प्रापतद्रथान् ॥	४०
स मध्यं प्राप्य सैन्यानां सर्वास्तु व्यचरदिशः ।	

त्राता ह्यभवदन्येषां न त्रातव्यः परन्तपः ॥	४१
शिखण्डिनं द्वादशभिर् विंशत्या चोत्तमौजसम् ।	
वसुदानं तु भलेन रथनीलादपाहरत् ॥	४२
युधामन्युं चतुष्पष्ट्या सायकिं त्रिंशता शरैः ।	
विद्धा रुक्मरथं प्रेप्सुः कुन्तीपुत्रं युधिष्ठिरम् ॥	४३
ततो युधिष्ठिरः क्षिप्रं कितवो राजसत्तमः ।	
अपायाज्जवनैरश्वैः पाञ्चाल्यो द्रोणमभ्ययात् ॥	४४
सरथं सधनुष्कं तु साश्रयन्तारमक्षिणोत् ।	
स हतः प्रापतद्भूमौ रथाज्ज्योतिरिवाम्बरात् ॥	४५
तं हत्वा विवभौ द्रोणः कुरुभिः परिवारितः ॥	४५॥
तावकास्तु महाराज जयं लब्ध्वा महारणे ।	
पाण्डवेयान् रणे जह्रुर् द्रवतस्तान् समन्ततः ॥	४६॥
वार्धक्षेमिस्तु वाष्पेयो द्रोणं विद्धा शरोत्तमैः ।	
नवभिश्चावनीपालः पुनर्विव्याध पञ्चभिः ॥	४७॥
चित्रसेनस्ततो द्रोणं पाञ्चालस्त्वर्दयच्छरैः ।	
पुनर्विव्याध सङ्कुट्टस् सेनायिन्दुश्च पञ्चभिः ॥	४८॥
सुवर्मा पञ्चभिश्चैव धृष्टद्युम्नश्च पञ्चभिः ।	
^१ शिखण्डी नवभिर्वाणैश् चेकितानश्च पञ्चभिः ॥	४९॥

सात्यकिश्च चतुष्पष्ट्या राजन् विव्याध सायकैः ॥	५०
सुचित्रो दशभिर्बाणैर् द्रोणं विद्धाऽनदद्वली ।	
तं द्रोणस्समरे राजञ् ^१ शरवर्षैरवाकिरन् ॥	५१
अपातयत् ततो द्रोणस् सुचित्रं सहसारथिम् ॥	५१ ॥
साञ्चश्च समरे राजन् हतो वै प्रापतन् क्षितौ ।	
पात्यमानो महाराज बभौ ज्योतिरिवाम्बुगत् ॥	५२ ॥
तस्मिन् हते राजपुत्रे पाञ्चालानां स्वर्षभे ।	
व्रत द्रोणं व्रत द्रोणम् इत्यासीन्निस्वनो महान् ॥	५३ ॥
तांस्तथा भृशसंविग्रान् पाञ्चालान् मत्स्यकेकयान् ।	
सृञ्जयान् पाण्डवेयांश्च द्रोणो व्यक्षोभयद्वलान् ॥	५४ ॥
सात्यकिं चेकितानं च धृष्टद्युम्नशिखण्डिनौ ।	
वार्षक्षेमिं चित्रसेनं सेनाविन्दुं सुवर्चसम् ॥	५५ ॥
एतांश्चान्यांश्च सुबहून् नानाजनपदेश्वरान् ।	
सर्वान् द्रोणोऽजयद्युद्धे कुरुभिः परिवारितः ॥	५६ ॥
ते दानवा इवेन्द्रेण वध्यमाना महात्मना ।	
पाञ्चालाः केकया मात्स्यास् समकम्पन्त भारत ॥	५७ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि विंशोऽध्यायः ॥ २० ॥

॥ ६६ ॥ संशप्तकवधपर्वणि पञ्चमोऽध्यायः ॥ ५ ॥

[अस्मिन्नध्याये ५०॥ श्लोकाः]

॥ एकविंशोऽध्यायः ॥

द्रोणपराक्रमदृष्टेन दुर्योधनेन कर्ण संबोध्य भीमसेनाद्यवज्ञाने कृते
कर्णेन भीमादीनां प्रशंसनपूर्वकमनवज्ञेयत्वकथनम् ॥

धृतराष्ट्रः—

- भारद्वाजेन भग्नेषु पाण्डवेषु महात्मसु ।
पाञ्चालेषु च सर्वेषु कश्चिन्नान्यो न्यवर्तत ॥ १
- योद्धुं युद्धे मतिं कृत्वा क्षत्रियाणां यशस्करीम् ।
असेवितां कापुरुषैस् सेवितां पुरुषर्षभैः ॥ २
- स एष पुरुषव्याघ्रो यो भग्नेषु निवर्तते ।
अहो नानीन् पुमान् कश्चिद् द्रोणं दृष्ट्वा व्यवस्थितम् ॥ ३
- जृम्भमाणमिव व्याघ्रं प्रभिन्नमिव कुञ्जरम् ।
त्यजन्तमाहवे प्राणान् सन्नद्धं चित्रयोधिनम् ॥ ४
- महेष्वासं रथव्याघ्रं द्विपतां भयवर्धनम् ।
भारद्वाजं रथानीके शूरं दृष्ट्वा व्यवस्थितम् ॥ ५
- के वीरास्संन्यवर्तन्त तन्ममाचक्ष्व सञ्जय ॥ ५॥

सञ्जयः—

- तान् दृष्ट्वा चलितान् सङ्घचे प्रणुन्नान् द्रोणमायकैः ।
पाञ्चालान् पाण्डवान् मान्स्यान् सृञ्जयांश्च मकेकयान् ॥ ६॥

द्रोणचापप्रमुक्तेन शरौघेणासुहारिणा ।

स्निग्धोरिव महौघेन ह्रियमाणान् यथा प्लवान् ॥

७॥

कौरवाभिसिद्धनादेन नानावाद्यरवेण च ।

स्थद्विपनरांश्चैव सर्वतः पर्यवारयन् ॥

८॥

तान् पश्यन् सैन्यमव्यस्थो राजा स्वजननिर्जितान् ।

दुर्योधनोऽब्रवीन् कर्णं प्रहृष्टः प्रहृष्टनिव ॥

९॥

दुर्योधनः—

पश्य रात्रेय पाञ्चालान् प्रणुन्नान् द्रोणमायकैः ।

सिद्धेनेव सृगानञ्चैस् त्राभितान् दृढधन्यना ॥

१०॥

नैते जातु पुनर्योद्धुम् ईदिष्यन्तीति मे मतिः ।

तथाहि भग्ना द्रोणेन वातेनेव महाद्रुमाः ॥

११॥

अर्घ्यमानाः शरैरेते रुक्मपुङ्खैर्महात्मना ।

पथा नैकेन गच्छन्ति घूर्णमाना इतस्ततः ॥

१२॥

सन्निरुद्धाश्च कौरव्यैर् द्रोणेन च विशेषतः ।

एतेऽद्य मण्डलीभूताः पावकेनेव कुञ्जराः ॥

१३॥

भ्रमरैरिव चाविष्टा द्रोणस्य निशितैः शरैः ।

अन्योन्यमवलीयन्ते पलायनपरायणाः ॥

१४॥

एष भीमो दृढक्रोधो हीनः पाण्डवसृञ्जयैः ।

मदीयैरावृतो वीरैः कर्णं नन्दयतीव माम् ॥ १५॥

व्यक्तं द्रोणमयं लोकम् अद्य पश्यति दुर्मतिः ।
निराशो जीविते नूनं राज्येऽपि न च पाण्डवः ॥ १६॥

कर्णः—

नैव जातु महातेजा जीवन्नाहवमुत्सृजेत् ।
न चेमान् पुरुषव्याघ्र सिंहनादान् सहिष्यते ॥ १७॥

न चापि पाण्डवा युद्धे भज्येरन्निति मे मतिः ।
शूराश्च बलवन्तश्च कृताम्ना युद्धदुर्मदाः ॥ १८॥

विपान्निघ्नूतसङ्केशान् वनवासं च पाण्डवाः ।
स्मरमाणा न हास्यन्ति सङ्ग्राममिति मे मतिः ॥ १९॥

आवृतोऽपि महाबाहुर् अमितौजा वृकोदरः ।
वरान् वरान् हि कौन्तेयो रथोदारान् वधिष्यति ॥ २०॥

असिना धनुषा शक्त्या रथैर्नागैर्हयैर्नरैः ।
आयसेन च दण्डेन प्राप्तान् प्राप्तान् हनिष्यति ॥ २१॥

त इमे विनिवर्तन्ते सात्यकिप्रवरा रथाः ।
१पाञ्चालाः केकया मात्स्याः पाण्डवाश्च विशेषतः ॥ २२॥

शूराश्च बलवन्तश्च कृताम्ना युद्धदुर्मदाः ।
विशेषतश्च भीमेन संरन्ध्रेनाभिचोदिताः ॥ २३॥

तं द्रोणमभिवर्तन्ते सिंहं मोहान्मृगा इव ।

वृकोदरं परीप्सन्तस् सूर्यं कृष्णघना इव ॥

२५

समरेषु तु निर्दिष्टाः पाण्डवाः कृष्णबान्धवाः ।

पाञ्चालाः केकया मात्स्याः पाण्डवेयाश्च सर्वशः ॥

२६

शूराश्च बलवन्तश्च विक्रान्ताश्च महारथाः ।

हीमन्तःशत्रुमरणे निपुणाः पुण्यलक्षणाः ॥

२७

बहवः पार्थिवा राजंस् तेषां वशगता रणे ।

माऽवमस्थाः पाण्डवांस्त्वं नारायणपुरोगमान् ॥

२८

एकायनगतास्त्वेते पीडयेयुर्यथा वृकम् ।

अरक्ष्यमाणं शलभा यथा दीपं मुमूर्षवः ॥

२९

असंशयं कृतास्त्राश्च पर्याप्ताश्चारिनिग्रहे ।

अतिभारं त्विमं मन्ये भारद्वाजे समाहितम् ॥

३०

ते शीघ्रमनुगच्छामो यत्र द्रोणो व्यवस्थितः ।

काका इव महानागं मा च हन्युर्महारथम् ॥

३१

सञ्जयः—

कर्णस्य तु वचश्श्रुत्वा राजा दुर्योधनस्तथा ।

भ्रातृभिस्सहितो वीरैः प्रायाद्द्रोणरथं प्रति ॥

३२

तत्र नादो महानासीद् एकं द्रोणं जिघांसताम् ।

पाण्डवानां निवृत्तानां नानावर्णैर्हयोत्तमैः ॥

३३

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि षुक्विंशोऽध्यायः ॥ २१ ॥

॥ ६३ ॥ संशप्तकवधपर्वणि षष्ठोऽध्यायः ॥ ६ ॥

[अस्मिन्नध्याये ३३ श्लोकाः]

॥ द्वाविंशोऽध्यायः ॥

रथानामश्वध्वजवर्णनम् ॥

धृतराष्ट्रः—

सर्वेषामेव मे ब्रूहि चिह्नान्यवांश्च सञ्जय ॥

॥

तानहं श्रोतुमिच्छामि विस्तरेण पृथक् पृथक् ।

ये द्रोणमभिवर्तन्ते क्रुद्धं भीमपराक्रमम् ॥

१॥

दूयते मे मनस्तात द्रोणं प्रति परन्तपम् ।

श्रुत्वा भीष्मस्य निधनं तद्वदेतद्भविष्यति ॥

२॥

सञ्जयः—

ऋश्यवर्णान् हयान् दृष्ट्वा व्यायच्छन्तं वृकोदरम् ।

रजताश्वस्ततश्शूरश्चैनेयस्संन्यवर्तत ॥

३॥

दर्शनीयास्तु काम्भोजास् शुकपत्रतनुच्छदाः ।

२२] द्रोणपर्वणि - संशप्तकवधपर्व १३१

वहन्तो नकुलं युद्धे तावकाञ् शीघ्रमत्ययुः ॥ ४ ॥

कृष्णास्तु मेघसङ्काशास् सहदेवं हयोत्तमाः ।

भीमवेगा नरव्याघ्रम् अवहन् पाण्डवं हयाः ॥ ५ ॥

हेमोत्तमप्रतिच्छन्नैर् हयैर्वातसमैर्जवे ।

अभ्यवर्तन्त सैन्यानि सर्वाण्येव युधिष्ठिरम् ॥ ६ ॥

राज्ञस्त्वनन्तरं राजा पाञ्चालो द्रुपदोऽभवत् ।

जातरूपमयच्छत्रस् सर्वैस्तैरभिरक्षितः ॥ ७ ॥

ललामैर्हरिभिर्युक्तस् सर्वशब्दक्षमैर्युधि ।

राजमध्ये महेष्वासश् शान्तारिर्निरवर्तत ॥ ८ ॥

तं विराटोऽन्वयान् पश्चात् सह शूरैर्महारथैः ॥ ९ ॥

केकयाश्च शिखण्डी च धृष्टकेतुस्तथैव च ।

स्वैस्स्वैस्सैन्यैः परिवृता मत्स्यराजानमन्वयुः ॥ १० ॥

तस्य पाटलपुष्पाणां तुल्यवर्णा हयोत्तमाः ।

वहन्तस्समशोभन्त मात्स्यस्यामित्रघातिनः ॥ ११ ॥

इन्द्रगोपकवर्णाश्चा भ्रातरः पञ्च केकयाः ।

जातरूपा इवाभान्ति ते सर्वे लोहितध्वजाः ॥ १२ ॥

वर्पन्त इव जीमूताः प्रत्यद्वयन्त दंशिताः ॥ १२ ॥

आम्रपल्लववर्णास्तु सुधन्वानं महौजसम् ।

दत्तास्तुम्बुरुणा दिव्याश् शिखण्डिनमुदावहन् ॥	१३॥
तथा द्वादशसाहस्राः पाञ्चालानां महारथाः ।	
तेषां तु पट्सहस्राणि ये शिखण्डिनमन्वयुः ॥	१४॥
पुत्रं तु शिशुपालस्य नरसिंहस्य मारिष ।	
आक्रीडन्तो वहन्ति स्म सारङ्गशबला हयाः ॥	१५॥
धृष्टकेतुस्तु चेदीनाम् ऋपभोऽतिबलान्वितः ।	
काम्भोजैश्शवलैरश्वैर् अभ्यवर्तत संयुगे ॥	१६॥
बृहत्क्षत्रं तु कैकेयं सुकुमारं हयोत्तमाः ।	
पलालधूमवर्णाभास् सैन्धवास्तमुदावहन् ॥	१७॥
मल्लिकाक्षाः पद्मवर्णा बाह्विजातास्खलङ्कृताः ।	
शूरं शिखण्डिनः पुत्रम् क्षत्रदेवमुदावहन् ॥	१८॥
युवानमवहन् युद्धे ^१ क्रौञ्चवर्णा हयोत्तमाः ।	
काश्यस्याभ्यवहन् पुत्रं सुकुमारं यशस्विनम् ॥	१९॥
श्वेतास्तु प्रतिविन्ध्यं तं कृष्णग्रीवा हयोत्तमाः ।	
युवानमवहन् युद्धे यन्तुः प्रेक्ष्यकरा हयाः ॥	२०॥
सुतसोमं तु योधाग्र्यं भीमपुत्रं महाबलम् ।	
ऊर्णापुष्पसमा वर्णैर् अवहन् वाजिनो रणे ॥	२१॥
सहस्रसोमप्रतिमा हयाः कनकभूषणाः ।	

२२] द्रोणपर्वणि - संशप्तकवधपर्व १३३

वीरं तमवहन् युद्धे हेपमाणास्समन्ततः ॥ २२ ॥

नाकुलिं तु शतानीकं सालपुष्पसमा इव ।
आदित्यतैजसप्रख्या ज्वलन्तो ह्यवहन् हयाः ॥ २३ ॥

काञ्चनापीडनैर्गात्रैर् मायूरग्रीवसन्निभाः ।
द्रौपदेयं नरव्याघ्रं श्रुतकर्माणमावहन् ॥ २४ ॥

श्रुतकीर्तिं श्रुतनिधिं द्रौपदेयं हयोत्तमाः ।
ऊहुः पार्थसमं युद्धे चापपत्रनिभा विभुम् ॥ २५ ॥

यमादुरध्यर्धगुणं पार्थात् कृष्णाच्च संयुगे ।
सोऽभिमन्युः पिशङ्गैस्तु भृशमश्रैर्न्यवर्तत ॥ २६ ॥

एकस्तु धार्तराष्ट्रेभ्यः पाण्डवान् यस्समाश्रितः ।
तं बृहन्तो महाकाया युयुत्सुमवहन् हयाः ॥ २७ ॥

१ये तु पुष्करसारस्य तुल्यवर्णा हयोत्तमाः ॥ २८

पलालकाण्डवर्णास्तु वार्धक्षेमिं तरस्विनम् ।
ऊहुस्सुतुमुले युद्धे हया हृष्टास्खलङ्कताः ॥ २९

२कुमारं शितिपादास्तु रुक्मचित्रैरुदलदैः ।
सौचित्तिमवहन् युद्धे यन्तुः प्रेण्यकरा हयाः ॥ ३०

रुक्मपुष्पावकीर्णास्तु कौशेयसदृशा हयाः ।

1. ड—कोश एकस्मिन्नेवेदमर्धं दृश्यते

2. अ—अर्धचतुष्टयं नास्ति

सुवर्णमालिनः क्षान्ताश् श्रेणिमन्तमुदावहन् ॥	३१
रुक्ममालाधराः शुभ्रा हेमवर्णास्स्वलङ्कृताः ।	
काशिराजं हयश्रेष्ठाश् श्लाघनीयमुदावहन् ॥	३२
योऽश्रूयत धनुर्वेदे ब्राह्मे वेदे च पारगः ।	
ह्रीमान् सत्यधृतिः शूरो द्रोणं प्रेप्सुः परन्तपः ॥	३३
यस्स पाञ्चालसैन्यानां द्रोणमंशमकल्पयन् ।	
पारावतसवर्णाश्चा धृष्टद्युम्नमुदावहन् ॥	३४
तमन्वयात् सत्यधृतिस् सौविन्दो युद्धदुर्मदः ।	
श्रेणिमान् वसुदानश्च पुत्रः काश्यपस्य चाभिभूः ॥	३५
ययुः परमकान्भोजैर् जवनैर्हंसमालिभिः ।	
भीषयन्तो द्विपत्सैन्यं यमवैश्रवणोपमाः ॥	३६
वेतपुष्करस्तारस्य तुल्यवर्णा हयोत्तमाः ।	
जवे ज्येनसमाश्चित्रास् मुदामानमुदावहन् ॥	३७
शशलोहितवर्णास्तु पाण्डुरोद्गतराजयः ।	
पाञ्चाल्यं गोपतेः पुत्रं सिंहमेनमुदावहन् ॥	३८
इन्द्रायुधसवर्णास्तु कुन्तिभोजमुदावहन् ।	
आपत्सु न विषीदन्तो मातुलं सव्यसाचिनः ॥	३९
अन्तरिक्षसवर्णास्तु तारकाभिश्चिता इव ।	

राजानं रोचमानं ते ह्याः शङ्खमुदावहन् ॥	४०
कर्बुराशितिपादास्तु हेमजालपरिच्छदाः ।	
जारासन्धिं ह्यश्रेष्ठास् सद्देवमुपावहन् ॥	४१
प्रभद्रकास्तु पाञ्चालाः पट्सहस्रा उदायुधाः ।	
नानावर्णैर्हयैश्चैष्टैर् हेमरूप्यमणिध्वजैः ॥	४२
शरत्रातैर्निगन्धन्तश् शत्रून् विततकार्मुकाः ।	
समानमृत्यवो भूत्वा धृष्टद्युम्नं समन्वयुः ॥	४३
वभ्रुकौशेयवर्णास्तु सुवर्णवरमालिनः ।	
ऊहुरग्लानमनसश् चेकितानं ह्योत्तमाः ॥	४४
पाञ्चालानां रथश्रेष्ठो निवृत्तो जनमेजयः ।	
तस्य सर्पपुष्पाणां तुल्यवर्णा ह्योत्तमाः ॥	४५
मापवर्णास्तु जवना बृहन्तो हेममालिनः ।	
दधिपृष्ठाश्चन्द्रमुखाः पाञ्चालमवहन् ह्याः ॥	४६
योधाश्च मद्रकाश्चैव शरकाण्डनिभा ह्याः ।	
पद्मकिञ्जल्कवर्णाभा दण्डधारमुदावहन् ॥	४७
हेममालास्तु विभ्राणाश् चक्रवाकोदरोपमाः ।	
कोसलाधिपतेः पुत्रं सुक्षत्रं वाजिनोऽवहन् ॥	४८
शबलास्ते बृहन्तोऽश्वा दान्ता जाम्बूनदस्त्रजः ।	
युद्धे सत्यधृतिं क्षैमिम् अवहन्नतिशोभनाः ॥	४९

एकवर्णेन सर्वेण ध्वजेन कवचेन च ।

अश्वैश्च धनुषा चैव शुक्लैश्शुक्लो न्यवर्तत ॥

५०

समुद्रसेनपुत्रं तु समुद्रारुणसप्रभम् ।

अश्वाश्शशाङ्कसदृशाश् चन्द्रदेवमुदावहन् ॥

५१

नीलोत्पलसवर्णाश्च तपनीयविभूषिताः ।

शैब्यं चित्ररथं युद्धे चित्रमालाऽवहन् हयाः ॥

५२

कलायपुष्पवर्णास्तु श्वेतलोहितराजयः ।

रथसेनं हयश्रेष्ठास् समूह्युद्धदुर्मदम् ॥

५३

यं तु सर्वमनुष्येषु प्राहुःशूरतरं बुधाः ।

तं पटञ्चरहन्तारं शुकवर्णाऽवहन् हयाः ॥

५४

चित्रायुधं चित्रमाल्यं चित्रवर्मरथध्वजम् ।

ऊहुः किंशुकपुष्पाणां तुल्यवर्णा हयोत्तमाः ॥

५५

एकवर्णेन सर्वेण ध्वजेन कवचेन च ।

धनुषा रथवाहैश्च नीलैर्नीलोऽभ्यवर्तत ॥

५६

ये तु पुष्करपर्णस्य तुल्यवर्णा हयोत्तमाः ।

ते रोचमानस्य सुतं हेमरूपमुदावहन् ॥

५७

नानारूपै रत्नचित्रैर् वस्तुध्वजकार्मुकैः ।

वाजिभिश्च पताकाभिश् चित्रैश्चित्रो न्यवर्तत ॥

५८

योधाश्च मदकाश्चैव शरकाण्डनिभा ह्याः ।	
श्वेताण्डाः कुक्कुटाण्डाश्च दण्डधारमुदावहन् ॥	५९
आरकूटसवर्णाश्वा राङ्गवास्तरणाः पृथक् ।	
अवहन् योधमुख्यानाम् अयुतानि चतुर्दश ॥	६०
नानारूपेण रूपेण नानामुखमुखा ह्याः ।	
स्थच्छत्रध्वजं वीरं वटोन्कचमुदावहन् ॥	६१
^१ भारतानां समेतानाम् उत्सृज्यैको बलानि यः ।	
गतो युधिष्ठिरं भक्त्या त्यक्त्वा सर्वस्वमीप्सितम् ॥	६२
लोहिताक्षं महाबाहुं युयुत्सुं मकरध्वजम् ।	
महासत्त्वा वहन्यश्वास् मौवर्णे स्यन्दने स्थितम् ॥	६३
सर्ववर्णास्तु धर्मज्ञम् आपदर्थं युधिष्ठिरम् ।	
राजश्रेष्ठं हयश्रेष्ठा हृष्यन्तः पृष्ठतो ययुः ॥	६४
वर्णेश्रोत्रावचप्रख्यैस् सदश्चानां प्रभद्रकाः ।	
^२ संन्यवर्तन्त युद्धाय बहवो देवरूपिणः ॥	६५
ते यत्ता भीमसेनेन सहिताः काञ्चनप्रभाः ।	
प्रत्यदृश्यन्त राजेन्द्र सेन्द्रा इव दिवौकसः ॥	६६
अत्यरोचत तान् सर्वान् धृष्टद्युम्नस्समागतान् ।	

१. क—कोश एकस्मिन्नेवेदमर्धचतुष्टयं वर्तते नान्यत

२. अ-घ—नास्तीदमर्धम्

अतिसर्वाणि सैन्यानि भारद्वाजो व्यरोचत ॥ ६७

¹अतीव शुशुभे यस्य ध्वजः कृष्णाजिनोत्तरः ।

कमण्डलुर्महाराज जातरूपमयश्शुभः ॥ ६८

ध्वजं तु भीमसेनस्य वैडूर्यमणिरोचनम् ।

भ्राजमानं महासिंहं राजतं दृष्टवानहम् ॥ ६९

ध्वजं तु कुमराजस्य पाण्डवस्य महात्मनः ।

दृष्टवानस्मि सौवर्णं सोमं ग्रहगणान्वितम् ॥ ७०

मृदङ्गौ चात्र विमलौ दिव्यौ नन्दोपनन्दकौ ।

यन्त्रेणाहन्यमानौ च मुखनौ हर्षवर्धनौ ॥ ७१

शरभं मृष्टसौवर्णं नकुलस्य महाध्वजम् ।

अपह्नयाम रणे व्याघ्रं भीमयानमवस्थितम् ॥ ७२

हंसस्तु राजतश्श्रीमान् ध्वजे घण्टापताकवान् ।

सहदेवस्य दुर्धर्षो द्विपतां शोकवर्धनः ॥ ७३

पञ्चानां द्रौपदेयानां प्रतिमा रथभूषणाः ।

धर्ममारुतशक्राणाम् अश्विनोश्च महात्मनोः ॥ ७४

अभिमन्योः कुमारस्य शार्ङ्गपक्षी हिरण्मयः ।

1. इतः अध्यायसमाप्तिपर्यन्तग्रन्थाः क-ग—कोशयोरिव दृश्यन्ते

* क—अत्राध्यायसमाप्तिर्दृश्यते

२२] द्रोणपर्वणि - संश्लक्षकवधपर्व १३९

स्थोद्धतरजोलोलजैत्रचामीकरोत्त्वणः ॥ ७५

घटोत्कचस्य राजेन्द्र रथे गृध्रो व्यरोचत ॥ ७५॥

अश्वाश्च रोमशास्तस्य रावणस्य पुरा यथा ॥ ७६

माहेन्द्रं तु धनुर्दिव्यं धर्मराजे युधिष्ठिरे ।

वायव्यं भीमसेनस्य धनुर्दिव्यमभून्महतम् ॥ ७७

त्रैलोक्यरक्षणार्थाय ब्रह्मणा सृष्टमद्भुतम् ।

यद्विव्यमक्षयं चैव गाण्डीवं फल्गुनस्य च ॥ ७८

वैष्णवं नकुलस्याथ सहदेवस्य चाश्विनम् ।

घटोत्कचस्य पौलस्त्यं धनुर्दिव्यं भयानकम् ॥ ७९

रौद्रं कौवेरमाग्नेयं याम्यं गिरिदामेव च ।

पञ्चानां द्रौपदेयानां धनूरत्रं महत्तरम् ॥ ८०

रौद्रं धनुर्वरश्रेष्ठं यल्लेभे रोहिणीसुतः ।

तत्तुष्टः प्रददौ रामस् सौभद्राय महात्मने ॥ ८१

एतांश्चान्यांश्च सुबहून् ध्वजांश्चापांश्च तोषितान् ।

ददृशुस्तत्र शूराणां द्विपतां शोकवर्धनान् ॥ ८२

तदद्भुतमसम्बाधं महापुरुषसेवितम् ।

द्रोणानीकं महाराज पटे चित्रमिवापितम् ॥ ८३

श्रूयन्ते नामगोत्राणि शूराणां संयुगे सताम् ।

द्रोणमाद्रवतां राजन् स्वयंवर इवावभौ ॥ ८४

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्वाविंशोऽध्यायः ॥ २२ ॥

॥ ६६ ॥ द्रोणाभिषेकपर्वणि सप्तमोऽध्यायः ॥ ७ ॥

[अस्मिन्नध्याये ८४ श्लोकाः]

॥ त्रयोविंशोऽध्यायः ॥

धृतराष्ट्रेण पुत्रान् प्रति शोचनपूर्वकं सञ्जयं प्रति युद्धकथनञ्चोदना ॥

धृतराष्ट्रः—

व्यथयेयुरिमे सेनां देवानामपि सञ्जय ।

आहवे ये न्यवर्तन्त भीमसेनपुरोगमाः ॥ १

सम्प्रयुक्तः किलैवायं दिष्टे भवति पूरुषः ।

तस्मिन्नेव च सन्दृश्या दृश्यन्तेऽर्थाः पृथग्विधाः ॥ २

दीर्घं विप्रोपितः कालम् अरण्येषु जटाजिनी ।

अज्ञातश्चैव लोकस्य विजहार युधिष्ठिरः ॥ ३

स एव महतीं सेनां समावर्तयदाहवे ।

किमन्यदैवसंयोगान्मम पुत्राभवाय च ॥ ४

* क—कोशे नास्ति अध्यायसमाप्तिर्दृश्यते

युक्त एव हि भाग्येन ध्रुवमुत्पद्यते नरः ।

स तथाऽऽकृष्यते तेन न यथा स्वयमिच्छति ॥

५

व्यूतव्यसनमासाद्य ह्येक्षितो हि युधिष्ठिरः ।

स पुनर्भाग्ययोगेन नारायणमुपाश्रितः ॥

६

अर्धं मे केकया लब्धाः काशयः कोसलास्तथा ।

चेदीनां चार्धमपरे तमेव समुपाश्रिताः ॥

७

पृथिवी भूयसी तात सम पार्थस्य नो तथा ।

इति मामब्रवीत् सूत मन्दो दुर्योधनस्तथा ॥

८

तस्य सेनासमूहस्य मध्ये द्रोणोऽभिवीक्षितः ।

निहतः पार्षतेनाजौ किमन्यद्भागधेयतः ॥

९

मध्ये राज्ञां महाबाहुं सदा युद्धाभिनन्दिनम् ।

ब्रह्मास्त्रविदुपं द्रोणं कथं मृत्युरुपेयिवान् ॥

१०

समनुप्राप्तकृच्छ्रोऽहं सम्मोहं परमं गतः ।

भीष्मद्रोणौ हतौ श्रुत्वा नाहं जीवितुमुत्सहे ॥

११

यन्मां क्षत्ताऽब्रवीत् तात प्रपत्यन् पुत्रगृद्धिनम् ।

दुर्योधनेन तत् प्राप्तं सर्वं सूत मया सह ॥

१२

नृशंसं तु परं तात त्यक्त्वा दुर्योधनं यदि ।

पुत्रशेषस्तु रक्ष्यस्यान्न सर्वमरणं भवेत् ॥

१३

यो हि धर्मं परित्यज्य भवत्यर्थपरो नरः ।

वाह्यं कृत्वा मृत्युभयं युयुधुः पाण्डवैस्सह ॥	७
कृतवर्मा शिनेः पुत्रं द्रोणं प्रेप्सुं विशां पते ।	
पर्यवारयदायान्तं शूरं समरशोभिनम् ॥	८
तं शैनेयश्शरव्रातैः क्रुद्धः क्रुद्धं तदाऽकिरत् ।	
कृतवर्मा च शैनेयं मत्तो मत्तमिव द्विपम् ॥	९
सैन्धवः क्षत्रधर्माणम् आपतन्तं शरौघिणम् ।	
उग्रधन्वा महेष्वासं यत्तो द्रोणादवारयत् ॥	१०
^१ क्षत्रधर्मा सिन्धुपतेश्छित्त्वा केतनकार्मुके ।	
नाराचैर्दशभिः क्रुद्धस् सर्वमर्मस्वताडयत् ॥	११
अथान्यद्धनुरादाय सैन्धवः कृतहस्तवत् ।	
विव्याध क्षत्रधर्माणं मनोगतिभिराशुगैः ॥	१२
युयुत्सुं पाण्डवार्थाय रोचमानं महाहवे ।	
सुबाहुभ्रातरं शूरं यान्तं द्रोणादवारयत् ॥	१३
सुबाहोस्सधनुर्वाणावस्यतः परिघोपमौ ।	
युयुत्सुश्चितपीताभ्यां क्षुराभ्यामच्छिनद्भुजौ ॥	१४
राजानं पाण्डवश्रेष्ठं धर्मात्मानं युधिष्ठिरम् ।	
वेल्लेव सागरं क्षुब्धं मद्रराट् समवारयत् ॥	१५
तं धर्मराजो बहुभिर् मर्मभिर्द्विरवाकिरत् ॥	१५॥

मद्रेशस्तं चतुष्पष्ट्या शरैर्विद्धाऽनदद्भुशम् ॥

१६

तस्य नानदतः केतुम् उच्चकर्त सकर्मुकम् ।

क्षुराभ्यां पाण्डवश्रेष्ठस् तत उच्चुकुशुर्जनाः ॥

१७

तथैव राजा राजानं बाह्निको द्रुपदं शरैः ।

आद्रवन्तं सहानीकं सहानीको न्यवारयत् ॥

१८

तद्युद्धमभवद्द्वोरं क्रुद्धयोस्सहसेनयोः ।

यथा महायूथपयोर् द्विपयोस्सहयूथयोः ॥

१९

विन्दानुविन्दावावन्त्यौ विराटं मात्स्यमार्च्छताम् ।

सहसेनं यथेन्द्राग्नी पुरा बलिमिवाध्वरे ॥

२०

तदुत्पिञ्जलकं युद्धम् आसीद्देवासुरोपमम् ।

मत्स्यैस्सार्धमवन्तीनाम् अभीताश्चरथद्विपम् ॥

२१

नाकुलिस्तु शतानीकश् श्रुतवर्माणमाहवे ।

अस्यन्तमिपुसङ्घानि द्रोणप्रेष्ठुमवारयत् ॥

२२

ततो नकुलदायादस् त्रिभिर्भल्लैस्समाहितैः ।

चक्रे विबाहुशिरसं श्रुतवर्माणमाहवे ॥

२३

श्रुतकीर्तिं तु भैमेयम् आपतन्तं शरौघिणम् ।

द्रोणायाभिमुखं यान्तं विविंशतिरवारयत् ॥

२४

श्रुतकीर्तिस्तु सङ्क्रुद्धस् सुपीताजिह्वगैः शरैः ।

विविंशतिं शरैर्विद्ध्वा न न्यवर्तत दंशितः ॥	२५
साल्वो भीमरथश्शूरं श्रुतसेनं महाहवे ।	
द्रोणायाभिमुखं यान्तं शरौघेण न्यवारयत् ॥	२६
स तु भीमरथं साल्वं मनोगतिभिरायसैः ।	
षड्भिस्साश्वनियन्तारम् अनयद्यमसादनम् ॥	२७
सुतसोमं समायान्तं मयूरसदृशैर्हयैः ।	
चित्रसेनो महाराज तव पुत्रो न्यवारयत् ॥	२८
तमार्जुनिश्शरैश्चक्रे पितृव्यं जर्झरच्छविम् ।	
शरैश्च द्रौपदीपुत्रश्च चित्रसेनं समावृणोत् ॥	२९
किरन्तं शरजालानि प्रभिन्नमिव कुञ्जरम् ।	
श्रुतकर्माणमायान्तं दौःशासनिरवारयत् ॥	३०
तौ पेततुश्च दुर्धर्षौ परस्परवधैर्पिणौ ।	
पितृणामर्थसिद्ध्यर्थं चक्राते युद्धमुत्तमम् ॥	३१
तिष्ठन्तं तु पितुश्शस्त्रे प्रतिविन्ध्यं तमायसैः ।	
द्रौणिर्मानं पितुः कुर्वन्नाततायिनमर्दयत् ॥	३२
तं क्रुद्धं प्रतिविव्याध प्रतिविन्ध्यशितैः शरैः ।	
सिंहलाङ्गूललक्ष्माणं पितुरर्थे व्यवस्थितम् ॥	३३
प्रवपन्निव बीजानि बीजकाले कृपीबलः ।	

२४] द्रोणपर्वणि - संशप्तकवधपर्व १४७

द्रौणायनिर्द्रीपदेयं शरजालैरवाकिरत् ॥	३४
यस्तु शूरतमो राजन्नुभयोस्तेनयोस्मृतः ।	
तं पटच्चरहन्तारं लक्ष्मणस्समवारयत् ॥	३५
लक्ष्मणेष्वसनं छित्त्वा लक्ष्मणं चापि मारिप ।	
लक्ष्मणे शरजालानि विसृजन् बह्वशोभत ॥	३६
ततोऽभिमन्युः कर्माणि कुर्वन्तं चित्रयोधिनम् ।	
आर्जुनिः कृतिनं शूरं लक्ष्मणं समयोधयत् ॥	३७
स मम्प्रहारस्तुमुलस् तयोरासीन्महात्मनोः ।	
श्रोतृणामीक्षितृणां च भृशं प्रीतिविवर्धनः ॥	३८
तव पौत्रौ च दुर्धर्षौ परस्परवधैषिणौ ।	
पितृणामर्थसिद्धयर्थं चक्राते युद्धमद्भुतम् ॥	३९
विकर्णस्तु महाप्राज्ञो याज्ञसेनिं शिखण्डिनम् ।	
पर्यवारयदायान्तं युवानं समरे युवा ॥	४०
ततस्तमिपुजालेन याज्ञसेनिस्समावृणोत् ।	
विधूय तद्गणजालं बभौ तव सुतो बली ॥	४१
अङ्गदोऽभिमुखश्शूरम् उत्तमौजसमाहवे ।	
द्रोणायाम्बिमुखं यान्तं पत्सदन्तैरवाकिरत् ॥	४२
^{१-२} अङ्गदो निशितैर्बाणैः पुनरेनमवाकिरत् ॥	४२॥

- स सम्प्रहारस्तुमुलस् तयोरासीन्महात्मनोः ।
 श्रोतृणामीक्षितृणां च तयोश्च प्रीतिवर्धनः ॥ ४३ ॥
- अङ्गदं पञ्चभिर्बाणैर् अविध्यत् स परन्तपः ॥ ४४
- ततस्समभवद्युद्धम् अन्योन्यमितरेतरम् ।
 वीराणां जयकाङ्क्षाणां अतीव बलपौरुषात् ॥ ४५
- दुर्मुखस्तु महेष्वासो वीरं पुरुजितं बली ।
 द्रोणायाभिमुखं यान्तं कुन्तिभोजमवारयन् ॥ ४६
- स दुर्मुखं भ्रुवोर्मध्ये नाराचेनाहनदृशम् ।
 तस्य तद्विवभौ वक्त्रं सनालमिव पङ्कजम् ॥ ४७
- कर्णस्तु केकयान् भ्रातृन् पञ्च लोहितकध्वजान् ।
 द्रोणायाभिमुखं याताञ् शरौघेण न्यवारयन् ॥ ४८
- त एनं भृशसङ्कुद्धाश् शरव्रातैरवाकिरन् ।
 स एतां ह्लादयामास शरजालैः पुनः पुनः ॥ ४९
- न वै कर्णो न ते पञ्च ददृशुः शरसंवृताः ।
 साश्वसूतध्वजरथाः परस्परशराचिताः ॥ ५०
- पुत्रास्ते दुर्जयश्चैव जयश्च विजयश्च ह ।
 नीलकाश्यजयाञ् शूरांस् त्रयस्त्रीन् समवारयन् ॥ ५१
- तद्युद्धमभवद्दोरं वीक्षित्प्रीतिवर्धनम् ।
 सिंहव्याघ्रतरक्षणां यथेभमहिर्पर्पभैः ॥ ५२

- क्षेमधूर्तिवृहन्तौ तु सानुगौ प्रवरौ युधि ।
 द्रोणायाभिमुखं यातौ शल्यपुत्रो न्यवारयत् ॥ ५३
- तयोस्समेतयोर्युद्धम् अत्यद्भुतमिवाभवत् ।
 सिंहस्य द्विपमुख्याभ्यां प्रभिन्नाभ्यां यथा बने ॥ ५४
- राजानं तु तथाऽम्बष्ठम् एकं युद्धाभिनन्दिनम् ।
 चेदिराजस्वया शक्त्या क्रुद्धो द्रोणादवारयत् ॥ ५५
- तमम्बष्ठोऽस्थिभेदिन्या निरविध्यच्छलाकया ।
 स त्यक्त्वा सशरं चापं रथाद्भूमौ पपात ह ॥ ५६
- वार्धक्षेमिं तु वाष्ण्यं कृपःशारद्वतःशरैः ।
 अक्षुद्रः क्षुद्रकैर्वाणैः क्रुद्धरूपमवारयत् ॥ ५७
- युध्यन्तौ कृपवाष्ण्यौ येऽपःसंश्रित्रयोधिनौ ।
 ते युद्धसक्तमनसो नान्यैर्युधिरे नृपाः ॥ ५८
- सौमदत्तिस्तु राजानं मणिमन्तमतन्द्रितम् ।
 पर्यवारयदायान्तं यशो द्रोणस्य वर्धयन् ॥ ५९
- स सौमदत्तेस्त्वरितं छित्त्वा केतनकार्मुके ।
 पुनः पताकां सूतं च छत्रं चापातयद्रथात् ॥ ६०
- अवप्लुत्य रथात् तूर्णं यूपकेतुररिन्दमः ।
 साश्वसूतध्वजं चैव निचकर्त वरासिना ॥ ६१
- अथ स्वरथमास्थाय धनुरादाय चापरम् ।

- स्वयं यच्छन् हयान् राजन् व्यधमत् पाण्डुवाहिनीम् ॥ ६२
- मुसलैर्मुद्गरैश्चक्रैर् भिण्डिपालैः परश्वधैः ।
- पांसुवाताग्निसलिलैर् भस्मलोष्टृतृणद्रुमैः ॥ ६३
- आरुजन् प्ररुजन् भञ्जन निम्नन् विद्रावयन् क्षिपन् ।
- सेनां विभीषणोऽभ्येति द्रोणप्रेःसुर्घटोत्कचः ॥ ६४
- तं तु नानाप्रहरणैस् तस्य युद्धविशेषणैः ।
- राक्षसो राक्षसं कुद्धं कुद्धोऽभ्यन्नदलम्बुसः ॥ ६५
- तयोस्तदभवकुद्धं रक्षोग्रामणिमुख्ययोः ।
- तादृग्यादृक् पुरावृत्तं शम्बरगामरराजयोः ॥ ६६
- ^१भारद्वाजस्तु सेनान्यं धृष्टद्युम्नं महारथम् ।
- तमेव राजन्नायान्तम् अतिक्रम्य परान् रिपून् ॥ ६७
- महता शरजालेन किरन्तं शत्रुवाहिनीम् ।
- अवारयन्महाराज सामान्यं सपदानुगम् ॥ ६८
- अथान्ये पार्थिवा राजन् बहुत्वान्नातिकीर्तिताः ।
- समसज्जन्त सर्वे ते यथायोगं यथाबलम् ॥ ६९
- हयैर्हयास्तथा जग्मुः कुञ्जरैरेव कुञ्जराः ।
- पदातयः पदातीर्भी रथैरेव महारथाः ॥ ७०
- अकुर्वन्नार्यकर्माणि तत्रैव पुरुषर्षभाः ।

२५] द्रोणपर्वणि - संशप्तकवधपर्व १५१

कुरुवीर्यानुरूपाणि संस्पृष्टाश्च परस्परम् ॥ ७१
 एवं द्वन्द्वशतान्यासन रथवारणवाजिनाम् ।
 पदातीनां च भद्रं ते तव तेषां च सङ्कुले ॥ ७२
 नैतादृशो दृष्टपूर्वश्च सङ्ग्रामो नैव च श्रुतः ।
 द्रोणस्याभावभावेपु प्रसक्तानां परस्परम् ॥ ७३
 इदं घोरमिदं चित्रम् इदं रौद्रमिति प्रभो ।
 तत्र युद्धान्यवर्तन्त पृतनानां बहूनि च ॥ ७४


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि चतुर्विंशोऽध्यायः ॥ २४ ॥

॥ ६६ ॥ संशप्तकवधपर्वणि नवमोऽध्यायः ॥ ९ ॥

[अशि. द्वाध्याये ७४ श्लोकाः]

॥ पञ्चविंशोऽध्यायः ॥



भगदत्तपराक्रमवर्णनम् ॥

धृतराष्ट्रः—

तेष्वेवं सन्निवृत्तेषु प्रत्युद्यातेषु भागशः ।
 कथं युयुधिरे पार्था मामकाश्च तरस्विनः ॥ १
 किमर्जुनश्चाप्यकरोत् तत्र तात प्रतापवान् ।
 संशप्तका वा पार्थस्य किमकुर्वत सज्जय ॥ २

1. इ—अर्धचतुष्टयं नास्ति

सञ्जयः—

- तथा तेषु निवृत्तेषु प्रत्युद्यातेषु भागशः ।
 स्वयमभ्यद्रवद्भीमं नागानीकेन ते सुतः ॥ ३
- सुपर्ण इव नागेन वृषभेणेव चर्षभः ।
 समाहूतस्वयं राजंस् तथा नाग इवाद्रवत् ॥ ४
- स युद्धकुशलः पार्थो बाहुवीर्येण चात्मनः ।
 अभिनत् कुञ्जरानीकम् अचिरेणैव पाण्डवः ॥ ५
- ते गजा गिरिसङ्काशाश् क्षरन्तोऽतिमदा मदम् ।
 भीमसेनस्य नाराचैर् विमदा विमुखीकृताः ॥ ६
- विधमेदभ्रजालानि पश्चाद्वातो यथा तथा ।
 व्यधमत् तान्यनीकानि नागानां मारुतिः शरैः ॥ ७
- स तेषु विसृजन् बाणान् भीमो नागेष्वशोभत ।
 भुवनेष्विव सर्वेषु गभस्तीनुदितो रविः ॥ ८
- ते भीमबाणैश्शतशस् संस्यूता विवर्गजाः ।
 गभस्तिभिरिवार्कस्य व्योम्नि नानाबलाहकाः ॥ ९
- तदा गजानां कदनं कुर्वाणमनिलान्मजम् ।
 क्रुद्धो दुर्योधनोऽभ्येत्य प्रत्यविध्यच्छितैः शरैः ॥ १०
- ततः क्षणेन क्षितिपं क्षतजप्रतिमेक्षणम् ।
 क्षयं निनीपुर्निशितैर् भीमो विव्याध पत्रिभिः ॥ ११

स शराचितसर्वाङ्गः क्रुद्धो विव्याध पाण्डवम् ।

नाराचैर्कर्करुम्याभैर् भीमसेनं स्मयन्निव ॥

१२

तस्य नागं मणिमयं रत्नचित्रध्वजे स्थितम् ।

भल्लाभ्यां कार्मुकं चैव क्षुराभ्यामहनद्वली ॥

१३

दुर्योधनं पीड्यमानं दृष्ट्वा भीमेन मारिष ।

चुक्षोभयिपुरभ्यागाद् अङ्गो मातङ्गमास्थितः ॥

१४

तमापतन्तं मातङ्गम् अम्बुदप्रतिमस्वनम् ।

कुम्भान्तरे भीमसेनो नाराचेनार्पयद्भृशम् ॥

१५

तस्य कायं विनिर्भिद्य न्यमज्जद्धरणीतले ॥

१५॥

ततः पपात द्विरदो वज्राहत इवाचलः ॥

१६

तस्यावर्जितनागस्य म्लेच्छस्यातिपतिष्यतः ।

शिरश्चिच्छेद भलेन क्षिप्रकारी वृकोदरः ॥

१७

तस्मिन् निपतिते वीरे सम्प्राद्रवत सा चमूः ।

सम्भ्रान्ताश्चद्विपरथा पदातीनवमृद्गती ॥

१८

तेष्वनीकेषु सर्वेषु विद्रवत्सु समन्ततः ।

प्राग्ज्योतिपस्ततो भीमं कुञ्जरेणाभ्युपाद्रवत् ॥

१९

येन नागेन मघवा विजिग्ये दैत्यदानवान् ।

स नागप्रवरो भीमं सहसा समुपाद्रवत् ॥

२०

- श्रवणाभ्यामथोभाभ्याम् आयतेन करेण च ।
 व्यावृत्तनयनः क्रुद्धस्त्वं सम्यग्यन्त्रा विचोदितः ॥ २१
- ततस्सर्वस्य सैन्यस्य नादस्समभवन्महान् ।
 हा हा विनिहतो भीमः कुञ्जरेणेति मारिष ॥ २२
- तेन नादेन वित्रस्ता पाण्डवानामनीकिनी ।
 सहसाऽभ्यद्रवद्राजंस्त्वं तत्र यत्र वृकोदरः ॥ २३
- ततो युधिष्ठिरो राजा हतं मत्वा वृकोदरम् ।
 भगदत्तं सपाञ्चालस्त्वं सर्वतः पर्यवारयन् ॥ २४
- सरथैः पृतनाश्रेष्ठैः परिवार्य समन्ततः ।
 कीर्यते विशिखैस्तीक्ष्णैश्च शतशोऽथ सहस्रशः ॥ २५
- स विघातं पृपत्कानाम् अङ्कुशेन समाचरन् ।
 क्षणेन पाण्डुपाञ्चालान् व्यधमन् पर्वतेश्वरः ॥ २६
- तदद्भुतमपश्याम भगदत्तस्य संयुगे ।
 तथा वृद्धस्य चरितं कुञ्जरेण रणे स्वयम् ॥ २७
- ततो राजा दशार्णानां प्राग्ज्योतिषमुपाद्रवत् ।
 गिरिप्रख्येन नागेन श्रीमताऽभिविराजता ॥ २८
- तयोर्युद्धं समभवन्नागयोर्भीमरूपयोः ।
 सपक्षयोर्दुर्मवतोर्ध्वगणीधरयोरिव ॥ २९
- प्राग्ज्योतिषपतेर्नागस्त्वं सन्निवृत्त्यापमृज्य च ।

पार्श्वे दशार्णाधिपतेर् नागमयोधयत् ॥

३०

तोमरैस्सूर्यरश्म्याभैर् भगदत्तो हि सप्तभिः ।

जघान द्विरदभ्रष्टं शत्रुं प्रचलितासनम् ॥

३१

परिच्छाद्य तु राजानं भगदत्तं युधिष्ठिरः ।

स्थानीकेन सर्वेण सर्वतस्समवारयत् ॥

३२

स कुञ्जरस्थो रथिभिश्च शुशुभे सर्वतो वृतः ।

किरन्निपुसहस्राणि रत्नीनिव दिवाकरः ॥

३३

मण्डलं सर्वतश्चिष्टं रथिनामुग्रधन्विनाम् ।

किरतां शरवर्षाणि स नागः प्रत्यवर्तत ॥

३४

ततः प्राग्ज्योतिषो राजा परिगृह्य गजोत्तमम् ।

प्रेषयामास सहसा सात्यकाय विशां पते ॥

३५

आपतन्तं तु सम्प्रेक्ष्य नागं सात्त्वतपुङ्गवः ।

अविध्यन् पञ्चभिर्बाणैश्च शितैराशीविपोपमैः ॥

३६

शिनेः पुत्रस्य तु रथं परिगृह्य स नागराट् ।

समाचिक्षेप वेगेन युयुधानस्तु पुण्डुवे ॥

३७

बृहत्सैन्यवान् दान्तान् समुत्थाप्य तु सारथिः ।

तस्थौ सात्यकिमासाद्य सोऽत्यतिष्ठद्रथं पुनः ॥

३८

स तु लब्ध्वाऽन्तरं नागस्त्वरितो रथमण्डलात् ।

निष्पतन् सततं सर्वान् परिचिक्षेप पार्थिवान् ॥

३९

ते त्वाशुगतिना तेन प्रास्यमाना रथर्षभाः ।	
तमेकं द्विरदं सङ्घे मेनिरे शतशो गजान् ॥	४०
ते गजस्थेन काल्यन्ते भगदत्तेन पार्थिवाः ।	
ऐरावतस्थेन यथा देवराजेन दानवाः ॥	४१
तेषां प्रद्रवतां सङ्घे पाञ्चालानामितस्ततः ।	
रथवाजिगजैः शब्दस् सुमहान् समजायत ॥	४२
भगदत्तेन समरे काल्यमानेषु पाण्डुषु ।	
प्राग्ज्योतिषमभिक्रुद्धः पुनर्भीमस्समभ्ययान् ॥	४३
तस्याभिद्रवतो वाहान् हस्तमुक्तेन वारिणा ।	
सिक्त्वा व्यद्रावयन्नागस् ते पार्थमवहन् ह्याः ॥	४४
ततस्समभ्ययान् तूर्णं सुपर्वा पार्वतीसुतः ।	
समुञ्चञ् शरवर्षाणि रथस्थोऽन्तकसन्निभः ॥	४५
सशस्त्रं तं सुपर्वाणं शरेणानतपर्वणा ।	
जघान पर्वतपतिः प्रेपयन् वै यमश्रयम् ॥	४६
तस्मिन् निपतिते वीरे सौभद्रो द्रौपदीसुतः ।	
चेकितानो धृष्टकेतुर् युयुत्सुश्चार्दयञ् शरैः ॥	४७
त एनं शरधाराभिर् धाराभिरिव तोयदाः ।	
ववर्षुर्भैरवं नादं विनदन्तो जिघांसवः ॥	४८
ततः पाण्ड्यङ्कुशाङ्गुष्ठैः कृतिना चोदितो द्विपः ।	

प्रसारितकरः प्रायात् स्तब्धकर्णेक्षणो द्रुतम् ॥	४९
सोऽधिष्ठाय पदा बाहान् युयुत्सोऽस्सूतमारुजन् ॥	४९॥
पुत्रस्तु तव सम्भ्रान्तस् सौभद्रस्याद्भुतो रथम् ॥	५०
स कुञ्जरस्थो विसृजन्निपूनरिषु पार्थिवः ।	
वभौ रश्मीनिवादिल्यो भुवनेषु समासृजन् ॥	५१
तमार्जुनिर्द्वादशभिर् युयुत्सुर्दशभिश्चरैः ।	
त्रिभिस्त्रिभिर्द्रौपदेया धृष्टकेतुश्च विव्यधुः ॥	५२
चेकितानश्चतुष्पट्या सोत्तरायाधिकं पुनः ।	
प्रत्यविध्यच्छरैस्सर्वान् भगदत्तस्त्रिभिस्त्रिभिः ॥	५३
सोऽपि वीरार्पितैर्बाणैर् आचितो द्विरदो वभौ ।	
संस्थूत इव सूर्यस्य रश्मिभिर्जलदो महान् ॥	५४
स यन्तुश्शिल्पयत्नाभ्यां प्रेषितोऽरिशराहतः ।	
परिचिक्षेप तान् नागस् स रिपून् सव्यदक्षिणम् ॥	५५
गोपाल इव दण्डेन यथा पशुगणान् वने ।	
सङ्कलयति तां सेनां भगदत्तस्तथा मुहुः ॥	५६
क्षिप्रं ज्येनाभिपन्नानां वायसानामिव स्वनः ।	
बभूव पाण्डवेयानां तथा विद्रवतां स्वनः ॥	५७
रजश्च सुमहद्राजन्नन्तरिक्षं समाचिनोत् ।	
अभिधावति कौन्तेयं सञ्चोदयदिवार्जुनम् ॥	५८

स नागराट् प्रचलवलोद्धतो द्रुतं
 पुरा सपक्षाद्रिवरो यथाऽद्रवत् ।
 भयं महद्रिपुषु समादधद्भृशं
 वणिग्गणानां क्षुभितो यथाऽर्णवः ॥ ५९

तथा ध्वनिर्द्विरदरथाश्चमानवैर
 भयान्नदद्भिर्जनितोऽतिभैरवः ।
 क्षितिं वियद् द्यां प्रदिशो दिशस्तथा
 समानवेगाः प्रतिसखनुर्भृशम् ॥ ६०

स तेन नागप्रवरेण पार्थिवो
 भृशं जगाहे द्विपतां वरूथिनीम् ।
 पुराऽभिगुप्तां विबुधैर्महाहवे
 विरोचनो देववरूथिनीमिव ॥ ६१

भृशं ववौ ज्वलनसखो वियद्रजस्
 समावृणोन्मुहुरभितश्च सैनिकान् ।
 तमेकनागं शतशो यथा गजान्
 समन्ततो द्रुतमभिकाङ्क्षते जनः ॥ ६२

इति श्रीमहाभारते शतसहस्रिकायां संहितायां वैयासिक्यां
 द्रोणपर्वणि पञ्चविंशोऽध्यायः ॥ २५ ॥

॥ ६६ ॥ संशप्तकवधपर्वणि दशमोऽध्यायः ॥ १० ॥

[अस्मिन्नध्याये ६२ श्लोकाः]

॥ षड्विंशोऽध्यायः ॥

अर्जुनेन संशप्तकानां हननम् ॥

सञ्जयः—

यन्मां पार्थस्य कर्माणि मङ्गले परिपृच्छसि ।
शृणु राजन् यथा पार्थश्चकार कदनं महत् ॥ १
रजो दृष्ट्वा समुद्रूतं श्रुत्वा च जननिस्स्वनम् ।
भगदत्ते विकुर्वाणे कौन्तेयः कृष्णमब्रवीत् ॥ २

अर्जुनः—

यथा प्राग्ज्योतिषो राजा गजेन मधुसूदन ।
त्वरमाणोऽह्यतिक्रान्तो ध्रुवं तस्यैष निस्स्वनः ॥ ३
इन्द्रादनवमस्सङ्ख्ये गजयानविशारदः ।
प्रथमो वा द्वितीयो वा पृथिव्यामिति मे मतिः ॥ ४
स चापि द्विरदश्रेष्ठस् सदाऽप्रतिगजो भुवि ।
सर्वशब्दातिगस्सङ्ख्ये कृतवर्मा जितक्लमः ॥ ५
सहस्रशस्त्रनिपातानाम् अग्निस्पर्शस्य चानघ ।
स पाण्डवबलं सर्वम् अद्यैको नाशयिष्यति ॥ ६
सिंहनादं महत् कृत्वा धनुर्वाणरवैस्सह ।
विद्राव्यमाणं सम्पश्य हतभूयिष्ठनायकम् ॥ ७

दृष्ट्वा विनद्य सहसा मम सेनां प्रमृद्नति ॥ ७॥

न चावाभ्यां पुमानन्यश् शक्तस्सम्प्रतिवाधितुम् ।
त्वरमाणस्ततो याहि यत्र प्राग्ज्योतिषो नृपः ॥ ८॥

शक्रसख्यं द्विपत्रलं वयसा च विनिर्जितम् ।
अद्यैव प्रेषयिष्यामि बलहन्तुः प्रियातिथिम् ॥ ९॥

सञ्जयः—

कृष्णस्तु वचनात् तस्य प्रययौ यत्र तद्रूलम् ।
काल्यन्ते भगदत्तेन पाञ्चालास्सह पाण्डवैः ॥ १०॥

तं प्रयान्तं ततः पश्चाद् आह्वयन्तो महारथाः ।
संशप्तकास्समारोहन् सहस्राणि चतुर्दश ॥ ११॥

दशैव तु सहस्राणि त्रिगर्तानां नराधिप ।
चत्वारिंशत् सहस्राणि वासुदेवस्य येऽनुगाः ॥ १२॥

दीर्यमाणां चमूं दृष्ट्वा भगदत्तेन संयुगे ।
आहूयमानस्य च तैर् अभवद्वै मनो द्विधा ॥ १३॥

किं नु निःश्रेयसं कृत्यं भवेदत्रेत्यचिन्तयत् ।
न चैव विनिवर्तेयं पालयेयं च पाण्डवान् ॥ १४॥

तथा बुद्ध्या विचार्यैतद् असकृत् कुरुनन्दनः ।
अकरोत् परमां बुद्धिं संशप्तकवधे स्थिराम् ॥ १५॥

स सन्निवृत्तस्सहसा कपिप्रवरकेतनः ।

२६] द्रोणपर्वणि - संशप्तकवधपर्व १६१

एको रथसहस्राणां बहूनां वासवी रणे ॥ १६॥

स्ना हि दुर्योधनस्यासीन्मतिः कर्णस्य चोभयोः ।

अर्जुनस्य वधोपाये या वै द्वैधमकल्पयत् ॥ १७॥

स तु संवर्तयामास द्वैधीभावेन पाण्डवः ।

वधे संशप्तकाख्यानाम् अकरोत् तां मृपाऽनघ ॥ १८॥

ततश्शरसहस्राणि प्रयुतान्यर्बुदानि च ।

व्यसृजन्नर्जुने क्रुद्धास् संशप्तकरथर्पभाः ॥ १९॥

ततो नैवार्जुनोपेन्द्रौ न रथस्साश्वकेतनः ।

दृश्यते शरवर्षेण प्रबलेन समावृतः ॥ २०॥

ततस्तेन शरौघेण महता च समावृतः ।

नाशकन्नाम वीभत्सुर् अमित्रान् प्रतिवाधितुम् ॥ २१॥

यदा मोहमिव प्राप्तः प्रस्विन्नश्चाच्युतोऽभवत् ।

^१ततो जनार्दनः पार्थ प्रत्युवाच हसन्निव ॥ २२॥

श्रीभगवान्—

^२वज्रमखं तु सन्धाय जहि संशप्तकानिह ॥ २३

सञ्जयः—

ततस्तानहितान् पार्थो वज्रेणास्त्रेण जघ्निवान् ॥ २३॥

शतशः पाणयश्छिन्नास् सेपुज्यातलकार्मुकाः ।

केतनानि हयास्सूता रथिनश्चापतन् क्षितौ ॥ २४॥

१. अ-ख-ग-घ-ङ—नास्तीदमर्धम्

२. क—कोशएकस्मिन्नेधेदमर्धं वर्तते ।

द्रुमाचलाग्राम्बुधरैस् समरूपास्तुकलिपताः ।	
हतारोहाः क्षितौ पेतुर् द्विपाः पार्थशराहताः ॥	२५॥
विप्रविद्धकशावल्गाश् छिन्नभाण्डप्रकीर्णकाः ।	
सारोहास्तुरगाः पेतुर् मथिताः पार्थमार्गणैः ॥	२६॥
सर्पिचर्मासिनखरास् समुद्गरपरश्वथाः ।	
सञ्छिन्ना बाहवः पेतुर् नृणां भल्लैः किरीटिना ॥	२७॥
वालादित्याम्बुजेन्दूनां तुल्यरूपाणि मारिष ।	
सञ्छिन्नान्यर्जुनशरैश् शिरांस्युर्वीं प्रपेदिरे ॥	२८॥
^१ सारोहालङ्कृतैस्सैन्यैः पत्रिभिः प्राणभोजनैः ।	
नानालिङ्गैस्सदाऽमित्रान् क्रुद्धोऽभ्यन्नद्वनञ्जयः ॥	२९॥
क्षोभयन्तं तदा सेनां द्विरदं नलिनीमिव ।	
धनञ्जयं भूतगणास् साधु साध्वित्यपूजयन् ॥	३०॥
दृष्ट्वा तु कर्म पार्थस्य वानवस्येव माधवः ।	
विस्मयं परमं गत्वा तलमाहत्य पूजयत् ॥	३१॥
ततस्संशप्तकान् हत्वा भूयिष्ठं ये व्यवस्थिताः ।	
भगदत्ताय याहीति वासुदेवमचोदयन् ॥	३२॥

इति श्रीमहाभारते शतसहस्रिकायां संहितायां वैयासिक्या

द्रोणपर्वणि पञ्चविंशोऽध्यायः ॥ २६ ॥

॥ ६६ ॥ संशप्तकवधपर्वणि एकादशोऽध्यायः ॥ ११ ॥

[अस्मिन्नध्याये ३२॥ श्लोकाः]

॥ सप्तविंशोऽध्यायः ॥

भगदत्तार्जुनसमागमः ॥

सञ्जयः—

तत्रासौ बलवान् कृष्णस् तानश्वान् वै मनोजवान् ।

अग्रैपीद्वेमसञ्छन्नान् द्रोणानीकाय पाण्डरान् ॥ १

तं प्रयान्तं कुरुश्रेष्ठ स्वांस्त्रातुं द्रोणतापितान् ।

सुशर्मा भ्रातृभिस्सार्धं युद्धार्थी पृष्ठतोऽन्वयात् ॥ २

ततश्चेतह्यः कृष्णम् अब्रवीत् समितिञ्जयः ॥ २॥

अर्जुनः—

एष मां भ्रातृभिस्सार्धं सुशर्माऽऽह्वयतेऽच्युत ।

१ दीर्यते चोत्तरेणैव सैन्यं नः शत्रुर्कश्चन ॥ ३॥

२ द्वैधीभूतं मनो मेऽद्य कृतं त्रैगर्तकैरिदम् ॥ ४

किं नु संशप्तकान् हन्मि स्वान् वा रक्षामि चार्दितान् ।

इति वेत्थ हृदि द्वैधं तत्र किं सुकृतं भवेत् ॥ ५

सञ्जयः—

एवमुक्तस्तु दाशार्हस् स्यन्दनं पर्यवर्तयत् ।

येन त्रिगर्ताधिपतिः पाण्डवं प्रति चाह्वयत् ॥ ६

ततोऽर्जुनस्सुशर्माणं विद्ध्वा सप्तभिराशुगैः ।	
तस्य ध्वजं धनुश्चैव क्षुराभ्यां समकृन्तत ॥	७
ततस्त्रिगर्ताविपतेर् भ्रातरं पङ्क्तिरायसैः ।	
साश्वं ससूतं त्वरितः प्रैषयद्वै यमक्षयम् ॥	८
निर्मुक्तोरगसङ्काशां सुशर्मा शक्तिमायसीम् ।	
चिक्षेपार्जुनमुद्दिश्य वासुदेवं च तोमरम् ॥	९
शक्तिं त्रिभिर्शरैर्दृष्ट्वा तोमरं त्रिभिरर्जुनः ।	
सुशर्माणं शरत्रातैर् मोहयित्वा न्यवर्तत ॥	१०
तं वासवमिवायान्तं वासविं भूरिवर्षिणम् ।	
राजंस्तावकसैन्यानां नोद्यं कश्चिन्न्यवारयत् ॥	११
ततो धनञ्जयो बाणैस् त्वदीयान् रथसत्तमान् ।	
प्रायाद्विनिघ्नन् कौरव्यान् दहनं कक्षमिवानलः ॥	१२
तस्य वेगमसह्यं तु कुन्तीपुत्रस्य धीमतः ।	
नाशक्रुवंस्ते संसोढुं स्पर्शमग्नेरिव प्रजाः ॥	१३
संवेष्टयन्ननीकानि शरवर्षेण पाण्डवः ।	
सुपर्ण इव नागेन्द्रम् आयात् प्राग्ज्योतिषं प्रति ॥	१४
नासीत् तथागते जिष्णौ भारतानामनामयम् ।	
स्वेपां क्षेमकरे सङ्घे द्विपतामघवर्धने ॥	१५
तथैव तव पुत्रस्य राजन् दुर्युतदेविनः ।	

२७] द्रोणपर्वणि - संशप्तकवधपर्व १६५

कृते क्षत्रियनाशाय धनुरादाय चार्जुनः ॥ १६

ततो विक्षोभ्यमाणा सा पुत्रस्य तव वाहिनी ।
व्यशीर्यत तदा राजन् नौरिवासाय पर्वतम् ॥ १७

ततो रथसहस्राणि न्यवर्तन्त धनुष्मताम् ।
मरणाय मतिं कृत्वा आत्मनोवाऽर्जुनस्य वा ॥ १८

व्यपेतहृदयत्रासम् आपद्धर्मार्थकोविदम् ।
आर्च्छेत् पार्थो गुप्तं भारं सर्वलोकमहारथः ॥ १९

यथा नलवनं नागः प्रभिन्नष्पाष्टिहायनः ।
मृद्रीयात् तद्वदायत्तः पार्थोऽमृद्व्राच्चमूं तव ॥ २०

तस्मिन् प्रमृदिते सैन्ये भगदत्तो महारथः ।
तेन नागेन सहसा धनञ्जयमुपाद्रवत् ॥ २१

^१तं रथेन नरव्याघ्रः प्रत्यगृह्णादथार्जुनः ॥ २१॥

स सन्निपातस्तुमुलो बभूव रथनागयोः ॥ २२

^२कल्पिताभ्यां यथाशास्त्रं रथेन च गजेन च ।
सङ्ग्रामे चेरतुर्वीरौ भगदत्तधनञ्जयौ ॥ २३

ततो जीमूतसङ्काशान्नागादिन्द्र इवाभिभूः ।
अभ्यवर्षच्छरौघेण भगदत्तो धनञ्जयम् ॥ २४

१. अ—अर्धचतुष्टयं नास्ति

२. ख—उभयोः पुरुषव्याघ्र गजेन च रथेन च ।

[पाठान्तरम्]

ततस्तु शरवर्षं तं शरवर्षेण वासविः ।	
अप्राप्तमेव चिच्छेद भगदत्तस्य वीर्यवान् ॥	२५
ततः प्राग्ज्योतिषो राजा शरवर्षे निवारिते ।	
संरक्तनयनो रोषान् पार्थ ^१ पुनरवाकिरत् ॥	२६
स तथा शरवर्षेण पार्थ समभिहत्य वै ।	
चोदयामास तं नागं वधायाच्युतपार्थयोः ॥	२७
तमापतन्तं द्विरदं दृष्ट्वा क्रुद्धमिवान्तकम् ।	
चक्रेऽपसव्यं त्वरितं स्यन्दनेन जनार्दनः ॥	२८
सम्प्राप्तमपि नेयेष परावृत्तं महाद्विषम् ।	
सरोषो मृत्युसात्कर्तुं स्मरन् धर्मं धनञ्जयः ॥	२९
स तु नागो द्विपरथान् ह्यांश्चामुज्य मारिष ।	
प्राहिणोन्मृत्युलोकाय ततश्चुक्रोध फल्गुनः ॥	३०


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्तविंशोऽध्यायः ॥ २७ ॥

॥ ६६ ॥ संशप्तकवधपर्वणि द्वादशोऽध्यायः ॥ १२ ॥

[अस्मिन्नध्याये ३० श्लोकाः]

॥ अष्टाविंशोऽध्यायः ॥



अर्जुनेन सगजस्य भगदत्तस्य वधः ॥

धृतराष्ट्रः—

तथा क्रुद्धः किमकरोद् भगदत्तस्य पाण्डवः ।
प्राग्ज्योतिषो वा पार्थस्य तन्मे शंस यथातथम् ॥ १

सञ्जयः—

प्राग्ज्योतिषेण संसक्तावुभौ दाशार्हपाण्डवौ ।
मृत्योरिवान्तिकं प्राप्तौ सर्वभूतानि मेनिरे ॥ २
महता शरवर्षेण ववर्ष बलवान् रणे ।
भगदत्तो द्विपस्कन्धात् कृष्णयोस्स्यन्दनस्थयोः ॥ ३
अथ कार्ष्णायसैर्वाणैः पूर्णकार्मुकनिस्सृतैः ।
अविध्यदेवकीपुत्रं हेमपुङ्खैश्शिलाशितैः ॥ ४
अग्निस्पर्शसमास्तीक्ष्णा भगदत्तेन चोदिताः ।
निर्भिव्य देवकीपुत्रं ते सुपुङ्खा ययुः क्षितिम् ॥ ५
तस्य पार्थो धनुश्छित्त्वा परिवापं निहत्य च ।
लालयन्निव राजानं भगदत्तमयोधयत् ॥ ६
सोऽर्करश्मिनिकाशानि तोमराणि चतुर्दश ।
प्रेषितानि च बीभत्सुस् त्रिधैकैकमशातयत् ॥ ७

ततो नागस्य तद्वर्म व्यधमत् पाकशासनिः ॥	७॥
शरजालेन स वभौ व्यभ्रः पर्वतराडिव ॥	८
ततः प्राग्योतिषशक्तिं हेमदण्डामयस्मयीम् ।	
व्यसृजद्वासुदेवाय त्रिधा तामर्जुनोऽच्छिनत् ॥	९
ततश्छत्रं ध्वजं चैव च्छित्त्वा राज्ञोऽर्जुनः शरैः ।	
विव्याध दशभिस्तूर्णम् उत्सयन् पर्वताधिपम् ॥	१०
सोऽतिविद्धोऽर्जुनशरैस् सुपुङ्खैः कङ्कपत्रिभिः ।	
भगदत्तस्तु सङ्कुद्धः पाण्डवस्य नराधिपः ॥	११
व्यसृजत् तोमरं मूर्ध्नि श्वेताश्वस्योन्ननाद च ।	
तेनार्जुनस्य समरे किरीटं परिवर्तितम् ॥	१२
परिवृत्तं किरीटं तं व्यधयन्नेव फल्गुनम् ।	
सुदृष्टः क्रियतां लोक इति राजैनमब्रवीत् ॥	१३
एवमुक्त्वा तु वीभत्सुं शरवर्षेण पार्थिवः ।	
अभ्यवर्षत् स गोविन्दं धनुरादाय वीर्यवान् ॥	१४
तस्य पार्थो धनुश्छित्त्वा तूणीरान् सन्निकृत्य च ।	
त्वरमाणो द्विसप्तत्या सर्वमर्मस्वताडयत् ॥	१५
विद्वस्ततोऽतिव्यथितो वैष्णवास्त्रमुदीरयन् ।	
अभिमन्त्र्याङ्कुशं क्रुद्धो व्यमृजत् पाण्डवं प्रति ॥	१६
विसृष्टं भगदत्तेन तदस्त्रं सर्वघातकम् ।	

२८] द्रोणपर्वणि - संशप्तकवधपर्व १६९

उरसा प्रतिजग्राह पार्थ सञ्छाद्य केशवः ॥ १७

वैजयन्त्यभवनमाला तदस्त्रं केशवोरसि ।

पद्मकोशविचित्रा च सर्वर्तुकुसुमोत्करा ॥ १८

तया पद्माभिशोभिन्या वायुकम्पितलोलया ।

शोभतेऽभ्यधिकं शौरिर् अतसीपुष्पसन्निभः ॥ १९

केशवः केशिमथनश् शार्ङ्गधन्वाऽरिमर्दनः ।

सन्ध्याभ्रैरिव सञ्छन्नः प्रावृट्काले नगोत्तमः ॥ २०

तमर्जुनः क्लान्तमनाः केशवं प्रत्यभापत ॥ २० ॥

अर्जुनः—

अयुध्यमानस्तुरगान् संयन्तास्मि जनार्दन ।

इत्युक्त्वा पुण्डरीकाक्ष प्रतिज्ञां त्वं न रक्षसि ॥ २१ ॥

यद्यहं व्यसनी हि स्याम् अशक्तः प्रतिवारणे ।

ततस्त्वयैव कार्यं स्यान्न तु कार्यं मयि स्थिते ॥ २२ ॥

सत्राणस्सधनुश्चाहं ससुरासुरमानवान् ।

शक्तो लोकानिमाञ्जेतुं तवैव विदितं हि तन् ॥ २३ ॥

सञ्जयः—

ततोऽर्जुनं वासुदेवः प्रत्युवाचार्थवद्वचः ॥ २४

श्रीभगवान्—

शृणु गुह्यमिदं पार्थ यथावृत्तं पुरातनम् ॥ २४ ॥

येयं लोकधरा देवी सर्वभूतधरा धरा ।	
सकामा लोककर्तारं नारायणमुपस्थिता ॥	२५॥
स सङ्गम्य तया सार्धं प्रीतस्तस्य वरं ददौ ।	
सा वव्रे विष्णुसदृशं पुत्रमस्त्रं च वैष्णवम् ॥	२६॥
वभूव च सुतस्तस्या नरको नाम विश्रुतः ।	
अस्त्रं च वैष्णवं तस्मै ददौ नारायणस्त्वयम् ॥	२७॥
तदेतन्नरकस्यासीद् अस्त्रं सर्वाहितान्तकम् ।	
तस्मात् प्राग्ज्योतिषं प्राप्तं सर्वशस्त्रविघातनम् ॥	२८॥
नास्यावध्योऽस्ति लोकेऽस्मिन् मदन्यः कश्चिदर्जुन ।	
तस्मान्मया कृतं ह्येतन्मा ते भूद् बुद्धिरन्यथा ॥	२९॥

सञ्जयः—

अनुनीय तु दाशार्हः पाण्डवं त्वरितोऽब्रवीत् ॥	३०
--	----

श्रीभगवान्—

जहि प्राग्ज्योतिषं क्षिप्रं वाक्यशेषं च मे शृणु ॥	३०॥
चतुर्मूर्तिरहं पार्थ लोकत्राणार्थमुद्यतः ।	
आत्मानं प्रविभज्येह विधानमिदमादधे ॥	३१॥
एका मूर्तिस्तपश्चर्यां कुरुते मे भुवि स्थिता ।	
अपरा पश्यति जगत् कुर्वाणं साध्वसाधु च ॥	३२॥
अपरा कर्म कुरुते मानुषं लोकमाश्रिता ।	

२८] द्रोणपर्वणि - संशप्तकवधपर्व १७१

शेते चतुर्थमूर्तिस्तु निद्रां वर्षसहस्रिकाम् ॥ ३३ ॥

याऽसौ वर्षसहस्रान्ते मूर्तिरुत्तिष्ठते मम ।

वरार्हाय वराञ् श्रेष्ठांस् तस्मिन् काले ददाति सा ॥ ३४ ॥

तं तु कालमनुप्राप्तं विदित्वा पृथिवी पुरा ।

^१प्रायाचत वरं पार्थ नरकार्थाय तच्छृणु ॥ ३५ ॥

देवानामसुराणां चाप्यवध्यस्तनयोऽस्तु मे ।

एवं वरं वृणे देव तव नाथ ममास्त्विति ॥ ३६ ॥

एवं वरमहं श्रुत्वा जगत्या भरतर्षभ ।

अमोघमस्त्रं प्रायच्छं परमं वैष्णवं पुरा ॥ ३७ ॥

एतदस्त्रममोघं मे भविष्यति वसुन्धरे ।

नरकस्याभिरक्षार्थं नैनं कश्चिद्वधिष्यति ॥ ३८ ॥

अनेनास्त्रेण ते गुप्तस् सुतः परबलार्दनः ।

भविष्यति दुराधर्षस् सर्वलोकेषु सर्वदा ॥ ३९ ॥

तथेत्युक्त्वा तु सा देवी कृतकार्या वसुन्धरा ।

स चाप्यासीदुराधर्षो नरकशत्रुतापनः ॥ ४० ॥

तस्मात् प्राग्ज्योतिषं प्राप्तं तदस्त्रं वेत्थ मामकम् ॥ ४१ ॥

नास्यावध्योऽस्ति लोकेऽस्मिन् मदन्यः कश्चिदर्जुन ।

तन्मया त्वत्कृते ह्येतदन्यथैवोपनिर्मितम् ॥ ४२ ॥

^१वियुक्तं परमास्त्रेण जहि पार्थ महासुरम् ॥ ४२ ॥

^२अवध्योऽयं महास्त्रेण भगदत्तस्सुरासुरैः ।

यथाऽहं नरकं लोकहितार्थमहनं पुरा ॥ ४३ ॥

सञ्जयः—

एवमुक्तस्ततः पार्थः केशवेन महात्मना ।

भगदत्तं शितैर्वाणैस् सहसा समवाकिरत् ॥ ४४ ॥

ततस्सन्धाय विशिखं दीप्यमानमिवानलम् ।

अविध्यदर्जुनो नागं कुम्भयोरन्तरे भृशम् ॥ ४५ ॥

^३अभ्यगान् स शरोऽत्युग्रो बल्मीकमिव पन्नगः ॥ ४६

स तु विष्टभ्य गात्राणि दन्ताभ्यामवनीं गतः ।

नदन्नार्तस्वनं प्राणान् उत्ससर्ज महाद्विपः ॥ ४७

ततश्चन्द्रार्धतुल्येन शरेणामित्रकर्शनः ।

विभेद हृदयं राज्ञो भगदत्तस्य पाण्डवः ॥ ४८

स भिन्नहृदयो राजा भगदत्तः किरीटिना ।

मुक्त्वा शरासनं बाहू प्रसार्यान्वपतद्गजात् ॥ ४९

१. ख—नालमस्त्रेण संयुक्तां भगदत्तस्सुरासुरैः [अधिकः पाठः]

२. ख—इदमर्धं नास्ति

३. अ-क-ग-घ-ङ--तस्याददानस्य धनुर्द्विपं वन्न इषाचलम् ।

[अधिकः पाठः]

पपात पततस्तस्य शिरसः पूर्वमंशुकम् ।

नालताडनविभ्रष्टं पलाशं नलिनादिव ॥

५०

स हेममाली तपनीयभाण्डान्

पपात नागाद्विरिसन्निकाशात् ।

सुपुष्पितो मारुतवेगभग्नो

महीधराग्रादिव कर्णिकारः ॥

५१

निहत्य तं नरपतिमिन्द्रविक्रमं

सहायमिन्द्रस्य स इन्द्रसम्भवः ।

ततोऽपरांस्तव जयकाङ्क्षिणो रणे

वभञ्ज वायुर्वलवानिव द्रुमान् ॥

५२


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि अष्टाविंशोऽध्यायः ॥ २८ ॥

॥ ६६ ॥ संशप्तकवधपर्वणि त्रयोदशोऽध्यायः ॥ १३ ॥

[अस्मिन्नध्याये ५२ श्लोकाः]

॥ एकोनत्रिंशोऽध्यायः ॥



अर्जुनयुद्धवर्णनम् ॥

सञ्जयः—

प्रियमिन्द्रस्य सततं सखायममितौजसम् ।

हत्वा प्राग्ज्योतिषं पार्थः प्रदक्षिणमवर्तत ॥

१

ततो गान्धारराजस्य पुत्रौ परपुरञ्जयौ ।	
अभ्येतामर्जुनं सङ्घञ्चे विसृजन्तमजिह्मगान् ॥	२
तौ समेत्यार्जुनं वीरौ पूर्वं पश्चाच्च धन्विनौ ।	
अविध्येतां महावेगैर् निशितैराशुगैर्भृशम् ॥	३
वृषकस्य हयान् सूतं धनुश्छत्रं रथं ध्वजम् ।	
तिलशो व्यधमन् पार्थस् सौवलयस्य शितैश्शरैः ॥	४
ततोऽर्जुनःशरव्रातैर् नानाप्रहरणान् युधि ।	
गान्धारानाकुलीकुर्वन् अचलप्रमुखान् पुनः ॥	५
ततः पञ्चशतान् वीरान् गान्धारानुद्यतायुधान् ।	
प्राहिणोन्मृत्युलोकाय क्रुद्धो वाणैर्धनञ्जयः ॥	६
हताश्वान् तु रथान् तूर्णम् अवतीर्य महामतिः ।	
आरुरोह रथं भ्रातुश् चान्यदादाय कार्मुकम् ॥	७
तावेकरथमाम्बुदौ भ्रातरौ वृषकाचलौ ।	
शरवर्षेण वीभत्सुम् अविध्येतां पुनः पुनः ॥	८
^१ स्यालौ तव महात्मानौ राजानौ वृषकाचलौ ।	
भृशं विजघ्नतुः पार्थम् इन्द्रं वृत्रवलाविव ॥	९
^२ लब्धवलक्षौ तु गान्धारौ जघ्नतुः पाण्डवं पुनः ।	
नैदाघवार्धिकौ मेघौ लोकं घर्मान्बुभिर्यथा ॥	१०

- तौ स्यालौ तव दुर्धर्षौ समाने स्यन्दने स्थितौ ।
 संस्पृशन्तौ तदाऽन्योन्यं जघानैकेपुणाऽर्जुनः ॥ ११
- तौ रथात् सहसा वीरौ लोहिताक्षौ महामुजौ ।
 निहतौ पेततुर्भूमौ सोदर्यावेकलक्षणौ ॥ १२
- तयोर्देहौ रथाद्भूमिं गतौ बन्धुजनव्यथौ ।
 यशो दश दिशः पुण्यं विकिरन्तौ स्वमुत्तमम् ॥ १३
- दृष्ट्वा तौ निहतौ सङ्घे मातुलावपलायिनौ ।
 सर्वे मुमुचुरश्रूणि पुत्रास्तव विशां पते ॥ १४
- तौ हतौ भ्रातरौ दृष्ट्वा मायाशतविशारदः ।
 कृष्णौ सम्मोहयन् मायां विदधे शकुनिस्ततः ॥ १५
- असङ्घेया घनाः मानश् शतघ्नीश्च सकिङ्किणीः ।
 गदापरिघनिस्त्रिशूलमुद्गरपट्टसाः ॥ १६
- शक्त्यृष्टिप्रासनखरमुसलानि परश्वथाः ।
 क्षुराः क्षुरप्रनालीका वत्सदन्तास्त्रिसन्धयः ॥ १७
- कुन्तप्रासमहाशक्त्यो विविधान्यायुधानि च ।
 आपेतुस्सर्वतो दिग्भ्यः प्रदिग्भ्यश्चार्जुनं प्रति ॥ १८
- खरोष्ट्रमहिपास्सिंहा व्याघ्रास्सृमरभल्लकाः ।
 ऋक्षास्सालावृका गृधाः कपिश्वानसरीसृपाः ॥ १९
- विविधानि च रक्षांसि विश्लिप्तान्यर्जुनं प्रति ।

सङ्क्रुद्धान्यभिधावन्ति विविधानि वयांसि च ॥

२०

ततो दिव्यास्त्रविच्छूरः कुन्तीपुत्रो धनञ्जयः ।

विसृजन्निपुजालानि प्रहसंस्तान्यताडयत् ॥

२१

ते हन्यमानाश्शूरेण प्रवरैस्सायकैर्दृढैः ।

विरुवन्तो महारावान् विनेशुस्सर्वतो हताः ॥

२२

ततस्तमः प्रादुरभूद् अर्जुनस्याभितो रथम् ।

तस्माच्च तमसो वाचः क्रूराः पार्थमभर्त्सयन् ॥

२३

तत्तमोऽस्त्रेण महता ज्यौतिषेणार्जुनोऽवधीत् ॥

२३॥

हते तस्मिञ्जलौघास्तु प्रादुरासन् भयानकाः ॥

२४

अम्भसस्तस्य नाशार्थम् आदित्यान्मथार्जुनः ।

प्रायुङ्क्ताम्भस्तथास्त्रेण प्राशुप्यन् तेन शोपितम् ॥

२५

एवं बहुविधा मायास् सौवलस्य कृताः कृताः ।

जघानास्त्रवलेनाशु प्रहसन्नर्जुनोऽब्रवीत् ॥

२६

अर्जुनः—

दुर्यूतदेविन् गान्धारे नाक्षान् क्षिपति गाण्डिवम् ।

ज्वलिताग्निशिनांस्तीक्ष्णाञ् शरान् क्षिपति गाण्डिवम् ॥

२७

सञ्जयः—

तथा हतासु मायासु त्रस्तोऽर्जुनशराहतः ।

अपायाज्जवनैरश्वैश् शकुनिः प्राकृतो यथा ॥

२८

ततोऽर्जुनोऽस्त्रविच्छौर्यं दर्शयन्नात्मनोऽरिपु ।	
अभ्यवर्षच्छरौघेण कौरवाणामनीकिनीम् ॥	२९
सा बध्यमाना पार्थेन पुत्रस्य तव बाहिनी ।	
द्वैधीभूता महाराज गङ्गेवासाद्य पर्वतम् ॥	३०
द्रोणमेवान्वपद्यन्त केचित् तत्र नरर्षभाः ।	
केचिद्दुर्योधनं राजंस् ताड्यमानाः किरीटिना ॥	३१
तत एनं न पश्यामि तीव्रेण रजसा वृते ।	
गाण्डीवस्य च निर्घोपश्च श्रुतो दक्षिणतो मया ॥	३२
शङ्खदुन्दुभिनिर्घोपम् ^१ वादित्राणां च निस्स्वनम् ।	
गाण्डीवस्य तु निर्घोपो व्यतिक्रम्यास्पृशद्विवम् ॥	३३
ततः पुनर्दक्षिणतस् सङ्ग्रामे चित्रयोधिनः ।	
सुयुद्धमर्जुनस्यासीद् अहं च द्रोणमन्वगाम् ॥	३४
नानाविधान्यनीकानि त्वदीयानि विशां पते ।	
अर्जुनो व्यधमन् काले दिव्यभ्राणीव मारुतः ॥	३५
तं वासवमिवायान्तं भूरिवर्षं शरौघिणम् ।	
महेष्वासं नरव्याघ्रं नोम्रं कश्चिदवारयत् ॥	३६
ते हन्यमानाः पार्थेन त्वदीया व्यथिता भृशम् ।	
स्वानेव बहवो जघ्नुर् विद्रवन्तस्ततस्ततः ॥	३७

१. ख—अयं पादोऽनन्तरश्च न स्तः ।

अर्जुनेनेषवो मुक्ताः कङ्कपत्रास्तनुच्छिदः ।	
शलभा इव सम्पेतुस् संवृण्वाना दिशो दश ॥	३८
तुरगं रथिनं नागं पदातिमपि मारिष ।	
विनिर्भिद्य क्षितिं जग्मुस् सुपुङ्खाः कर्दमं यथा ॥	३९
न च द्वितीयं व्यसृजत् कुञ्जराश्चनरेषु च ।	
व्यक्तमेकशरारुणा निपेतुस्ते गतासवः ॥	४०

हतैर्मनुष्यैस्तुरगैश्च सर्वतश्	
शराभिमृष्टैश्च गजैर्निपातितैः ।	
सृगालगोमायुवलाभिनादितं	
विचित्रमायोधशिरो बभूव ह ॥	४१

पिता सुतं त्यजति सखा सखायं	
तथैव पुत्रः पितरं शरातुरम् ।	
स्वरक्षणे कृतमनसस्तदा नरास्	
त्यजन्ति बाहानपि पार्थपीडिताः ॥	४२

इति श्रीमहाभारते शतसहस्रिकायां संहितायां वैयासिक्या
द्रोणपर्वणि एकोनविंशोऽध्यायः ॥ २९ ॥
॥ ६६ ॥ संशप्तकवधपर्वणि चतुर्दशोऽध्यायः ॥ १४ ॥
[अस्मिन्नध्याये ४२ श्लोकाः]

॥ त्रिंशोऽध्यायः ॥

अश्वत्थाम्ना नीलस्य वधः ॥

धृतराष्ट्रः—

तेष्वनीकेषु भग्नेषु पाण्डुपुत्रेण सञ्जय ।

चलितानां द्रुतानां च कथमासीन्मनांसि वः ॥ १

अनीकानां प्रभग्नानाम् अधिष्ठानमपश्यताम् ।

दुष्करं प्रतिसन्धानं तन्ममाचक्ष्व सञ्जय ॥ २

सञ्जयः—

ते तथा हतभूयिष्ठास् तव प्रियहितैषिणः ।

सर्वे प्रवीरा लोकस्य रक्षणे द्रोणमभ्ययुः ॥ ३

^१समुद्यतेषु शस्त्रेषु सम्प्राप्ते च युधिष्ठिरे ।

अकुर्वन्नायककर्माणि भैरवे सत्यविक्रमाः ॥ ४

अन्तरं भीमसेनस्य प्रापतन्नमितौजसः ।

सात्यकस्य च वीरस्य धृष्टद्युम्नस्य पार्थिवाः ॥ ५

^२द्रोणं द्रोणमिति क्रुद्धाः पाञ्चालास्समचोदयन् ।

मा द्रोणमिति ते पुत्रास् स्वसैन्यं समचोदयन् ॥ ६

^१पाण्डवा द्रोणमित्येवं मा द्रोणमिति चापरे ।

पाण्डवानां कुरूणां च द्रोणयूतमवर्तत ॥ ७

यं यं प्रमथते द्रोणः पाण्डवानां रथव्रजम् ।

तत्र तत्र स पाञ्चालो धृष्टद्युम्नो विधीयते ॥ ८

तेषां भाग्यविपर्यासे सङ्ग्रामे भैरवे सति ।

वीरास्समासदन् वीरान् नागच्छन् भीरवः परान् ॥ ९

अकम्पनीयाश्शत्रूणाम् अभवंस्तत्र पाण्डवाः ।

अकम्पयन्ननीकानि स्मरन्तः क्लेशमात्मनः ॥ १०

ते ह्यमर्षवशं प्राप्ता ह्रीमन्तस्सत्त्वचोदिताः ।

त्यक्त्वा प्राणानवर्तन्त निघ्नन्तो द्रोणमाहवे ॥ ११

अयसामिव सङ्घातश्च शिलानामिव चाभवत् ।

दीव्यतां तुमुले युद्धे प्राणैरमिततेजसाम् ॥ १२

नानुस्मरन्ति सङ्ग्रामं वृद्धाश्चापि तथाविधम् ।

^२ये पूर्वदेवैर्देवानाम् अपहृत्यन् पूर्वमद्भुतम् ॥ १३

प्रकम्पते च पृथिवी तत्र वीरावसादने ।

विवर्तता जनौघेन महता भारपीडिता ॥ १४

बलौघस्य च भीमस्य दिवं स्तब्ध्वेव निस्त्वनः ।

१. ख—पाण्डवाद्रोणमित्येव न द्रोण ड—पाण्डवान् याम इत्येव

२. घ—नास्तीदमर्षम्

३०] द्रोणपर्वणि - संशप्तकवधपर्व १८१

^१अजातशत्रोः क्रुद्धस्य पुत्रस्य तव चाभवत् ॥ १५

समासाद्य च पाण्डूनाम् अनीकानि सहस्रशः ।
द्रोणेन चरता सङ्गच्छे प्रभग्नान्यमितैश्शरैः ॥ १६

तेषु प्रमथ्यमानेषु द्रोणेनाद्भुतकर्मणा ।
पर्यवारयदासाद्य द्रोणं सेनापतिस्स्वयम् ॥ १७

तद्युद्धमभवद्दोरं द्रोणपाञ्चालयोः प्रभो ।
नैव तस्योपमा काचिच् छक्या वक्तुं विशेषतः ॥ १८

ततो नीलोऽनलप्रख्यः प्रादहत् कुरुवाहिनीम् ।
शरस्फुलिङ्गश्चापार्चिश् शुष्ककक्षमिवानलः ॥ १९

तं दहन्तमनीकानि द्रोणपुत्रः प्रतापवान् ।
पूर्वाभिभाषी सुश्लक्ष्णम् इदं वचनमब्रवीत् ॥ २०

अथत्थामा—

नील किं बहुभिर्दग्धैस् तव योधैश्शताधिकैः ।
मयैकेनैव युध्यस्व सङ्क्रुद्धः प्रहराशुगैः ॥ २१

सञ्जयः—

तं पद्मनिकराकारं पद्मपत्रनिभेक्षणम् ।
व्याकोचपद्माभमुखो नीलो विव्याध पत्रिभिः ॥ २२
तेनातिविद्धः प्रहसन् द्रौणिर्भल्लैस्त्रिभिश्शितैः ।

धनुर्ध्वजं च छत्रं च द्विषतस्संन्यकृन्तत ॥	२३
सोत्प्लुत्य स्यन्दनात् तस्मान्नीलश्र्वर्मवरासिधृक् ।	
द्रौणायनेशिरः कायाद्धर्तुमैच्छत् पतत्तिवत् ॥	२४
तस्योद्यतासेश्वरतश् शिरः कायात् सकुण्डलम् ।	
भल्लेनापाहरद्दौणिस् स्मयमान इवानघ ॥	२५
सम्पूर्णचन्द्राभमुखः पद्मपत्रनिभेक्षणः ।	
प्रांशुरुत्पलपत्राभो निहतो न्यपतद्भुवि ॥	२६
ततः प्रविव्यथे सेना पाण्डवी भृशमातुरा ।	
आचार्यपुत्रेण हते नीले ज्वलिततेजसि ॥	२७
ते यतन्ते यथाशक्त्या पाण्डवानां रथर्षभाः ।	
कथं नो वासविस्त्रायाच् छत्रुभ्य इति मारिष ॥	२८
दक्षिणेन तु पक्षेण कुरुते कदनं वली ।	
संशप्तकावशेषस्य नारायणबलस्य च ॥	२९

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि त्रिंशोऽध्यायः ॥ ३० ॥

॥ ६६ ॥ संशप्तकवधपर्वणि पञ्चदशोऽध्यायः ॥ १५ ॥

[अस्मिन् अध्याये २९ श्लोकाः]

॥ एकत्रिंशोऽध्यायः ॥

सङ्कुलयुद्धवर्णनम् ॥

सञ्जयः—

- प्रतिघातं तु सैन्यानां नामृष्यत वृकोदरः ।
 अभिनद्राहिकं षष्ठ्या शरैः कनकभूपणैः ॥ १
- तस्य द्रोणश्चितैर्वाणैस् तीक्ष्णधारैस्सुतेजनैः ।
 जीवितान्तमभिप्रेप्सुर् मर्मण्यभ्यहनद्रली ॥ २
- कर्णो द्वादशभिर्वाणैर् अश्वत्थामा च सप्तभिः ।
 षष्ठ्या दुर्योधनो राजा त एनं समवारयन् ॥ ३
- भीमसेनोऽपि तान् सर्वान् प्रत्यविध्यन्महाबलः ।
 द्रोणं पञ्चाशता भलैः कर्णं पट्त्रिंशता शरैः ॥ ४
- दुर्योधनं द्वादशभिर् द्रौणिमष्टाभिराशुगैः ।
 आरावं तुमुलं कुर्वन् नाभ्यवर्षत् स तान् पुनः ॥ ५
- तस्मिन् संत्यजति प्राणान् मृत्युसाधारणं गते ।
 अजातशत्रुस्त्वान् वीरान् भीमं त्रातेत्यचोदयत् ॥ ६
- तेऽगच्छन् भीमसेनस्य समीपममितौजसः ।
 सौभद्रो युयुधानश्च माद्रीपुत्रौ च भ्रातरौ ॥ ७

- ते समेत्य तु संयत्तास् समन्तात् पुरुषर्षभाः ।
 महेष्वासवरैर्गुप्तं द्रोणानीकं विभित्सवः ॥ ८
- समापेतुर्नरव्याघ्रा भीमप्रभृतयो रथाः ।
 तान् प्रत्यगृह्णादव्यग्रो द्रोणोऽपि रथिनां वरः ॥ ९
- प्रत्यदृश्यन्त पार्थानां स्वेषामपि महारथाः ।
 बाह्यं मृत्युभयं कृत्वा तावकान् पाण्डवा ययुः ॥ १०
- सादिनस्सादिनोऽभ्यन्नन्नभ्यन्नन् रथिनो रथान् ।
 अस्मिंश्चतुष्टिसङ्घातैर् युद्धं चासीत् परश्वथैः ॥ ११
- प्रवृद्धमासीत्तद्युद्धं प्रततं रोमहर्षणम् ॥ ११॥
- कुञ्जराणां तु सम्पाते आसङ्गस्तुमुलोऽभवत् ॥ १२
- अपतन् कुञ्जरादन्ये हयादन्ये प्रदुद्रुवुः ।
 नरा वाणेन संविद्धा रथादन्येऽपतन् क्षितौ ॥ १३
- सम्ममर्द रथाच्चापि पतितस्यापि वर्त्मनि ।
 शिरः प्रध्वंसयामास वक्षस्याक्रम्य कुञ्जरः ॥ १४
- अपरेऽप्यपरान् मृदन् वारणाः पतितान् नरान् ।
 विषाणैर्धरणीं गत्वा रुवन्तो भैरवान् रवान् ॥ १५
- नरानन्ये विषाणाग्रैर् लग्नास्तृग्भिः क्षतैः परैः ।
 भ्रमन्ति रुषिता नागा मृदन्तश्शतशो नरान् ॥ १६
- कांस्यायसतनुत्राणान् नराश्वरथकुञ्जरान् ।

३१] द्रोणपर्वणि - संशप्तकवधपर्व १८५

पतितान् पोथयाञ्चक्रुः वारणाः परवारणाः ॥ १७

गृध्रपत्राधिवासांसि शयनान्यत्र पार्थिवाः ।

हीमन्तः कालसम्प्राप्तास् सुदुःखमधिशेरते ॥ १८

हन्ति स्माथ पिता पुत्रं रथेन ह्यतिवर्तिना ।

पुत्रस्तु पितरं मोहान्निर्मर्यादमवर्तत ॥ १९

अक्षो भग्नो ध्वजश्छिन्नस् छत्रमुर्व्या निपातितम् ।

युगार्धं छिन्नमादाय प्राद्रवन्त हयाः क्वचित् ॥ २०

सासिर्निपतितो बाहुश् शिरश्छिन्नं सकुण्डलम् ।

गजेनाक्षिप्य बलिना रथस्सञ्चूर्णितः क्षितौ ॥ २१

रथिना ताडितो नागो नाराचेनापतत् क्षितौ ।

सारोहः पतितो बाजी गजेनापीडितो भृशम् ॥ २२

निर्मर्यादं महद्युद्धं प्रावर्तत सुदारुणम् ॥ २२॥

^१हा तात हा पुत्र सखे कासि तिष्ठ क धावसि ।

प्रहराहर हन्तास्मि नदक्षवेडितगर्जितैः ॥ २३॥

इत्येवमुच्चैरत्यर्थं श्रूयन्ते विविधा गिरः ॥ २४

नरस्याश्वस्य नागस्य समन्तादतिशोणितम् ।

उपाशाम्यद्रजो भौमं भीरून् कश्मलमाविशत् ॥ २५

आसीत् केशपरामर्शो मुष्टियुद्धं च दारुणम् ।

नखैर्दन्तैश्च शूराणाम् अद्वीपे द्वीपमिच्छताम् ॥	२६
तत्राच्छिद्यत शूरस्य सखङ्गो बाहुरुद्यतः ।	
सधनुश्चापरस्यापि सशरस्साङ्कुशस्तथा ॥	२७
प्राक्रोशदन्यमन्यत्र तमन्योऽभिमुखोऽद्रवत् ।	
ततः प्राप्तस्स चाप्यन्यश् शिरः कायादपाहरत् ॥	२८
भीतश्चान्य उदक्रोशद् अन्यो भीत उपाद्रवत् ।	
^१ असम्प्राप्तस्य तं देशम् अन्यो जीवितमाददे ॥	२९
गिरिशृङ्गोपमश्चित्रो बाणैश्चित्रैर्निपातितः ।	
मातङ्गो न्यपतद्भूमौ नदीरोध इवोष्णगे ॥	३०
तथैव रथिनं नागः क्षरन् गिरिरिव व्रजन् ।	
बलेनापातयद्भूमौ सहाश्रं सह सारथिम् ॥	३१
शूरान् प्रहरतो दृष्ट्वा कृतास्त्रान् रुधिरोक्षितान् ।	
बहूनत्याविशन्मोहो भीरुन् हृदयदुर्वलान् ॥	३२
सर्वमाविग्रमभवन्न प्राज्ञायत किञ्चन ।	
सैन्येन रजसा ग्रस्ते निर्मर्यादमवर्तत ॥	३३
ततस्सेनापतिश्शीघ्रम् अयं काल इति ब्रुवन् ।	
^२ निर्यातेति च तानेवं त्वरयामास पाण्डवान् ॥	३४

१. छ—अर्धचतुष्टयं नास्ति

२. ख-ङ—नित्याभित्वरितानेव घ—नित्याभित्वरितं नैष

कुर्वाणाश्शासनं तस्य पाण्डवा बाहुशालिनः ।

सरो हंसा इवापेतुर् घ्नन्तो द्रोणस्थं प्रति ॥ ३५

^१प्रतिगृहीत जहि तच् छिन्धि भिन्धि हताहत ।

इति शब्दो महानासीद् आचार्यस्य स्थं प्रति ॥ ३६

^२ततो द्रोणः कृपः कर्णस् स च राजा जयद्रथः ।

विन्दानुविन्दावावन्त्यौ शल्यश्चैतानवारयन् ॥ ३७

^३अवार्यकर्मसंरब्धा दुर्निवार्या निवारिताः ।

शूरत्वान्न जहृद्रोणं पाञ्चालास्सह पाण्डवैः ॥ ३८

ततो द्रोणो भृशं क्रुद्धो व्यसृजच्छतशशरान् ।

चेदिपाञ्चालपाण्डूनां कुर्वन् विशसनं महत् ॥ ३९

तस्य ज्यातलनिर्घोषश् शुश्रुवे दिक्षु मारिप ।

वज्रसङ्काशनिर्हादस् त्रासयन् सृञ्जयान् बहून् ॥ ४०

एतस्मिन्नन्तरे जिष्णुर् हत्वा संशप्तकान् पुनः ।

अभ्ययात् तत्र यत्र स्म द्रोणः पाण्डून् विमृद्नति ॥ ४१

तां शरौघमहावर्तां शोणितौघवहां नदीम् ।

तीर्णस्संशप्तकान् हत्वा प्रत्यदृश्यत फल्गुनः ॥ ४२

तस्य लक्ष्मीवतो लक्ष्म सूर्यप्रतिमतेजसः ।

1. ङ—गृहीत छिन्धि भिन्धीति हन शोषय पोषय । [पाठान्तरम्]

2. ङ—अर्धचतुष्टयं नास्ति

3. ख—अनार्य

दीप्यमानमपश्याम तेजसा वानरध्वजम् ॥	४३
संशप्तकसमुद्रं तम् उच्छोष्यास्त्रगभस्तिभिः ।	
स पाण्डवयुगान्तार्कः कुरुनभ्यागमज्जवात् ॥	४४
स ददाह कुरुन् सर्वान् अर्जुनश्शस्त्रतेजसा ।	
युगान्ते सर्वभूतानि धूमकेतुरिवोत्थितः ॥	४५
तेन वाणसहस्रौघैर् गजाश्वरथयोधिनः ।	
ताड्यमानाः क्षितिं जग्मुर् मुक्तशस्त्रशरासनाः ॥	४६
केचिदार्तस्वरं चक्रुर् विनेदुरपरे पुनः ।	
पार्थवाणहताः केचिन्निपेतुश्च गतासवः ॥	४७
तेषामुत्पतितान् कांश्चिन् पतितांश्च पराक्रमान् ।	
निजघानार्जुनो योधान् योधव्रतमनुस्मरन् ॥	४८
ते च जीर्णरथाश्वेभाः प्रायशश्च पराङ्मुखाः ।	
कुरवः कर्ण कर्णेति हा हा चेति विचुक्रुशुः ॥	४९
तमाधिरथिराक्रन्दं विज्ञाय शरणैषिणाम् ।	
मा मैत्रेति प्रतिश्रुत्य ययावभिमुखोऽर्जुनम् ॥	५०
स भारतरथश्रेष्ठस् सर्वभारतहर्षणः ।	
प्रादुश्चक्रे तदाऽऽग्नेयम् अस्त्रमस्त्रविदां वरः ॥	५१
तस्य दीप्तशरौघस्य दीप्तचापरथस्य च ।	
वारुणेन तदस्त्रेण विदुधाव धनञ्जयः ॥	५२

^१अस्त्रमस्त्रेण संवार्य प्राणदद्विसृजञ् शरान् ॥ ५२॥

धृष्टद्युम्नश्च भीमश्च सात्यकिश्च महारथः ।

विव्यधुः कर्णमासाद्य त्रिभिस्त्रिभिरजिह्वगैः ॥ ५३॥

अर्जुनास्त्रं तु राधेयस् संवार्य शरवृष्टिभिः ।

तेषां त्रयाणां चापानि चिच्छेद विशिखैस्त्रिभिः ॥ ५४॥

ते निकृत्तायुधाश्शूरा निर्विपा इव पन्नगाः ।

अथ शक्तीस्समुत्क्षिप्य भुजैस्सिंहा इवानदन् ॥ ५५॥

ता भुजाग्रैर् विनिर्मुक्ता निर्मुक्तभुजगोपमाः ।

दीप्यमाना महाशक्त्यो जग्मुराधिरथिं प्रति ॥ ५६॥

ता निकृत्य शरैस्तीक्ष्णैस् सिंहनादं चकार ह ।

ननाद बलवान् कर्णः पार्थाय विसृजञ् शरान् ॥ ५७॥

अर्जुनश्चापि राधेयं विद्ध्वा सप्तभिरायसैः ।

कर्णादवरजं बाणैर् जघान निशितैस्त्रिभिः ॥ ५८॥

ततश्शत्रुञ्जयं हत्वा पार्थष्पड्भिरजिह्वगैः ।

जहार सद्यो भस्मेन द्विधा तस्य शिरो रथात् ॥ ५९॥

पश्यतां धार्तराष्ट्राणाम् एवमेते किरीटिना ।

प्रमुखे सूतपुत्रस्य सोदर्या निहतास्त्रयः ॥ ६०॥

ततो भीमस्तदाप्लुत्य स्वरथाद्वैनतेयवत् ।

जघान सूतपुत्रस्य बान्धवान् दश पञ्च च ॥	६१॥
पुनस्स्वरथमास्थाय धनुरादाय वीर्यवान् ।	
विव्याध दशभिः कर्णं सूतमश्वान्श्च पञ्चभिः ॥	६२॥
धृष्टद्युम्नोऽप्यसिवरं चर्म चादाय भास्वरम् ।	
जघान चन्द्रवर्माणं बृहत्क्षत्रं च नैपधम् ॥	६३॥
ततस्स्वरथमास्थाय पाञ्चाल्योऽन्यच्छरासनम् ।	
आदाय कर्णं विव्याध त्रिसप्तत्या नदञ्च शरैः ॥	६४॥
शैनेयोऽप्यन्यदादाय धनुरिन्द्रसमद्युतिः ।	
सूतपुत्रं चतुष्पट्या विद्ध्वा सिंह इवोन्नदन् ॥	६५॥
भल्लाभ्यां साधु मुक्ताभ्यां छित्त्वा कर्णस्य कर्मुकम् ।	
पुनः कर्णं त्रिभिर्वाणैर् बाह्वोरुरसि चार्पयत् ॥	६६॥
ततो दुर्योधनो राजा द्रोणश्चैव जयद्रथः ।	
निमज्जमानं राधेयम् उज्जहुस्समरार्णवात् ॥	६७॥
धृष्टद्युम्नश्च भीमश्च सौभद्रोऽर्जुन एव च ।	
नकुलस्सहदेवश्च सात्यकिं ^१ जुगुपुस्तदा ॥	६८॥
एवमेव महारौद्रः क्षयार्थं सर्वधन्विनाम् ।	
तावकानां परेषां च त्यक्त्वा प्राणानभूद्रणः ॥	६९॥
पदातिरथनागाश्चैर् गजाश्चरथपत्तयः ।	

३१] द्रोणपर्वणि - संशप्तकवधपर्व १९१

रथिनो नागपत्न्यश्चैर् गजाः पत्तिरथध्वजैः ॥ ७० ॥

अश्चैरश्वा गजैर्नागा रथिनो रथिभिस्सह ।

सम्पन्नास्समदृश्यन्त पत्तयश्चापि पत्तिभिः ॥ ७१ ॥

एवं सुकलिलं युद्धम् आसीत् क्रव्यादहर्षणम् ।

सह भीतैरभीतानां यमराष्ट्रविवर्धनम् ॥ ७२ ॥

संरम्भेणाभिसंसृज्य निघ्नतामितरेतरम् ।

कुरूणां पाण्डवानां च द्रोणार्जुनसमागमे ॥ ७३ ॥

ततो हता नररथवाजिकुञ्जरैर्

अनेकशो द्विपरथपत्तिवाजिभिः ।

^१गजैर्गजा रथिभिरुदायुधा रथैर्

हयैर्हयाः पत्तिगणाश्च पत्तिभिः ॥ ७४ ॥

रथैर्द्विपा द्विरदवरैर्महारथा

हयैर्नरा वररथिभिश्च वाजिनः ।

विपोथिता गजहयपादताडनैर्

भृशाकुला रथमुखनेमिभिर्हयाः ॥ ७५ ॥

तथा वरैर्वहुकरणैर्वरायुधैर्

हता ^२गजाः प्रतिभयदर्शनाः क्षितिम् ।

निरस्तजिह्वादशनेक्षणाः क्षितौ

क्षयं गताः खण्डितवर्मभूषणाः ॥

७६ ॥

प्रमोदने श्वापदपक्षिरक्षसां

जनक्षये वर्तति तत्र दारुणे ।

महाबलास्ते कुपिताः परस्परं

निपूदयन्तः प्रचरन्त्युदायुधाः ॥

७७ ॥

महाबले क्षुब्धमहार्णवोपमे

महेन्द्रसद्मातिथितां यियासवः ।

तथा बले ^१भृशमथिते परस्परं

निरीक्षमाणे रुधिरौघसंवृते ॥

७८ ॥

दिवाकरेऽस्तं गिरिमास्थिते शनैर्

उभे प्रयाते शिविराय भारत ॥

७९

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकविंशोऽध्यायः ॥ ३१ ॥

॥ ६६ ॥ संशप्तकवधपर्वणि षोडशोऽध्यायः ॥ १६ ॥


[अस्मिन्नध्याये ७९ श्लोकाः]

॥ समाप्तं च संशप्तकवधपर्व ॥

॥ द्रोणयुद्धे द्वितीयापहारः समाप्तः ॥

॥ द्वात्रिंशोऽध्यायः ॥

(अभिमन्युवधपर्व)



युधिष्ठिरस्याग्रहणात् दुर्मनायमानं दुर्योधनं प्रति द्रोणेन कस्यचि-
न्महारथस्य हननप्रतिज्ञा ॥ १ ॥ सञ्जयेन धृतराष्ट्रं प्रति सङ्क्षेपतोऽभि-
मन्युवधकथनम् ॥ २ ॥

सञ्जयः—

- पूर्वमस्मासु भग्नेषु फल्गुनेनामितौजसा ।
द्रोणे च मोघसङ्कल्पे रक्षिते च युधिष्ठिरे ॥ १
- सर्वे विशस्त्रकवचास् तावका युधि निर्जिताः ।
रजस्वला भृशोद्विग्ना वीक्षमाणा दिशो दश ॥ २
- अपहारं शनैः कृत्वा भारद्वाजस्य सम्मते ।
लब्धलक्षैः परैर्भिन्ना भृशावहसिता रणे ॥ ३
- श्लाघमानेषु भूतेषु फल्गुनस्यामितैर्गुणैः ।
केशवस्य तु सौहार्दे कीर्त्यमानेऽर्जुनं प्रति ॥ ४
- अभिर्ज्ञेस्ता इवाभान्ति ध्यानमूकत्वमागताः ॥ ४ ॥
- ततो दुर्योधनो राजा द्रोणं दीनोऽभ्यभाषत ॥ ५
- प्रणयादतिमानाच्च द्विपट्टद्व्या च दुर्मनाः ।
शृण्वतां सर्वसैन्यानां संरब्धो द्रोणमब्रवीत् ॥ ६

दुर्योधनः—

नूनं वयं वध्यपक्षे भवतो ब्रह्मवित्तम ।	
तथा हि नाग्रहीः प्राप्य समीपेऽद्य युधिष्ठिरम् ॥	७
इच्छतो न हि मुच्येत चक्षुर्विषयगो रिपुः ।	
जिघृक्षतो रक्ष्यमाणस् ससुरैरपि पाण्डवैः ॥	८
वरं दत्त्वा मम प्रीतः पश्चाद्विकृतवानसि ।	
आशाभङ्गं न कुर्वन्ति आर्या ^१ भक्तस्य सत्तम ॥	९

सञ्जयः—

ततोऽप्रीतस्तथोक्तस्तु भारद्वाजोऽब्रवीद्वचः ॥	९॥
--	----

द्रोणः—

नार्हसे माऽन्यथा ज्ञातुं घटमानं तव प्रिये ॥	१०
ससुरासुरगन्धर्वास् सयक्षोरगराक्षसाः ।	
नालं पार्थ रणे जेतुं पाल्यमानं किरीटिना ॥	११
विश्वसृग्यत्र गोविन्दः पृतनायां ^२ तथाऽर्जुनः ।	
तत्र कस्तद्वलं क्रामेद् अन्यत्र त्र्यम्बकात् प्रभो ॥	१२
सत्यं तु ते ब्रवीम्यद्य न ते जात्वन्यथा भवेत् ।	
अद्वैपां प्रवरं वीरं पातयिष्ये महारथम् ॥	१३
चक्रव्यूहं विधास्यामि अभेद्यममरैरपि ।	

३२] द्रोणपर्वणि - अभिमन्युवधपर्व १९५

योगेन केनचित् साधु सोऽर्जुनस्त्वपनीयताम् ॥ १४

अजितं न च नासद्यं तस्य युद्धेऽस्ति किञ्चन ।

^१तेन ह्यवाप्तं सकलम् अस्त्रग्रामं समन्ततः ॥ १५

सञ्जयः—

द्रोणेन व्याहृते त्वेवं संशप्तकगणाः पुनः ।

आह्वयन्नर्जुनं सङ्ख्ये दक्षिणामभितो दिशम् ॥ १६

तत्रार्जुनस्याथ परैस् साधै समभवद्रणः ।

^२तादृशो यादृशो नान्यश् श्रुतो दृष्टोऽपि वा पुनः ॥ १७

तत्र द्रोणेन विहितो व्यूहो राजन् व्यरोचत ।

चरन् मध्यंदिने सूर्यो निर्दहन्निव दुर्दृशः ॥ १८

तं चाभिमन्युर्वचनात् पितुर्ज्येष्ठस्य धर्मवित् ।

विभेदं दुर्मिदं सङ्ख्ये ^३चक्रव्यूहमभीतवत् ॥ १९

स कृत्वा दुष्करं कर्म हत्वा वीरान् सहस्रशः ।

राजपुत्रशतं हत्वा कौसल्यं च बृहद्वलम् ॥ २०

महारथं शल्यपुत्रं लक्ष्मणं च तव प्रियम् ।

पङ्क्तिर्वीरैस्सुसंयुक्तो दौशशासनिवशं गतः ॥ २१

^४निहतः पुरुषव्याघ्रस् सुतो गाण्डीवधन्वनः ॥ २१॥

१. अ—अर्धपञ्चकं नास्ति २. ख—इदमर्धं नास्ति

३. ख—अयं पादः उपरितनमर्धं अनन्तरश्च पादः न सन्ति

४. अ-ख-घ-ङ--नास्तीदमर्धम्

वयं परमसंहृष्टाः पाण्डवाश्शोककंशिताः ।

सौभद्रे निहते राजन्नपहारमकुर्वत ॥

२२ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्वाविंशोऽध्यायः ॥ ३२ ॥

॥ ६७ ॥ अभिमन्युवधपर्वणि प्रथमोऽध्यायः ॥ १ ॥

[अस्मिन्नध्याये २२॥ श्लोकाः]

॥ त्रयस्त्रिंशोऽध्यायः ॥

जनमेजयः—

समरोद्युक्तकर्माणः कर्मभिर्व्यञ्जितश्रमाः ।

सकृष्णाः पाण्डवाः पञ्च देवैरपि दुरासदाः ॥

१

शश्वन् कर्मान्वयैर्बुद्ध्या प्रकृत्या यशसा श्रिया ।

न भूतो भविता वाऽपि कृष्णस्य सदृशः पुमान् ॥

२

सत्यधर्मतपोदानैर् द्विजपूजादिभिर्गुणैः ।

सदेहन्निदिवं प्राप्तो राजा किल युधिष्ठिरः ॥

३

युगान्ते चान्तकश्चैव जामदग्न्यश्च कीर्तिमान् ।

रणस्थो भीमसेनश्च कथ्यन्ते सदृशान्नयः ॥

४

प्रतिज्ञाकर्मदक्षस्य रणे गाण्डीवधन्वनः ।

उपमां नाधिगच्छामि पार्थस्य सदृशीं क्षितौ ॥

५

गुरु १. ह्वात्सल्यमत्यन्तं नैभृत्यं विनयो दमः ।

३३] द्रोणपर्वणि - अभिमन्युवधपर्व १९७

नकुलेऽप्याभिरूप्यं च शौर्यं च नियतानि पट् ॥ ६

श्रुतगाम्भीर्यमाधुर्यसत्त्वरूपपराक्रमैः ।

सदृशो देवयोर्वीरस् सहदेवः किलाश्विनोः ॥ ७

ये च कृष्णे गुणास्स्फीताः पाण्डवेयेषु ये गुणाः ।

अभिमन्यौ किलैकस्था दृश्यन्ते ते गुणाश्शुभाः ॥ ८

युधिष्ठिरस्य धैर्येण कृष्णस्य चरितेन च ।

कर्मणा भीमसेनस्य सदृशं भीमकर्मणः ॥ ९

धनञ्जयस्य रूपेण विक्रमेण शुभेन च ।

विनये सहदेवस्य सदृशं नकुलस्य च ॥ १०

अभिमन्युं द्विजश्रेष्ठ सौभद्रमपराजितम् ।

श्रोतुमिच्छामि कात्स्न्येन कथमायोधने हतः ॥ ११

वैशम्पायनः—

अभिमन्युं हतं श्रुत्वा धृतराष्ट्रो जनेश्वरः ।

विस्तरेण महाराज पर्यपृच्छत् स सञ्जयम् ॥ १२

धृतराष्ट्रः—

पुत्रं पुरुषसिंहस्य सञ्जयाप्राप्तयौवनम् ।

रणे निपतितं श्रुत्वा दृढं मे दूयते मनः ॥ १३

दारुणः क्षत्रधर्मोऽयं विहितो धर्मकर्तृभिः ।

यत्र राज्येऽसवः शूरा बाले शस्त्रमपातयन् ॥ १४

बालमत्यन्तसुखिनं प्रहरन्तमभीतवत् ।

कृतास्त्रा बहवो जघ्नुर् ब्रूहि गावल्गणे कथम् ॥ १५

विभित्सता तदाऽनीकं सौभद्रेणामितौजसा ।

चिक्रीडितं यथा सङ्घे तन्ममाचक्ष्व सञ्जय ॥ १६

सञ्जयः—

यन्मां पृच्छसि सङ्ग्रामे सौभद्रं विनिपातितम् ।

तत् तेऽहं सम्प्रवक्ष्यामि शृणु राजन् समाहितः ॥ १७

विक्रीडितं कुमारस्य यथाऽनीकं विभित्सतः ॥ १७॥

दवाग्न्यभिपरीतानां भूरिगुल्मतृणद्रुमे ।

वनौकसामिवारण्ये त्वदीयानामभूद्भयम् ॥ १८॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि त्रयस्त्रिंशोऽध्यायः ॥ ३३ ॥

॥ ६७ ॥ अभिमन्युवधपर्वणि द्वितीयोऽध्यायः ॥ २ ॥

[अस्मिन् अध्याये १८॥ श्लोकाः]

॥ चतुस्त्रिंशोऽध्यायः ॥



द्रोणेन पद्मव्यूह-रचना ॥ १ ॥ युधिष्ठिरेणाभिमन्युं प्रति पद्मव्यूह-
भेदनचोदना ॥ २ ॥

सञ्जयः—

- पद्मव्यूहो महाराज आचार्येण रणे कृतः ।
तत्र पद्मोपमास्सर्वे राजानस्म निवेशिताः ॥ १
- केसराणि च पद्मस्य सुकुमाराणि भारत ।
कुमारा राजलोकस्य निक्षिप्ताः केसरोपमाः ॥ २
- कर्णिकास्थो महाराज तस्य दुर्योधनोऽभवत् ॥ २॥
- कर्णदुःशासनकृपैर् वृतो राजा महारथैः ।
देवराजोपमश्चीमाब् श्वेतच्छत्राभिसंवृतः ॥ ३॥
- चामरव्यजनोत्क्षेपैस् समुद्यन्निव भास्करः ।
प्रमुखे तस्य ^१शूरस्य द्रोणोऽवस्थितसायकः ॥ ४॥
- सिन्धुराजस्तथाऽतिष्ठद् गिरिर्मैरुवाचलः ॥ ५
- सिन्धुराजस्य पार्श्वस्था अश्वत्थामपुरोगमाः ।
सुतास्तव महाराज त्रिंशत् त्रिदशविक्रमाः ॥ ६
- शकुनिः कृतवर्मा च शल्यो भूरिश्रवाश्शलः ।

पार्श्वतस्सिन्धुराजस्य व्यराजन्त महारथाः ॥	७
सङ्घाता राजपुत्राणां सर्वेषामभवंस्तदा ।	
कृताभिसमयाश्चासन् सुवर्णकवचध्वजाः ॥	८
रक्ताम्बरधरास्सर्वे सर्वे कनकभूषणाः ।	
^१ सर्वे रक्तपताकाश्च सर्वे कनकमालिनः ॥	९
तेषां दशसहस्राणि बभूवू रथधन्विनाम् ।	
पौत्रं तव पुरस्कृत्य लक्ष्मणं प्रियदर्शनम् ॥	१०
अन्योन्यसमदुःखास्ते अन्योन्यसमसाहसाः ।	
अन्योन्यमन्ववर्तन्त अन्योन्यकृतनिश्चिन्नाः ॥	११
तदनीकमनाधृष्यं भारद्वाजेन रक्षितम् ।	
पार्थास्समभ्यधावन्त भीमसेनपुरोगमाः ॥	१२
^२ सात्यकिस्सात्त्वतश्चैव धृष्टद्युम्नश्च पार्षितः ।	
कुन्तिभोजश्च विक्रान्तो द्रुपदश्च महारथः ॥	१३
दुर्जयः क्षत्रधर्मा च बृहत्क्षत्रश्च वीर्यवान् ।	
^३ चेदिपो धृष्टकेतुश्च माद्रीपुत्रौ घटोत्कचः ॥	१४
युधामन्युश्च पाञ्चाल्यश्च शिखण्डी चापराजितः ।	
उत्तमौजाश्च दुर्धर्षो विराटश्च महारथः ॥	१५

१. ख—इदमर्थं नास्ति

२. छ—अर्धचतुष्टयं नास्ति

३. ख—अर्धचतुष्टयं नास्ति

द्रौपदेयाश्च दुर्धर्पाश्च शैशुपालिश्च वीर्यवान् ।

^१केकयाश्च महावीर्यास् सृञ्जयाश्च सहस्रशः ॥ १६

एते चान्ये च बहवस् सगणा युद्धदुर्मदाः ।

सहसा स्माभ्यवर्तन्त भारद्वाजयुयुत्सवः ॥ १७

^२समीपे वर्तमानांस्तान् भारद्वाजोऽपि वीर्यवान् ।

असम्भ्रान्तश्शरैर्घेण महता प्रत्यवारयत् ॥ १८

महौघस्सलिलस्येव गिरिमासाद्य दुर्भिदम् ।

तं तु ते नाभ्यवर्तन्त वेलामिव जलाशयाः ॥ १९

पीड्यमानाश्शरैस्तीक्ष्णैर् द्रोणचापविनिस्सृतैः ।

नाशकुबन् मुखे स्थातुं भारद्वाजस्य पाण्डवाः ॥ २०

तदद्भुतमपश्याम द्रोणस्य भुजयोर्वलम् ।

यदेनं नाभ्यवर्तन्त पाञ्चालाः पाण्डवैस्सह ॥ २१

तमायान्तमभिकुद्धो द्रोणं दृष्ट्वा युधिष्ठिरः ।

बहुधा चिन्तयामास द्रोणस्य प्रतिवारणम् ॥ २२

अशक्यं तु तदाऽन्येन भेत्तुं मत्त्वा युधिष्ठिरः ।

अविषह्यं गुरुं भारं सौमद्रे समवास्तृजत् ॥ २३

वासुदेवादनवमं फल्गुनाच्चामितौजसम् ।

अब्रवीत् परवीरघ्नम् अभिमन्युमिदं वचः ॥ २४

युधिष्ठिरः—

एत्य नो नार्जुनो गर्हेद् यथा तात तथा कुरु ।

द्रोणानीकस्य न वयं विद्मो भेदं कथञ्चन ॥ २५

त्वं वाऽर्जुनो वा कृष्णो वा भिन्द्यात् प्रद्युम्न एव वा ।

द्रोणानीकं महाबाहो पञ्चमोऽन्यो न विद्यते ॥ २६

अभिमन्यो वरं तात याचे त्वां दातुमर्हसि ।

पितृभ्यो मातुलेभ्यश्च सैन्येभ्यश्चैव भारत ॥ २७

धनञ्जयो हि नस्तात गर्हयेदेत्य संयुगात् ।

क्षिप्रमस्त्रं समादाय द्रोणानीकं विशातय ॥ २८

अभिमन्युः—

द्रोणस्य दृढमव्यग्रम् अनीकप्रवरं महत् ।

पितृणां सिद्धिमन्विच्छन्नवगाहे भिनद्धि च ॥ २९

उपदिष्टो हि मे पित्रा योगोऽनीकस्य भेदने ।

नोत्सहे प्रतिनिर्गन्तुम् अहं कस्याञ्चिदापदि ॥ ३०

युधिष्ठिरः—

भिन्धि व्यूहं युधि श्रेष्ठ द्वारं सञ्जनयस्व नः ।

वयं त्वाऽनुगमिष्यामो येन त्वं पुत्र यास्यसि ॥ ३१

धनञ्जयस्य प्रतिमं त्वा यान्तं तात संयुगे ।

प्रणिधाय गतास्सर्वे अनुयास्याम पृष्ठतः ॥

३२

भीमः—

अहं त्वामनुयास्यामि धृष्टद्युम्नश्च सात्यकिः ।

पाञ्चालाः केकया मात्स्यास् तथा सर्वे प्रभद्रकाः ॥

३३

सकृद्भिन्नं त्वया व्यूहं तत्र तत्र त्वया सह ।

वयं प्रध्वंसयिष्यामो निम्नमानाः परान् वरान् ॥

३४

अभिमन्युः—

अहमेकः प्रवेक्ष्यामि द्रोणानीकं सुदुर्भिदम् ।

पतङ्ग इव सङ्क्रुद्धो ज्वलन्तं जातवेदसम् ॥

३५

तत् कर्माद्य करिष्यामि क्षमं यद्वंशयोर्द्वयोः ।

मातुलस्य च मे प्रीतिं करिष्यामि पितुश्च मे ॥

३६

शिशुनैकेन समरे द्विपत्सैन्यानि वै मया ।

अद्य द्रक्ष्यन्ति राजानः काल्यमानानि सङ्घशः ॥

३७

युधिष्ठिरः—

एवं ते भाषमाणस्य वलं सौभद्र वर्धताम् ।

यस्त्वमुत्सहसे भेतुं द्रोणानीकं सुदुर्भिदम् ॥

३८

रक्षितं पुरुषव्याघ्रैर् महेष्वासैर्महारथैः ।

साध्यरुद्रमरुत्कल्पैर् वस्वश्रव्यादित्यविक्रमैः ॥

३९

सञ्जयः—

तस्य तद्वचनं श्रुत्वा स यन्तारमचोदयत् ।

सुमित्राश्वान् रणे क्षिप्रं द्रोणानीकाय चोदय ॥

४०


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि चतुर्विंशोऽध्यायः ॥ ३४ ॥

॥ ६७ ॥ अभिमन्युवध्रपर्वणि तृतीयोऽध्यायः ॥ ३ ॥

[अस्मिन् अध्याये ४० श्लोकाः]

॥ पञ्चविंशोऽध्यायः ॥



अभिमन्युयुद्धवर्णनम् ॥

सञ्जयः—

सौभद्रस्तु वचःश्रुत्वा धर्मराजस्य भारत ।

अचोदयच्च यन्तारं द्रोणानीकाय भारत ॥

१

तेन सञ्चोद्यमानस्तु याहि याहीति सारथिः ।

प्रत्युवाच ततो राजन्नभिमन्युमिदं वचः ॥

२

सुमित्रः—

अतिभारोऽयमायुष्मन्नाहितस्त्वयि पाण्डवैः ।

सम्प्रथार्यासकृद्बुद्ध्वा ततस्त्वं योद्धुमर्हसि ॥

३

द्रोणो हि कृतवान् यत्नं शस्त्रान्मृतनिश्रमः ।

त्वं तु बालस्स बलवान् सङ्गामाणामकोविदः ॥

४

सञ्जयः—

ततोऽभिमन्युः प्रहसंस् तं सारथिमथाव्रवीत् ॥ ४ ॥

अभिमन्युः—

विस्मयः को हि मे द्रोणे समग्रे क्षत्र एव वा ।
व्यवसायो हि मे योद्धुं रणोत्सवसमुद्यतः ॥ ५ ॥

ऐरावतगतं शक्रं सहामरगणं रणे ।
अथवा रुद्रमीशानं सर्वभूतगणैर्वृतम् ॥ ६ ॥

युध्येयमद्य समरे न मे क्षत्रेऽस्ति विस्मयः ॥ ७

यच्चैतन् पश्यसे सूत सयोधाश्चरथद्विपम् ।
तन्ममाद्य द्विपत्सैन्यं कलां नार्हति पोडशीम् ॥ ८

अपि तं विष्णुमजितं मातुलं प्राप्य संयुगे ।
पितरं चार्जुनं लोके न भीर्मासुपसर्पति ॥ ९

नाहं पार्थेन जातस्तु न च जातस्सुभद्रया ।
यदि मे संयुगे कश्चिज् जीवमानस्य जीवति ॥ १०

यदि चैकरथेनाहं समग्रं क्षत्रमण्डलम् ।
न कुर्मिं शतधा युद्धे न भवान्यर्जुनात्मजः ॥ ११

सञ्जयः—

एवमप्युच्यमानस्स सारथिस्तं पुनः पुनः ।
वीर ते तेन मा युद्धम् इति सौभद्रमव्रवीत् ॥ १२

अभिमन्युस्तु तां वाचं कदर्थीकृत्य सारथेः ।

याहीत्येवाब्रवीदेनं द्रोणानीकाय मा चिरम् ॥	१३
ततस्सञ्चोदयामास ह्यानाशु त्रिहायनान् ।	
नातिहृष्टमनास्सूतो हेमभाण्डपरिच्छदान् ॥	१४
ते प्रेषितास्सुमित्रेण द्रोणानीकाय वाजिनः ।	
द्रोणमभ्यद्रवन् राजन् महावेगा महाबलाः ॥	१५
तं तु दृष्ट्वा प्रयान्तं तु सर्वे द्रोणमुखा रथाः ।	
अभ्यवर्तन्त कौरव्याः पाण्डवाश्च तमन्वयुः ॥	१६

सकर्णिकारप्रवरोच्छ्रितध्वजस्

सुवर्णवर्माऽऽर्जुनिरर्जुनाद्वरः ।

युयुत्सया द्रोणमुखान् महारथान्

समासदत् सिंहशिशुर्यथा द्विपान् ॥

१७

ते विंशतिपदे यत्तास् सम्प्रहारमकुर्वत ।

आसीद्वाङ्ग इवावर्तो मुहूर्तमुदधेरिव ॥

१८

शूराणां युध्यमानानां निघ्नतामितरेतरम् ।

सङ्ग्रामस्तुमुलौ राजन् प्रावर्तत सुदारुणः ॥

१९

विमथ्यमाने सङ्ग्रामे तस्मिन्नतिभयङ्करे ।

द्रोणस्य म्रियतो व्यूहं भित्त्वा व्यचरदार्जुनिः ॥

२०

तदभेद्यमनाघृष्टं द्रोणानीकं सुदुर्जयम् ।

भित्त्वाऽऽर्जुनिरसम्भ्रान्तो विवेशाचिन्त्यविक्रमः ॥

२१

- तं प्रविष्टमरातिघ्नं जिघांसन्तस्सहस्रशः ।
 रथाध्वेभपदात्योघाः परिवव्रुरुदायुधाः ॥ २२
- ततो वादित्रनिनदैः क्ष्वेडितोत्क्रुष्टगर्जितैः ।
 फीट्कारैस्सिंहनादैश्च तिष्ठ तिष्ठेति निस्स्वनैः ॥ २३
- घोरैर्हलहलाशब्दैर् मा गास्तिष्ठेति मामिति ।
 असावहममुष्येति प्रवदन्ति महीक्षितः ॥ २४
- बृंहितैश्शिञ्जितैर्हासैः खुरनेमिस्वनैरपि ।
 ते नादयन्तो बहुधा ह्यभिदुद्रुवुरार्जुनिम् ॥ २५
- तेषामापततां वीरश् शीघ्रं शीघ्रमथो दृढम् ।
 क्षिप्रं तानहनद्यातान् मर्मज्ञो मर्मभेदिभिः ॥ २६
- ते हन्यमाना हि तथा नानालिङ्गैश्शितैश्शरैः ।
 अभिपेतुस्तमेवाजौ शलभा इव पावकम् ॥ २७
- ततस्तेषां शरीरैश्च शरीरावयवैश्च सः ।
 संतस्तार क्षितिं क्षिप्रं कुशैर्वेदिमिवाध्वरे ॥ २८
- वद्धगोधाङ्गुलित्राणान् सशरासनसायकान् ।
 सासिचर्माङ्कुशाभीशून् सतोमरपरश्वथान् ॥ २९
- गदाखङ्गदुलप्रासान् सर्पितोमरपट्टसान् ।
 सभिण्डिपालपरिधान् सशक्तिनखरान् परान् ॥ ३०
- सप्रतोदमहाशङ्खान् सकुन्तान् सकचग्रहान् ।

समुद्ररक्षेपणीयान् सपाशान् परिघोपमान् ॥	३१
सकेयूराङ्गदान् वाहून् पुण्यगन्धानुलेपनान् ।	
स चिच्छेदाऽऽर्जुनिर्वृत्तांस् त्वदीयानां सहस्रशः ॥	३२
तैस्स्फुरद्भिर्मही भाति बृहद्भिर्लोहितोक्षितैः ।	
पञ्चास्यैः पन्नगैश्छिन्नैर् गरुडेनेव मारिष ॥	३३
सुनासाननकेशान्तैर् अत्रणैश्चारुकुण्डलैः ।	
सन्दष्टौष्ठपुटैः क्रोधाद् असृगक्तैस्समन्ततः ॥	३४
चारुस्रञ्जकुटोष्णीपैर् मणिरत्नविराजितैः ।	
विनालनलिनाकारैर् दिवाकरशशिप्रभैः ॥	३५
हितप्रियंवदैः काले बहुभिः पुण्यगन्धिभिः ।	
द्विपच्छिरोभिर्जगतीम् अवतस्तार फाल्गुनिः ॥	३६
गन्धर्वनगराकारान् विधिवत् कल्पितान् रथान् ।	
समास्थितान् योधवरैर् दान्ताश्वान् सायुसारथीन् ॥	३७
विपताकाध्वजच्छत्रान् विनूणीरायुधानपि ।	
^१ विसूताश्वरथाभीशून् विशातायोक्त्रदण्डकान् ॥	३८
वीपामुखान् वित्रिदण्डान् ध्वस्तावस्करवन्धुरान् ।	
विजङ्घकूवराक्षांश्च विनेमीश्च व्यरानपि ॥	३९
विचक्रोपस्करोपस्थान् विकीर्णान् वन्धुरानपि ।	

३५] द्रोणपर्वणि - अभिमन्युवधपर्व २०९

प्रशतितोपकरणान् हतयोधान् सहस्रशः ॥ ४०

शरैर्विशकलीकुर्वन् दिक्षु सर्वास्वद्व्ययत ॥ ४०॥

पुनर्द्विपान् द्विपारोहान् वैजयन्त्यङ्कुशध्वजान् ।

तूणीन् वर्माण्यथो कक्ष्या ग्रैवेयान् रक्तकम्बलान् ॥ ४१॥

घण्टाकर्णान् विपाणाग्रान् क्षुरमालाः पदानुगान् ।

शरैर्निकृत्य सौभद्रस् शात्रवाणामशातयन् ॥ ४२॥

वनायुजान् पार्वतीयान् काम्भोजारट्टवाहिकान् ।

स्थिरवालधिकर्णाक्षाञ् जवनान् सायुवाहिनः ॥ ४३॥

स्वाम्बुजाञ् शिक्षितैर्योधैश् शक्त्यृष्टिप्रासपाणिभिः ।

विध्वस्तचामरकुथान् विप्रविद्धप्रकीर्णकान् ॥ ४४॥

निरस्तजिह्वादशनान् निष्कीर्णान्त्रयकृत्पिहान् ।

हतारोहान् भिन्नभाण्डान् क्रव्यादगणमोदनान् ॥ ४५॥

निकृत्तवर्मकदलीञ् शकृन्मूत्रासृगाप्लुतान् ।

निपातयन्नश्ववरांस् तावकान् सोऽत्यरोचत ॥ ४६॥

एको विष्णुरिवाचिन्त्यः कृतवान् कर्म दुष्करम् ॥ ४७

तथा विमथितं तेन चतुरङ्गबलं महत् ।

न्यहनत् तान् पदात्योघांस् त्वदीयानपि भारत ॥ ४८

एवमेकेन ते सेनां सौभद्रेणाचितां शरैः ।

भृशं विप्रहतां दृष्ट्वा स्कन्देनेवासुरीं चमूम् ॥ ४९

त्वदीयास्तव पुत्राश्च वीक्षमाणा दिशो दश ।	
संशुष्कास्याश्चलन्नेत्राः प्रखिन्ना रोमहर्षिणः ॥	५०
पलायनकृतोत्साहा निरुत्साहा द्विपञ्जये ।	
गोत्रनामभिरन्योन्यं क्रन्दन्तो जीवितैषिणः ॥	५१
हतान् भ्रातृन् पितृन् पुत्रान् प्रियान् सम्बन्धिवान्धवान् ।	
उत्सृज्योत्सृज्य गच्छन्ति सौभद्रशरपीडिताः ॥	५२

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि पञ्चविंशोऽध्यायः ॥ ३५ ॥

॥ ६७ ॥ अभिमन्युवधपर्वणि चतुर्थोऽध्यायः ॥ ४ ॥

[अस्मिन्नध्याये ५२ श्लोकाः]

॥ षट्त्रिंशोऽध्यायः ॥

अभिमन्युपराक्रमवर्णनम् ॥

सञ्जयः—

तां प्रभग्नां चमूं दृष्ट्वा सौभद्रेणामितौजसा ।	
दुर्योधनो भृशं क्रुद्धस् स्वयं सौभद्रमभ्ययात् ॥	१
ततो राजानमावृत्तं सौभद्रेण युयुत्सया ।	
द्रोणो दृष्ट्वाऽब्रवीद्वीरान् पर्याप्नुत नराधिपम् ॥	२
पुराऽभिमन्युर्लक्षं नः पश्यतां हन्ति वीर्यवान् ।	

अभिद्रवत मा भैष्ट क्षिप्रं रक्षत कौरवम् ॥	३
कृतज्ञानबलोत्सेधास् सुहृदो जितकाशिनः ।	
त्रास्यमाना भयाद्वीराः परिवव्रुस्तवात्मजम् ॥	४
द्रोणो द्रौणिः कृपः कर्णः कृतवर्मा च सौबलः ।	
बृहद्व्रलो मद्वराजो भूरिभूरिश्रवाःशलः ॥	५
पौरवो वृषसेनश्च विसृजन्तश्शराञ् शितान् ।	
सौभद्रं शरवर्षेण घ्नन्तो लोकमहारथाः ॥	६
सम्मोहयित्वा सङ्ग्रामे दुर्योधनमोचयन् ॥	६॥
आस्याद्रासमिवाक्षिप्तं ममृषे नार्जुनात्मजः ॥	७
ताञ् शरौवेण महता साश्वसूतान् महारथान् ।	
विमुखीकृत्य सौभद्रस् सिंहनादमथानदत् ॥	८
तस्य नादं ततश्श्रुत्वा सिंहस्येवामिषैषिणः ।	
नामृष्यन्त सुसंरब्धाः पुनर्द्रोणमुखा रथाः ॥	९
तदैनं कोष्ठकीकृत्य रथवंशेन मारिष ।	
व्यसृजन्निपुजालानि नानालिङ्गानि सङ्घशः ॥	१०
तान्यन्तरिक्षे चिच्छेद पौत्रस्तव शितैश्शरैः ।	
तांश्चैव प्रतिविध्याध तदद्भुतमिवाभवत् ॥	११
ततो रथाः पदात्योघाः कुञ्जरास्सादिनश्च ह ।	
कोपितास्तेन शूरेण शरैराशीविषोपमैः ॥	१२

परिवन्त्रुर्जिघांसन्तस् सौभद्रमपलायिनम् ॥	१२॥
समुद्रवदपर्यन्तं त्वदीयं तद्वलार्णवम् ।	
दधारैकोऽर्जुनिर्वाणैर् वेलेवोद्वृत्तमर्णवम् ॥	१३॥
धीराणां युध्यमानानां निघ्नतामितरेतरम् ।	
अभिमन्योः परेषां च नासीत् कश्चित् पराङ्मुखः ॥	१४॥
विमथ्यमाने सङ्ग्रामे तस्मिन्नतिभयङ्करे ।	
दुष्पहो नवभिर्वाणैर् अभिमन्युमविध्यत ॥	१५॥
दुःशासनो द्वादशभिर् कृपःशरद्वतस्त्रिभिः ।	
द्रोणस्तु सप्तदशभिश् शरैराशीविषोपमैः ॥	१६॥
विंशतिस्तु विंशत्या कृतवर्मा च सप्तभिः ।	
^१ बृहद्रथस्तथाऽष्टाभिर् अश्वत्थामा च पञ्चभिः ॥	१७॥
भूरिश्रवास्त्रिभिर्वाणैर् मद्रेशप्पड्भिराशुगैः ।	
द्वाभ्यां शराभ्यां शुकुनिस् त्रिभिर्दुर्योधनो नृपः ॥	१८॥
स तु तान् प्रतिविव्याध त्रिभिस्त्रिभिरजिह्वगैः ।	
नृत्यन्निव महारङ्गे चापहस्तो रणाजिरे ॥	१९॥
ततोऽभिमन्युस्सङ्क्रुद्धस् ताड्यमानस्तवात्मजैः ।	
विदर्शयिष्यन् सुमहच् छिक्षावलकृतं बलम् ॥	२०॥

गरुडानिलरंहोभिर् यन्तुः प्रेष्यकरैर्हयैः ।

अभ्यद्रवत तं कार्णिगम् अश्मकेन्द्रः कृतत्वरः ॥ २१ ॥

अश्रांश्राश्मकदायादस् त्वरमाणोऽभ्यवारयत् ।

विव्याध चैनं दशभिर् बाणैस्तिष्ठेति चाब्रवीत् ॥ २२ ॥

तस्याभिमन्युर्दशभिर् बाणैस्सूतं हयान् ध्वजम् ।

बाहू धनुश्शिरश्चोर्व्यां स्मयमानोऽभ्यपातयत् ॥ २३ ॥

ततस्तस्मिन् हते वीरे सौमद्रेणाश्मकेश्वरे ।

सञ्चचाल बलं तुभ्यं पलायनपरायणम् ॥ २४ ॥

ततः कर्णः कृपो द्रोणो द्रौणिर्गान्धारराट् शलः ।

शल्यो भूरिश्रवाः काथस् सोमदत्तो विविंशतिः ॥ २५ ॥

वृपसेनस्सुषेणश्च कुण्डभेदी प्रमर्दनः ।

^१वृन्दारको लिलीन्ध्रश्च प्रबाहुर्दीर्घलोचनः ॥ २६ ॥

दुर्योधनश्च सङ्कुद्धश् शरवर्षैरवाकिरन् ॥

२७

सोऽतिविद्धो महेष्वासैर् अभिमन्युरजिह्वागैः ।

शरमादत्त कर्णाय परकायावभेदनम् ॥ २८

तस्य भित्त्वा तनुत्राणं कर्णं निर्भिद्य चाशुगः ।

प्राविशद्वरणीं राजन् बल्मीकमिव पन्नगः ॥ २९

स तेन विप्रकारेण व्यथितो विह्वलन्निव ।

सञ्चाल तथा कर्णः क्षितिकम्पे यथाऽचलः ॥	३०
अथान्यैर्निशितैर्बाणैस् सुषेणं दीर्घलोचनम् ।	
कुण्डभेदिं च सङ्क्रुद्धस् त्रिभिस्त्रीन् न्यहनद्वली ॥	३१
^६ १कर्णस्तु पञ्चविंशत्या नाराचानां समर्पयत् ।	
अश्वत्थामा च सप्तत्या कृतवर्मा च सप्तभिः ॥	३२
स शराचितसर्वाङ्गः क्रुद्धश्शक्रात्मजात्मजः ।	
विचरन् दृश्यते सैन्ये पाशहस्त इवान्तकः ॥	३३
स शल्यं शरवर्षेण समीपस्थमिवाकिरत् ।	
उदक्रोशन्महाबाहुस् तव सैन्यानि भीषयन् ॥	३४
ततस्स विद्धोऽस्त्रविदा मर्मभेदिभिराशुगैः ।	
शल्यो राजन् रथोपस्थे निपसाद मुमोह च ॥	३५
तं हि दृष्ट्वा तथा विद्धं सौभद्रेण यशस्विना ।	
सम्प्राद्रवच्चमूस्सर्वा भारद्वाजस्य पश्यतः ॥	३६
प्रेक्षन्तस्तं महेष्वासं रुक्मपुङ्खैस्समर्पितम् ।	
त्वदीया व्यपलायन्त मृगास्सिंहार्दिता इव ॥	३७
सौभद्रशरनिर्भिन्नास् समरेऽमरविक्रमाः ॥	३७॥
एवं शल्यो विमृदितस् तव पौत्रेण भारत ॥	३८

विपुलवलयशास्सुपूज्यमानस्

सुरमुनिचारणसिद्धसाध्यसङ्घैः ।

अवनितलगतैश्च भूतसङ्घैर्

अतिविवर्धौ द्रुतमुग्यथाऽऽज्यसिक्तः ॥ ३९


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि षट्त्रिंशोऽध्यायः ॥ ३६ ॥

॥ ६७ ॥ अभिमन्युवधपर्वणि पञ्चमोऽध्यायः ॥ ५ ॥

[अस्मिन्नध्याये ३९ श्लोकाः]

॥ सप्तत्रिंशोऽध्यायः ॥



अभिमन्युपराक्रमवर्णनम्

धृतराष्ट्रः—

तथा प्रमथमानं तं महेष्वासमजिह्वगैः ।

आर्जुनिं मामकास्सङ्घे कस्तत्र समवारयत् ॥ १

सञ्जयः—

शृणु राजन् कुमारस्य रणे विक्रीडितं महत् ।

त्रिभिस्सतो रथानीकं भारद्वाजेन रक्षितम् ॥ २

मद्रेशं सादितं दृष्ट्वा सौभद्रेणाशुगैश्शरैः ।

शल्योदवरजः क्रुद्धः किरन् बाणान् समभ्ययात् ॥ ३

आर्जुनिं दशभिर्विद्ध्वा साश्वयन्तारमाशुगैः ।

उदक्रोशन्महाशब्दं तिष्ठ तिष्ठेति चाब्रवीत् ॥	४
तस्याऽऽर्जुनिश्शिरोग्रीवं पाणिपादं धनुर्हयान् ।	
छत्रं ध्वजं नियन्तारं त्रिवेणुं चाप्युपस्करम् ॥	५
चक्रे युगेषां तूणीरान् अनुकर्षं च सायकैः ।	
पताकां चक्रगोप्तारौ सर्वोपकरणानि च ॥	६
व्यधमल्लाघवात् तस्य ददृशे नात्र कश्चन ॥	६॥
स पपात क्षितौ क्षीणः प्रविद्धाभरणाम्बरः ।	
वायुनेव महाचैत्यस् समूलश्चोरुवेदिकः ॥	७॥
अनुगाश्चास्य वित्रस्ता विद्रुतास्सर्वतोदिशम् ॥	८
तत् तु कर्मार्जुनेर्दृष्ट्वा प्रणेदुस्सर्वतोदिशम् ।	
स्वरेण सर्वभूतानि सावु साध्विति भारत ॥	९
शल्यभ्रातर्यथारुणे हताश्चास्तव सैनिकाः ।	
कुलाधिवासनामानि श्रावयन्तो यथाऽऽर्जुनिम् ॥	१०
अभ्यद्रवन् सुसङ्क्रुद्धा विविधायुधपाणयः ।	
स्थैरश्चैर्गजैरन्यैः पादाताश्च मदोत्कटाः ॥	११
बाणशब्देन महता खुरनेमिस्वनेन च ।	
हुङ्कारैः क्ष्वेडितोत्कृष्टैस् सिंहनादैस्सगर्जितैः ॥	१२
ज्यातलत्रस्वनैश्चैव गर्जन्तोऽर्जुननन्दनम् ।	

३७] द्रोणपर्वणि - अभिमन्युवधपर्व २१७

- ब्रुवाणाश्च न नो जीवन् मोक्ष्यसे जीवितादिति ॥ १३
- तांस्तथाऽऽद्रवतो दृष्ट्वा सौभद्रः प्रहसन्निव ।
- यो योऽस्मै प्रहरत् पूर्वं तं तं विव्याध पत्रिभिः ॥ १४
- सन्दर्शयिष्यन्नस्त्राणि चित्राणि च लघूनि च ।
- आर्जुनिस्समरे शूरो मृदुपूर्वमयोधयत् ॥ १५
- वासुदेवादुपादत्त यदस्त्रं यद्धनञ्जयात् ।
- सर्वं सन्दर्शयत् कार्पणिः कृष्णाभ्यामविशेषतः ॥ १६
- दूरमस्यन् गुरुं भारं साधयंश्च पुनः पुनः ।
- संदधद्विस्तृजंश्चेपून् निर्विशेषमदृश्यत ॥ १७
- चापमण्डलमेवास्य स्फुरदेव प्रकाशते ।
- तमो व्रतस्सुदीप्तस्य सवितुर्मण्डलं यथा ॥ १८
- ज्याशब्दश्शुश्रुवे तस्य तलशब्दश्च भारत ।
- महाशनिमुचः काले नीरदस्येव निस्स्वनः ॥ १९
- हीमानमर्षी सौभद्रो मानकृत् प्रियदर्शनः ।
- सम्मिमानयिपुर्वीरान् इष्वासांश्चाप्ययुध्यत ॥ २०
- मृदुभूत्वा महाराज दारुणस्समपद्यत ।
- वर्षाव्यतीतो भगवान् शरदीव दिवाकरः ॥ २१
- शरान् विपाठान् विशिखान् स्वर्णपुङ्खान् शिलाशितान् ।
- सहस्रशोऽमुचत् क्रुद्धो गभस्तीनिव भास्करः ॥ २२

क्षुरप्रैर्वत्सदन्तैश्च विपाठैश्च महायशाः ।

नाराचैरर्धनाराचैर् भलैरञ्जलिकैरपि ॥

२३

अभ्यद्रवद्रथानीकं भारद्वाजस्य पश्यतः ॥

२३॥

तत् सैन्यमभवत् सर्वं विमुखं शरपीडितम् ॥

२४

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्तविंशोऽध्यायः ॥ ३७ ॥

॥ ६७ ॥ अभिमन्युवधपर्वणि पष्ठोऽध्यायः ॥ ६ ॥

[अस्मिन्नध्याये २४ श्लोकाः]

॥ अष्टाविंशोऽध्यायः ॥

दुःशासनाभिमन्युसमागमः ॥

धृतराष्ट्रः—

द्वैधीभवति मे चित्तं शुचा तुष्ट्या च संजय ।

यत् सैन्यं मम पुत्रस्य मम पौत्रः प्रवाधते ॥

१

विस्तरेणैव मे शंस सर्वं गावल्गणे कथम् ।

चिक्रीडितं कुमारस्य स्कन्दस्येवासुरैस्सह ॥

२

सञ्जयः—

हन्त ते ^१वर्तयिष्यामि विमर्दमतिदारुणम् ।

एकस्य च बहूनां च रणे चिक्रीडितं महत् ॥

३

१. ख—ततोऽहं संप्रवक्ष्यामि ड—ऽहं प्रवक्ष्यामि घ—संप्रवक्ष्यामि

अभिमन्युर्महोत्साहः कृतोत्साहानरिन्दमान् ।	
रथस्थो रथिनस्सर्वासु तावकानभ्यधावत ॥	४
द्रोणं कर्णं कृपं शल्यं द्रौणिं भोजं बृहद्रथम् ।	
दुर्योधनं सौमदत्तिं शकुनिं सुबलात्मजम् ॥	५
नानानृपान् नृपसुतान् सैन्यानि विविधानि च ।	
अलातचक्रवत् सर्वांश्च चरन् वाणैरवाकिरत् ॥	६
निघ्नन्नमित्रान् सौभद्रः परमास्त्रः प्रतापवान् ।	
प्रत्यदृश्यत तेजस्वी दिक्षु सर्वासु भारत ॥	७
तद्दृष्ट्वा चरितं तस्य सौभद्रस्यामितौजसः ।	
समकम्पन्त सैन्यानि त्वदीयानां पुनः पुनः ॥	८
अथाब्रवीन्महाप्राज्ञो भारद्वाजो महारथः ।	
हर्षेणोत्फुल्लनयनः कृपमाभाष्य सस्मितम् ॥	९
घट्टयन्निव मर्माणि पुत्रस्योच्चैस्तवाभिभोः ।	
अभिमन्युं तदा दृष्ट्वा रणे वीरं कृतव्रतम् ॥	१०

द्रोणः—

एष गच्छति सौभद्रः पार्थानामग्रतो युवा ।	
नन्दयन् सुहृदस्सर्वान् राजानं च युधिष्ठिरम् ॥	११
नकुलं सहदेवं च भीमसेनं च पाण्डवम् ।	

सम्बन्धिवान्धवांश्चान्यान् मध्यस्थान् सुहृदस्तथा ॥ १२

नास्य युद्धे समं मन्ये कञ्चिदन्यं धनुर्वरम् ।
इच्छन् हन्यादिमां सेनां किमर्थमिह नेच्छति ॥ १३

सञ्जयः—

द्रोणस्याप्रियसंयुक्तं श्रुत्वा वाक्यं तवात्मजः ।
भृशमिमन्युस्संरब्धो द्रोणं दृष्ट्वा स्मयन्निव ॥ १४
ततो दुर्योधनः कर्णम् अव्रवीत् प्रहसन्निव ।
दुःशासनं मद्राजं तांस्तांश्चान्यान् महारथान् ॥ १५

दुर्योधनः—

सर्वमूर्धावसिक्तानाम् आचार्यो ब्रह्मवित्तमः ।
अर्जुनस्य सुतं मूढं ^१न हिनस्ति न चेच्छति ॥ १६
^२न ह्यस्य समरे मुच्येद् अन्तकोऽप्याततायिनः ।
किमङ्ग पुनरेवान्यो मर्त्यस्सत्यं ब्रवीमि वः ॥ १७
अर्जुनस्य सुतं चैप शिष्यत्वादभिरक्षति ।
पुत्राश्शिष्याश्च दयितास् तदपत्यं च धर्मिणास् ॥ १८
संरक्ष्यमाणा द्रोणेन मन्यन्ते वीर्यमात्मनः ।
आत्मसम्भावितं मूढं सम्प्रमथीत मा चिरम् ॥ १९

सञ्जयः—

एवमुक्तास्तु राजानस् सास्वतीपुत्रमभ्ययुः ।

संरब्धास्तं जिघांसन्तो भारद्वाजस्य सम्मताः ॥ २०

दुःशासनस्तु संरब्धं ज्ञात्वा भ्रातरमग्रजम् ।

तान् निर्वर्त्य रथोदारान् अथ भ्रातरमब्रवीत् ॥ २१

दुःशासनः—

अहमेनं हनिष्यामि राजन् मत्स्यं ब्रवीमि ते ।

मिपतां पाण्डवेयानां पाञ्चालानां च पश्यताम् ॥ २२

असिता हस्मि सौभद्रं स्वर्भानुरिव भास्करम् ॥ २२॥

सञ्जयः—

उत्क्रुध्य चाब्रवीद्राजन् कुरुराजमिदं वचः ॥ २३

दुःशासनः—

श्रुत्वा कृष्णौ मया ग्रस्तं सौभद्रमतिमानिनौ ।

गमिष्यतः प्रेतलोकं जीवलोकान्न संशयः ॥ २४

तौ श्रुत्वा तु मृतौ व्यक्तं पाण्डोः क्षेत्रोद्धवास्सुताः ।

सुहृद्गणास्तदेकाग्राः क्लैब्यात् त्यक्ष्यन्ति जीवितम् ॥ २५

तस्मादस्मिन् हते शत्रौ हतास्सर्वेऽहितास्तव ।

शिवेन ध्याहि मां राजन्नेष हन्मि रिपुं तव ॥ २६

सञ्जयः—

एवमुक्त्वा ततो राजन् पुत्रो दुःशासनस्तव ।

सौभद्रमभ्ययात् क्रुद्धश्च शरवर्षैरवाकिरत् ॥

२७

तमभिक्रुद्धमायान्तं धार्तराष्ट्रमरिन्दमम् ।

अभिमन्युश्शरै राजन् षड्विंशत्या समर्पयत् ॥

२८

दुःशासनस्तु सङ्क्रुद्धः प्रभिन्न इव कुञ्जरः ।

अभिमन्युं च सौभद्रम् अभिमन्युश्च तं तथा ॥

२९

तौ मण्डलानि चित्राणि रथाभ्यां सव्यदक्षिणम् ।

चरमाणावयुध्येतां रथशिक्षाविशारदौ ॥

३०

अथ पणवमृदङ्गदुन्दुभीनां

क्रकचमहानकभेरिर्झरिणीणाम् ।

निनदमतिभृशं जनाः प्रचक्रुर्

लवणजलोद्भवसिंहनादमिश्रम् ॥

३१

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि अष्टाविंशोऽध्यायः ॥ ३८ ॥

॥ ६७ ॥ अभिमन्युवधपर्वणि सप्तमोऽध्यायः ॥ ७ ॥

[अस्मिन्नध्याये ३१ श्लोकाः]

॥ एकोनचत्वारिंशोऽध्यायः ॥

अभिमन्युना कर्णदुःशासनपराजयः ॥

सञ्जयः—

ततस्समभवद्युद्धं तयोः पुरुपसिंहयोः ॥ ॥

तस्मिन् काले महाबाहुस् सौभद्रः परवीरहा ।

सशरं कार्मुकं छित्त्वा लाघवेन व्यपातयत् ॥ १ ॥

दुःशासनं शरैर्घोरैस् सन्ततक्ष समन्ततः ॥ २

शरविक्षतगात्रं तु प्रत्यमित्रमवस्थितम् ।

अभिमन्युर्महाराज दुःशासनमथाब्रवीत् ॥ ३

अभिमन्युः—

दिष्ट्या पश्यामि सङ्ग्रामे मानिनं शत्रुमागतम् ।

निष्ठुरं त्यक्तधर्माणम् आक्रोशनपरायणम् ॥ ४

यत् सभायां त्वया राज्ञो धार्तराष्ट्रस्य पश्यतः ।

कोपितः परुषैर्वाक्यैर् धर्मराजो युधिष्ठिरः ॥ ५

जयोन्मादेन संरब्धं बह्वबद्धं प्रभाषितम् ।

अक्षकूटं समाश्रित्य सौवलेन दुरात्मना ॥ ६

परवित्तापहारस्य क्रोधस्याप्रतिमस्य च ।

लोभस्य ज्ञानहीनस्य कृत्स्नस्यापनयस्य च ॥ ७

पितृणां मम राज्यस्य दुर्जयस्योग्रधन्विनाम् ।	
तत् त्वामिदमनुप्राप्तं तस्य कोपान्महात्मनः ॥	८
सद्यः कृतस्याधर्मस्य ^१ फलमाप्स्यसि दुर्मते ।	
पतितास्म्यद्य पाप त्वां सर्वसैन्यस्य पश्यतः ॥	९.
अद्याहमनृणस्तस्य कोपस्य भविता रणे ॥	९॥
अमर्षितायाः कृष्णायाः काङ्क्षितस्य च मे पितुः ।	
अद्य तातस्य भीमस्य भवितास्म्यनृणो भुवि ॥	१०॥
न हि मे मोक्ष्यसे जीवन् यदि नोत्सृजसे रणम् ॥	११

सञ्जयः—

एवमुक्त्वा महाबाहुर्वाणं दुःशशासनान्तकम् ।	
सन्दधे परवीरघ्नः कालाग्निसमवर्चसम् ॥	१२
तेन तं जत्रुदेशे वै विद्धा परपुरञ्जयः ।	
अथैनं पञ्चविंशत्या पुनरन्यैस्समर्पयत् ॥	१३
^२ शरैरग्निसमस्पर्शैर् आकर्णसमचोदितैः ।	
स गाढविद्धो व्यथितस् स्यन्दनोपस्थ आविशत् ॥	१४
दुःशशासनो महाराज कद्मलोपहतो भृशम् ॥	१४॥
सारथिस्त्वरमाणस्तु दुःशशासनमचेतनम् ।	
रणमध्यादपोवाह सौभद्रशरपीडितम् ॥	१५॥

३९] द्रोणपर्वणि - अभिमन्युवधपर्व २२५

पाण्डवा द्रौपदेयाश्च विराटस्सह सृञ्जयैः ।	
पाञ्चालाः केकयाश्चैव सिंहनादमथानदन् ॥	१६॥
वादित्राणि च सर्वाणि नानालिङ्गानि हृष्टवत् ।	
प्रवादयन्तस्संहृष्टाः पाण्डूनां तत्र सैनिकाः ॥	१७॥
स्मयमानास्म पश्यन्ति सौभद्रस्य विचेष्टितम् ।	
अत्यन्तवैरिणं दृष्ट्वा दृष्टं शत्रुं पराजितम् ॥	१८॥
धर्ममारुतशक्राणां प्रतिमाश्चाश्विनोदशुभाः ।	
^१ धारयन्तो रथाग्र्येषु द्रौपदेया महारथाः ॥	१९॥
सात्यकिश्चेकितानश्च धृष्टद्युम्नशिखण्डिनौ ।	
केकया धृष्टकेतुश्च पाञ्चाला मत्स्यसृञ्जयाः ॥	२०॥
पाण्डवाश्च मुदा युक्ता युधिष्ठिरपुरोगमाः ।	
अभ्यद्रवन्त संहृष्टा द्रोणानीकं विभित्सवः ॥	२१॥
अथाभवन्महद्युद्धं त्वदीयानां परैस्सह ।	
जयमाकाङ्क्षमाणानाम् अतिघोरमभीतवत् ॥	२२॥
अथ दुर्योधनो राजा राधेयमिदमब्रवीत् ॥	२३

दुर्योधनः—

पश्य दुःशासनं वीरम् अभिमन्युवशं गतम् ।	
प्रतपन्तमिवादित्यं निघ्नन्तं क्षत्रियर्षभान् ॥	२४

१. ख-ङ-व्यनदंस्ते

सौभद्रममितस्त्रातुम् अभिधावन्ति पाण्डवाः ॥

२४ ॥

सञ्जयः—

ततः कर्णश्शरैस्तीक्ष्णैर् अभिमन्युं महारथम् ।

अभ्यवर्षन् सुसङ्क्रुद्धः पुत्रस्य प्रियकृत् तव ॥

२५ ॥

तस्य चानुचरांस्तीक्ष्णैर् विष्टभ्य परमेपुभिः ।

अवज्ञापूर्वकं कर्णस् सौभद्रं प्रत्यविध्यत ॥

२६ ॥

अभिमन्युस्तु राधेयं त्रिसप्तत्या शिलाशितैः ।

अविध्यत् त्वरितो राजन् द्रोणं प्रेषुर्महारथः ॥

२७ ॥

तं तथा नाशकन् कश्चिद् द्रोणाद्वारयितुं रणे ।

आरुजन्तं रथश्रेष्ठान् वज्रहस्तमिवामुरान् ॥

२८ ॥

ततः कर्णो जयप्रेप्सू राजन् सैन्ये पराजिते ।

सौभद्रं शतशोऽविध्यन् परमास्त्राणि दर्शयन् ॥

२९ ॥

सोऽस्त्रैस्त्रविदां श्रेष्ठो रामशिष्यः प्रतापवान् ।

समेत्य शत्रुं दुर्धर्षम् अभिमन्युमपीडयन् ॥

३० ॥

स तथा पीड्यमानस्तु राधेयेनास्त्रवृष्टिभिः ।

समरेऽमरसङ्काशस् सौभद्रो न विपीदति ॥

३१ ॥

ततश्शिलाशितैस्तीक्ष्णैर् भलैस्सन्नतपर्वभिः ।

छिन्त्वा धनूंषि वीराणाम आर्जुनिः कर्णमर्दयत् ॥

३२ ॥

तस्मै चिक्षेप निशितं शरं परमसंहितम् ।

४०] द्रोणपर्वणि - अभिमन्युवधपर्व २२७

स ध्वजं कार्मुकं चास्य छित्त्वा भूमौ न्यपातयत् ॥ ३३ ॥

ततः कृच्छ्रगतं दृष्ट्वा कर्णं कर्णादनन्तरः ।

सौभद्रमभ्ययात् तूर्णं दृढमायम्य कार्मुकम् ॥ ३४ ॥

तत उच्चक्रुशुस्सर्वे पार्थास्सानुचरास्तथा ।

वादित्राण्यथ सञ्जघ्नुस् सौभद्रं चापि तुष्टुवुः ॥ ३५ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकोनचत्वारिंशोऽध्यायः ॥ ३९ ॥

॥ ६७ ॥ अभिमन्युवधपर्वणि अष्टमोऽध्यायः ॥ ८ ॥

[अस्मिन्नध्याये ३५॥ श्लोकाः]

॥ चत्वारिंशोऽध्यायः ॥

अभिमन्युपराक्रमवर्णनम् ॥

सञ्जयः—

सोऽभ्यगच्छद्धनुष्पाणिर् ज्यां विकर्पन् पुनः पुनः ।

तयोर्महात्मनोस्तूर्णं स्थान्तरमवापतत् ॥ १

सोऽविध्यद्दशभिर्वाणैर् अभिमन्युं दुरासदम् ।

सच्छत्रध्वजयन्तारं साश्वमाशु स्मयन्निव ॥ २

पितृपैतामहं कर्म कुर्वाणमपराजितम् ।

दृष्ट्वाऽर्पितं शरैः कार्णिं त्वदीया हृपिताऽभवन् ॥ ३

तस्याभिमन्युरायम्य स्मयन्नेव महारथः ।	
शिरः प्रच्यावयमास स रथात् प्रापतद्भुवि ॥	४
कर्णिकारमिवोद्धूतं वातेन पतितं भुवि ।	
कर्णानुजं च सम्प्रेक्ष्य तावका व्यथिताऽभवन् ॥	५
भ्रातरं निहतं दृष्ट्वा कर्णश्चासीत् पराङ्मुखः ॥	५॥
विमुखीकृत्य कर्णं तु सौभद्रः कङ्कपत्रिभिः ।	
अन्यांश्च परमेष्वासांस् तूर्णं कर्णमुपाद्रवत् ॥	६॥
ततस्तद्विततं जालं हस्त्यश्चरथपत्तिमत् ।	
झषः क्रुद्ध इवाभिन्दद् अभिमन्युर्महायशः ॥	७॥
कर्णस्तु बहुभिर्वाणैर् अर्द्यमानोऽभिमन्युना ।	
अपायज्जवनैरश्वैस् ततोऽनीकमभज्यत ॥	८॥
तिष्ठ कर्ण महेष्वास कृप दुर्योधनेति च ।	
द्रोणस्य क्रोशतो राजंस् तदनीकमभज्यत ॥	९॥
शलभैरिव चाकाशं धाराभिरिव संवृतम् ।	
अभिमन्योश्शरैश्छन्नं न प्राज्ञायत किञ्चन ॥	१०॥
तावकानां तु योधानां वध्यतां निशितैश्शरैः ।	
नान्यत्र सैन्धवाद्राजन् कश्चिन् तत्रावतिष्ठति ॥	११॥
सौभद्रस्तु ततश्शङ्खं प्रध्माय रणमूर्धनि ।	
शीघ्रमभ्यपतन् सेनां भारतीं पितृनन्दनः ॥	१२॥

स कक्षेऽग्निरिवोत्सृष्टो निर्दहंस्तरसा रिपून् ।	
मध्ये भारतसैन्यानाम् आर्जुनिः पर्यवर्तत ॥	१३॥
रथाश्वनागमनुजान् निर्दहन् निशितैश्शरैः ।	
सम्प्रविश्याकरोद्भूमिं कबन्धगणसङ्कुलाम् ॥	१४॥
सौभद्रचापप्रभवैर् निकृत्ता ^१ स्तव सैनिकाः ।	
स्वानेवाभिमुखान् घ्नन्तः प्राद्रवञ्जीवितार्थिनः ॥	१५॥
ते घोरा रौद्रकर्माणो विपाठा पृथ्वश्शिताः ।	
निघ्नन्तो रथनागाश्चात्र जग्मुराशु वसुन्धराम् ॥	१६॥
सायुधास्ताङ्गुलित्राणास् सखङ्गास्सगदा रणे ।	
दृश्यन्ते बाहवश्छिन्ना हेमाभरणभूषिताः ॥	१७॥
ऋष्ट्यश्चापानि खङ्गाश्च शरीराणि शिरांसि च ।	
सकुण्डलानि स्रग्वीणि भूमावासन् सहस्रशः ॥	१८॥
अवस्करैरधिष्ठानैर् ईषादण्डकबन्धुरैः ।	
अक्षैर्विमथितैश्चित्रैर् भग्नैश्च बहुधा रथैः ॥	१९॥
शक्तिचापायुधैश्चान्यैः पतितैश्च महाध्वजैः ।	
निहतैः क्षत्रियैश्शरैः कुञ्जरैश्च विशां पते ॥	२०॥
अगम्यकल्पा पृथिवी वीक्षिताऽऽसीत् सुदारुणा ॥	२१
वध्यतां राजपुत्राणां नदतां च तदा रणे ।	

प्रादुरासीन्महाशब्दः क्रन्दतामितरेतरम् ॥

२२

स शब्दः खं नरव्याघ्र सहसाऽभिव्यनादयत् ।

क्षिप्रमभ्यपतत् सैन्यं निघ्नन्नश्वरथद्विपान् ॥

२३

कक्षमग्निरिवोत्सृष्टो ^१निर्दहन्नरिवाहिनीम् ।

मध्ये भारतसैन्यानाम् आर्जुनिः प्रत्यह्वयत् ॥

२४

स दिशो विचरन् सर्वाः प्रदिशश्चाहितान् रुजन् ।

तं तदा नानुपश्यासस्व सैन्ये रजसाऽऽवृते ॥

२५

आददानं गजाश्वानां नृणां प्रायूंषि भारत ।

क्षणेन चाभिपश्यासस्व सूर्यं मध्यं दिने यथा ॥

२६

अभिमन्युं महाराज प्रतपन्तं द्विषद्गणान् ॥

२६॥

स वासवसमस्तङ्घ्रये वायवस्यान्मजामजः ।

अभिमन्युर्महाराज सेनाप्रव्ये व्यरोषत ॥

२७॥

यथा पुरा वह्निमुतस्व सुरसैन्येषु वीर्यवान् ॥

२८

इति श्रीमहाभारते शतसहस्रिकायां संहितायां वैयासिन्यां

द्रोणपर्वणि चत्वारिंशोऽध्यायः ॥ ४० ॥

॥ ६७ ॥ अभिमन्युवधपर्वणि त्रयोविंशोऽध्यायः ॥ ९ ॥

[अस्मिन्नध्याये २८ श्लोकाः]

॥ एकचत्वारिंशोऽध्यायः ॥

सज्जयेन दृतराष्ट्रं प्रति अभिमन्युमुपगतानां जयद्रथेन निरोध-
कथनम् ॥ १ ॥ तथा जयद्रथस्य रुद्रान् पाण्डवनिरोधरूपवरलाभकथनम् ॥

दृतराष्ट्रः—

बालमत्यन्तमुखिनं प्रहरन्तमभीतवत् ।

^१युद्धेषु कुशलं वीरं कुलपुत्रं तनुव्रजम् ॥ १

गाह्मानमनीकानि किशोराश्वैश्चिन्तायनैः ।

अस्ति यौधिष्ठिरान् सैन्याद् एकोऽप्यनुपतन् रथी ॥ २

सज्जयः—

युधिष्ठिरो भीमसेनश्च शिखण्डी मायकिर्यमौ ।

धृष्टमुघ्रो विराटश्च द्रुपदः केकयास्तथा ॥ ३

धृष्टकेतुश्च संरुद्धो मन्स्याश्चान्वपतन् रणे ॥ ३ ॥

अन्वधावन् परीप्सन्तो व्यूढानीकाः प्रहारिणः ॥ ४

तान् दृष्ट्वा द्रवतःशरांश्च त्वदीया विमुखाऽभवन् ॥ ४ ॥

ततस्तद्विमुखं दृष्ट्वा तव भूतोर्महद्रुलम् ।

जामाता तव तेजस्वी विष्टम्भयिपुराद्रवत् ॥ ५ ॥

१. ख—युद्धेष्वकुशलं

२. अ-क—एको नन्वपतद्रथी

ग—एको नान्वपतद्रथी

घ—एकोऽप्यन्वपतद्रथी

सैन्धवस्य तु यो राज्ञः पुत्रो राजा जयद्रथः ।
 स पुत्रगृद्धिनः पार्थान् सहसैन्यानवारयत् ॥ ६ ॥
 उग्रधन्वा महेष्वासो दिव्यमस्त्रमुदीरयन् ।
 वार्धक्षत्रिरवासेधत् प्रभिन्नानिव कुञ्जरान् ॥ ७ ॥

धृतराष्ट्रः—

अतिभारमहं मन्ये सैन्धवे सञ्जयाहितम् ।
 यदेकः पाण्डवान् क्रुद्धान् पुत्रगृध्नूनवारयत् ॥ ८ ॥
 अत्यद्भुतमहं मन्ये बलं शौर्यं च सैन्धवे ।
 तस्य प्रब्रूहि मे रूपं कर्म चोग्रं महात्मनः ॥ ९ ॥
 किं दत्तं हुतमिष्टं वा स्वधीतमथवा तपः ।
 दमो वा ब्रह्मचर्यं वा सूत यच्चास्य सत्तम ॥ १० ॥
 देवं कतममाराध्य विष्णुमीशानमब्जजम् ।
 सिन्धुराट् तनये सत्तान् क्रुद्धः पार्थानवारयत् ॥ ११ ॥
 नैवं कृतं महत् कर्म भीष्मेणाज्ञासिषं तथा ।
 सिन्धुराट् तनयस्त्वेको यथा पार्थानवारयत् ॥ १२ ॥

सञ्जयः—

द्रौपदीहरणे यत् तद् भीमसेनेन निर्जितः ।
 मानात् स तप्तवान् राजन् वरार्थी सुमहत् तपः ॥ १३ ॥
 इन्द्रियाणीन्द्रियार्थेभ्यः प्रियेभ्यस्सन्निवर्त्य सः ।

४१] द्रोणपर्वणि - अभिमन्युवधपर्व २३३

क्षुत्पिपासातपसहः कृशो धमनिसन्ततः ॥ १४ ॥

देवमाराधयच्छर्वं गृणन् ब्रह्म सनातनम् ॥ १५

भक्तानुकम्पी भगवांस् तस्मिंश्चक्रे ततो दयाम् ॥ १५ ॥

तस्य चाल्पेन कालेन नियमेन सुतोषितः ।

प्रीतो महेश्वरस्तस्मै वरं चेमं ददौ तथा ॥ १६ ॥

स तु वव्रे वरं तत्र पाण्डवेयानहं रणे ।

वारयेयं रथेनैकस् समस्तानिति भारत ॥ १७ ॥

^१एवमुक्तस्तु देवशो जयद्रथमथाब्रवीत् ॥ १८

महेश्वरः—

ददामि ते वरं सौम्य विना पार्थ जयद्रथ ।

वारयिष्यसि सङ्ग्रामे चतुरः पाण्डुनन्दनान् ॥ १९

सञ्जयः—

एवमस्त्विति देवेशम् उक्त्वाऽऽगात् स्वपुरं तदा ।

^३तेनोक्तस्तमृते पार्थ जयं तस्मै वरं ददौ ॥ २०

एकाहमिति राजेन्द्र तत्रैवादर्शनं ययौ ॥ २० ॥

स तेन वरदानेन परमास्त्रबलेन च ।

१. अ-ख-घ-ङ—इमानि षडर्धानि न सन्ति

२. ग—ऽयुभ्यत पाण्डवान्

३. क—नास्त्यर्धद्वयमिदम्

एकस्संवारयामास पाण्डवानामनीकिनीम् ॥ २१ ॥

तस्य ज्यातलघोषेण क्षत्रियान् भयमाविशन् ।
परेषां तव सैन्यस्य हर्षः परमकोऽभवत् ॥ २२ ॥

दृष्ट्वा तं क्षत्रिया भारं सैन्धवे महदर्पितम् ।
उत्क्रुद्धाभ्यद्रवन् राजन् येन यौधिष्ठिरं बलम् ॥ २३ ॥

इति श्रीमहाभारते शतसहस्रिकायं संहितायाम् वैयासिक्यां

द्रोणपर्वणि एकचत्वारिंशोऽध्यायः ॥ ४१ ॥

॥ ६७ ॥ अभिनन्धुवधपर्वणि दशमोऽध्यायः ॥ १० ॥

[अस्मिन्नध्याये २३॥ श्लोकाः]

॥ द्विचत्वारिंशोऽध्यायः ॥

जयद्रथेन रुद्रवरात् व्यूहपथं पिपाथ पाण्डवादिनिराश्रयः ॥

सञ्जयः—

यन्मां पृच्छसि सौहार्दात् मिन्वृराजस्य विक्रमम् ।
शृणु तत् स यथा राजन् क्रुद्धान् पार्थानवारयन् ॥ १
तमूहुस्सारथेर्वश्यास् सैन्धवं सावृवाहिनः ।
विकुर्वाणा बृहन्तोऽश्वाश्च सनोपमरंहसः ॥ २
गन्धर्वनगराकारम् विधिवन् कल्पितं रथम् ।
तस्य त्वशोभयत् केतुर् वाराहो राजतो महान् ॥ ३

- श्वेतच्छत्रपताकाभिश् चामरव्यजनेन च ।
स वभौ युद्धलिङ्गैस्तैश् चारुश्च प्रत्यरोचत ॥ ४
- मुक्तावज्रैस्समणिभिर् भूषितं तदयस्मयम् ।
वरुथं विवभौ तस्य ज्योतिर्भिः खमिवाचितम् ॥ ५
- स विष्कार्य महच्चापं किरन्निपुणान् बहून् ।
तत्खण्डं पूरयामास यदार्जुनिरदारयत् ॥ ६
- स स्नाय किं त्रिभिर्वाणैर् अष्टभिश्च घृकोदरम् ।
घृष्टदुग्धं पुनष्पष्टवा विराटं दशभिर्वाणैः ॥ ७
- द्रुपदं पञ्चभिस्तीक्ष्णैर् दशभिश्च शिखण्डिनम् ।
केकयान् पञ्चविंशत्या द्रौपदेयांस्त्रिभिस्त्रिभिः ॥ ८
- युधिष्ठिरं तु सप्तत्या विद्वा शिष्टानपानुदत् ।
इषुजालेन महता तदद्भुतमिवाभवत् ॥ ९
- अथास्य शितपीतेन भल्लेनोद्द्विय कर्मुकम् ।
^१चिच्छेद प्रहसन राजा धर्मपुत्रः प्रतापवान् ॥ १०
- अक्ष्णोर्निमेषमात्रान् तु सोऽन्यदादाय कर्मुकम् ।
विज्याध दशभिः पार्थ तांश्चैवान्यांस्त्रिभिस्त्रिभिः ॥ ११
- ^२तस्य तल्लाघवं ज्ञात्वा भीमो भल्लैस्त्रिभिस्त्रिभिः ।
धनुर्ध्वजं च च्छत्रं च क्षितौ क्षिप्रमपातयत् ॥ १२

सोऽन्यदादाय बलवत् सज्यं कृत्वा महद्धनुः ।	
भीमस्योन्माथयत् केतुं धनुरश्चांश्च मारिष ॥	१३
स हताश्वादवप्लुत्य च्छिन्नधन्वा रथोत्तमात् ।	
सत्यकस्याप्लुतो यानं गिर्यग्रमिव केसरी ॥	१४
ततस्त्वदीयास्संहृष्टास् सायु साध्विति चुक्रुशुः ।	
सिन्धुराजस्य तत् कर्म प्रेक्ष्य श्रद्धेयमुत्तमम् ॥	१५
सङ्क्रुद्धान् पाण्डवानेको यदधारास्त्रतेजसा ।	
तत् तस्य कर्म भूतानि सर्वाण्येवाभ्यपूजयन् ॥	१६
सौभद्रेण हतैः पूर्वं सोत्तरायुधिभिर्द्विपैः ।	
पाण्डूनामावृतः पन्थास् सैन्धवेन च धन्विना ॥	१७
यतमानास्तु ते वीराः पाञ्चाला मत्स्यकेकयाः ।	
पाण्डवाश्चान्वपद्यन्त प्रत्येकं चैव सैन्धवम् ॥	१८
यो यो हि यतते भेतुं द्रोणानीकं तवाहितः ।	
तं तं देवाद्वरं प्राप्य सैन्धवः प्रत्यवारयत् ॥	१९

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्विचत्वारिंशोऽध्यायः ॥ ४२ ॥

॥ ६० ॥ अभिमन्युवधपर्वणि एकादशोऽध्यायः ॥ ११ ॥

[अस्मिन्नध्याये १९ श्लोकाः]

॥ त्रिचत्वारिंशोऽध्यायः ॥

अभिमन्युपराक्रमवर्णनम् ॥

सञ्जयः—

- सैन्धवेन निरुद्धेषु जयगृद्धिषु पाण्डुषु ।
 १ सुघोरमभवद्गुह्यं त्वदीयानां परैस्सह ॥ १
- प्रविश्य त्वार्जुनिस्सेनां सत्यसन्धो दुरासदाम् ।
 व्यक्षोभयत तेजस्वी सागरं मकरो यथा ॥ २
- तं तथा शरजालेन च्छादयन्तमरिन्दमम् ।
 यथा प्रधानास्सौभद्रम् अभ्ययुः कुरुसत्तमाः ॥ ३
- तेषां तस्य च सम्मर्दो दारुणस्समपद्यत ।
 सृजतां शरवर्षाणि संसक्तममितौजसाम् ॥ ४
- रथव्रातेन संयुक्तस् तैरमित्रैरथार्जुनिः ।
 वृषसेनस्य यन्तारं हत्वा चिच्छेद कार्मुकम् ॥ ५
- तं च विव्याध बलवांस् तस्य चाश्वानजिह्वगैः ।
 वातायमानैस्तैरश्वैर् निस्संज्ञोऽपहतो रणात् ॥ ६
- तेनान्तरेणाभिमन्योर् यन्ता निस्सारयद्रथम् ।
 रथव्रजास्ततो हृष्टास् साधु साध्विति चुक्रुशुः ॥ ७

तं तु सिंहमिव क्रुद्धं प्रमथ्रन्तं शरैररिन् ।	
आरादायान्तमालोक्य वसातिस्सोऽभ्ययाहुतम् ॥	८
सोऽभिमन्युं शरैषष्ट्या रुक्मपुङ्गवैरवाकिरत् ।	
अब्रवीच्च न मे जीवञ् जीवतो वीर मोक्ष्यसे ॥	९
तमयस्मयवर्माणम् इपुणा त्वाशुपातिना ।	
हृदि विव्याध सौभद्रस् स पपात ममार च ॥	१०
वसातिं निहतं दृष्ट्वा क्रुद्धाः क्षत्रियपुङ्गवाः ।	
परिवन्नुस्तदा राजंस् तव पौत्रं जिघांसवः ॥	११
विष्कारयन्तश्चापानि नानारूपाण्यनेकशः ।	
तद्युद्धमभवद्रौद्रं सौभद्रस्यारिभिस्सह ॥	१२
तेषां शरान् सेध्वसनाञ् शरीराणि शिरांसि च ।	
सकुण्डलानि स्रग्वीणि क्रुद्धश्चिच्छेद फाल्गुनिः ॥	१३
सखङ्गास्साङ्गुलित्राणास् सपट्टसपरश्चथाः ।	
अदृश्यन्त मुजाङ्गिन्ना नानाभरणभूषिताः ॥	१४
स्रग्भिराभरणैर्वर्षैर् पतितैर्विविधैर्ध्वजैः ।	
वर्मभिश्चर्मभिर्हारैर् मुकुटैश्छत्रचामरैः ॥	१५
^१ अवस्करैरधिष्ठानैर् ईपादण्डकबन्धुरैः ।	
चक्रैर्विमथितैरक्षैर् भग्नैश्च बहुधा शरैः ॥	१६

४३] द्रोणपर्वणि - अभिमन्युवधपर्व २३९

पादातैरनुकर्षैश्च रथिसारथिवाजिभिः ।	
रथैश्च भग्नैर्नागैश्च पादातैश्चास्तृता मही ॥	१७
निहतैः क्षत्रियैश्शूरैर् नानाजनपदेश्वरैः ।	
जयगृह्णैर्हतैर्भूमिर् दारुणा प्रियदर्शना ॥	१८
दिशो विचरतस्तस्य सर्वाश्च प्रदिशस्तथा ।	
रणेऽभिमन्योः क्रुद्धस्य रूपमन्तरधीयत ॥	१९
काञ्चनं यद्वि तस्यासीद् वर्म चाभरणानि च ।	
धनुषश्च शराणां च तत् तदेवावदृश्यते ॥	२०
तं तदा नाशकदूष्टं चक्षुर्भ्यां कश्चिदाहवे ।	
^१ आददानं शरैर्योधान् मध्ये सूर्यमिव स्थितम् ॥	२१

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि लिखत्वारिंशोऽध्यायः ॥ ४३ ॥

॥ ६७ ॥ अभिमन्युवधपर्वणि द्वादशोऽध्यायः ॥ १२ ॥

[अस्मिन्नध्याये २१ श्लोकः]

॥ चतुश्चत्वारिंशोऽध्यायः ॥

अभिमन्योः पराक्रमेण दुर्योधनपराजयः ॥

सञ्जयः—

- आददानस्तु शूराणाम् आयूंष्यभवदार्जुनिः ।
 अन्तकस्सर्वभूतानां साक्षात् काल इवागतः ॥ १
- स शक्रसमविक्रान्तश्च शक्रसूनोस्सुतो बली ।
 अभिमन्युस्तदाऽनीकं लोलयन् बह्वशोभत ॥ २
- प्रविश्यैव तु राजेन्द्र क्षत्रियाणां यमोपमः ।
 सत्यश्रवसमादत्त व्याघ्रो मृगमिवोल्बणम् ॥ ३
- सत्यश्रवसि चाक्षिप्ते त्वरमाणा महारथाः ।
 प्रगृह्य विविधं शस्त्रम् अभिमन्युमभिद्रवन् ॥ ४
- अहंपूर्वमहंपूर्वम् इति क्षत्रियपुङ्गवाः ।
 स्पर्धमाना इवायान्ति जिघांसन्तोऽर्जुनात्मजम् ॥ ५
- क्षत्रियाणामनीकानि प्रद्रुतान्यभिधावताम् ।
 अग्रसत् तिमिरासाद्य क्षुद्रमत्स्यानिवार्णवे ॥ ६
- ये ये समागतास्तस्य समीपमनिवर्तिनः ।
 न ते प्रतिनिवर्तन्ते समुद्रादिव सिन्धवः ॥ ७
- महाग्राहगृहीतेव वातवेगभयार्दिता ।

४४] द्रोणपर्वणि - अभिमन्युवधपर्व २४१

^१सन्त्रस्ता वाहिनी तुभ्यं नौरिवासीन्महार्णवे ॥ ८

अथ रुक्मरथो नाम मद्रेश्वरसुतो बली ।

त्रस्तामाश्वासयन् सेनाम् अत्रस्तो वाक्यमब्रवीत् ॥ ९

रुक्मरथः—

अलं त्रासेन वद्मशूरास् स मामेषोऽभिवर्तते ।

अहमेनं ग्रहीष्यामि जीवग्राहं न संशयः ॥ १०

सञ्जयः—

एवमुक्त्वा स सौभद्रम् अभिदुद्राव वीर्यवान् ।

सुकल्पितेन महता स्यन्दनेन विराजता ॥ ११

सोऽभिमन्युं त्रिभिर्बाणैर् विद्ध्वा वक्षस्यथानदत् ।

त्रिभिश्च दक्षिणे बाहौ सव्ये च निशितैस्त्रिभिः ॥ १२

सोऽभिमन्युस्ततस्तस्य छित्त्वा प्रणदतो बली ।

तस्य सेष्वसनं सव्यं दक्षिणं च ससायकम् ॥ १३

भुजौ शिरश्च स्वक्षिभ्रु क्षितौ क्षिप्रमपातयत् ॥ १३ ॥

दृष्ट्वा रुक्मरथं राजन् पुत्रं शल्यस्य मानिनम् ।

जीवग्राहं जिघृक्षन्तं सौभद्रेण निपातितम् ॥ १४ ॥

सङ्ग्रामदुर्मदा राजन् राजपुत्राः प्रहारिणः ।

वयस्याश्शल्यपुत्रस्य सुवर्णविकृतध्वजाः ॥ १५ ॥

१. ख-घ-ङ—समकम्पत सेना ते विलस्ता नौरिवाणवे ।

अतिमात्राणि चापानि विकर्षन्तो महाबलाः ।

आर्जुनिं रथवंशेन समन्तात् पर्यवारयन् ॥ १६ ॥

शूरैश्शिक्षावलोपेतैस् तरुणैरत्यमर्षिभिः ।

दृष्ट्वैकं समरे शूरं सौमद्रं परिवारितम् ॥ १७ ॥

छाद्यमानं शरव्रातैर् हृष्टो दुर्योधनोऽभवत् ॥

१८

वैवस्वतस्य भवनं गतमेनममन्यत ॥

१८ ॥

सुवर्णपुद्गैरिपुभिर् नानालिङ्गैस्त्रिभिस्त्रिभिः ।

अदृश्यमार्जुनिं चकुर निमेपात् ते नृपात्मजाः ॥ १९ ॥

ससूताश्चध्वजं तस्य स्यन्दनं तं च मारिष ।

आचितं प्रत्यपश्याम आविष्टं शल्लैरिव ॥ २० ॥

स गाढमिपुभिर्विद्धस् तोत्रैर्गज इव श्वसन ।

गान्धर्वीमन्त्रमायां च रथमायां च योजयन् ॥ २१ ॥

येऽर्जुनेन तपस्तप्त्वा गन्धर्वेभ्यस्समाहृते ।

तुम्बुरुप्रमुखैर्दत्ते ताभ्यां तान् मोहयद्रिपून् ॥ २२ ॥

एकस्तु शतधा राजन् दृश्यते स्म सहस्रधा ।

अलतचक्रवत् क्षिप्रं भ्रमन्नन्त्राण्यदर्शयत् ॥ २३ ॥

रथचर्यान्त्रमायाभ्यां मोहयित्वा परन्तपः ।

विभेद शतधाऽनीकं क्षत्रियाणां भयं दधत् ॥ २४ ॥

भीतानीकाश्च दिङ्मूढा भूयस्सन्त्रस्तचेतसः ।

४४] द्रोणपर्वणि - अभिमन्युवधपर्व २४३

भलैस्तृत्तशिरसः परलोकमथाविशन् ॥ २५ ॥

प्राणाः प्राणभृतां सङ्गचे प्रेषिता निशितैश्शरैः ।
राजन् प्रयान्त्यमुं लोकं शरीराण्यवनिं ययुः ॥ २६ ॥

धनूंष्यश्चान् नियन्तृश्च ध्वजान् बाहूंश्च साङ्गदान् ।
शिरांसि च शितैर्बाणैस् तेपां चिच्छेद फाल्गुनिः ॥ २७ ॥

चूतारामो यथा भग्नः पञ्चवर्षः फलोपगः ।
राजपुत्रशतं तद्वत् सौमद्रेण निपातितम् ॥ २८ ॥

क्रुद्धाशीविपसङ्काशान् सुकुमारान् सुखोचितान् ।
एकेन निहतान् दृष्ट्वा भीतो दुर्योधनोऽभवत् ॥ २९ ॥

रथिनः कुञ्जरानश्चान् पदार्तीश्चावमर्दितान् ।
दृष्ट्वा दुर्योधनः क्षिप्रम् उपायात् तममर्पितः ॥ ३० ॥

तयोः क्षणमिवापूर्वस् सङ्ग्रामस्समभून्नृप ।
अथाभवत् ते विमुखः पुत्रः शरशतार्दितः ॥ ३१ ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि चतुश्चत्वारिंशोऽध्यायः ॥ ४४ ॥

॥ ६७ ॥ अभिमन्युवधपर्वणि तयोदशोऽध्यायः ॥ १३ ॥

[अस्मिन्नध्याये ३१॥ श्लोकाः]

॥ पञ्चचत्वारिंशोऽध्यायः ॥



अभिमन्युना दुर्योधनसूनोर्लक्ष्मणस्य वधः ॥

धृतराष्ट्रः—

- यथा वदसि मे सूत एकस्य बहुभिस्सह ।
 सङ्ग्रामं तुमुलं घोरं जयं चैव महात्मनः ॥ १
- अश्रद्धेयमिवाश्रयं सौभद्रस्याथ विक्रमम् ।
 किंतु नात्यद्भुतं तेषां धर्मो येषां व्यपाश्रयः ॥ २
- दुर्योधने तु विमुखे राजपुत्रशते हते ।
 सौभद्रे प्रतिपत्तिं कां प्रत्यपद्यन्त मामकाः ॥ ३

सञ्जयः—

- संशुष्कास्याश्चलन्नेत्राः प्रस्विन्ना रोमहर्षणाः ।
 पलायनकृतोत्साहा निरुत्साहा द्विषज्जये ॥ ४
- हतान् भ्रातृन् पितृन् पुत्रान् सम्बन्धीन् वान्धवानपि ।
 उत्सृज्योत्सृज्य गच्छन्ति त्वरयन्तो ह्यद्विपान् ॥ ५
- तां प्रभग्नां चमूं दृष्ट्वा द्रोणो द्रौणिर्बृहद्रथः ।
 कृपो दुर्योधनः कर्णः कृतवर्माऽथ सौवलयः ॥ ६
- अभिद्रुतास्सुसङ्कुडास् सौभद्रमपलायिनम् ॥ ६॥
- तेऽपि पौत्रेण ते राजन् प्रायशो विमुखीकृताः ।

४५] द्रोणपर्वणि - अभिमन्युवधपर्व २४५

सौभद्रेण महाराज शक्रप्रतिमतेजसा ॥ ७ ॥

एकस्तु सुखसंवृद्धो बाल्यादृषाच्च निर्भयः ।

इष्वत्त्रकुशलशूरो लक्ष्मणोऽर्जुनिमभ्ययान् ॥ ८ ॥

तमन्वगेवास्य पिता पुत्रगर्ध्यन्ववर्तत ।

अनुदुर्योधनं चान्ये सन्निवृत्ता महारथाः ॥ ९ ॥

तं तु वै सिपिचुर्वाणैर् मेघा गिरिमिवाम्बुभिः ।

स च तान् प्रममाथैको विष्वग्वातो यथाऽम्बुदान् ॥ १० ॥

अत्यन्तसुखसंवृद्धं दैवैरपि दुरासदम् ।

आससाद् रणे कार्ष्णिर् मत्तो मत्तमिव द्विषम् ॥ ११ ॥

सिंहशावो वने यद्वत् पुण्डरीकशिशुं यथा ॥ १२ ॥

लक्ष्मणेन तु सङ्गम्य सौभद्रश्शुभलक्षणः ।

शरैस्सुनिशितैश्चैव बाह्नोरुरसि चार्पयत् ॥ १३ ॥

समकुध्यन्महाबाहुर् दण्डाहत इवोरगः ।

पौत्रस्तव महाबाहुस् तव पौत्रमभाषत ॥ १४ ॥

अभिमन्युः—

सुदृष्टः क्रियतां लोको यमलोकं गमिष्यसि ।

पश्यतां ^१पार्थिवानां च नयामि यमसादनम् ॥ १५ ॥

सञ्जयः—

एवमुक्त्वा ततो भलं सौभद्रः परवीरहा ।

उद्वबर्ह महाबाहुर निर्मुक्तोरगसन्निभम् ॥	१६
स तस्य भुजनिर्मुक्तो लक्ष्मणस्य सुदर्शनम् ।	
सुनासं सुध्रु केशान्तं शिरोऽहार्पीत् सकुण्डलम् ॥	१७
पौत्रस्तु तव दुर्वर्षं लक्ष्मणं प्रियदर्शनम् ।	
पितुस्समीपे तिष्ठन्तं प्राहिणोद्यमसादनम् ॥	१८
अत्यन्तसुखसंवृद्धं धनेश्वरमुतोपमम् ।	
लक्ष्मणं निहतं दृष्ट्वा हाहेऽपुचुकुशुर्जनाः ॥	१९
ततो दुर्धोधनः क्रुद्धः प्रिये पुत्रे निपातिते ।	
घ्नतैनमिति चुक्रोश क्षत्रियान क्षत्रियर्षभः ॥	२०
ततो द्रोणः कृपः कर्णो द्रोणपुत्रो बृहद्बलः ।	
कृतवर्मा च हार्दिक्यप् पडूथाः पर्यवारयन् ॥	२१
स तान् विद्ध्वा शितैर्वाणैर् विमुखीकृत्य चार्जुनिः ।	
वेगेनाभ्यद्रवत् क्रुद्धस् सैन्धवं च महाबलम् ॥	२२
आवब्रुस्तस्य पन्थानं गजानीकेन दंशिताः ।	
कलिङ्गाश्च निपादाश्च ^१ क्राथपुत्रश्च वीर्यवान् ॥	२३
तैर्नदद्विर्यथाऽऽदिलो घनाच्छन्नो विशां पते ॥	२३॥
ततस्तत् कुञ्जरानीकं व्यधमदृष्टमार्जुनिः ।	
यथा खिलान् नित्यगतिर् जलदाञ् शतशोऽम्बरे ॥	२४॥

४५] द्रोणपर्वणि - अभिमन्युवधपर्व २४७

ततः ^१क्राथं शरव्रातैर् आर्जुनिस्समवारयत् ॥ २५

अथेतरे सन्निवृत्ताः पुनर्द्रोणमुखा रथाः ।

परमास्त्राणि धून्वानास् सौभद्रमभिदुद्रुवुः ॥ २६

तान् निवार्यार्जुनिर्वाणैः ^२क्राथपुत्रमपोथयत् ।

शरौघेणाप्रमेयेण त्वरमाणो जिघांसया ॥ २७

सधनुर्वाणकेयूरौ बाहू समकुटं शिरः ।

छत्रं ध्वजं नियन्तारम् अश्वांश्चास्य न्यपातयत् ॥ २८

कुलशीलश्रुतधनैः कान्त्या शस्त्रबलेन च ।

युक्ते तस्मिन् हते शूराः प्रायशो विमुखाऽभवन् ॥ २९


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चचत्वारिंशोऽध्यायः ॥ ४५ ॥

॥ ६० ॥ अभिमन्युवधपर्वणि ऋतुर्दशोऽध्यायः ॥ १४ ॥

[अस्मिन्नध्याये २९ श्लोकाः]

॥ षट्चत्वारिंशोऽध्यायः ॥



अभिमन्युपराक्रमवर्णनम् ॥

धृतराष्ट्रः—

तथा प्रविष्टं तरुणं सौभद्रं रथिनां वरम् ।
 कुलानुरूपकर्माणं सङ्ग्रामेष्वपलायिनम् ॥ १
 आजानेयैस्सुबहुभिर् यान्तमश्रैस्त्रिहायनैः ।
 प्लवमानमनीकानि के वीराः पर्यवारयन् ॥ २

सञ्जयः—

अभिमन्युः प्रविश्यैव तावकान् निशितैश्शरैः ।
 अकरोद्विमुखान् सर्वान् बलवान् पाण्डवात्मजः ॥ ३
 पुनर्द्रोणः कृपः कर्णो द्रौणिस्सहबृहद्बलः ।
 कृतवर्मा च हार्दिक्यप् पडूथाः पर्यवारयन् ॥ ४
 दृष्ट्वा तु सैन्धवे भारम् अतिमात्रं समाहितम् ।
 सैन्यं तव महाराज युधिष्ठिरमुपाद्रवत् ॥ ५
 सौभद्रमितरे वीरा रथव्याघ्रास्त्वयोधयन् ।
 तालमात्राणि चापानि विकर्पन्तो वधैषिणः ॥ ६
 तांस्तु सर्वान् महेष्वासान् सर्वविद्यासु निष्ठितान् ।
 व्यष्टम्भयद्रणे वाणैर् मुहूर्तमिव भारत ॥ ७

- द्रोणं पञ्चाशता विद्धा त्रिंशता च बृहद्वलम् ।
 अशीत्या कृतवर्माणं कृपं षष्ठ्या शितैः शरैः ॥ ८
- रुक्मपुङ्खैः प्रसन्नाग्रैर् आकर्णमभिनिस्सृतैः ।
 अविध्यद्दशभिर्बाणैर् अश्वत्थामानमार्जुनिः ॥ ९
- कर्णं च कर्णिना कर्णे पीतेन निशितेन च ।
 फाल्गुनिर्द्विषतां मध्ये विव्याध परमेपुणा ॥ १०
- पातयित्वा कृपस्याश्वान् उभौ च पार्श्विणिसारथी ।
 अथैनं दशभिर्बाणैः प्रत्यविध्यत् स्तनान्तरे ॥ ११
- ततो बृन्दारकं वीरं कुरुणां कीर्तिवर्धनम् ।
 पुत्राणां तव शूराणां पश्यतामवधीत् पुनः ॥ १२
- तं द्रौणिः पञ्चविंशत्या क्षुद्रकाणां समर्पयत् ।
 परंपरममित्राणाम् आरुजन्तमभीतवत् ॥ १३
- स तु बाणैश्चितैस्तूर्णं प्रत्यविध्यत् मारिष ।
 पश्यतां धार्तराष्ट्राणाम् अश्वत्थामानमार्जुनिः ॥ १४
- तं द्रौणिर्विशिखैष्यष्ट्या तीक्ष्णधारैस्सुतेजनैः ।
 उग्रैर्नाकम्पयद्विद्धा मैनाकमिव पर्वतम् ॥ १५
- स तु द्रौणिं त्रिसप्तत्या तिर्यग्धारैर्महायशाः ।
 प्रत्यविध्यन्महारङ्गे बलवान्नाप्तकारिणम् ॥ १६
- तस्मिन् द्रोणश्शितान् बाणान् पुत्रगृध्रन्यपातयत् ।


अश्वत्थामा पुनष्पष्टिं परीप्सन् पितरं वधात् ॥	१७
कर्णो द्वात्रिंशतं भल्लान् कृतवर्मा चतुर्दश ।	
बृहद्वलस्तु पञ्चाशत् कृपश्शारद्वतो दश ॥	१८
तांस्तु प्रत्यक्षिपन् सर्वान् दशभिर्दशभिश्शरैः ।	
वध्यमानस्स सौभद्रो रुद्रः क्रुद्धः पशूनिव ॥	१९
तं कोसलानामधिपं कर्णिनापातयद्रथात् ।	
तस्याश्वानार्जुनिश्चापं सूतं चापातयन् क्षितौ ॥	२०
कोसलानामधिपतिर् विरथः खड्गचर्मधृक् ।	
इयेप चार्जुनेः कायाच् छिरो हर्तुं सकुण्डलम् ॥	२१
कोसलानां तु भर्तारं राजपुत्रं बृहद्वलम् ।	
हृद्यविध्यत् पृषत्केन स छिन्नहृदयोऽपतन् ॥	२२
अभज्यन्त सहस्राणि दश राजन् महात्मनाम् ।	
सृजतामशिवा वाचः खड्गकार्मुकधारिणाम् ॥	२३
तथा बृहद्वलं हत्वा सौभद्रो व्यचरद्रणे ।	
व्यष्टम्भयन्महेष्वासान् मोहयन्निव भारत ॥	२४

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि पट्चत्वारिंशोऽध्यायः ॥ ४६ ॥

॥ ६७ ॥ अभिमन्युवधपर्वणि पञ्चदशोऽध्यायः ॥ १५ ॥

[अस्मिन्नध्याये २४ श्लोकाः]

॥ सप्तचत्वारिंशोऽध्यायः ॥



द्रोणादिभिः षड्भिरभिमन्योर्विरथीकरणम् ॥१॥ अभिमन्युवधः ॥२॥
युद्धभूमिवर्णनम् ॥ ३ ॥

सञ्जयः—

ततः कर्णं समासाद्य रणे विव्याध फाल्गुनिः ।
शरैः पञ्चाशता चैनम् अविध्यत् कोपयन्निव ॥ १
प्रतिविव्याध राधेयस् तावद्भिरथ तं पुनः ।
१ शरैर्विकृतसर्वाङ्गो बह्वशोभत भारत ॥ २
कर्णं चाप्यकरोद्युद्धे रुधिरौघपरिप्लुतम् ।
कर्णस्त्वतिवभौ तस्मात् शरैः २ श्रित्रैरभिप्लुतः ॥ ३
सन्ध्यानुगतपर्यन्तश् शरदीव दिवाकरः ॥ ३ ॥
तौ तदा शरचित्राङ्गौ रुधिरेण समुक्षितौ ।
वभतुः कर्णसौभद्रौ पुष्पिताविव किंशुकौ ॥ ४ ॥
अथ कर्णस्य सचिवान् पट्टस्थांश्चित्रयोधिनः ।
साश्वसूतध्वजरथान् सौभद्रो ह्यहनद्वली ॥ ५ ॥
अथेतान् महेष्वासान् दशभिर्दशभिः शरैः ।

१. ख—शरैर्विचित्र घ—स वै विचित्र ड—शरैर्विध्वस्त
२. क-ख-ङ—श्रितोऽसृगाप्लुतः घ—श्रितासृगाप्लुतः

प्रत्यविध्यदवित्रस्तस् तदद्भुतमिवाभवत् ॥	६॥
मागधस्य पुनः पुत्रं हत्वा षड्भिरजिह्वगैः ।	
साश्वं ससूतं तरुणम् अक्षमकेतुमपोथयत् ॥	७॥
मार्तिकावतकाम्भोजं पुनः कुञ्जरकेतनम् ।	
क्षुरप्रेण समुन्मथ्य नानाद विसृजञ् शरान् ॥	८॥
तस्य दौशशासनिर्विद्धा चतुर्भिश्चतुरो हयान् ।	
सूतमेकेन विव्याध दशभिश्चार्जुनात्मजम् ॥	९॥
ततो दौशशासनिं कार्ष्णिण् विद्धा सप्तभिराशुगैः ।	
संरम्भरक्तनयनो वाक्यमुच्चैरथाब्रवीत् ॥	१०॥

अभिमन्युः—

पिता तवाह्वं त्यक्त्वा गतः कापुरुषो यथा ।	
दिष्ट्वा त्वमपि जानीषे योद्धुं न त्वद्य मोक्ष्यसे ॥	११॥

सञ्जयः—

एतावदुक्त्वा वचनं कर्मारपरिमार्जितम् ।	
नाराचं विससर्जास्मै तं द्रौणिस्त्रिभिरच्छिनत् ॥	१२॥
तस्यार्जुनिर्धनुश्छित्त्वा शल्यं त्रिभिरताडयत् ।	
तं शल्यो दशभिर्वाणैर् गृध्रपत्रैरताडयत् ॥	१३॥
तस्यार्जुनिर्धनुश्छित्त्वा उभौ च पार्ष्णिसारथी ।	
तं विव्याधायसैष्पड्भिस् सोपाक्रामद्रथान्तरम् ॥	१४॥

४७] द्रोणपर्वणि - अभिमन्युवधपर्व २५३

शत्रुञ्जयं चन्द्रकेतुं मेघवेगं सुवर्चसम् ।
सूर्यभासं च पञ्चैतान् हत्वा विव्याध सौवलम् ॥ १५ ॥
तं सौवलस्त्रिभिर्विद्रा दुर्योधनमथाब्रवीत् ॥ १६

सौबलः—

सर्व एनं प्रमृद्रीम पुरैकैकं हिनस्ति नः ॥ १६ ॥

सञ्जयः—

अथाब्रवीत् ततो द्रोणं कर्णो वैकर्तनो रणे ॥ १७

कर्णः—

परान् सर्वान् प्रमथ्नाति ब्रूह्यस्य वधमाशु नः ॥ १७ ॥

सञ्जयः—

ततो द्रोणो महेष्वासस् सर्वान् प्रत्यभापत ॥ १८

द्रोणः—

नास्य बाणान्तरं कश्चित् कुमारस्य प्रपद्यति ।
अस्यतो विवरं चास्य चरतस्सर्वतो दिशम् ॥ १९

शीघ्रतां नरसिंहस्य पाण्डवस्येव पश्यत ।
धनुर्मण्डलमेवास्य रथमार्गेषु दृश्यते ॥ २०

सन्दधानस्य विशिखान् प्रशीघ्रं चैव मुञ्चतः ।
आरुजन्निव मे प्राणान् मोहयन्निव सैनिकान् ॥ २१

सङ्घर्षयति मां वीरस् सौभद्रः परवीरहा ।
अभिमानं दधात्येव सौभद्रो विचरन् रणे ॥ २२

अन्तरं यस्य संरब्धा न पश्यन्ति महारथाः ।

अस्यतो लघुहस्तस्य दिशस्सर्वा महेषुभिः ॥ २३

न विशेषं प्रपश्यामि रणे गाण्डीवधन्वनः ॥ २३॥

सञ्जयः—

अथ कर्णः पुनर्द्रोणम् आहार्जुनिशराहतः ॥ २४

कर्णः—

स्थातव्यमिति तिष्ठामि पीड्यमानोऽभिमन्युना ॥ २४॥

तेजस्विनः कुमारस्य शराः परमदारुणाः ।

^१क्षिपन्ति हृदयं मेऽद्य ^२तोत्रास्तु द्विरदं यथा ॥ २५॥

सञ्जयः—

तमाचार्योऽत्रवीन् कर्णं शनकैः प्रहसन्निव ॥ २६

द्रोणः—

अभेद्यं कवचं चास्य युवा च लघुविक्रमः ॥ २६॥

उपदिष्टं मयाऽप्यस्य पितुः कवचधारणम् ।

तदेव निखिलं वेत्ति युवा परपुरञ्जयः ॥ २७॥

शक्रयं ^३नास्य धनुःश्लेत्तुं ज्यां वा बाणैस्समाहितैः ।

१. क--क्षिण्वन्ति

२. ख—पांलाः पौलमयं यथा ग—पांरोः पौलमुखं यथा

घ—पांलास्तु द्विरदं यथा

३. ड—तावद्धनुःश्लेत्तुं ख—चास्य धनुःश्लिन्वा

४७] द्रोणपर्वणि - अभिमन्युवधपर्व २५५

अस्यतो लघुहस्तस्य तथोभौ पार्णिसारथी ॥ २८ ॥

एतन् कुरु महेष्वास राधेय यदि शक्यते ।
अथैनं विमुखीकृत्य ततः प्रहरणं कुरु ॥ २९ ॥

सधनुष्को न शक्योऽयम् अपि जेतुं सुरासुरैः ।
विरथं विधनुष्कं च कुरुष्वैनं यदीच्छसि ॥ ३० ॥
पुरस्थितेन केनापि दुःशको जेतुमार्जनिः ॥ ३१ ॥

सञ्जयः—

तदाचार्यवचश्चुत्वा कर्णो वैकर्तनस्त्वरन् ।
अस्यतो लघुहस्तस्य पृष्ठतो धनुराच्छिनत् ॥ ३२ ॥
अश्वानस्यावधीद्वोणो गौतमः पार्णिसारथी ।
शेपास्तं च्छिन्नधन्वानं शरवर्षैरवाकिरन् ॥ ३३ ॥
त्वरमाणास्तदा काले विरथं षण्महारथाः ।
शरवर्षेण महता बालमेकमवाकिरन् ॥ ३४ ॥
स च्छिन्नधन्वा ^१विरथो हताश्वो हतसारथिः ।
खड्गचर्मधरश्शीघ्रम् उत्पपात विहायसम् ॥ ३५ ॥
बललाघवशिक्षाभिः ^२कैशिकानां च शिक्षया ।
भृशं क्रुद्धोऽर्जुनिर्व्योम्नि व्यचरत् पक्षिराडिव ॥ ३६ ॥

१. ख-घ—विरथः स्वधर्ममनुपालयन्

२. ग—कैशि क-ख-ङ—कैशिकानां च विद्यया
अ—कौशिकानां घ—कौशिकस्य न विद्यया

¹मयि किं निपतेदेष सासिरित्यूर्ध्वदृष्टयः ।

विव्यधुस्तं महेष्वासं विवरे च्छिद्रदर्शिनः ॥

३७

तस्य द्रोणोऽच्छिनन्मुष्टौ खड्गं मणिमयत्सरुम् ।

राधेयो निशितैर्वाणैर् व्यधमच्चर्म सुप्रभम् ।

३८

व्यसिचर्मेषु पूर्णाङ्गस् सोऽन्तरिक्षात् पुनः क्षितिम् ।

आस्थितश्चक्रमुद्यम्य द्रोणं क्रुद्धोऽभ्यधावत ॥

३९

स चक्रपाणिर्धलदीप्तगात्रो

वभावतीवोन्नतपत्रिणां सहः ।

रणेऽभिमन्युर्वलवान् सुभद्रजस्

स वासुदेवानुकृतिं विकुर्वन् ॥

४०

सुतरुधिरकृताङ्गरागवक्त्रं

भ्रुकुटिपुटाकुटिलातिसिंहनादम् ।

वपुरमितवलं रणेऽभिमन्योर

नृपबलसंहननेऽप्यतिप्रणुन्नम् ॥

४१

विष्णोस्त्वसुर्नन्दकरस् स विष्णवायुधभूषणः ।

रराजातिरथो रङ्गे स विष्णुरिव फाल्गुनिः ॥

४२

मारुतोद्धूतकेशान्तम् उद्यतासुकरायुधम् ।

अभिमन्योर्वपुर्गुह्ये सुरैरपि निरीक्षितम् ॥

४३

४७] द्रोणपर्वणि - अभिमन्युवधपर्व २५७

यदि पाणितलादेतच्च चक्रं मुञ्चेत फाल्गुनिः ।	
वरदानान्मातुलस्य विष्णोश्चक्रमिवापतेत् ॥	४४
तच्चक्रं भृशमुद्विग्नास् सञ्चिच्छिदुरनेकधा ।	
स्वरथात् तुमुलात् कार्णिणस् स्वां जग्राह पुनर्गदाम् ॥	४५
विधनुस्स्यन्दनासिस्तैर् विचक्रश्चारिमिः कृतः ।	
अभिमन्युर्गदापाणिर् अश्वत्थामानमभ्ययात् ॥	४६
गदां समुद्यतां दृष्ट्वा ज्वलन्तीमशनीमिव ।	
अपाक्रामद्रथोपस्थाद् विक्रमांस्त्रान् रथर्षभः ॥	४७
तस्याश्चान गदया हत्वा तथोभौ पार्णिसारथी ।	
शराचिताङ्गस्सौभद्रस् श्वाविदेव स्म दृश्यते ॥	४८
ततस्सुबलदायादं कोपवेगमपोथयत् ।	
^१ जघान चास्यानुचरान् गान्धारान् सप्तविंशतिम् ॥	४९
पुनर्बहून् वसातीयाञ् जघानातिस्थान् दश ।	
केकयानां स्थान् सप्त हत्वा दश सकुञ्जरान् ॥	५०
दौशशासने रथं साश्वं गदया समपोथयत् ॥	५०॥
ततो दौशशासनिः क्रुद्धो गदामुद्यम्य मारिष ।	
अभिदुद्राव सौभद्रं ^२ तिष्ठ तिष्ठेति चाब्रवीत् ॥	५१॥
तावुद्यतगदौ वीरावन्योन्यवधकाङ्क्षिणौ ।	

१. घ—अर्धचतुष्टयं नास्ति २. ख-घ—सौभद्रश्चापि तं रणे

भ्रातृव्यौ सम्प्रजहाते पुरेव त्र्यम्बकान्तकौ ॥	५२॥
तावन्योन्यं गदाग्राभ्यां ताडितौ पतितौ क्षितौ ।	
इन्द्रध्वजाविवोत्सृष्टौ शत्रुमध्ये परन्तपौ ॥	५३॥
तापयित्वा महीपालान् कुरूणां कीर्तिवर्धनः ।	
देवकल्पो महेष्वासः क्षत्रं दग्ध्वा महायशः ॥	५४॥
गदावेगेन महता व्यायामेन च मोहितः ।	
विमना न्यपतद्भूमौ सौभद्रः परवीरहा ॥	५५॥
अभिमन्युर्हतो राजन्नेको बहुभिराहवे ।	
क्षोभयित्वा चमूं सर्वां नलिनीमिव कुञ्जरः ॥	५६॥
अशेत निहतो वीरो व्याधैर्वनगजो यथा ॥	५७
तं तथा पतितं वीरं तावकाः पर्यवारयन् ।	
वनं दग्ध्वा यथा शान्तं पावकं शिशिरात्यये ॥	५८
विमृश्य तरुशृङ्गाणि सन्निवृत्तमिवानिलम् ।	
अस्तं गतमिवादित्यं तप्त्वा भारत वाहिनीम् ॥	५९
उपप्लुतं यथा सोमं संशुष्कमिव सागरम् ।	
पूर्णचन्द्राभवदनं काकपक्ष ^१ वृतालिकम् ॥	६०
तं भूमौ पतितं दृष्ट्वा तावकास्ते महारथाः ।	
मुदा परमया युक्तास् सिंहवद्वनदन् मुहुः ॥	६१

आसीत् परमको हर्षस् तावकानां विशां पते ।	
इतरेषां तु वीराणां नेत्रेभ्यः प्रापतज्जलम् ॥	६२
अतिक्रोशन्ति भूतानि ह्यन्तरिक्षे विशां पते ।	
तं दृष्ट्वा पतितं वीरं च्युतं चन्द्रमिवाम्बरात् ॥	६३
द्रोणकर्णमुखैष्वङ्भिर धार्तराष्ट्रैर्महारथैः ।	
एकोऽयं निहतस्सङ्घे नैतद्वर्म्यं मतं हि नः ॥	६४
तस्मिंस्तु निहते वीरे बह्वशोभत मेदिनी ।	
द्यौर्यथा पूर्णचन्द्रेण नक्षत्रगणमालिनी ॥	६५
रुक्मपुङ्खैश्च संस्तीर्णा रुधिरौघपरिप्लुता ।	
उत्तमाङ्गैश्च वीराणां भ्राजमानैस्सकुण्डलैः ॥	६६
विचित्रैश्च परिस्तोमैः पताकाभिश्च संवृता ।	
चामरैश्च कशाभिश्च प्रविद्धैश्चाम्बरोत्तमैः ॥	६७
रथाश्चनरनागानाम् अलङ्कारैश्च सुप्रभैः ।	
खड्गैस्सुनिशितैः पीतैर् निर्मुक्तैरुरगैरिव ॥	६८
चापैश्च बहुभिध्विन्नैश् शक्त्यृष्टिप्रासतोमरैः ।	
विविधैरायुधैश्चान्यैस् संवृता भूरशोभत ॥	६९
निष्टनद्धिरतीवातैर् उद्धमद्रुधिरस्रवैः ।	
नरैः पतद्भिः पतितैर् ^१ हेमभाण्डपरिच्छदैः ॥	७०

वाजिभिश्चापि ^१निर्जीवैश्च सद्भिश्शोणितोक्षितैः ।

सारोहैर्विषमा भूमिस् सौभद्रेण निपातितैः ॥

७१

साङ्कुशैस्समहामात्रैस् सवर्मायुधकेतुभिः ।

पर्वतैरिव विध्वस्तैर् विशिखोन्मथितैर्गजैः ॥

७२

पृथिव्यामनुकीर्णैश्च व्यश्रसारथियोधिभिः ।

हदैरिव प्रक्षुभितैर् हतनागै रथोत्तमैः ॥

७३

पदातिसङ्घैश्च हतैर् विविधायुधभूषणैः ।

भीरूणां त्रासजननी घोररूपाऽभवन्मही ॥

७४

तं दृष्ट्वा पतितं भूमौ चन्द्रार्कसदृशद्युतिम् ।

तावकानां परा प्रीतिर् आसीत् पाण्डुपु च व्यथा ॥

७५

अभिमन्यौ हते राजञ् शिशुकेऽप्राप्तयौवने ।

सम्प्राद्रवच्चमूस्सर्वा धर्मराजस्य मारिप ॥

७६

दीर्यमाणं बलं दृष्ट्वा सौभद्रे विनिपातिते ।

अजातशत्रुस्खान् वीरान् इदं वचनमब्रवीत् ॥

७७

युधिष्ठिरः—

स्वर्गमेव गतश्शूरो यो हतो न पराङ्मुखः ।

संस्तम्भयत मा भैष्ट जेष्यामो वै वयं परान् ॥

७८

इत्येभ्यो दुःखनीतेभ्यो महाप्राज्ञो महाद्युतिः ।

४७] द्रोणपर्वणि - अभिमन्युवधपर्व २६१

धर्मराजो युधि श्रेष्ठो ब्रुवन् दुःखमपानुदत् ॥ ७९

युद्धे ह्याशीविषाकारान् राजपुत्रान् बहून् रणे ।
पूर्वं निहत्य सङ्ग्रामे पश्चादार्जुनिरन्वगात् ॥ ८०

हत्वा दशसहस्राणि कौसल्यं च बृहद्रथम् ।
कृष्णार्जुनसमः कार्पणिश् शक्रसद्व गतो ध्रुवम् ॥ ८१

नराश्वरथमातङ्गान् निहत्य च सहस्रशः ।
अतृप्यन्नेव सङ्ग्रामाद् अगच्छत् पुण्यलोकजित् ॥ ८२

सञ्जयः—

वयं तु प्रवरान् हत्वा तेषां तैश्शरपीडिताः ।
निवेशायाभ्युपायामस् सायाहे रुधिरोक्षिताः ॥ ८३

निरीक्षमाणास्तु वयं परस्यायोधनं शनैः ।
अपायाम महाराज ग्लानिं प्राप्ता विचेतसः ॥ ८४

ततो निशाया दिवसस्य चाशिवश्
शिवारुतैस्संधिरवर्तताद्भुतः ।
कुशेशयापीडनिभे दिवाकरे
विलम्बमानेऽस्तमुपेत्य पर्वतम् ॥ ८५

शरासिशक्तयृष्टिवरूथचर्मणां
विभूषणानां च समाक्षिपन् प्रभाम् ।

दिवं च भूमिं च समानयन्निव

प्रियां तनूं स्वां रविरेति पावकीम् ॥

८६

महाभ्रकूटाचलशृङ्गसन्निभैर्

अनेकपैर्वज्रहतैरिवाद्रिभिः ।

सवैजयन्त्यङ्कुशवर्मयन्तृभिर्

निपातितैर्निष्टनतीव गौश्चिता ॥

८७

हतेश्वरैश्चूर्णितचक्रकूवरैर्

हताश्वसूतैर्विपताककेतुभिः ।

महारथैर्भग्नविचूर्णितैर्मही

पुरैरिवामित्रहतैश्चिता बभौ ॥

८८

गजाश्ववृन्दैस्सहसादिभिर्हतैः

प्रविद्धभाण्डाभरणैः पृथग्विधैः ।

निरस्तजिह्वादशनान्त्रलोचनैर्

धरा बभौ घोरविरूपदर्शिभिः ॥

८९

प्रविद्धवर्माभरणायुधाम्बरा

विपन्नहस्त्यश्वरथानुगा नराः ।

महार्हशय्यास्तरणोचितास्सदा

क्षितावनाथा इव शेरते हताः ॥

९०

दिनक्षये हि श्वश्रृगालवायसा

वलास्तुपर्णाश्च वृकास्तरक्षवः ।

वयांस्यस्तृक्पास्त्वथ रक्षसां गणाः

पिशाचसङ्घाश्च नदन्ति भैरवम् ॥

९१

त्वचो विभिन्दन्ति पिवन्त्यस्तृग्वसां

वमन्ति मज्जां पिशितान्यदन्ति च ।

वपा विलुम्पन्ति हसन्ति भान्ति च

प्रकर्षमाणाः कुणपान्यनेकशः ॥

९२

शरीरसङ्घाटवहा ह्यस्तृग्जला

रथोडुपा कुञ्जरशैलसङ्कटा ।

मनुष्यशीर्षोपलमांसकर्दमा

प्रविद्धनानाविधशस्त्रमालिनी ॥

९३

भयावहा वैतरणीव दुस्तरा

प्रवर्तिता योधवरैस्तदा नदी ।

उवाह मध्येन रणाजिरं भृशं

भयानका दीनमृतप्रवाहिनी ॥

९४

पिबन्ति च स्नान्ति च तत्र दुर्दृशाः

पिशाचसङ्घा विविधास्तुभैरवाः ।

मुनन्दिताः प्राणभृतां भयङ्करास्

समानभक्ताः श्वसृगालपक्षिणः ॥

९५

तथा तदायोधनमुग्रदर्शनं

निशामुखे पितृपतिराष्ट्र^१सन्निभम् ।

निरीक्षमाणाश्शनकैर्मुहुर्नरास्

समुत्थितोरुण्डगणाभिसङ्कुलम् ॥

९६

अपेतविध्वस्तमहार्हभूषणं

निपातितं शक्रसमं महारथम् ।

रणेऽभिमन्युं ददृशुस्तदा जना

यथोदहव्यं सदसीव पावकम् ॥

९७


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्तचत्वारिंशोऽध्यायः ॥ ४० ॥

॥ ६० ॥ अभिमन्युवधपर्वणि षोडशोऽध्यायः ॥ १६ ॥

[अस्मिन्नध्याये ९७ श्लोकाः]

॥ अष्टाचत्वारिंशोऽध्यायः ॥



युधिष्ठिरस्याभिमन्युमनुशोच्य विलापः ॥

सञ्जयः—

- निहते पाण्डवास्तत्र सौभद्रे रथयूथपे ।
 विमुक्तरथसन्नाहास् सर्वे निक्षिप्तकामुकाः ॥ १
- उपोपविष्टा राजानः परिवत्रुर्युधिष्ठिरम् ।
 तदेव दुःखं ध्यायन्तस् सौभद्रगतमानसाः ॥ २
- ततो युधिष्ठिरस्तत्र विललाप सुदुःखितः ।
 अभिमन्यौ हते वीरे भ्रातुः पुत्रे महारथे ॥ ३

युधिष्ठिरः—

- ^१एष जित्वा कृपं शल्यं राजानं च सुयोधनम् ।
 द्रोणं द्रौणिं महेष्वासं तथैवान्यान महारथान् ॥ ४
- द्रोणानीकमसम्बाधं मम प्रियचिकीर्षया ।
 हत्वा शत्रुगणान् वीरान् एष शेते निपातितः ॥ ५
- कृतास्त्रान् युद्धकुशलान् महेष्वासान् महारथान् ।
 कुलशीलगुणैर्युक्ताञ्छ्रान् विख्यातपौरुषान् ॥ ६
- द्रोणेन विहितं व्यूहम् अभेद्यममरैरपि ।

अदृष्टपूर्वमस्माभिः पद्मं चक्रायुधप्रियः ॥	७
^१ भिन्वाऽनीकं प्रविष्टोऽसौ गोमध्यमिव केसरी ॥	७॥
चिक्रीडितं रणे तेन निम्नता वै परान् वरान् ॥	८
यस्य शूरा महेष्वासाः प्रत्यनीकगता रणे ।	
प्रभग्ना विनिवर्तन्ते कृतान्ना युद्धदुर्मदाः ॥	९
अत्यन्तवैरी चास्माकं येन दुःशासनश्शरैः ।	
क्षिपन्नभिमुखस्सङ्घे निस्संज्ञो विमुखीकृतः ॥	१०
स कथं प्राप्य दुष्प्रापं द्रोणानीकमहार्णवम् ।	
शूरग्राहाकुलं भीमं तीर्त्वा चैनमभीतवत् ॥	११
प्राप्तो दौःशासनिं पापं यातो वैवस्वतक्षयम् ॥	११॥
किंस्विद्वक्ष्यामि सौभद्रे निहते चार्जुनं प्रति ॥	१२
किं वा सुभद्रां वक्ष्यामि प्रियं पुत्रमपश्यतीम् ।	
^२ हतवत्सां यथा धेनुं तद्दर्शनकृतोन्मुखीम् ॥	१३
किंस्विद्वक्ष्याम्यपेतार्थम् अक्लिष्टमसमञ्जसम् ।	
तावुभौ प्रतिवक्ष्यामि प्रियं पुत्रमपश्यतौ ॥	१४
अहं ह्येवं सुभद्रायाः केशवार्जुनयोरपि ।	
प्रियकामो जयाकाङ्क्षी कृतवानिदमप्रियम् ॥	१५

१. ख-घ—द्रोणानीकमसम्बाधं मम प्रियचिकीर्षया । [अधिकः पाठः]
 २. घ—अधैतयं नास्ति

- न लुब्धो बुध्यते दोषान् मोहाल्लोभात् प्रवर्तते ।
मधु लिप्सुर्हि नाद्राक्षं प्रपातमिदमीदृशम् ॥ १६
- योऽसौ भोज्ये पुरस्कार्यो धनेषु वसनेषु च ।
भूषणेषु च सोऽस्माभिर् बालो युधि पुरस्कृतः ॥ १७
- कथं हि बालस्तरुणो युद्धानामविशारदः ।
सदश्च इव सम्बाधे विषमे क्षेममर्हति ॥ १८
- नो चेद्धि वयमप्येवं महीमनुशयीमहि ।
वीभत्सोः कोपदीप्तस्य दग्धाः ^१क्रूरेण चक्षुषा ॥ १९
- अलुब्धो मतिमाञ् श्रीमान् ^२क्षमावान् रूपवान् बली ।
वपुष्मान् नयकृद्धीरः प्रियस्सत्यपराक्रमः ॥ २०
- श्लाघन्ते यस्य विबुधाः कर्मभिर्भीमकर्मणः ।
निवातकवचान् योऽग्नत् कालकेयांश्च वीर्यवान् ॥ २१
- महेन्द्रशत्रवो येन हिरण्यपुरवासिनः ।
अक्ष्णोर्निमेषमात्रेण पौलोमास्सगणा हताः ॥ २२
- परेभ्यो ह्यभयार्थिभ्यो यो दद्यादभयं प्रभुः ।
तस्यास्माभिर्न च कृतं पुत्रत्राणं भयादिह ॥ २३
- भयं तु सुमहत् प्राप्तं धार्तराष्ट्रबलं महत् ।
पार्थः पुत्रवधात् क्रुद्धश्च शात्रवान् शमयिष्यति ॥ २४

क्षुद्रः क्षुद्रसहायश्च स्वपक्षक्षयमातुरः ।

व्यक्तं दुर्योधनो दृष्ट्वा शोचन् हास्यति जीवितम् ॥ २५

न मे जयः प्रीतिकरो न राज्यं

न चामरत्वं न सुरैस्सलोकता ।

इमं समीक्ष्याप्रतिवार्यपौरुषं

निपातितं देववरात्मजात्मजम् ॥ २६

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि अष्टाचत्वारिंशोऽध्यायः ॥ ४८ ॥

॥ ६७ ॥ अभिमन्युवधपर्वणि सप्तदशोऽध्यायः ॥ १७ ॥

[अस्मिन्नध्याये २६ श्लोकाः]

॥ एकोनपञ्चाशत्तमोऽध्यायः ॥

युधिष्ठिराश्वासनाय व्यासेन तं प्रति अकम्पनोपाख्यानकथनोपक्रमः ॥

सञ्जयः—

एवं विलपमाने तु कुन्तीपुत्रे युधिष्ठिरे ।

^१कृष्णद्वैपायनस्तत्र प्रादुर्भूतो महानृषिः ॥ १

अथ दृष्ट्वा महात्मानं पाण्डुपुत्रो युधिष्ठिरः ।

मुक्तासनो दीनमनाः पूजां चक्रे महात्मनः ॥ २

तं समर्च्य यथान्यायम् उपातिष्ठद्युधिष्ठिरः ।

अत्रवीच्छोकसन्तप्तो भ्रातुः पुत्रवधेन सः ॥

३

युधिष्ठिरः—

अधर्मयुद्धे बहुभिः परिवार्य महारथैः ।

युध्यमानो महेष्वासैस् सौभद्रो निहतो रणे ॥

४

^१बालश्चाबालबुद्धिश्च वीरश्च परवीरहा ।

अनुपायेन सङ्ग्रामे युध्यमानो विनाशितः ॥

५

मयाऽपि चोक्तस्सङ्ग्रामे द्वारं सञ्जनयस्व नः ।

प्रविष्टे च परांस्तस्मिन् सैन्धवेन स्म वारिताः ॥

६

ननु नाम समं युद्धम् एष्टव्यं युद्धजीविना ।

इदं च विषमं युद्धम् ईदृशं बहुभिः कृतम् ॥

७

तेनास्मि भृशसन्तप्तश् शोकवाष्पसमाकुलः ।

शमं नैवाधिगच्छामि चिन्तयानः पुनः पुनः ॥

८

सञ्जयः—

तं तथा विलपन्तं वै शोकोपहतचेतसम् ।

उवाच भगवान् व्यासो युधिष्ठिरमिदं वचः ॥

९

व्यासः—

युधिष्ठिर महाप्राज्ञ सर्वशास्त्रविशारद ।

व्यसनेषु न मुह्यन्ति पुरुषा पुरुषर्षभ ॥

१०

^१स्वर्गमेष गतश्शूरश् शत्रून् हत्वा रणे बहून् ।

अबालसदृशं कर्म कृत्वा वै पुरुषर्षभः ॥ ११

अनतिक्रमणीयो हि विधिरेष सनातनः ।

देवदानवगन्धर्वा मृत्युं गच्छन्ति भारत ॥ १२

युधिष्ठिरः—

य इमे पृथिवीपालाश् शेरते पृथिवीतले ।

निहताः पृतनामध्ये मृतसंज्ञा महाबलाः ॥ १३

एकैकशो भीमबला नागायुतशतोपमाः ।

^२इपुवेगबलाश्चान्ये वायुवेगबलास्तथा ॥ १४

नैषां पश्यामि हन्तारं प्राणिनां संयुगे क्वचित् ॥ १४॥

विक्रमेणोपपन्ना हि तेजोबलसमन्विताः ।

अथ चेमे महाप्राज्ञाश् शेरते च गतायुषः ॥ १५॥

मृता इति च शब्दोऽयं वर्तते च गतायुषाम् ॥ १६

इमे मृता महीपालाः प्रायशो भीमविक्रमाः ।

^३राजपुत्राश्च संरब्धा वैश्वानरसमप्रभाः ॥ १७

तत्र मे संशयः प्राप्तः कुतस्संज्ञा मृता इति ।

१. घ—अर्धद्वयं नास्ति

२ ग—भीमवेगबलाश्चान्ये ङ—देहवेगबलाश्चान्ये

क-घ—ओघवेगबलाश्चान्ये ख--दर्पवेगबला

३. अ—नास्तीदमर्धम्

४९] द्रोणपर्वणि - अभिमन्युवधपर्व २७१

कस्य मृत्युः कुतो मृत्युः केन मृत्युरिमाः प्रजाः ॥ १८

हरत्यमरसङ्काश तन्मे ब्रूहि पितामह ॥ १८॥

सञ्जयः—

तं तथा परिपृच्छन्तं कुन्तीपुत्रं युधिष्ठिरम् ।

आश्वासनमिदं वाक्यम् उवाच भगवानृषिः ॥ १९॥

व्यासः—

अत्राप्युदाहरन्तीमम् इतिहासं पुरातनम् ।

अकम्पनस्य कथितं नारदेन पुरा नृप ॥ २०॥

स चापि राजा राजेन्द्र पुत्रव्यसनमुत्तमम् ।

अप्रसह्यतमं लोके प्राप्तवानिति नःश्रुतम् ॥ २१॥

तत् तेऽहं सम्प्रवक्ष्यामि मृत्योः प्रभवमुत्तमम् ।

ततस्त्वं मोक्ष्यसे दुःखाद् ^१देहबन्धनसंश्रयात् ॥ २२॥

पुरावृत्तमिदं तात मम कीर्तयतश्शृणु ।

धर्म्यमाख्यानमायुष्यं शोकघ्नं पुष्टिवर्धनम् ॥ २३॥

पुरा कृतयुगे तात राजा ह्यासीदकम्पनः ।

^२स शत्रुवशमापन्नो मध्ये सङ्ग्राममूर्धनि ॥ २४॥

^३योधयामास बलवान् बद्धश्चासीदकम्पनः ॥ २५

१. अ—देव ख-घ—त्सने

२. ड—नास्तीदमर्धम्

३. अ-ख-घ-ड—नास्तीदमर्धम्

१तस्य पुत्रो हरिर्नाम नारायणसमद्युतिः ।	
श्रीमान् कृतास्त्रो मेधावी युधि शक्रसमो बली ॥	२६
स शत्रुभिः परिवृतो बहुधा रणमूर्धनि ।	
योधयामास तान् सर्वान् सर्वास्त्रकुशलो बली ॥	२७
वर्षन् वाणसहस्राणि शत्रुष्वमितविक्रमः ।	
पदातिरथनागाश्वान् प्रममाथ महाबलः ॥	२८
तदुदीर्णं बलं सर्वं हत्वाऽरीनरिसूदनः ।	
त्रिविष्टपं यथा शक्रः प्रविवेश पुरोत्तमम् ॥	२९
स दृष्ट्वा पितरं युद्धे तदवस्थं महाद्युतिः ।	
अचिन्तयित्वा मरणं शत्रुमध्येऽविशत् सुतः ॥	३०
स शरैराचितश्चित्रैर्गदाभिर्मुसलैरपि ।	
मृदून् रथिसहस्राणि रथांश्च हयवारणान् ॥	३१
परानीकं विभिद्याजौ मोक्षयित्वा च तं नृपम् ।	
पुनरेवाकरोशुद्धं शत्रुमध्यगतो बली ॥	३२
ततस्ते रथिनस्सर्वे समेत्य पुनराहवे ।	
जघ्नुस्तं परिवार्यैकं तोमरैरिव कुञ्जरम् ॥	३३
स कर्म दुष्करं कृत्वा सङ्ग्रामे शत्रुतापनः ।	
शत्रुभिर्निहतश्चेते पृतानायां युधिष्ठिर ॥	३४

द्विपद्भिर्निहतं दृष्ट्वा प्रियं पुत्रमकम्पनः ।

अमर्षजनितक्रोध आहवात् सहसाऽऽगतः ॥

३५

^१स राजा प्रेतकृत्यानि तस्य कृत्वा शुचाऽन्वितः ।

शोचन्नहनि रात्रौ च न लेभे सुखमात्मनः ॥

३६

तस्य शोकं विदित्वा तु पुत्रव्यसनसम्भवम् ।

अथाजगाम देवर्षिर् नारदोऽस्य समीपतः ॥

३७

स तु राजा महाभागो दृष्ट्वा देवर्षिमागतम् ।

पूजयित्वा यथान्यायं कथामकथयत् तदा ॥

३८

तदस्मै सर्वमाचष्ट यथावृत्तं युधिष्ठिर ।

शत्रुभिर्निर्जितं सङ्ख्ये पुत्रस्य च वधं तथा ॥

३९

अकम्पनः—

मम पुत्रो महावीर्य इन्द्रविष्णुसमद्युतिः ।

शत्रुभिर्वहुभिस्सङ्ख्ये पराक्रम्य हतो युधि ॥

४०

शृणोमि प्राणिनां चापि मृत्युः प्रभवते किल ।

क एष बलवान् मृत्युः किंवीर्यबलपौरुषः ॥

४१

एतदिच्छामि तत्त्वेन कथितं द्विजसत्तम ।

४१॥

१. ग—ववर्ष शरवर्षाणि शत्रुष्वमितविक्रमः ।

पदातिरथनागाश्वान् प्रममाथ महाबलः ॥

तदुदीर्णं बलं सर्वं हत्वाऽरीनरिसूदनः ।

तिविष्टपं यथा शक्रः प्रविवेश पुरोत्तमम् ॥ [पुनरुक्तोऽधिकः पाठः]

व्यासः—

तस्य तद्वचनं श्रुत्वा नारदो भगवान् ऋषिः ।
आख्यानमिदमाचष्ट पुत्रं शोकापहं महत् ॥ ४२॥

नारदः—

राजञ् शृणु ममेदं त्वम् आख्यानं बहुविस्तरम् ।
यथावृत्तं श्रुतं चैव मयाऽपि वसुधाधिप ॥ ४३॥

प्रजास्तृष्ट्वा महाराज प्रजासर्गे पितामहः ।
असंहृतं महातेजा दृष्ट्वा जगदिदं प्रभुः ॥ ४४॥

तस्य चिन्ता समुत्पन्ना संहारं प्रति पार्थिव ।
चिन्तयन्नाससादैव संहारं वसुधाधिप ॥ ४५॥

तस्य रोषान्महाराज मुखेभ्योऽग्निरजायत ।
तेन सर्वा दिशो व्याप्तास् सर्वान् देशान् दिधक्षता ॥ ४६॥

ततो भुवं दिवं चैव सर्वं ज्वालाभिरावृतम् ।
चराचरं जगत् सर्वं ब्रह्मणः परवीरहन् ॥ ४७॥

कोपो दहति भूतानि जङ्गमानि ध्रुवाणि च ।
महता कोपवेगेन त्रासयन्निव वीर्यवान् ॥ ४८॥

ततो हरो जटी स्थाणुर् निशाचरपतिश्शिवः ।
जगाम शरणं देवं ब्रह्माणं परवीरहन् ॥ ४९॥

तस्मिन् निपतिते स्थाणौ प्रजानां हितकाम्यया ।

५०] द्रोणपर्वणि - अभिमन्युवधपर्व २७५

अब्रवीत् परमो देवो ज्वलन्निव महाद्युतिः ॥ ५० ॥

ब्रह्मा—

किं कुर्मि कामं कामारे कामार्होऽसि मतो मम ।

करिष्येते प्रियं कामं ब्रूहि स्थाणो यदिच्छसि ॥ ५१ ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकोनपञ्चाशोऽध्यायः ॥ ४९ ॥

॥ ६० ॥ अभिमन्युवधपर्वणि अष्टादशोऽध्यायः ॥ १८ ॥

[अस्मिन्नध्याये ५१॥ श्लोकाः]

॥ पञ्चाशोऽध्यायः ॥



ब्रह्मरुद्रसंवादः ॥ १ ॥ ब्रह्मणा प्रजासंहाराय मृत्युदेवीसर्जनम् ॥ २ ॥

स्थाणुः—

प्रजासर्गनिमित्तत्वात् कृतो यत्नस्त्वया प्रभो ।

त्वया विसृष्टा वृद्धास्तु भूतग्रामाः पृथग्विधाः ॥ १

तास्तथैव पुनः क्रोधात् प्रजा नश्यन्ति सर्वशः ।

ता दृष्ट्वा मम कारुण्यं प्रसीद भगवन् प्रभो ॥ २

ब्रह्मा—

न क्रुध्ये न च मे काम एतदेवं भवेदिति ।

पृथिव्या हितकामात् तु ततो मां मन्युराविशत् ॥ ३

1. ख-घ-ङ-मुनिः

इयं सन्ना सदा देवी भारतो मामचूचुदत् ।	
संहारार्थं महादेव भारेणाभिहता सती ॥	४
ततो वै नाधिगच्छामि बुद्ध्या बहु विचारयन् ।	
संहारमप्रमेयात्मन् ततो मां मन्युराविशत् ॥	५

स्थाणुः—

संहारार्थं प्रसीदस्व मा क्रुधो विबुधाधिप ।	
मा प्रजास्थावराश्चैव जङ्गमाश्च व्यनीनशः ॥	६
तव प्रसादाद्भगवन्निदं जातं त्रिधा जगत् ।	
अनागतमतीतं च यच्च सम्प्रति वर्तते ॥	७
भगवन् क्रोधसन्दीप्तः क्रोधादग्निस्समुत्थितः ।	
स दहत्यश्मकूटानि द्रुमांश्च सरितस्तथा ॥	८
^१ पल्वलानि च सर्वाणि सर्वं चैव तृणोलपम् ।	
स्थावरं जङ्गमं चैव निःशेषं कुरुते जगत् ॥	९
तदेतद्भस्मसाद्भूतं सर्वं जगदनाविलम् ।	
प्रसीद भगवन् देव रोषो न स्याद्वरो मम ॥	१०
सर्वे विनष्टास्तप्यन्ते सर्वे देवाः कथञ्चन ।	
तस्मान्निवर्ततां तेजस् त्वयि वैतत् प्रलीयताम् ॥	११
उपायमन्यं सम्पश्य प्रजानां हितकाम्यया ।	

५०] द्रोणपर्वणि - अभिमन्युवधपर्व २७७

यथेमे प्राणिनस्सर्वे निवर्तेरंस्तथा कुरु ॥ १२

अभावं नैव गच्छेयुर् उत्पन्नप्रजनाः प्रजाः ।
भवता हि नियुक्तोऽहं प्रजानां पालने प्रभो ॥ १३

दया ते न ममोत्पन्ना प्रजासु विवुधेश्वर ॥ १३॥

यन्मया नाथवच्चेदं जगत् स्थावरजङ्गमम् ।
प्रपद्ये हि गुरुं देवं तस्मादेतद्ब्रवीम्यहम् ॥ १४॥

नारदः—

श्रुत्वा तु वचनं स्थाणोर् नित्यं निहितपालनः ।
तेजस्संवेष्टयामास पुनरेवान्तरात्मनि ॥ १५॥

ततोऽग्निमुपसंहृत्य भगवाँल्लोकसत्कृतः ।
प्रवृत्तिं च निवृत्तिं च कल्पयामास वै प्रभुः ॥ १६॥

उपसंहृतवान् ब्रह्मा तमग्निं रोषजं तथा ।
प्रादुर्बभूव विश्वेभ्यः खेभ्यो नारी महामनाः ॥ १७॥

कृष्णरक्ताम्बरधरा रक्तजिह्वास्यलोचना ।
कुण्डलाभ्यां च राजेन्द्र तप्ताभ्यां समलङ्कृता ॥ १८॥

१सा विनिर्गत्य वै खेभ्यो दक्षिणां दिशमाश्रयत् ।
स्मयमानेव चावेक्षद् देवौ विश्वेश्वरावुभौ ॥ १९॥

तामाह्वयत् तदोऽचिन्त्यो लोकादिनिधनेश्वरः ॥ २०

तां तु तत्र तदा देवीं ब्रह्मा लोकपितामहः ।	
उक्तवान् मधुरं वाक्यं सान्त्वयित्वा पुनः पुनः ॥	२१
मृत्यो इति महीपाल जहि चेमाः प्रजा इति ॥	२१ ॥
प्रादुर्भूता मया रोषात् त्वं हि संहारबुद्धिना ।	
तस्मात् संहर सर्वास्त्वं प्रजास्सजडपण्डिताः ॥	२२ ॥
अविशेषेण चैव त्वं प्रजास्संहर भामिनि ।	
मम त्वं हि नियोगेन तत्र श्रेयो ह्यवाप्स्यसि ॥	२३ ॥

नारदः—

एवमुक्ता तु सा तेन मृत्युः कमललोचना ।	
^१ दध्यौ चात्यर्थमबला प्रापतंश्चाश्रुविन्दवः ॥	२४ ॥
पाणिभ्यां प्रतिजग्राह तान्यश्रूणि पितामहः ।	
सर्वभूतहितार्थाय तां चाप्यन्वनयद्भृशम् ॥	२५ ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चाशत्तमोऽध्यायः ॥ ५० ॥

॥ ६७ ॥ अभिमन्युवधपर्वणि एकोनविंशोऽध्यायः ॥ १९ ॥

[अस्मिन् अध्याये २५॥ श्लोकाः]

॥ एकपञ्चाशत्तमोऽध्यायः ॥



नारदेन मृत्युब्रह्मसंवादकथनेन अकम्पनस्य शोकपरिहरणम् ॥ १ ॥
व्यासेनाकम्पनोपाख्यानकथनात् युधिष्ठिरस्य शोकापनोदनम् ॥ २ ॥

नारदः—

विनीय दुःखमवला आत्मन्येव प्रजापतिम् ।

उवाच प्राञ्जलिर्भूत्वा लतेवानिलकम्पिता ॥ १

मृत्युः—

त्वया सृष्टा कथं नारी मादृशी वदतां वर ।

क्रूरं कर्माहितं कुर्यां मूढेव किमु जानती ॥ २

त्रिभेम्यहमधर्माय प्रसीद भगवन् प्रभो ॥ २॥

प्रियान पुत्रान् वयस्यांश्च भ्रातृन् मातृः पितृन् पतीन् ।

अनुध्यास्यन्ति ये देव मृतांस्तेषां त्रिभेम्यहम् ॥ ३॥

कृपणाऽश्रुपरिक्लेदात् पतेयं शाश्वतीस्समाः ॥ ४

तेभ्योऽतिबलवद्भ्रीता शरणं त्वाऽहमागता ।

यमस्य सदनं देव प्रजा रोद्धुं न चोत्सहे ॥ ५

प्रसादये त्वा वरद मूर्ध्ना देववर प्रभो ।

^१एकमिच्छामि मे कामं त्वत्तो लोकपितामह ॥ ६

इच्छेयं त्वत्प्रसादाद्वै तपस्तप्तुं प्रजेश्वर ।	
प्रदिशेमं वरं देवं त्वं मह्यं भगवन् प्रभो ॥	७
त्वयोक्ताऽहं गमिष्यामि धेनुकाश्रममुत्तमम् ।	
तत्र तप्स्ये तपस्तीव्रं तवैवाराधने रता ॥	८
न हि शक्यामि देवेश प्राणान् प्राणभृतां प्रियान् ।	
हर्तुं विलपमानानाम् अधर्मं चापि रक्षितुम् ॥	९

ब्रह्मा—

मृत्यो सङ्कल्पिता मे त्वं प्रजासंहरणे तु वै ।	
गच्छ संहर सर्वास्त्वं प्रजा मा ते विचारणा ॥	१०
भविता त्वेतदेवं हि नैतज्जात्वन्यथा भवेत् ।	
तस्मादनिन्दिता काले कुरुष्व वचनं मम ॥	११

नारदः—

एवमुक्ता भगवता प्राञ्जलिश्चाप्यवाङ्मुखी ।	
संहारे नाकरोद्बुद्धिं प्रजानां हितकाम्यया ॥	१२
तूष्णीमासीत् तदा देवः प्रजानामीश्वरेश्वरः ।	
प्रसादं चागमत् क्षिप्रम् आत्मन्येव पितामहः ॥	१३
स्मयमानश्च देवेशो लोकान् सर्वानवैक्षत ।	
लोकाश्चासन् यथापूर्वं दृष्टास्तेनापमन्युना ॥	१४
निवृत्तरोपे तस्मिंस्तु भगवत्पराजिते ।	
सा कन्याऽपि जगामाथ समीपात् तस्य धीमतः ॥	१५

अपसृत्याप्रतिश्रुत्य प्रजासंहरणं तथा ।

त्वरमाणा च राजेन्द्र मृत्युर्धेनुकमभ्ययान् ॥

१६

सा तत्र परमं तीव्रं चचार तप उत्तमम् ।

समानामेकपादेन तस्थौ पद्मानि षोडश ॥

१७

पञ्च चान्यानि कारुण्यान् प्रजानामभयैषिणी ।

इन्द्रियाणीन्द्रियार्थेभ्यः प्रियेभ्यस्सन्निवार्य सा ॥

१८

ततस्त्वेकपदेनैव पुनरन्यानि सप्त वै ।

तस्थौ पद्मानि पट् चैव सप्त पञ्चैव वै नृप ॥

१९

तत्र वर्षायुतं तात मृगैस्सह चचार सा ॥

१९॥

पुनर्गत्वा ततो गङ्गां पुण्यां शीतजलां शिवाम् ।

अप्सु वर्षसहस्राणि सप्त चैकं च साऽवसत् ॥

२०॥

तं पारयित्वा नियमं गङ्गायां वीतकल्मषा ।

सा पुनः कौशिकीं पुण्यां जगाम नियमैर्वृताम् ॥

२१॥

तत्र वायुजलाहारा चचार नियतं पुनः ॥

२२

पञ्चगङ्गे च सा पुण्ये कन्या वैतंसिकेषु च ।

तपोविशेषैर्विविधैः कर्शयद् देहमात्मनः ॥

२३

ततो गत्वा महाभाग महामेरुं च केवलम् ।

तस्थावश्मेव निश्चेष्टा प्राणायामपरायणा ॥

२४

ततो हिमवतो मूर्ध्नि यत्र देवाः पुराऽयजन ।

तत्राङ्गुष्ठेन सा तस्थौ निखर्व परमङ्गना ॥ २५

पुष्करेष्वथ गोकर्णे नैमिशे मलदेषु च ।

अकर्शयत् स्वकं देहं नियमैर्मनसः प्रियैः ॥ २६

अनन्यदेवता नित्यं दृढभक्ता पितामहे ।

तस्थौ पितामहं चैव तोपयामास यत्नतः ॥ २७

ततस्तामब्रवीत् प्रीतो लोकानां प्रभवोऽव्ययः ॥ २७॥

ब्रह्मा—

मृत्यो किमिदमत्यर्थं तपांसि चरसीति ह ॥ २८

नारदः—

ततोऽब्रवीत् पुनर्मृत्युर् भगवन्तं पितामहम् ॥ २८॥

मृत्युः—

नाऽहं हन्यां प्रजा देव स्वस्थाश्च क्रोशतीः प्रभो ।

एतदिच्छामि सर्वेश त्वत्तो वरमहं प्रभो ॥ २९॥

अधर्मभयभीताऽस्मि ततोऽहं तप आस्थिता ।

भीताया मे महाभाग प्रदेहि वरमव्ययम् ॥ ३०॥

आर्ता चानागसी च त्वा याचामि भव मे गतिः ॥ ३१

नारदः—

तामब्रवीत् ततो देवो भूतभव्यभविष्यकृत् ॥ ३१॥

ब्रह्मा—

अधर्मो नास्ति ते मृत्यो संहर्न्त्या इमाः प्रजाः ।

५१] द्रोणपर्वणि - अभिमन्युवधपर्व २८३

मया चोक्तं मृषा भद्रे भविता न कथञ्चन ॥ ३२॥

तस्मात् संहर कल्याणि प्रजास्सर्वाश्चतुर्विधाः ।
धर्मस्सनातनश्च त्वां सर्वथाऽनुप्रवेक्ष्यति ॥ ३३॥

शर्वः कालो यमश्चैव सहाया व्याधयश्च ते ।
अहं च विबुधाश्चैव पुनर्दास्याम ते वरान् ॥ ३४॥

यैस्त्वं युक्ता भयान्मुक्ता विरजाः ख्यातिमेष्यसि ॥ ३५

नारदः—

सैवमुक्ता महाराज कृताञ्जलिरिदं प्रभुम् ।
पुनरेवाब्रवीद्वाक्यं प्रसाद्य शिरसा तदा ॥ ३६

मृत्युः—

यद्येतदेवं कर्तव्यं धर्मतो नास्त्यतो भयम् ।
तवाज्ञा मूर्ध्नि मे न्यस्ता यत् तु वक्ष्यामि तच्छृणु ॥ ३७

लोभः क्रोधो ह्यसूयेर्ष्या मोहो द्रोहश्च देहिनाम् ।
अप्रियान्योन्यजनिता देहान् भिन्धुः पृथग्विधाः ॥ ३८

ब्रह्मा—

तथा भविष्यते मृत्यो साधु संहर वै प्रजाः ।
अधर्मस्ते न भविता तथा दास्यामि तेऽभयम् ॥ ३९

यान्यश्रुविन्दूनि करे तवासंस्
ते व्याधयः प्राणिनां देहजास्स्युः ।

ते मारयिष्यन्ति नरान् गतासून्

नाधर्मस्ते भविता मा स्म भैषीः ॥

४०

धर्मो मृत्यो मारणे प्राणिनां ते

त्वं वै धर्मस्त्वं हि सर्वस्य चेशा ।

धर्मो भूत्वा धर्मनित्या धरित्री

तस्मात् प्राणान् सर्वथेमान् नियच्छ ॥

४१

पाप्मा तथा नो भविता कदाचिद्

एवं मया वै विनियुज्यसे त्वम् ।

सर्वेषां वै प्राणिनां कामरोषौ

संत्यज्य त्वं संहर सर्वजीवान् ॥

४२

येषां धर्मास्ते भविष्यन्त्यनन्ताः

मिथ्यावृत्तान् मारयिष्यत्यधर्मः ।

तेनात्मानं प्रावयस्व व्यपेक्षं

पापात्मानो मज्जयिष्यन्त्यसन्तः ॥

४३

तस्मात् कामं रोपमप्यागतं त्वं

संत्यज्योभौ संहर सर्वजीवान् ॥

४३ ॥

नारदः—

सा चैवमुक्ता मृत्युसंज्ञापदेशाच्च

छापाद्भीता वाढमित्यब्रवीत् तम् ।

सा च प्राणान् प्राणिनां प्रायणान्ते

कामक्रोधौ संहरत्येव हित्वा ॥

४४ ॥

मृत्युस्त्वेपां व्याधयस्तत्प्रसूता

व्याधी रोगैर्युज्यते येन देहः ।

सर्वेषां च प्राणिनां प्रायणान्ते

प्राणा गत्वा सन्निवृत्तास्तथैव ॥

४५ ॥

एवं मृत्युः प्राणिनां तत्र गत्वा

भूत्वा देवी मर्त्यतां याति भूयः ॥

४६

वायुर्भीमो भीमनादो महौजा

भेत्ता देहान् प्राणिनां देहभूतः ।

नैवावृत्तिं नातिवृत्तिं कदाचिन्

प्राप्नोत्युग्रोऽनन्ततेजोविशिष्टः ॥

४७

सर्वे देवा मर्त्यसंज्ञाविशिष्टास्

सर्वे मर्त्या देवसंज्ञा विशिष्टाः ।

तस्मात् पुत्रं मा शुचो राजसिंह

स्वर्गं प्राप्नो मोदते त्वत्तनूजः ॥

४८

नित्यं रम्यान् वीरलोकानवाप्य

त्यक्त्वा दुःखं सङ्गतः पुण्यकृद्भिः ।

एवं मृत्युर्देवसृष्टा प्रजानाम्

काले प्राप्ते संहरत्येव जन्तून् ॥

४९

रोगा ह्येते व्याधयो देहजाश्च

स्वयं कृताः प्राणहराः प्रजानाम् ।

^१आत्मानं वै देहिनो घ्नन्ति सर्वे

नैतान् मृत्युर्दण्डपाणिर्हिनस्ति ॥

५०

तस्मान्मृतान् नानुशोचन्ति धीरास्

तत्त्वं ज्ञात्वा निश्चयं ब्रह्मसृष्टम् ॥

५०॥

व्यासः—

एतच्छ्रुत्वाऽर्थवद्वाक्यं नारदेन प्रभाषितम् ।

उवाचाकम्पनो राजा सखायं नारदं तदा ॥

५१॥

अकम्पनः—

व्यपेतशोकः प्रीतोऽस्मि भगवन्नृपिसत्तम ।

श्रुत्वेतिहासं त्वत्तोऽद्य कृतार्थोऽस्म्यभिवादये ॥

५२॥

व्यासः—

तथोक्तो नारदस्तेन राज्ञा देवर्षिसत्तमः ।

जगाम नन्दनं शीघ्रम् अशोकवनमात्मनः ॥

५३॥

पुण्यं यशस्यमायुष्यं स्वर्गीयं धर्म्यमेव च ।

अस्येतिहासस्य सदा श्रवणं श्रावणं तथा ॥

५४॥

१. ख—रोगास्तां वै देहिनो घ्नन्ति सर्वे

५२] द्रोणपर्वणि - अभिमन्युवधपर्व २८७

एवमर्थं हि संश्रुत्य ज्ञात्वा चैव स पाण्डव ।
क्षत्रधर्मं च विज्ञाय शूराणां च परां गतिम् ॥ ५५ ॥
सम्प्राप्तो हि महावीर्यस् स्वर्गलोकं महारथः ॥ ५६
अभिमन्युः परान् हत्वा प्रमुखे सर्वधन्विनाम् ।
युध्यमानो महेष्वासांस् त्यक्तात्माऽभिमुखो रणे ॥ ५७
असिना गदया शक्या धनुषा च महारथः ।
तस्मात् परां धृतिं कृत्वा भ्रातृभिस्सह पाण्डव ॥ ५८
अप्रमत्तस्सुसंरुद्धो राजन् युध्यस्व शत्रुभिः ॥ ५८ ॥


इति श्रीमहाभारते शतसहस्रिकार्या संहितायां वैयासिक्या

द्रोणपर्वणि एकपञ्चाशोऽध्यायः ॥ ५१ ॥

॥ ६७ ॥ अभिमन्युवधपर्वणि विंशोऽध्यायः ॥ २० ॥

[अस्मिन्नध्याये ५८॥ श्लोकाः]

॥ द्विपञ्चाशत्तमोऽध्यायः ॥



व्यासेन युधिष्ठिरं प्रति षोडशराजकीयाख्यानकथनप्रारम्भः ॥ १ ॥
नारदेन सञ्जयं प्रति मरुत्तराजचरितकथनम् ॥ २ ॥

सञ्जयः—

श्रुत्वा मृत्योस्समुत्पत्तिं कर्माण्यनुपमानि च ।
धर्मराजः पुनर्व्यासं प्रसाद्योत्तरमब्रवीत् ॥

युधिष्ठिरः—

- सुरुचः पुण्यकर्माणश् शक्रप्रतिमविक्रमाः ।
 पूर्वं राजर्षयो ब्रह्मन् कियन्तो मृत्युना हताः ॥ २
- भूय एव तु मा तथ्यैर् वचोभिरुपबृंह्य ।
 राजर्षीणां पुराणानां समाश्वासय कर्मभिः ॥ ३
- कियन्त्यो दक्षिणा दत्ताः काश्च दत्ता महात्मभिः ।
 राजर्षिभिः पुण्यकृद्भिस् तद्भवान् प्रव्रवीतु मे ॥ ४

व्यासः—

- अन्येऽपि यज्वनां लोका अन्ये चापि तपस्विनाम् ।
 क्षमावतां च त्रींल्लोकाञ् शूरा गच्छन्ति भारत ॥ ५
- क्षत्रियस्य तु सङ्ग्रामे शत्रून् हत्वा हतस्य वा ।
 फलमत्यन्तमित्याहुर् धर्मशास्त्रविदो जनाः ॥ ६
- वेदविद्याव्रतस्नाता यज्वानः पुत्रिणश्च ये ।
 तेभ्यः परार्थ्या यज्वानो यज्वभ्यश्च तनुत्यजः ॥ ७
- स वीरो यज्वनो नित्यं क्षत्रियानार्जुनिर्गतः ।
 लोकान् पुण्यतमानिष्ठान् इति विद्धि विशां पते ॥ ८
- सर्वेषां नृपसिंहानां शृणु यज्ञान् नृपोत्तम ।
 तानतिक्रम्य गच्छन्ति स्वर्गकामास्तनुत्यजः ॥ ९

युधिष्ठिरः—

सर्वेषां यज्वनां यज्ञाञ् श्रोतुमिच्छामि सुव्रत ।

दक्षिणाश्चानुरूपेभ्यो दत्ता राजर्षिसत्तमैः ॥ १०

व्यासः—

^१शैब्यस्य नृपतेः पुत्रस् सृञ्जयो नाम भूमिपः ।
सखायौ तस्य चाभूताम् ऋषी पर्वतनारदौ ॥ ११

तौ कदाचिद्रूढं तस्य प्रविष्टौ तद्विद्वक्षया ।
विधिवच्चार्चितौ तेन प्रीतौ तत्रोषतुस्सुखम् ॥ १२

तं कदाचित् सुखासीनं ताभ्यां सह शुचिस्मिता ।
दुहिताऽभ्यागमत् कन्या सृञ्जयं वरवर्णिनी ॥ १३

नारदः—

कस्येयं त्वायतापाङ्गी सर्वलक्षणसंयुता ।
उपा स्विद्धास्विदर्कस्य ज्वलनस्य शिखा त्वियम् ॥ १४

ह्रीःश्रीः कीर्तिर्धृतिस्सिद्धिस् तुष्टिश्चन्द्रमसः प्रभा ॥ १४॥

व्यासः—

एवं ब्रुवाणं देवर्षिं नृपतिस्सृञ्जयोऽब्रवीत् ॥ १५

सृञ्जयः—

ममेयं भगवन् वत्सा वर्या वरमभीप्सति ॥ १५॥

व्यासः—

नारदस्त्वब्रवीदेनं देहि मह्यमिमां नृप ।
भार्यार्थं त्वं महच्छ्रेयः प्राप्तुं चेदिच्छसेऽनघ ॥ १६॥

ददानीत्येव सुप्रीतः प्राञ्जलिः प्राह नारदम् ॥ १७

एवमुक्ते नृपतिना क्रोधपर्याकुलेक्षणः ।

पर्वतस्तु सुसङ्क्रुद्धो नारदं वाक्यमब्रवीत् ॥ १८

पर्वतः—

पूर्वं ममेमां मनसा विद्धि भार्यं वृतामृषे ।

यस्माद्^१वोचस्त्वं तस्मात् स्वर्गमार्गं न गच्छसि ॥ १९

व्यासः—

एवमुक्तो नारदस्तं प्रत्युवाचोत्तरं वचः ॥ १९॥

नारदः—

मनोवाग्बुद्धिसम्भापास् सत्यं तोयमथाम्रयः ।

पाणिग्रहणमन्त्राश्च प्रथितं दारलक्षणम् ॥ २०॥

न त्वेषां निश्चिता निष्ठा त्वया सा मनसा स्मृता ॥ २१

एवं विद्वांस्तु मां यस्माद् अनुव्याहृतवानसि ।

तस्मान् त्वमपि न स्वर्गं गमिष्यसि मया विना ॥ २२

व्यासः—

अन्योन्यमेवमुक्त्वा तु यथासत्कृतमूपतुः ॥ २२॥

सृञ्जयोऽहर्षयद्विप्रान् स्नानाच्छादनभोजनैः ।

पुत्रकामः परं शक्त्या यत्नेनाहरहश्शुचिः ॥ २३॥

तस्य प्रसन्ना विप्रेन्द्राः कदाचित् पुत्रदर्शिनः ॥ २४

तपस्स्वाध्यायनिरता वेदवेदाङ्गपारगाः ।

सहिता नारदं प्राहुर् देह्यस्मै वरमीप्सितम् ॥

२५

तथेत्युक्त्वा द्विजेभ्यश्च सृञ्जयं नारदोऽब्रवीत् ॥

२५॥

नारदः—

वरं वृणीष्व भद्रं ते यादृशं पुत्रमिच्छसि ॥

२६

व्यासः—

तथोक्तः प्राञ्जली राजा पुत्रं वव्रे गुणान्वितम् ।

यशस्विनं कीर्तिमन्तं दर्शनीयमनिन्दितम् ॥

२७

सृञ्जयः—

यस्य मूत्रं पुरीपं च स्वेदः क्लेदश्च काञ्चनम् ।

सर्वं भवेत् प्रसादाद्वै तादृशं तनयं वृणे ॥

२८

व्यासः—

तथा भविष्यतीत्युक्ते जज्ञे तस्येप्सितस्सुतः ।

काञ्चनस्याकरश्रीमान् प्रसादाच्च सुकाङ्क्षितः ॥

२९

अपतत् तस्य नेत्राभ्यां रुदतस्तस्य नेत्रजम् ।

मूत्रं पुरीपं स्वेदश्च सर्वं भवति काञ्चनम् ॥

३०

सुवर्णप्रीविरित्येव तस्य नामाऽभवत् कृतम् ॥

३०॥

तस्मिन् वरप्रदानेन प्रवृद्धस्त्वमितैर्धनैः ।

कारयामास नृपतिस् सौवर्णं सर्वमीप्सितम् ॥

३१॥

गृहप्राकारदुर्गाणि ब्राह्मणावसथान्यपि ।

शय्यासनानि यानानि स्थालीपिठरभाजनम् ॥ ३२ ॥

तस्य स्म राजस्तद्वेश्म बाह्याश्चाभ्यन्तराश्च ये ।

सर्वं तत् काञ्चनमयं कालेन परिवर्धितम् ॥ ३३ ॥

अथ दस्युगणाश्चत्वा दृष्ट्वा चैव तथाविधम् ।

अशुभं तस्य नृपतेस् समारब्धाश्चिकीर्षितुम् ॥ ३४ ॥

कश्चित् तत्राब्रवीद्राज्ञः पुत्रं गृहीम वै वयम् ।

सोऽस्याकरः काञ्चनस्य तस्मिन् यत्र च कुर्महे ॥ ३५ ॥

ततस्ते दस्यवो लुब्धाः प्रविष्टा नृपतेर्गृहम् ।

राजपुत्रं ततो जहुस् सुवर्णघ्नीविनं बलात् ॥ ३६ ॥

गृहैनमनुपायज्ञा नयित्वाऽथ वनं ततः ।

हत्वा विशस्य नापश्यन् पश्य सुलुब्धा वसु किञ्चन ॥ ३७ ॥

तस्य प्राणैर्वियुक्तस्य नष्टं तत् काञ्चनं परम् ।

दस्यवश्च तदाऽन्योन्यं जग्मुस्त्यक्त्वा विचेतसः ॥ ३८ ॥

हत्वा परस्परं क्रुष्टाः कुमारं चाद्भुतप्रभम् ।

असम्भाव्यं गता घोरं नरकं मोघकारिणः ॥ ३९ ॥

तं दृष्ट्वा निहतं पुत्रं वरदत्तं महातपाः ।

विललाप सुदुःखार्तो बहुधा करुणं नृपः ॥ ४० ॥

विलपन्तं निशम्याथ पुत्रशोकहतं नृपम् ।

५२] द्रोणपर्वणि - अभिमन्युवधपर्व २९३

प्रत्यदृश्यत देवर्षिर् नारदो नृपसन्निधौ ॥ ४१ ॥

उवाच चैनं दुःस्वार्तं विलपन्तमचेतसम् ।

सृञ्जयं नारदो यद्यत् तन्निबोध युधिष्ठिर ॥ ४२ ॥

नारदः—

त्यज शोकं महाराज ^१वैक्लव्यं त्यज बुद्धिमन् ।
न मृतश्शोचतो जीवेन्मुह्यतो वा जनाधिप ॥ ४३ ॥

त्यज मोहं नृपश्रेष्ठ न हि मुह्यन्ति त्वद्विधाः ।
धीरो भव महाराज ज्ञानवृद्धोऽसि मे मतः ॥ ४४ ॥

कामानामवितृप्तस्त्वं सृञ्जयेह मरिष्यसि ।
यस्य ते ये वयं गेहे अशनादा उपास्महे ॥ ४५ ॥

आविक्षितं मरुत्तं च मृतं सृञ्जय ^२शुश्रुमः ।
संवर्तो याजयामास स्पर्धया यं बृहस्पतेः ॥ ४६ ॥

यस्मै राजर्षये प्रादात् सुप्रीतो भगवान् भवः ।
हैमं हिमवतः पादे यियक्षोर्विविधैस्सवैः ॥ ४७ ॥

यस्य सेन्द्रास्सवरुणा बृहस्पतिपुरोगमाः ।
देवा विश्वसृजस्सर्वे यज्ञानाहुर्महात्मनः ॥ ४८ ॥

यज्ञवाटश्च सौवर्णास् सर्वे चान्ये परिच्छदाः ॥ ४९ ॥
महानसेषु यस्यान्नं मनोभिप्रायगं शुचि ।

कामं बुभुजिरे विप्रास् सर्वे चान्नार्थिनो जनाः ॥	५०
पयो दधि घृतं क्षौद्रं भक्ष्यं भोज्यं च शोभनम् ॥	५० ॥
यस्य यज्ञेषु सर्वेषु वासांस्याभरणानि च ।	
ईप्सितान्युपतिष्ठन्ति प्रसृतान् वेदपारगान् ॥	५१ ॥
मरुतः परिवेष्टारो मरुत्तस्यावसन् गृहे ।	
आविक्षितस्य क्षत्ताऽग्निर् विश्वेदेवास्सभासदः ॥	५२ ॥
यस्य वीर्यवतो राजन् सुवृष्ट्या सस्यसम्पदः ।	
हविर्भिस्तर्पिता येन सम्यक् कृता दिवौकसः ॥	५३ ॥
ऋषीणां च पितॄणां च देवानामुपजीविनाम् ।	
ब्रह्मचर्यश्रुतसुतैर् धर्मैर्दानेन चानृणः ॥	५४ ॥
शयनासनयानानि स्वर्णराशीश्च दुस्त्यजान् ।	
तत् सर्वममितं वित्तं दत्त्वा विप्रेभ्य ईप्सितम् ॥	५५ ॥
स्पर्धमानस्स शक्रेण प्रजाः कृत्वा निरामयाः ।	
श्रिया विनिर्जिताँल्लोकान् गतः कामदुहोऽक्षयान् ॥	५६ ॥
स चेन्ममार सृञ्जय चतुर्भद्रतरस्त्वया ।	
पुत्रात् पुण्यतरस्तुभ्यं मा पुत्रमनुत्पद्यथाः ॥	५७ ॥
अयज्वानमदक्षिण्यम् अधिश्चैत्येत्युदाहरत् ॥	५८

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्विपञ्चाशत्तमोऽध्यायः ॥ ५२ ॥

॥ ६७ ॥ अभिमन्युवधपर्वणि एकविंशोऽध्यायः ॥ २१ ॥

[अस्मिन्नध्याये ५८ श्लोकाः]

॥ त्रिपञ्चाशत्तमोऽध्यायः ॥

नारदेन सृञ्जयं प्रति सुहोत्रचरितकीर्तनम् ॥

नारदः—

- सुहोत्रं पार्थिवं चापि मृतं सृञ्जय शुश्रुम ।
 एकवीरमनाधृष्यम् ^१अमित्रगणमर्दनम् ॥ १
- यः प्राप्य राज्यं धर्मेण ऋत्विङ्गान्त्रिपुरोहितान् ।
 सम्मान्य चात्मनःश्रेयः पृष्ठा तेषां मते स्थितः ॥ २
- प्रजानां पालनं धर्मो दानमिज्या द्विषञ्जयः ।
 एतत् सुहोत्रो विज्ञाय धर्म्यमैच्छद्धनागमम् ॥ ३
- धर्मेणाराधयद्देवान् बाणैः शत्रून् जीजयत् ।
^२सर्वाण्यपि च भूतानि स्वगुणैरन्वरञ्जयत् ॥ ४
- सोऽभुङ्क्तेमां वसुमतीं म्लेच्छाटविकवर्जिताम् ।
 तस्मै ववर्ष पर्जन्यो हिरण्यं परिवत्सरम् ॥ ५
- हिरण्योदास्तथा तद्यस् सुहोत्रस्य महात्मनः ॥ ५॥
- यस्मिन् कूर्मान् कर्कटकान् मत्स्यांश्च विविधान् बहून् ।
 कामान् वर्षति पर्जन्यो रूप्याणि विविधानि च ॥ ६॥
- सौवर्णान्यप्रमेयानि वाप्यः क्रोशसुसम्मिताः ॥ ७

स तत्र शतसाहस्रान् नक्रान् मकरकच्छपान् ।	
सौवर्णान् पतितान् दृष्ट्वा ततोऽस्मयत वै मिथः ॥	८
तद्विरण्यमपर्यन्तं राजर्षिः कुरुजाङ्गले ।	
ईजानो वितते यज्ञे ब्राह्मणेभ्यो ह्यमन्यत ॥	९
सोऽश्वमेधसहस्रेण राजसूयशतेन च ।	
पुण्यैः क्षत्रिययज्ञैश्च प्रभूतवरदक्षिणैः ॥	१०
काम्यनैमित्तिकाजस्रैर् इष्टेष्टां गतिमाप्तवान् ॥	१०॥
स चेन्ममार सृञ्जय चतुर्भद्रतरस्त्वया ।	
पुत्रात् पुण्यतमस्तुभ्यं मा पुत्रमनुतप्यथाः ॥	११॥
अयज्वानमदक्षिण्यम् अधिश्वैत्येत्युदाहरत् ॥	१२

इति श्रीमहाभारते शतसहस्रिकायां संहितायां वैयासिक्यां

द्राणपर्वणि त्रिपञ्चाशत्तमोऽध्यायः ॥ ५३ ॥

॥ ६७ ॥ अभिमन्युवधपर्वणि द्वाविंशोऽध्यायः ॥ २२ ॥

[अस्मिन्नध्याये १२ श्लोकाः]

॥ चतुःपञ्चाशत्तमोऽध्यायः ॥

नारदेन सृञ्जयं प्रति अङ्गराजगुणवर्णनम् ॥

नारदः—

अङ्गं च पौरवं वीरं मृतं सृञ्जय शुश्रुम ।

यस्सहस्रं सहस्राणां श्वेतानश्वानवासृजत् ॥

तस्याश्वमेधे राजर्षेस् सर्वे देवास्समाययुः ॥	१॥
शिक्षाक्षरविधिज्ञानां नासीत् सङ्ख्या विपश्चिताम् ॥	२
वेदविद्याव्रतस्नाता वदान्याः ^१ प्रियदर्शनाः ।	
सुभक्षाच्छादनगृहास् सुशय्यासनवाहनाः ॥	३
नटनर्तकगन्धर्वैः प्लवकैर्वर्धमानकैः ।	
नियोधकैश्च क्रीडन्तस् तत्रोपुः परमार्चिताः ॥	४
यज्ञे यज्ञे यथाकालं दक्षिणास्सोऽत्यकालयत् ॥	४॥
द्विपान् दशसहस्राख्यान् अददात् काञ्चनावृतान् ।	
सध्वजान् सपताकांश्च सवरूधान् सुकल्पितान् ॥	५॥
सहस्रं च सहस्राणां कन्या हेमविभूषिताः ।	
चतुर्थुजरथारूढास् संगृहक्षेत्रगोधनाः ॥	६॥
शतं शतसहस्राणि स्वर्णमालानथर्षभान् ।	
गवां सहस्रानुचरान् दक्षिणास्सोऽत्यकालयत् ॥	७॥
हेमशृङ्गयो रौप्यखुरास् सवत्साः कांस्यदोहनाः ।	
दासीदासखरोष्ट्रं च प्रादाच्छागाविकं बहु ॥	८॥
रत्नानां विविधान् कूटान् विविधानन्नपर्वतान् ।	
तत् सर्वं वितते यज्ञे दक्षिणामत्यकालयत् ॥	९॥
अत्रापि गाथा गायन्ति ते पुराणविदो जनाः ॥	१०

१ अङ्गस्य यजमानस्य अपि विष्णुपदे वयम् ।	
अमाद्यदिन्द्रस्सोमेन दक्षिणाभिर्द्विजातयः ॥	११
देवमानुषगन्धर्वाश् चात्यरोचन्त दक्षिणाः ॥	११ ॥
अङ्गस्य यजमानस्य स्वधर्मानुगताश्शुभाः ।	
गुणोत्तरास्ते क्रतवस् तत्रासन् सर्वकामदाः ॥	१२ ॥
स चेन्ममार सृञ्जय चतुर्भद्रतरस्त्वया ॥	१३
पुत्रात् पुण्यतमस्तुभ्यं मा पुत्रमनुत्प्यथाः ।	
अयज्वानमदक्षिण्यम् अधि श्वैत्येत्युदाहरत् ॥	१४

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि चतुःपञ्चाशत्तमोऽध्यायः ॥ ५४ ॥
॥ ६० ॥ अभिमन्युवधपर्वणि त्रयोविंशोऽध्यायः ॥ २३ ॥
[अस्मिन्नध्याये १४ श्लोकाः]

॥ पञ्चपञ्चाशत्तमोऽध्यायः ॥

नारदेन सृञ्जयं प्रति शिविवैभवशंसनम् ॥

नारदः—

शिविमौशीनरं चापि मृतं सृञ्जय शुश्रुम ।	
य इमां पृथिवीं सर्वां चर्मवत् पर्यवेष्टयत् ॥	१
साद्रिद्वीपार्णववनानां रथघोषेण नादयन् ॥	१ ॥

स शिविर्यष्टुमन्विच्छन् मुख्यस्सर्वसपत्नजित् ॥	२
^१ यज्ञैर्वहुविधैरिष्टं तेनापर्याप्तदक्षिणैः ।	
अविहिंस्य जनानन्यान् अवाप वसु पुष्कलम् ॥	३
सर्वमूर्धावसिक्तानां सम्मतस्सोऽभवद्गुधि ।	
अजयच्चाश्वमेधैर्यो विजित्य पृथिवीमिमाम् ॥	४
निरर्गलांसराड्यूथान्निष्ककोटिं सहस्रशः ।	
विभर्ति दक्षिणा यस्य गङ्गायास्स्रोत आवृणोत् ॥	५
हस्त्यश्वपशुभिर्धान्यैर् मृगैर्गोजाविभिस्तथा ।	
विविधैः पृथिवीं पूर्णां शिविर्ब्राह्मणसात्करोत् ॥	६
^२ यावन्त्यो वर्षतो धारा ^३ यावन्त्यो दिवि तारकाः ।	
तावतीरददाद्वा वै शिविरौशीनरोऽध्वरे ॥	७
नोद्यन्तारं धुरं तस्य किञ्चिदन्यं प्रजापतिः ।	
भूतं भव्यं भविष्यं वा ह्यध्यगच्छन्नरेश्वरम् ॥	८
तस्यासन् विविधा यज्ञास् सर्वकामैस्समन्विताः ।	
हेमयूपासनगृहा हेमप्राकारतोरणाः ॥	९
शुचिस्वाद्ब्रणपानाश्च ब्राह्मणाः प्रयुतायुताः ।	
नानाभक्ष्योच्चयतटाः पयोदधिमधुहृदाः ॥	१०

१. ख-घ-ङ-तेन यज्ञैर्वहुविधैरिष्टं पर्याप्तदक्षिणैः ।

२. क-ख--यावत्यो

३. क-ख-यावत्यो

तस्यासन् यज्ञवाटेषु नद्यश्चुभ्रान्नपर्वताः ।	
पिबताश्नत खादध्वम् इति यत्रोच्यते जनैः ॥	११
तस्मै प्रादाद्वरान् रुद्रस् तुष्टः पुण्येन कर्मणा ।	
अक्षयं च ददौ वित्तं श्रद्धां कीर्तिं ततोऽव्ययाम् ॥	१२
यथार्थमेवं भूतानां प्रियत्वं स्वर्गमुत्तमम् ।	
एताँल्लब्ध्वा वरानिष्टाञ्च शिविः काले दिवं गतः ॥	१३
स चेन्ममार सृञ्जय चतुर्भद्रतरस्त्वया ॥	१३ ॥
पुत्रात् पुण्यतरस्तुभ्यं मा पुत्रमनुतप्यथाः ।	
अयज्वानमदक्षिण्यम् अधि श्वैत्येत्युदाहरत् ॥	१४ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चपञ्चाशत्तमोऽध्यायः ॥ ५५ ॥

॥ ६७ ॥ अभिमन्युवधपर्वणि चतुर्विंशोऽध्यायः ॥ २४ ॥

[अस्मिन्नध्याये १४॥ श्लोकाः]

॥ षट्पञ्चाशोऽध्यायः ॥

सृञ्जयं प्रति नारदेन राममहिमानुवर्णनम् ॥

नारदः—

रामं दाशरथिं चापि मृतं सृञ्जय शुश्रुम ।	
यं प्रजा अन्वमोदन्त माता पुत्रमिवौरसम् ॥	१
असङ्ख्येया गुणा यस्मिन्नासन्नमिततेजसि ॥	१ ॥

यश्चतुर्दशवर्षाणि निदेशान् पितुरच्युतः ।	
वने वनितया सार्धम् अवसल्लक्ष्मणानुगः ॥	२॥
जघान च जनस्थाने राक्षसान् मनुजाधिपः ।	
तपस्विजनरक्षार्थं सहस्राणि चतुर्दश ॥	३॥
तत्रैव वसतस्तस्य रावणो नाम राक्षसः ।	
जहार भार्या वैदेहीं सम्मोहैनं सहानुजम् ॥	४॥
रामां हृतां राक्षसेन भार्यां श्रुत्वा जटायुषः ।	
आतुरश्शोकसन्तप्तोऽगच्छद्रामो हरीश्वरम् ॥	५॥
तेन रामस्सुसङ्गम्य वानरैश्च महाबलैः ।	
आजगामोदधेः पारं सेतुं कृत्वा महार्णवे ॥	६॥
तत्र हत्वा तु पौलस्त्यान् ससुहृद्रणवान्धवान् ।	
मायाविनं महाघोरं रावणं लोककण्टकम् ॥	७॥
^१ सुरासुरैरवध्यं तं देवब्राह्मणकण्टकम् ।	
जघान स महाबाहुः पौलस्त्यं सगणं रणे ॥	८॥
हत्वा तत्र रिपुं सङ्गमे भार्यया सह सङ्गतः ।	
लङ्केश्वरं च चक्रे स धर्मात्मानं विभीषणम् ॥	९॥
भार्यया सह संयुक्तस् ततो वानरसेनया ।	
अयोध्यामागतो वीरः पुष्पकेण विराजता ॥	१०॥

तत्र राजन् प्रविष्टस्स अयोध्यायां महायशाः ।	
मातृवयस्यान् सचिवान् ऋत्विजस्सपुरोहितान् ॥	११॥
शुश्रूषमाणस्सततं मन्त्रिभिश्चाभिषेचितः ॥	१२
विसृज्य हरिराजानं हनुमन्तं सहाङ्गदम् ॥	१२॥
भ्रातरं भरतं वीरं शत्रुघ्नं चैव लक्ष्मणम् ।	
पूजयन् परया प्रीत्या वैदेह्या चाभिपूजितः ॥	१३॥
दशवर्षसहस्राणि दशवर्षशतानि च ।	
चतुस्सागरपर्यन्तां पृथिवीमन्वशासत ॥	१४॥
अश्वमेधशतैरीजे ऋतुभिर्भूरिदक्षिणैः ।	
यश्च विप्रप्रसादेन सर्वकामानवाप्स्य च ॥	१५॥
सम्प्राप्य विधिवद्राज्यं सर्वभूतानुकम्पनः ।	
सर्वद्वीपानवष्टभ्य प्रजा धर्मेण पालयन् ॥	१६॥
स निरर्गलजान् मुख्यान् अश्वमेधशतं प्रभुः ।	
आजहारामरेशस्य हविषाऽर्चां च सर्वदा ॥	१७॥
अन्यैश्च विविधैर्यज्ञैर् दक्षिणानुगुणोदितैः ॥	१८
^१ क्षुत्पिपासेऽवधीद्रामस् सर्वं राज्यं प्रशासति ।	
^२ आधिमप्यवधीद्रामः सर्वरोगांश्च देहिनाम् ॥	१९

१. ड—अर्धद्वयं नास्ति

२. ख—दीर्घायुपः प्रजा रामे युवानो न मृतास्तदा । [अधिकः पाठः]

- सततं गुणसम्पन्नो दीप्यमानस्स्वतेजसा ।
 अति सर्वाणि भूतानि रामो दाशरथिर्वभौ ॥ २०
- ऋषीणां देवतानां च मानुषाणां च तेजसा ।
 पृथिव्यां सह वासोऽभूद् रामे राज्यं प्रशासति ॥ २१
- नाहीयन्त तदा प्राणाः प्राणिनां न तदा व्यथा ।
 प्राणापानौ समावास्तां रामे राज्यं प्रशासति ॥ २२
- दीर्घायुषः प्रजास्सर्वा युवानो न मृतास्तदा ।
 वेदैश्चतुर्भिस्सम्पन्नाः प्राप्नुवन्ति दिवं द्विजाः ॥ २३
- हव्यं कव्यं च विधिवत् पूतानि हुतमेव च ॥ २३॥
- अदंशमशका देशा नष्टव्यालसरीसृपाः ।
 नाप्सु प्राणभृतो मग्ना नाकार्यैर्ज्वलनोऽदहत् ॥ २४॥
- अधर्मरुचयो लुब्धा मूर्खा वा नाभवंस्तदा ।
 शिष्टेष्टजुष्टकर्माणस् सर्वे वर्णास्तदाऽभवन् ॥ २५॥
- स्वधामूर्जं च रक्षोभिर् जनस्थाने प्रणाशिते ।
 प्रादान्निहत्य रक्षांसि पितृदेवेभ्य ईश्वरः ॥ २६॥
- अप्यत्र गाथा गायन्ति ये पुराणविदो जनाः ॥ २७
- सहस्रपुत्राः पुरुषा दशवर्षशतायुषः ।
 न च ज्येष्ठाः कनिष्ठेभ्यस् तदा श्राद्धानि कुर्वते ॥ २८
- न तस्करा वा व्याधिर्वा विविधोपद्रवाः क्वचित् ।

अनावृष्टिभयं चात्र दुर्भिक्षो व्याधयः क्वचित् ॥	२९
सर्वं प्रसन्नमेवासीद् अत्यन्तसुखसंयुतम् ।	
एवं लोकोऽभवत् सर्वो रामे राज्यं प्रशासति ॥	३०
^{१-२} श्यामो युवा लोहिताक्षो मातङ्गानामिवर्षभः ।	
आजानुबाहुस्सुमुखस् सिंहस्कन्धो महाभुजः ॥	३१
दशवर्षसहस्राणि दशवर्षशतानि च ।	
सर्वभूतमनःकान्तो रामो राज्यमकारयत् ॥	३२
रामो रामो राम इति प्रजानामभवन् कथाः ।	
रामभूतं जगदभूद् रामे राज्यं प्रशासति ॥	३३
चतुर्विधाः प्रजा रामस् स्वर्गं नीत्वा दिवं गतः ।	
आत्मेच्छया प्रतिष्ठाप्य राजवंशानिहाष्टधा ॥	३४
^३ स चेन्ममार सृञ्जय चतुर्भद्रतरस्त्वया ॥	३४॥
पुत्रात् पुण्यतरस्तुभ्यं मा पुत्रमनुत्पद्यथाः ।	
अयज्वानमदक्षिण्यम् अधि श्रैत्येत्युदाहरत् ॥	३५॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि षट्पञ्चाशोऽध्यायः ॥ ५६ ॥

॥ ६० ॥ अभिमन्युवधपर्वणि पञ्चविंशोऽध्यायः ॥ २५ ॥

[अस्मिन्नाध्याये ३५॥ श्लोकाः]

१. ग—अत्रापि गाथा गायन्ति ये पुराणविदो जनाः । [अधिकः पाठः]
 २. ख—इतः अर्धपदकं नास्ति ३. ख—इदमर्धं नास्ति

॥ सप्तपञ्चाशोऽध्यायः ॥

1 नारदेन सृज्यं प्रति भगीरथचरितकथनम् ॥

नारदः—

भगीरथं च राजानं मृतं सृज्य शुश्रुम ।	
परित्राणाय पूर्वेपां येन गङ्गाऽवतारिता ॥	१
यस्येन्द्रो बाहुवीर्येण प्रीतो राज्ञो महात्मनः ।	
सोऽश्वमेधशतैरीजे समाप्तवरदक्षिणैः ॥	२
हविर्मन्त्रान्नसम्पन्नैर् देवानामादधान्मुदम् ॥	२॥
^२ यस्येन्द्रो वितते यज्ञे सोमं पीत्वा मदोत्कटः ॥	३
असुराणां सहस्राणि बहूनि च सुरेश्वरः ।	
अजयद्बाहुवीर्येण भगवाँल्लोकपूजितः ॥	४
येन भागीरथी गङ्गा ऋषिभिस्सर्वतो वृता ॥	४॥
यस्सहस्रं सहस्राणां कन्या हेमविभूषिताः ।	
^३ राजन्यान् राजपुत्रांश्च ब्राह्मणेभ्यो ह्यमन्यत ॥	५॥
सर्वा रथगताः कन्या रथास्सर्वे चतुर्युजः ।	
रथे रथे शतं नागाः पद्मिनो हेममालिनः ॥	६॥

1. घ—कोशे भगीरथचरितं तावत् दिलीपचरित्वादनन्तरं विद्यते

2. ख-घ-ङ—इदमर्धत्वयं नास्ति 3. ख—अर्धत्वयं नास्ति

सहस्रमश्वैकैकं गजानां पृष्ठतोऽन्वयुः ।	
अऽश्वेश्वे गोसहस्रं तु तथैव च अजाविकम् ॥	७॥
तेन क्रान्ता जनौघेन दक्षिणाभिश्च भूयसा ।	
उपह्वरेऽतिव्यथिता तस्याङ्गे निपसाद ह ॥	८॥
ततो भागीरथी गङ्गा ह्यूर्ध्वगा ह्यभवत् पुरा ।	
दुहितृत्वं गता राज्ञः पुत्रीवच्चोपपादिता ॥	९॥
तत्र गाथां जगुः प्रीता गन्धर्वास्सूर्यवर्चसः ।	
पितृदेवमनुष्याणां शृण्वतां वल्गुवादिनः ॥	१०॥
भगीरथं याजमानम् ऐक्ष्वाकं भूरिदक्षिणम् ।	
गङ्गा समुद्रगा देवी वज्रे पितरमीश्वरम् ॥	११॥
^१ सेन्द्रैस्सवरुणैर्देवैर् यस्य यज्ञास्खलङ्कृताः ।	
सम्यक् परिगृहीताश्च शान्तविघ्ना निरामयाः ॥	१२॥
यो यद्यदिच्छते विप्रो यच्च यस्यात्मनः प्रियम् ।	
तन् तद्भगीरथः प्रादात् तत्र तत्रानघो वशी ॥	१३॥
नादेयं ब्राह्मणेष्वासीद् अस्य किञ्चित् प्रियं धनम् ॥	१४
यश्च विप्रप्रसादेन ब्रह्मलोकं गतो नृपः ॥	१४॥
येन यातास्त्वभिमुखा दिशमद्यापि पादपाः ।	

५८] द्रोणपर्वणि - अभिमन्युवधपर्व ३०७

आनतास्तस्थुरिच्छन्तस् तमन्वागन्तुमीश्वरम् ॥ १५ ॥

स चेन्ममार सृञ्जय चतुर्भद्रतरस्त्वया ॥ १६

पुत्रात् पुण्यतरस्तुभ्यं मा पुत्रमनुत्प्यथाः ।

अयज्वानमदक्षिण्यम् अधि श्वैत्येत्युदाहरत् ॥ १७

इति श्रीमहाभारते शतसहस्रिकार्या संहितार्या वैयासिक्या

द्रोणपर्वणि सप्तपञ्चाशोऽध्यायः ॥ ५७ ॥

॥ ६७ ॥ अभिमन्युवधपर्वणि षड्विंशोऽध्यायः ॥ २६ ॥

[अस्मिन्नध्याये १० श्लोकाः]

॥ अष्टपञ्चाशोऽध्यायः ॥

नारदेन सृञ्जयं प्रति दिलीपप्रभाववर्णनम् ॥

नारदः—

दिलीपं चापि राजेन्द्र मृतं सृञ्जय शुश्रुम ।

यस्य यज्ञशतेष्वासन् प्रयुतायुतशो द्विजाः ॥ १

वेदवेदाङ्गतत्त्वज्ञा यज्वानः पुत्रपौत्रिणः ।

स्वच्छन्दाः पुण्यगन्धाश्च सुभक्षा हेममालिनः ॥ २

यस्य कर्माणि भूरीणि कथयन्ति मनीषिणः ॥ २ ॥

य इमां पृथिवीं पूर्णामवसुधां वसुधाधिपः ।

ईजानो ^१वितते यज्ञे ब्राह्मणेभ्योऽभ्युपाहरत् ॥ ३ ॥

१. स्व—विविधैर्यज्ञैः

१यस्य वै यजमानस्य यज्ञे यज्ञे पुरोहितः ।	
सहस्रं वारणान् हैमं दक्षिणा अत्यकालयन् ॥	४ ॥
दिलीपस्य च यज्ञेषु कृतः पन्था हिरण्मयः ।	
२सौवर्णं चाभवत् सर्वं सदा परमभास्वरम् ॥	५ ॥
रसानां चाभवन् कुल्याः कण्ठदघ्नास्समन्ततः ।	
सहस्रायामका यूपास् तस्य चासन् हिरण्मयाः ॥	६ ॥
तत् कर्म बहु कुर्वाणास् सेन्द्रा देवास्समुच्छ्रयन् ।	
चपालप्रचपालेषु तस्मिन् यूपे हिरण्मये ॥	७ ॥
नृत्यन्त्यप्सरसो यत्र पट्सहस्राणि सप्त च ॥	८
अवादयच्च तत्रास्य प्रीत्या विश्वावसुस्त्वयम् ।	
सर्वभूतान्यमोदन्त ३मम वादयतीति तम् ॥	९
इत्थं दिलीपस्य नृपा यज्ञान् नान्येऽनुचक्रिरे ।	
यद्दोषा हेमसञ्छन्ना मर्त्याः पथिषु शेरते ॥	१०
तदेव चाद्भुतं मन्ये अन्यैरसदृशं नृपैः ॥	१० ॥
यस्याप्ययुध्यमानस्य चक्रे न परिमर्दनम् ॥	११
राजानं चोग्रधन्वानं दिलीपं सत्यवादिनम् ।	
येऽपश्यन् भूरिदक्षिण्यं तेऽपि स्वर्गमितो गताः ॥	१२

१. ख-घ-ङ—अर्धद्वयं नास्ति २. अ-क ग—नास्तीदमर्धम्
 ३. ख—साधु वादयतीति तम्

इमे शब्दा न जीर्यन्ते दिलीपस्य निवेशने ।
 स्वाध्यायशब्दो ज्याशब्दः पिबतानीत खादत ॥ १३
 स चेन्ममार सृञ्जय चतुर्भद्रतरस्त्वया ॥ १३ ॥
^१पुत्रात् पुण्यतरस्तुभ्यं मा पुत्रमनुतप्यथाः ।
 अयज्वानमदक्षिण्यम् अधि श्वैत्येत्युदाहरन् ॥ १४ ॥

इति श्रीमहाभारते शतसहस्रिकार्या संहितायां वैयासिक्या
 द्रोणपर्वणि अष्टपञ्चाशोऽध्यायः ॥ ५८ ॥
 ॥ ६७ ॥ अभिमन्युवधपर्वणि सप्तविंशोऽध्यायः ॥ २७ ॥
 [अस्मिन्नध्याये १४॥ श्लोकाः]

॥ एकोनषष्टितमोऽध्यायः ॥

नारदेन सृञ्जयं प्रति मान्धातृचरिताभिधानम् ॥

नारदः—

मान्धाताचेद् यौवनाश्वस् त्रैलोक्यविजयी मृतः ॥ ॥
 यं देवावश्विनौ गर्भे पितुः पार्श्वान्निरूहतुः ॥ १
 मृगयां विचरन् राजा तृषितश्श्रान्तवाहनः ।
 धूमं दृष्ट्वाऽगमत् सत्रं पृषदाज्यं पिबच्च सः ॥ २
 तं दृष्ट्वा युवनाश्वस्य जठरे रविसन्निभम् ।
 गर्भं निरूहतुर्देवावश्विनौ भिषजां वरौ ॥ ३

तं दृष्ट्वा पितुरुत्सङ्गे शयानं देववर्चसम् ।	
ममैवायं धयत्वङ्गम् इति ह स्माह वासवः ॥	४
देवेन्द्रस्य ततोऽङ्गुष्ठात् प्रादुरासीत् पयोऽमृतम् ॥	४ ॥
तदभूत् तेन नाम्नाऽस्य मान्धातेति प्रचक्रिरे ॥	५
मां धयत्विति कारुण्याद् यदिन्द्रोऽप्यन्वकम्पत ।	
तस्मान्मान्धातरित्येवं नाम तस्याभवत् कृतम् ॥	६
ततस्स धारां पयसो घृतस्य च महात्मनः ।	
तस्यास्ये यौवनाश्वस्य पाणिरिन्द्रस्य चास्रवत् ॥	७
स पिबन् पाणिमिन्द्रस्य सममहा च वर्धते ।	
सोऽभवद्वादशसमो द्वादशाहेन वीर्यवान् ॥	८
इमां च पृथिवीं कृत्स्नाम् एकाहाऽप्यजयच्च सः ।	
धर्मात्मा धृतिमान् वीरस् सत्यसन्धो जितेन्द्रियः ॥	९
जनमेजयं सुधन्वानं गयं पूरुं बृहद्रथम् ।	
असितं चैव नाभागं मांधाता मानुषाञ् जयत् ॥	१०
यावत् सूर्य उदेति स्म यावच्च प्रतितिष्ठति ।	
तत् सर्वं यौवनाश्वस्य मांधातुः क्षेत्रमुच्यते ॥	११
सोऽश्वमेधशतेनेष्ट्वा ^१ राजसूयशतेन च ।	
अददाद्रोहितानश्वान् ब्राह्मणेभ्यो विशां पतिः ॥	१२

५९] द्रोणपर्वणि - अभिमन्युवधपर्व ३११

हैरण्यान् योजनोत्सेधान् आयतान् दशयोजनम् ॥ १२ ॥

बहुप्रकारान् सुखादून् भक्ष्यभोज्यान्नपर्वतान् ।

अतिरिक्तान् ब्राह्मणेभ्यो भुञ्जते स्मेतरे जनाः ॥ १३ ॥

भक्ष्यान्नपाननिचयान् सुशुचीनन्नपर्वतान् ॥ १४

घृतहृदास्तूपपङ्का दधिफेना गुडोच्चयाः ।

ता ऊहुस्सर्वतो नद्यो दधिक्षीरवह्निशिवाः ॥ १५

देवासुरा नरा यक्षा गन्धर्वोरगराक्षसाः ।

विप्राश्चैवामितगुणा यस्य यज्ञानुपावसन् ॥ १६

ब्रह्मणे ब्रह्मपुत्राय प्रादाद्योऽति विपश्चिते ।

समुद्रान्तां वसुमतीं वसुपूर्णां महामतिः ॥ १७

स तां ब्राह्मणसात्कृत्वा जगाम स्वान् गृहान् प्रति ॥ १७ ॥

राजा हि विविधैरिष्टा यज्ञैर्विविधदक्षिणैः ।

गतः पुण्यतमाल्लोकान् प्राप्यातियशसा दिशः ॥ १८ ॥

स चेन्ममार सृञ्जय चतुर्भद्रतरस्त्वया ॥ १९

पुत्रात् पुण्यतमस्तुभ्यं मा पुत्रमनुतप्यथाः ।


अयज्वानमदक्षिण्यम् अधि श्वैत्येत्युदाहरत् ॥ २०

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकोनषष्टितमोऽध्यायः ॥ ५९ ॥

॥ ६७ ॥ अभिमन्युवधपर्वणि अष्टाविंशोऽध्यायः ॥ २८ ॥

[अस्मिन्नध्याये २० श्लोकाः]

॥ ^१षष्ठितमोऽध्यायः ॥

नारदेन सृज्यं प्रति ययातिचरितकीर्तनम् ॥

नारदः—

ययातिं नाहुषं चापि मृतं सृज्य शुश्रुम ॥ ॥

य इमां पृथिवीं जित्वा ससमुद्रां सपर्वताम् ।

शम्याप्रासेन निर्माय वेदीस्सन्नतदक्षिणाः ॥ १ ॥

ईजानः क्रतुभिः पुण्यैः पर्यगच्छत् प्रदक्षिणम् ॥ २

इष्ट्वा क्रतुसहस्रेण ^२हयमेधशतेन च ।

पौण्डरीकसहस्रेण वाजपेयशतेन च ॥ ३

अतिरात्रसहस्रेण चातुर्मास्यैश्च कामतः ।

अग्निष्टोमैश्च विविधैस् सत्रैर्निर्याप्तदक्षिणैः ॥ ४

अब्राह्मणानां वित्तं यत् पृथिव्यामस्ति किञ्चन ।

तत् सर्वं परिसङ्ख्याय स तद् ब्राह्मणसात् करोत् ॥ ५

सरस्वती पुण्यतमा नदीनां

तथा समुद्रास्सरितोऽद्रयश्च ।

ईजानाय पुण्यतमाय राज्ञे

घृतं पयो दुदुहुर्नाहुपाय ॥ ६

१. घ-ह—कोशयोः अयमभ्यायां नास्ति

२. ख—अयं पादोऽनन्तरश्च न स्तः

व्यूढे देवासुरे युद्धे जित्वा दैत्यान् सदानवान् ।	
वर्णेभ्यो व्यभजत् सर्वां चतुर्भ्यः पृथिवीमिमाम् ॥	७
यज्ञैर्बहुविधैरिष्ट्वा प्रजामुत्पाद्य चोत्तमाम् ।	
देवयान्यां चौशनस्यां शर्मिष्ठायां च धर्मतः ॥	८
देवारण्येषु रम्येषु विजहार सहप्रियः ।	
आत्मनः कामचारेण द्वितीय इव वासवः ॥	९
यदा नाध्यगमत् सोऽन्तं कामानां सर्वधर्मवित् ।	
ततो गाथामिमां गीत्वा सदारः प्राविशद्वनम् ॥	१०
यत् पृथिव्यां ब्रीहियवं हिरण्यं पशवस्त्रियः ।	
नालमेकस्य तत् सर्वम् सन्तोषं परमं सुखम् ॥	११
एवं कामान् परित्यज्य ययातिर्धृतिमानथ ।	
पूरुं राज्ये प्रतिष्ठाप्य प्रविष्टो वनमीश्वरः ॥	१२
स चेन्ममार सृञ्जय चतुर्भद्रतरस्त्वया ॥	१२॥
पुत्रात् पुण्यतमस्तुभ्यं मा पुत्रमनुत्पद्यथाः ।	
अयज्वानमदक्षिण्यम् अधि श्रैत्येत्युदाहरत् ॥	१३॥

इति श्रीमहाभारते शतसहस्रिकायां संहितायां वैयासिक्यां
 द्रोणपर्वणि षष्ठितमोऽध्यायः ॥ ६० ॥
 ॥ ६० ॥ अभिमन्युवधपर्वणि एकोनविंशोऽध्यायः ॥ २९ ॥
 [अस्मिन्नध्याये १३॥ श्लोकाः]

॥ एकषष्टितमोऽध्यायः ॥

नारदेन सृज्यं प्रत्यम्बरीषविभवाभिधानम् ॥

नारदः—

नाभागमम्बरीषं च मृतं सृज्य शुश्रुम ॥ ॥

यं सहस्रं सहस्राणां राज्ञामयुतयोधिनाम् ।

जिगीषमाणास्सङ्ग्रामे समन्ताद्वैरिणोऽभ्ययुः ॥ १ ॥

शस्त्रमुच्चावचं घोरं सृजन्तश्चाशिवा गिरः ॥ २

बललाघवशिक्षाभिस् तेषां शस्त्रवलेन च ।

^१छित्त्वाऽयुतगजाञ्जित्वा नाभागस्तु गतव्यथः ॥ ३

त एनं मुक्तसन्नाहं नाथन्ते जीवितैषिणः ।

शरण्यमीयुःशरणं तव स्म इति वादिनः ॥ ४

स तु तान् वशगान् कृत्वा जित्वा चेमां वसुन्धराम् ।

ईजे यज्ञशतैरिष्टैर् यथा शक्रस्तथाऽनघ ॥ ५

तस्य यज्ञेषु विप्रेन्द्राः प्रहृष्टाः परमार्चिताः ।

बुभुजुस्सर्वसम्पन्नम् अन्नमन्ये जनास्तथा ॥ ६

मोदकान् कारिकापूपान् धाना ^२वटकशङ्कुलीः ।

१. ख—चक्रायुध ड—चक्रायुधगजाञ्जित्वा

क-ग—सिंहो यथा गजाञ्जित्वा

२. ख-घ—बाडवशङ्कुलीन्

६१] द्रोणपर्वणि - अभिमन्युवधपर्व ३१५

करम्भान् पृथुकामन्धान् अन्यानि सुकृतानि च ॥ ७

सूपाढ्योरण्डकान् यूपान् रागषाडवपानकान् ।
निभृतानि सुयुक्तानि स्वादूनि सुरभीणि च ॥ ८

घृतं मधु पयस्तोयं दधीनि रसवन्ति च ।
फलं मूलं च सुस्वादु द्विजास्तत्रोपभुञ्जते ॥ ९

मदनीयानि पानानि विदंशानात्मनः प्रियान् ।
पपुस्तत्र यथाकामं ^१पानकाश्शीतकाः परम् ॥ १०

तत्र स्म गाथा गायन्ति क्षीवा हृष्टाः पठन्ति च ।
नाभागस्तवसंयुक्ता ननृतुश्च सहस्रशः ॥ ११

तेषु यज्ञेषु नाभागो दक्षिणा अत्यकालयत् ।
राज्ञां शतसहस्राणि प्रयुतायुत^२वाजिनाम् ॥ १२

हिरण्यकवचान् सर्वान् सर्वाश्चोत्तमधन्विनः ।
हिरण्यस्यन्दनारूढान् सानुयात्रपरिच्छदान् ॥ १३

ईजानो वितते यज्ञे दक्षिणा अत्यकालयत् ॥ १३ ॥
मूर्धावसिक्तांश्च नृपान् राजपुत्रशतानि च ।

सदण्डकोशविपयान् ब्राह्मणेभ्यो ह्यमंसत ॥ १४ ॥

१. क-ग—पानपागीतवादितैः ख—पानपाशितगानितैः

घ—गीतकाः

२. ख—योधिनाम् ग—याजिनाम्

नेह पूर्वे तथा चक्रुः कर्तारो वा न चापरे ।	
यदम्बरीषो नृपतिः करोत्यमितदक्षिणः ॥	१५॥
इत्येवमन्वमोदन्त प्रीतास्सुरमहर्षयः ॥	१६
स चेन्ममार सृञ्जय चतुर्भद्रतरस्त्वया ॥	१६॥
पुत्रात् पुण्यतमस्तुभ्यं मा पुत्रमनुत्पयथाः ।	
अयज्वानमदक्षिण्यम् अधि श्रैत्येत्युदाहरत् ॥	१७॥

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि एकषष्टितमोऽध्यायः ॥ ६१ ॥
॥ ६० ॥ अभिमन्युवधपर्वणि त्रिंशोऽध्यायः ॥ ३० ॥
[अस्मिन्नध्याये १०॥ श्लोकाः]

॥ द्विषष्टितमोऽध्यायः ॥

नारदेन सृञ्जयं प्रति शशिविन्दुयशोनुवर्णनम् ॥

नारदः—

शशिविन्दुं च राजेन्द्रं मृतं सृञ्जय शुश्रुम ॥	॥
य ईजे विविधैर्यज्ञैश् श्रीमान् सत्यपराक्रमः ।	
तस्य भार्यासहस्राणां शतमासीन्महात्मनः ॥	१॥
एकैकस्यां च भार्यायां पुत्रजन्म तथाऽभवत् ।	
सहस्रं तु सहस्रं तु तस्यां तस्यां महात्मनः ॥	२॥
शशिविन्दुकुमारास्ते सर्वे नियुतदक्षिणाः ।	

६२] द्रोणपर्वणि - अभिमन्युवधपर्व ३१७

राजानः क्रतुभिर्मुख्यैर् ईजाना वेदपारगाः ॥ ३॥

हिरण्यकवचास्सर्वे सर्वे चोत्तमधन्विनः ।

सर्वेऽश्वमेधैरीजानाः कुमाराश्शशिविन्दवाः ॥ ४॥

तानश्वमेधे यज्ञेन्द्रे ब्राह्मणेभ्योऽददात् पिता ।

शतं शतं रथगता एकैकं पृष्ठतोऽन्वयुः ॥ ५॥

^१राजपुत्रांस्तदा कन्या रमणीयास्खलङ्कृताः ॥ ६

कन्यां कन्यां शतं नागा नागे नागे शतं रथाः ॥ ६॥

रथे रथे शतं चाश्वान् ^२जविनो हेममालिनः ।

अश्वे ह्यश्वे गोसहस्रं गवां पञ्चाप्यजाविक्रम् ॥ ७॥

एतद्धनमपर्यन्तम् अश्वमेधमहामखे ।

शशिविन्दुर्महाभागो ब्राह्मणेभ्योऽन्वमंसत ॥ ८॥

वृक्षाश्च यूपा यावन्त अश्वमेधे हि शब्दिताः ।

ते तथैव पुनश्चान्ये तावन्तः काञ्चनाऽभवन् ॥ ९॥

भक्ष्यान्नपाननिचयाः पर्वताः क्रोशमुच्छ्रिताः ।

तस्याश्वमेधे निर्वृत्ते राज्ञिशिश्राख्योदश ॥ १०॥

तुष्टपुष्टजनाकीर्णा शान्तविघ्ना निरामयाम् ।

१. अ—राजपुत्रास्तु कन्यानां नागे नागे शतं रथः ।

(अर्धद्वयस्थानेऽर्धमेकमिदं वर्तते)

२. अ—जीविनो ख-ड-बलिनो घ-पालिनो

शशिविन्दुरिमां भूमिं चिरं भुक्त्वा दिवं गतः ॥ ११ ॥

स चेन्ममार सृञ्जय चतुर्भद्रतरस्त्वया ॥ १२ ॥

पुत्रात् पुण्यतमस्तुभ्यं मा पुत्रमनुत्पद्यथाः ।

अयज्वानमदक्षिण्यम् अधि श्रैत्येत्युदाहरत् ॥ १३ ॥

इति श्रीमहाभारते शतसहस्रिकार्या संहितार्या वैयासिक्या
द्रोणपर्वणि द्विषष्टितमोऽध्यायः ॥ ६२ ॥

॥ ६७ ॥ अभिमन्युवधपर्वणि एकविंशोऽध्यायः ॥ ३१ ॥

[अस्मिन्नध्याये १३ श्लोकाः]

॥ त्रिषष्टितमोऽध्यायः ॥

नारदेन सृञ्जयं प्रति गयगुणानुवर्णनम् ॥

नारदः—

गयं चाधूर्तरजसं मृतं सृञ्जय शुश्रुम ॥ ॥

यो वै वर्षशतं राजा हुतशिष्टाशनोऽभवत् ।

तस्मै ह्यग्निर्वरं प्रादात् ततो वत्रे वरं गयः ॥ १ ॥

गयः—

तपसा ब्रह्मचर्येण व्रतेन च दमेन च ।

गुरुणां च प्रसादेन वेदानिच्छामि वेदितुम् ॥ २ ॥

स्वधर्ममविहिंसां च धर्ममिच्छामि चाक्षयम् ॥ ३ ॥

पात्रेषु ददतस्सा मे श्रद्धा भवतु नित्यशः ।

अनन्यासु सवर्णासु सुप्रजस्त्वं च मे भवेत् ॥ ४

अन्नं स्वादु दुहेन्मह्यं धर्मे मे रमतां मनः ।

अविघ्नं चास्तु मे नित्यं धर्मकार्येषु पावक ॥ ५

नारदः—

तथा भविष्यतीत्युक्त्वा तत्रैवान्तरधीयत ॥ ५॥

गयो ह्यवाप्य तन् सर्वं धर्मेणाराधयञ्जगत् ।

स दर्शपूर्णमासाभ्यां कालेष्वाग्रयणेन च ॥ ६॥

चातुर्मास्यैश्च विधिवद् इष्टिभिश्चाप्तदक्षिणैः ।

अयजच्छ्रद्धया राजा परिसंवत्सराञ् शतम् ॥ ७॥

दशनागसहस्राणि शतमश्वशतानि च ।

शतं निष्कसहस्राणि गवां चाप्ययुतानि षट् ॥ ८॥

उत्थायोत्थाय सम्प्रादात् परिसंवत्सराञ् शतम् ॥ ९

नक्षत्रेषु च सर्वेषु ददन्नक्षत्रदक्षिणाः ।

ईजे च विविधैर्यज्ञैर् यथा शर्वोऽङ्गिरा यथा ॥ १०

सौवर्णां पृथिवीं कृत्वा य इमां मणिशर्कराम् ।

ब्राह्मणेभ्योऽददाद्राजा सोऽश्वमेधे महामखे ॥ ११

जाम्बूनदमया यूपास् सर्वे चान्ये परिच्छदाः ।

गयस्यासन् वरप्राप्त्या सर्वभूतमनोहराः ॥ १२

सर्वकामसमृद्धं च प्रादादन्नं गयस्तदा ।

ब्राह्मणेभ्यः पितृभ्यश्च सर्वभूतेभ्य एव च ॥	१३
समुद्रद्वीपशैलेषु नदीनदवनेषु च ।	
नगरेषु च राष्ट्रेषु दिवि ^१ व्योमनि योऽवसत् ॥	१४
भूतग्रामा बहुविधा विस्मिता यज्ञसम्पदा ।	
गयस्य सदृशो यज्वा नास्त्यन्य इति तेऽब्रुवन् ॥	१५
षट्त्रिंशद्योजनायामा त्रिंशद्योजनविस्तृता ।	
पश्चात् पुरश्चतुर्विंशा वेदिरासीद्विरण्मयी ॥	१६
गयस्य यजमानस्य मुक्तावज्रमणिस्तृता ॥	१६॥
तां प्रादाद् ब्राह्मणेभ्यो वै वासांस्याभरणानि च ।	
यथोक्ता दक्षिणाश्चान्या विप्रेभ्यो भूरिदक्षिणाः ॥	१७॥
यत्र भोजनशिष्टस्य पर्वताः पञ्चविंशतिः ।	
कुल्याश्च क्षीरवाहिन्यो रसानां चाभवंस्तदा ॥	१८॥
वस्त्राभरणगन्धानां राशयश्च पृथग्विधाः ॥	१९
यस्य ^२ प्रसादाच्च गयस् त्रिषु लोकेषु विश्रुतः ।	
वटश्चाक्षय्यकरणः पुण्यं ब्रह्मसरश्च तत् ॥	२०
स चेन्ममार सृञ्जय चतुर्भद्रतरस्त्वया ।	२०॥

१. क-ख-ग—व्योम्नि च घोषयत् ख—येऽवसन्

२. क-ग—प्रभावाच्च

पुत्रात् पुण्यतमस्तुभ्यं मा पुत्रमनुतप्यथाः ।


अयज्वानमदक्षिण्यम् अधिश्रैत्येत्युदाहरन् ॥ २१ ॥

इति श्रीमहाभारते शतसहस्रिकार्यां संहितार्यां वैयासिक्यां
द्रोणपर्वणि लिषष्टितमोऽध्यायः ॥ ६३ ॥

॥ ६७ ॥ अभिमन्युवधपर्वणि द्वाविंशोऽध्यायः ॥ ३२ ॥

[अस्मिन्नध्याये २१॥ श्लोकाः]

॥ चतुष्पष्टितमोऽध्यायः ॥



नारदेन सृञ्जयं प्रति रन्तिदेवचरिखकीर्तनम् ॥

नारदः—

साङ्कृतिं रन्तिदेवं च मृतं सृञ्जय शुश्रुम ।

यस्य विंशतिसाहस्रा आसन् सूदा महात्मनः ॥ १

गृहानभ्यागतान् विप्रान् अतिथीन् परिवेषकाः ।

पक्वं पक्वं दिवारात्रं वरान्नममृतोपमम् ॥ २

न्यायेनाधिगतं वित्तं येनाक्षय्यं नगोपमम् ।

वेदानधीत्य धर्मेण यश्चक्रे द्विजतावशे ॥ ३

उपस्थिताश्च पशवस् स्वयं यं संशितव्रतम् ।

बहवस्स्वर्गमिच्छन्तो विधिवत् सत्रयाजिनम् ॥ ४

नदी महानसाद्यस्य प्रवृत्ता चर्मराशिभिः ।

तस्माच्चर्मण्वती नाम ख्याता पुण्या सरिद्वरा ॥	५
ब्राह्मणेभ्योऽददान्निष्कान् ब्राह्मणेभ्यः प्रताम्यति ।	
तुभ्यं निष्कं तव निष्कम् इति सम्प्रतिभापते ॥	६
तुभ्यं तुभ्यमिति प्रादान्निष्कान् निष्कान् सहस्रशः ।	
ततः पुनस्समाश्वास्य निष्कानेव प्रयच्छति ॥	७
अल्पं दत्तं मयाऽद्येति निष्ककोटिं प्रदाय सः ।	
एकाहा ताम्यति ततः काय विप्रा इति ब्रुवन् ॥	८
सहस्रशश्च सौवर्णान् वृषभान् गोशतानुगान् ।	
अध्यर्धमासमददाद् ब्राह्मणेभ्यः शतं समाः ॥	९
अग्निहोत्रोपकरणं ^१ द्रव्योपकरणं च यत् ।	
^२ पात्रं शरावकं भाण्डं स्थालीः पिठरमेव च ॥	१०
शयनासनयानानि प्रासादांश्च गृहाणि च ।	
सूक्ष्मभाण्डाश्च विविधा दृश्यान्यनुपमानि च ॥	११
सर्वं सौवर्णमेवासीद् रन्तिदेवस्य धीमतः ॥	११॥
तत्रस्म गाथा गायन्ति ये पुराणविदो जनाः ।	
रन्तिदेवस्य तां दृष्ट्वा समृद्धिमतिमानुपीम् ॥	१२॥
नैतादृशं दृष्टृपूर्वं कुवेरसदनेष्वपि ।	
धनं चापूर्यमाणं तत् किं पुनर्मानुषेष्त्विति ॥	१३॥

६४] द्रोणपर्वणि - अभिमन्युवधपर्व ३२३

- व्यक्तं वस्वोकसारेयम् इत्युचूस्तस्य विस्मिताः ॥ १४
साङ्कृते रन्तिदेवस्य यां रात्रिमतिथिर्वसेत् ।
आलभ्यन्त तदा गावस् सहस्राण्येकविंशतिः ॥ १५
तत्र स्म सूदाः क्रोशन्ति सुमृष्टमणिकुण्डलाः ।
सूपभूयिष्ठमश्रीत नाद्य मांसं यथापुरम् ॥ १६
रन्तिदेवस्य यत् किञ्चिन् सौवर्णमभवत् तदा ।
तन् सर्वं वितते यज्ञे ब्राह्मणेभ्यो ह्यमन्यत ॥ १७
प्रत्यक्षं तस्य हव्यानि प्रतिगृह्णन्ति देवताः ।
कव्यानि पितरः काले सर्वान् कामान् द्विजोत्तमाः ॥ १८
स चेन्ममार सृञ्जय चतुर्भद्रतरस्त्वया ॥ १८॥
पुत्रान् पुण्यतरस्तुभ्यं मा पुत्रमनुत्पद्यथाः ।
अयज्वानमदक्षिण्यम् अधिश्रैत्येत्युदाहरत् ॥ १९॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि चतुष्पष्टितमोऽध्यायः ॥ ६४ ॥

॥ ६७ ॥ अभिमन्युवधपर्वणि त्रयस्त्रिंशोऽध्यायः ॥ ३३ ॥

[अस्मिन्नध्याये १९॥ श्लोकाः]

॥ पञ्चषष्टितमोऽध्यायः ॥



नारदेन सृञ्जयं प्रति भरतचरितकथनम् ॥

नारदः—

- दौष्यन्ति भरतं चापि मृतं सृञ्जय शुश्रुम ।
 कर्माण्यसुकराण्यन्यैः कृतवान् यश्शिशुर्वने ॥ १
- हिमावदातान् यस्सिंहान् नखदंष्ट्रायुधान् बली ।
 निर्वीर्यास्तरसा कृत्वा विचकर्ष बबन्ध च ॥ २
- क्रूरांश्चोग्रबलान् व्याघ्रा^१न् दमयित्वाऽकरोद्वशे ।
 मनश्शिला इव शिलाः प्रभङ्क्त्वाऽञ्जनकाशिनीः ॥ ३
- व्यालान् द्विपांश्चातिबलांस् त्रिप्रभिन्नान् घनोपमान् ।
 क्रीडमानस्सुसङ्क्रुद्धो दमयित्वा विमुञ्चति ॥ ४
- सुवर्ष्मणां मन्युमतां बलिनां युद्धशालिनाम् ।
 महिषाणां सुशृङ्गाणां शतान्यदमयद्वलात् ॥ ५
- शरभान् सृमरान् खड्गान् नानासत्त्वानि चाप्यथ ।
 कृच्छ्रप्राणान् वने बद्ध्वा दमयित्वाऽप्यवासृजत् ॥ ६
- तं सर्वदमनेत्याहुस् तद्विदस्तेन कर्मणा ॥ ६॥

१. ख-ग-घ-ङ-ञ् दमयित्वा

१तं प्रत्यपेधजननी मा सत्त्वानि व्यनीनशः ॥	७
सोऽश्वमेधशतेनेजे यमुनामनु वीर्यवान् ।	
त्रिंशता च सरस्वत्या गङ्गामनु चतुश्शतैः ॥	८
सोऽश्वमेधसहस्रेण राजसूयशतेन च ।	
पुनरीजे महायज्ञैस् समाप्तवरदक्षिणैः ॥	९
अग्निष्टोमातिरात्राणाम् उक्थ्यविश्वजितां च सः ।	
२चातुर्मास्येष्टिसत्राणां सहस्रैश्च सुसम्मतैः ॥	१०
इष्ट्वा शाकुन्तलो राजा तर्पयित्वा द्विजान् धनैः ।	
सहस्रं यत्र पद्मानां कण्वाय भरतो ददौ ॥	११
जाम्बूनदस्य शुद्धस्य कनकस्य महायशाः ॥	११॥
यस्य यूपाश्शतव्यामाः परिणाहेन काञ्चनाः ।	
सहस्रव्याममुद्विद्धास् सेन्द्रैर्देवैस्समुच्छ्रिताः ॥	१२॥
खलङ्कृतान् भ्राजमानान् सर्वरत्नमनोरमान् ।	
हिरण्मयांश्च द्विरदान् उष्ट्रानश्वानजाविकान् ॥	१३॥
दासीदासं धनं धान्यं गास्सवत्साः पयस्विनीः ।	
ग्रामान् गृहाणि क्षेत्राणि विविधांश्च परिच्छदान् ॥	१४॥
कोटीशतायुतं चैव ब्राह्मणेभ्यो ह्यमंसत ।	
चक्रवर्ती ह्यदीनात्मा जेता युद्धेऽजितः परैः ॥	१५॥

स चेन्ममार सृञ्जय चतुर्भद्रतरस्त्वया ॥

१६

पुत्रात् पुण्यतरस्तुभ्यं मा पुत्रमनुत्पद्यथाः ।

अयज्वानमदक्षिण्यम् अधिशैत्येत्युदाहरत् ॥

१७


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चषष्टितमोऽध्यायः ॥ ६५ ॥

॥ ६७ ॥ अभिमन्युवधपर्वणि चतुस्त्रिंशोऽध्यायः ॥ ३४ ॥

[अस्मिन्नध्याये १७ श्लोकाः]

॥ षट्षष्टितमोऽध्यायः ॥



नारदेन सृञ्जयं प्रति पृथुचरित्वकथनम् ॥

नारदः—

वैन्यं पृथुं च राजानं मृतं सृञ्जय शुश्रुम ।

यमभ्यपिञ्चन् सम्मन्य राजमूये महर्षयः ॥

१

अयं नः प्रथयिष्येत सर्वानित्यभवत् पृथुः ।

क्षतान्नस्त्रास्यते नित्यम् इति च क्षत्रियोऽभवत् ॥

२

पृथुं वैन्यं प्रजा दृष्ट्वा रक्तास्मेति यद्व्रुवन् ।

ततो राजेति नामास्य अनुरागादजायत ॥

३

अकृष्टपच्या पृथिवी ह्यासीद्वैन्यस्य कामधुक् ।

सर्वाः कामदुघा गावः पुटके पुटके मधु ॥

४

आसन हिरण्मया वृक्षास् सुखस्पर्शास्सुगन्धिनः ।

६६] द्रोणपर्वणि - अभिमन्युवधपर्व ३२७

तेषां चीराणि संवीताः प्रजास्तेष्वेव शेरते ॥ ५

फलान्यमृतकल्पानि मूलानि च मधूनि च ।
तेषामासीत् तदाऽऽहारो निराहारोऽपि नाभवत् ॥ ६

अरोगास्सर्वसिद्धार्था मनुष्या अकुतोभयाः ।
निवसन्ति यथाकामं वृक्षेषु च गृहेषु च ॥ ७

प्रविभागो न राष्ट्राणां पुराणामभवत् तदा ।
यथासुखं यथारम्यं तथैव मुदिताः प्रजाः ॥ ८

तस्य संस्तम्भयन्नापस् समुद्रमभियास्यतः ।
पर्वताश्चावलीयन्त ध्वजभङ्गश्च नाभवत् ॥ ९

तं वनस्पतयश्शैला देवासुरनरोरगाः ।
सप्तर्षयः पुण्यजना गन्धर्वाप्सरसोऽपि च ॥ १०

पितरश्च सुखासीनम् अभिगम्येदमब्रुवन् ॥ १०॥

प्रजाः—

सम्राडसि क्षत्रियोऽसि राजा गोप्ताऽसि पाहि नः ।
देह्यस्मभ्यं महाराज प्रभुस्सन्नीप्सितान् वरान् ॥ ११॥

यैर्वयं शाश्वतं तृप्ता वर्तयिष्यामहे सुखम् ॥ १२

नारदः—

विज्ञापितः प्रजाभिस्तु प्रजानां हितकाम्यया ।
धनुर्गृह्य पृषत्कांश्च वसुधामाद्रवद्बली ॥ १३

ततो वैन्यभयाद्राजन् गौर्भूत्वा प्राद्रवन्मही ।	
तां पृथुर्धनुरादाय द्रवन्तीमन्वसारयत् ॥	१४
सा लोकान् ब्रह्मलोकादीन् गत्वा वैन्यभयार्दिता ।	
सा ददर्शाग्रतो वैन्यं कार्मुकोद्यतपाणिनम् ॥	१५
ज्वलद्भिर्विशिखैर्वाणैर् दीप्रतेजस्समश्रुतिम् ।	
महायोगं महात्मानं दुर्धर्ममरैरपि ॥	१६
अलभन्ती परित्राणं वैन्यमेवान्वपद्यत ।	
कृताञ्जलिपुटा राजन् पूज्यं लोकैस्त्रिभिस्तदा ॥	१७
उवाच चैनं नाधर्म्यं स्त्रीवधं कर्तुमर्हसि ।	
कथं धारयिता चासि प्रजा राजन् मया विना ॥	१८

पृथुः—

एकस्यार्थाय यो हन्याद् आत्मनो वा परस्य वा ।	
एकं प्राणान् बहून् वाऽपि प्राणिनां नास्मि पातकम् ॥	१९
यस्मिस्तु निहते भद्रे बहवस्सुखमेधते ।	
तस्मिन् हतेऽ ^१ शुभं नास्ति पातकं नोपभुज्यते ॥	२०
सोऽहं पालनिमित्तत्वाद् वधिष्यामि वसुन्धरे ।	
यदि चेद्वचनादद्य न करिष्यसि मे प्रियम् ॥	२१

१. क-ग—त्वधं ख—सुखं चास्ति पातकं नैव निद्यते
घ—सुखं नास्ति

६६] द्रोणपर्वणि - अभिमन्युवधपर्व ३२९

त्वां निहत्य तु वाणेन मच्छासनपराङ्मुखीम् ।
 आत्मानं प्रथयित्वाऽहं प्रजा धारयिता स्वयम् ॥ २२
 सुखं वचनमास्थाय मम धर्मभृतां वरे ।
 सञ्जीवय प्रजा नित्यं शक्ता ह्यसि वसुन्धरे ॥ २३
 दुहितृत्वं च मे गच्छ एवमेतन्महाशरम् ।
 नियच्छेयं त्वदर्थाय उद्यतं घोरदर्शनम् ॥ २४

भूमिः—

सर्वमेतन्महाराज विधास्यामि परन्तप ।
 वत्सं त्वं पश्य राजन् वै क्षरेयं येन वत्सला ॥ २५
 समां च कुरु सर्वत्र मां वै धर्मभृतां वर ।
 यथा विष्यन्दमानं वै क्षीरं सर्वत्र भावये ॥ २६

नारदः—

तत उत्सारयामास शिलाजालानि सर्वशः ।
 पृथुर्वैन्यस्तदा राजा तेन शैला विवर्धिताः ॥ २७
 न हि पूर्वनिसर्गे वै विपमे वसुधातले ।
 प्रविभागः पुराणां वा ग्रामाणां वा महीपते ॥ २८
 न सस्यानि न गोरक्ष्यं न कृषिर्न वणिकपथः ।
 वैन्यात् प्रभृति राजेन्द्र सर्वस्यैतस्य सम्भवः ॥ २९
 यत्र यत्र च साम्यं तु भूमावासीत् किलानघ ।

तत्र तत्र प्रजास्तात निवासमभिरोचयन् ॥ ३०

कृच्छ्रेणैव महाराज इत्येवमनुशुश्रुम ॥ ३० ॥

तथेत्युक्त्वा पुनर्वैन्यो गृहीत्वाऽऽजगवं धनुः ।

शरांश्चाप्रतिमान् घोरांश्च चिन्तयित्वाऽब्रवीन्महीम् ॥ ३१ ॥

पृथुः—

एहोहि वसुधे क्षिप्रं क्षरैर्भ्यः काङ्क्षितं पयः ।

मच्छासनातिगां वै त्वां प्रमथिष्याम्यहं शरैः ॥ ३२ ॥

नारदः—

तथोक्त्वा साऽत्मनः श्रेयश्च चिन्तयित्वाऽब्रवीन् पृथुम् ॥ ३३

भूमिः—

वत्सं पात्राणि दोग्धंश्च क्षीराणि च समादिश ।

ततो दास्याम्यहं भद्रं सर्वं यस्य यथेप्सितम् ॥ ३४

दुहितृत्वे च मां वीर सङ्कल्पयितुमर्हसि ॥ ३४ ॥

नारदः—

तथेत्युक्त्वा पृथुस्सर्वं विधानमकरोद्वशी ।

ततो भूतनिकायास्ते विराजं दुदुहुस्तदा ॥ ३५ ॥

तं वनस्पतयः पूर्वम् उपतस्थुर्दुधुक्षवः ।

साऽतिष्ठद्वत्सला वत्सं दोग्धन् पात्राणि चेच्छती ॥ ३६ ॥

वत्सोऽभूत् पुष्पितस्सालः पर्णो दोग्धा द्विजद्रुमः ।

छिन्नप्ररोहणं दुग्धं पात्रमौदुम्बरं शुभम् ॥ ३७ ॥

उदयः पर्वतो वत्सो मेरुर्दोग्धा महागिरिः ।

रत्नान्योपधयो दुग्धं पात्रमश्मयं तथा ॥

३८॥

देवानां वत्स इन्द्रोऽभूत् पात्रं दारुमयं तथा ।

दोग्धा च सविता देवो दुग्धमोजस्करं प्रियम् ॥

३९॥

असुरा दुदुहुर्मायाम् अयःपात्रे तु तामथ ।

दोग्धा द्विर्ध्वा शुक्रोऽभूद् वत्सश्चासीद्विरोचनः ॥

४०॥

कृपिं च सस्यं च नरा दुदुहुर्धरणीतले ।

स्वायम्भुवो मनुर्वत्सस् तेपां दोग्धाऽभवत् पृथुः ॥

४१॥

अलावुपात्रेषु विपं नागैर्दुग्धा वसुन्धरा ।

धृतराष्ट्रोऽभवद्दोग्धा तेपां वत्सस्तु तक्षकः ॥

४२॥

सप्तर्षिभिर्ब्रह्म दुग्धं तपश्चाह्विष्टकर्मभिः ।

दोग्धा बृहस्पतिः पात्रं छन्दो वत्सस्तु सोमराट् ॥

४३॥

अन्तर्धानं चामपात्रे दुग्धं पुण्यजनैर्विराट् ।

दोग्धा वैश्रवणस्तेषां वत्स आसीत् कुबेरकः ॥

४४॥

पुण्यगन्धं पद्मपात्रे गन्धर्वाप्सरसोऽदुहन् ।

वत्सश्चित्ररथस्तेषां दोग्धा वसुरपि प्रभुः ॥

४५॥

स्वधां रजतपात्रेषु दुदुहुः पितरस्म ताम् ।

वत्सोऽत्र वत्सरस्तेषां यमो दोग्धा तथाऽन्तकः ॥

४६॥

एवं निकायैस्तैर्दुग्धा पयांसीष्टानि सा विराट् ।

यैवर्तयन्ति ते रुद्राः पृथुं वैन्यं च सर्वशः ॥ ४७ ॥

स यज्ञैर्विविधैरिष्ट्वा पृथुर्वैन्यः प्रतापवान् ।
सन्तर्पयित्वा भूतानि सर्वकामैर्मनःप्रियैः ॥ ४८ ॥

हैरण्यानकरोद्राजा ये केचित् पार्थिवा भुवि ।
तान् ब्राह्मणेभ्यः प्रायच्छद् अश्वमेधे महामखे ॥ ४९ ॥

स षष्टिं गोसहस्राणि षष्टिं नागशतानि च ।
सौवर्णानकरोद्राजा ब्राह्मणेभ्यश्च तान् ददौ ॥ ५० ॥

य इमां पृथिवीं सर्वां मणिरत्नविभूषिताम् ।
कृत्वा हिरण्मयीं राजा ब्राह्मणेभ्यो ह्यमंसत ॥ ५१ ॥

स चेन्ममार सृञ्जय चतुर्भद्रतरस्त्वया ॥ ५२ ॥

पुत्रात् पुण्यतमस्तुभ्यं मा पुत्रमनुत्पद्यथाः ।
अयञ्ज्वानमदक्षिण्यम् अधिश्रैत्येत्युदाहरत् ॥ ५३ ॥

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि षट्षष्टितमोऽध्यायः ॥ ६६ ॥

॥ ६७ ॥ अभिमन्युवधपर्वणि पञ्चविंशोऽध्यायः ॥ ३५ ॥

[अस्मिन्नध्याये ५३ श्लोकाः]

॥ सप्तषष्टितमोऽध्यायः ॥

सृञ्जयं प्रति नारदेन परशुरामप्रभाववर्णनम् ॥

नारदः—

- रामो महातपाश्शूरो वीरो लोकनमस्कृतः ।
 जामदग्न्यो महाराज अवितृप्तो मरिष्यति ॥ १
- यश्चास्त्रमनुपर्येति भूमिं कुर्वन् विपांसुलाम् ।
 न चासीद्विक्रिया यस्य प्राप्य श्रियमनुत्तमाम् ॥ २
- जामदग्न्यो न ते राजन् कञ्चिच्छ्रोत्रमुपागतः ॥ २॥
- येनैकेन पुरा राजन् क्रुद्धेन हतबन्धुना ।
 भृगुभिस्तान्यमानेन त्राहि रामेति विस्वरम् ॥ ३॥
- त्रिस्सप्तकृत्वो भूमिर्यत् कृता निःक्षत्रिया पुरा ॥ ४
- यः क्षत्रियपरामृष्टे वत्सः पितरि चुक्रुधे ।
 ततोऽवधीत् कार्तवीर्यम् अजितं समरे परैः ॥ ५
- क्षत्रियाणां चतुष्पष्टिम् अयुतान्यरिसङ्ग्रहा ।
 सरस्वत्यां समेतानि एकेन धनुषाऽवधीत् ॥ ६
- ब्रह्माद्विपां वधे यस्मिन् सराष्ट्राणि चतुर्दश ।
 पुनरन्यानि जग्राह दन्तक्रूरे जघान ह ॥ ७
- सहस्रं मुसलेनाघ्नत् सहस्रमसिनाऽवधीत् ।

उद्धन्धितं सहस्रं च सहस्रमुदके कृतम् ॥	८
दन्तान् भङ्क्त्वा सहस्रं च भिन्नकर्णास्तथाऽकरोत् ।	
ततस्सप्तसहस्राणि कणधूपमपाययत् ॥	९
शिष्टान् बध्वा च हत्वा च तेषां मूर्ध्न्यभिहत्य च ॥	९॥
गुणावतीमुत्तरेण खाण्डवं दक्षिणेन च ।	
शेरते शतसाहस्रा हैहयास्समरे हताः ॥	१०॥
सगजास्सरथा वीरा रामेणैकेन निर्जिताः ॥	११
राम रामेत्यभिकुप्यो ब्राह्मणैः क्षत्रियार्दितैः ।	
निजघ्ने शतमाहस्रान् रामः परशुना तदा ॥	१२
नामृष्यत वचस्त्राहीत्यातैर्भृशमुदीरितम् ।	
भृशं रामाभिधावेति यदाऽऽक्रन्दन् द्विजोत्तमाः ॥	१३
ततः काश्मीरदरदान् कुन्तिक्षुद्रकमालवान् ।	
अङ्गवङ्गकलिङ्गेन्द्रान् विदेहांस्ताम्रलिप्रकान् ॥	१४
^१ आहावाहान् वीतिहोत्रांस् त्रिगर्तान् ^२ मार्तगायनान् ।	
शिवीनन्यांश्च राजेन्द्र देशे देशे महम्भशः ॥	१५
निजघान शितैर्वाणैर् जामदग्न्यः प्रतापवान् ॥	१५॥
कोटीशतमहस्राणि क्षत्रियाणामथावधीन् ॥	१६

१. ग—कुम्भा ख—(क) कुहावरान् २. ड—मासकावतान्
 ड—कुम्भापहान् घ—कुहाचहान् क-ख-ग—मार्तिकावतान्

इन्द्रगोपकवर्णस्य बन्धुजीवनिभस्य च ।

रुधिरस्य परीवाहान् पूरयित्वा सरांसि च ॥

१७

सर्वानष्टादश द्वीपान् वशमानीय भार्गवः ।

ईजे क्रतुशतैः पुण्यैस् समाप्रवरदक्षिणैः ॥

१८

वेदीमष्टतलोत्सेधां सौवर्णां विधिनिर्मिताम् ।

सर्वरत्नशतैः पूर्णां पताकाध्वजमालिनीम् ॥

१९

ग्राम्यारण्यैः पशुगणैस् सम्पूर्णां च महीमिमाम् ।

शतं शतसहस्राणि द्विपेन्द्रान् हेमभूषितान् ॥

२०

रामस्य जामदग्न्यस्य प्रतिजग्राह कश्यपः ॥

२०॥

निर्दस्युं पृथिवीं कृत्वा शिष्टेष्टजनवत्सलः ।

काश्यपाय ददौ रामो ह्यमेधे महामखे ॥

२१॥

त्रिस्सप्तकृत्वः पृथिवीं येन निःश्रत्रिया कृता ॥

२२

इष्ट्वा क्रतुशतैस्तैस्तैः ब्राह्मणेभ्यो ह्यमंसत ॥

२२॥

स काश्यपस्य वचनाद् उत्सार्य सरितां पतिम् ।

इपुणेपुमतां श्रेष्ठो महेन्द्रगिरिमाविशत् ॥

२३॥

ब्राह्मणो ब्राह्मणश्रेष्ठः कुर्वन् ब्राह्मणशासनम् ।

अध्यावसद्विरिश्रेष्ठं महेन्द्रमकुतोभयः ॥

२४॥

एवं पुणशतैर्युक्तो भृगूणां कीर्तिवर्धनः ।

जामदग्न्यो ह्यतियशाश्च^१चतुर्भद्रतरस्त्वया ॥

२५॥

^२पुत्रात् पुण्यतरस्तुभ्यम् मा पुत्रमनुतप्यथाः ।

अयज्वानमदक्षिण्यम् अधिश्रैत्येत्युदाहरत् ॥

२६॥

इति श्रीमहाभारते शतसहस्रिकायां संहियायां वैयासिक्यां

द्रोणपर्वणि सप्तषष्ठितमोऽध्यायः ॥ ६७ ॥

॥ ६७ ॥ अभिमन्युवधपर्वणि षट्षिंशोऽध्यायः ॥ ३६ ॥

[अस्मिन्नध्याये २६॥ श्लोकाः]

[पोडशराजकथाः समाप्ताः]

॥ अष्टषष्ठितमोऽध्यायः ॥

युधिष्ठिरं समाश्वस्य व्यासस्य स्वाश्रमगमनम् ॥

व्यासः—

^३पुण्यं यशस्यमाख्यानं श्रुत्वा पोडशराजकम् ।

अव्याहरन् नरपतिस् तूष्णीमासीत् स सृञ्जयः ॥

१

तमब्रवीत् तदा दीनं नारदो भगवानृषिः ॥

१॥

नारदः—

कञ्चिन्मया व्याहृतं यद्गृह्ये तत् स्थितं तव ।

१. क-ग-घ—अवितृप्तो मरिष्यति

२. क-ग—त्वया चतुर्भद्रतरः पुत्रात् पुण्यतमस्तव ।

अयज्वानमदाक्षिण्यं मा पुत्रमनुतप्यथाः ॥

ख—एते चतुर्भद्रतरास्तव पुत्राधिकास्तथा ।

मृता नरवरश्रेष्ठा मरिष्यन्ति च सृञ्जय ।

[पाठान्तरम्]

३. ख—पुण्यं यशस्यमायुष्यं । क-ग—पुण्यमाख्यानमायुष्यं

आहोस्विदन्ततो नष्टं श्राद्धं शूद्रापताविव ॥

२॥

व्यासः—

स एवमुक्तः प्रत्याह प्राञ्जलिस्तृञ्जयस्तदा ॥

३

सृञ्जयः—

पुत्रशोकापहं श्रुत्वा धन्यमाख्यानमुत्तमम् ।

^१राजर्षीणां पुराणानां यज्वनां दक्षिणावताम् ॥

४

विस्मयेन हते शोके तमसीवार्कतेजसा ।

विपाप्माऽस्म्यनु मां शाधि यदात्थ करवाणि तत् ॥

५

नारदः—

दिष्ट्याऽपहतशोकस्त्वं वृणीष्व यदिहेच्छसि ।

तत् ते सम्पत्स्यते सर्वं न मृपावादिनो वयम् ॥

६

सृञ्जयः—

पावितोऽहमनेनैव प्रसन्नो यद्भवान् मम ।

प्रसन्नो यस्य भगवान् न तस्यास्तीह दुर्लभम् ॥

७

नारदः—

पुनर्ददामि ते पुत्रं दस्युभिर्निहतं वृथा ।

उद्धृत्य नरकात् कप्रात् पशुवत् ^२प्रोक्षितं यथा ॥

८

व्यासः—

प्रादुरासीत् ततः पुत्रस् सृञ्जयस्याद्भुतप्रभः ।

१. ख-घ—इदमादि अर्धपञ्चकं नास्ति

२. अ-ख-ग—प्रेषितं

- दत्तः प्रसन्नेन तदा ऋषिणा दिव्यवर्चसा ॥ ९
- ततस्सङ्गम्य पुत्रेण प्रीतिमानभवन्नृपः ।
ईजे च क्रतुभिर्मुख्यैस् समाप्तवरदक्षिणैः ॥ १०
- अकृतास्त्रश्च हीनश्च न च सन्नाहकोविदः ।
अयञ्वा चानपत्यश्च ततो जीवायितः पुनः ॥ ११
- शूरो वीरः कृतास्त्रश्च प्रमथ्यारीन् सहस्रशः ।
अभिमन्युर्गतस्वर्गं सङ्ग्रामेऽभिमुखो हतः ॥ १२
- ब्रह्मचर्येण याँल्लोकान् प्रजया च श्रुतेन च ।
इष्टैश्च क्रतुभिर्यान्ति तान् सौभद्रो गतोऽक्षयान् ॥ १३
- विद्वांसः कर्मभिः पुण्यैर् लभन्ते स्वर्गमुत्तमम् ।
न तु स्वर्गादयं लोकः काम्यते स्वर्गवासिभिः ॥ १४
- तस्मात् स्वर्गं गतो राजन्नर्जुनस्य सुतो वशी ।
नेहानीयति नह्यस्य किञ्चिदप्राप्यमीहितम् ॥ १५
- एवं ज्ञात्वा स्थिरो भूत्वा मा शुचो धैर्यमाप्नुहि ।
जीवन् हि पुरुषश्शोच्यो न तु स्वर्गं गतोऽनघ ॥ १६
- स शोचानो ह्यघायुश्च अघमेवानुवर्तते ।
तस्माच्छ्लोकं परित्यज्य श्रेयसि प्रयतेद्बुधः ॥ १७
- प्रहर्षं प्रीतिमानन्दं सुखमुत्सिक्तचित्तताम् ।
एतदाहुर्बुधाः शौचम् अशौचं शोक उच्यते ॥ १८

६८] द्रोणपर्वणि - अभिमन्युवधपर्व ३३९

एवं विद्वन् समुत्तिष्ठ सुमना भव मा शुचः ।
 श्रुतस्ते सम्भवो मृत्योस् तपांस्यनुपमानि च ॥ १९
 सर्वभूतसमत्वं च ब्रह्मणा चापि चोदितम् ।
 सृञ्जयस्य तु पुत्रोऽसौ मृतस्सञ्जीवितश्श्रुतः ॥ २०
 एवं विद्वन् महाराज मा शुचस्साधयाम्यहम् ॥ २० ॥

सञ्जयः—

एतावदुक्त्वा भगवांस् तत्रैवान्तरधीयत ॥ २१
 वागीशाने भगवति व्यासे व्यक्तनभःप्रभे ।
 गते मतिमतां श्रेष्ठे समाश्वास्य युधिष्ठिरम् ॥ २२
 सर्वेषां पार्थिवेन्द्राणां महेन्द्रप्रतिमौजसाम् ।
 न्यायाधिगतवित्तानां श्रुत्वा यज्ञेषु सम्पदः ॥ २३
 सम्पूज्य मनसा विद्वान् निश्शोकोऽभूद्युधिष्ठिरः ।
 पुनश्चाचिन्तयद्दीनः किंस्विद्वक्ष्ये धनञ्जयम् ॥ २४

इति श्रीमहाभारते शतसहस्रिकायां संहितायां वैयासिक्यां


द्रोणपर्वणि अष्टषष्टितमोऽध्यायः ॥ ६८ ॥

॥ ६७ ॥ अभिमन्युवधपर्वणि सप्तविंशोऽध्यायः ॥ ३७ ॥

[अस्मिन् अध्याये २४ श्लोकाः]

(अभिमन्युवधपर्व समाप्तम्)

॥ एकोनसप्ततितमोऽध्यायः ॥



अभिमन्युमनुशोच्यार्जुनस्य विलापः ॥१॥ युधिष्ठिरेणार्जुनं प्रत्यभिम-
न्युनिधनप्रकारकथनम् ॥ २ ॥ अर्जुनेन सशपथं जयद्रथवधप्रतिज्ञा ॥ ३ ॥

(प्रतिज्ञापूर्व)

धृतराष्ट्रः—

अथ संशप्तकैस्सार्धं युध्यमाने धनञ्जये ।
अभिमन्यौ हते चापि बाले बलवतां वरे ॥ १
महर्षिसत्तमे याते युधिष्ठिरपुरोगमाः ।
पाण्डवाः किमथाऽकार्षुश् शोकेन हतचेतसः ॥ २
कथं संशप्तकेभ्यो वा निवृत्तो वानरध्वजः ।
केन वा कथितस्तस्य प्रशान्तस्सुतपावकः ॥ ३
एतन्मे शंस तत्त्वेन सर्वमेवेह सञ्जय ॥ ३ ॥

सञ्जयः—

शृणु राजन् यथा तेभ्यो निवृत्तः कृष्णसारथिः ।
ततस्सर्वाणि सैन्यानि दहनं कृष्णगतिर्यथा ॥ ४ ॥
सम्प्रयातेऽस्तमादित्ये संध्याकाल उपस्थिते ।
आयातस्यात्मशिविरं निमित्तैरघशंभिभिः ॥ ५ ॥
यच्चासीन्मानसं तस्य यच्च कृष्णेन भाषितम् ।

यथा च कथितस्तस्य निहतस्सुतपावकः ॥ ६॥

विस्तरेणैव मे सर्वं ब्रुवतश्शृणु मारिष ॥ ७

तस्मिन् महति निर्वृत्ते घोरे प्राणभृतां क्षये ।

आदित्येऽस्तं गते श्रीमान् सन्ध्याकाल उपस्थिते ॥ ८

व्यपयातेषु सैन्येषु वासाय भरतर्षभः ।

हत्वा संशप्तकव्रातान् दिव्यैरस्त्रैः कपिध्वजः ॥ ९

आयात् स्वशिविरं जिष्णुर् जैत्रमास्थाय तं रथम् ॥ १॥

गच्छन्नेव च गोविन्दं सन्नकण्ठोऽभ्यभाषत ॥ १०

अर्जुनः—

किं नु मे हृदयं त्रस्तं वाक्यं सज्जति केशव ।

स्पन्दन्तेऽङ्गान्यनिष्ठानि गात्रैस्सीदामि चाच्युत ॥ ११

अनिष्टं चैव मे ह्रिष्टं हृदयान्नापसर्पति ।

भूम्यां दिवि तथाऽत्युग्रा उत्पातान्नासयन्ति माम् ॥ १२

बहुप्रकारा दृश्यन्ते सर्व एवाघंशंसिनः ॥ १२॥

अपि स्वस्ति भवेद्राज्ञस् सामात्यस्य गुरोर्मम ॥ १३

श्रीभगवान्—

व्यक्तं शिवं सहभ्रातुर् धर्मराजस्य पाण्डव ।

मा शुचः किञ्चिदेवान्यत् तत्रानिष्टं भविष्यति ॥ १४

सञ्जयः—

ततस्सन्ध्यामुपास्यैव वीरौ वीरावसादने ।	
कथयन्तौ रणे वृत्तं प्रयातौ रथमास्थितौ ॥	१५
ततस्त्वशिविरं प्राप्तौ हतामित्रौ हतद्विषौ ।	
वासुदेवार्जनौ चैव कृत्वा कर्म सुदुष्करम् ॥	१६
ध्वस्ताकारमिवालेख्यं संवीक्ष्य शिविरं स्वकम् ।	
बीभत्सुरब्रवीत् कृष्णम् अस्वस्थहृदयस्तदा ॥	१७

अर्जुनः—

नाद्य नर्दन्ति तूर्याणि मङ्गलानि जनार्दन ।	
मिश्रा दुन्दुभिनिर्घोषैश्च शङ्खा आडम्बरैस्सह ॥	१८
वीणा न साधु वाद्यन्ते शम्भ्यातालरवैस्सह ।	
मङ्गलानि च गीतानि नाद्य गान्ति पठन्ति च ॥	१९
स्तुतिमङ्गलसंयुक्ता ममानीकेषु ^१ वर्तिनः ।	
योधाश्चापि च मां दृष्ट्वा निर्वर्तन्ते ह्यधोमुखाः ॥	२०
कर्माणि च यथापूर्वं कृत्वा नाभिवदन्ति माम् ॥	२० ॥
अपि स्वस्ति भवेदद्य भ्रातृभ्यो मम माधव ॥	२१
न हि शुद्ध्यति मे भावो दृष्ट्वा स्वजनमाकुलम् ।	
अपि पाञ्चालराजस्य विराटस्य च मानद ॥	२२

६९]

द्रोणपर्वणि - प्रतिज्ञापर्व

३४३

सर्वेषां चैव योधानां सामग्र्यं स्यान्ममाच्युत ॥

२२॥

न च माऽभ्येति सौभद्रः प्रहृष्टैर्भ्रातृभिस्सह ।

रणादायान्तमुचितं प्रत्युद्याति हसन्निव ॥

२३॥

सञ्जयः—

एवं सङ्कथयन्तौ तौ प्रविष्टौ शिविरं स्वकम् ।

ददृशाते भृशास्वस्थान् पाण्डवान् नष्टचेतसः ॥

२४॥

दृष्ट्वा भ्रातृंश्च पुत्रांश्च दुःखितान् नष्टचेतसः ।

अपश्यंस्तत्र सौभद्रम् इदं वचनमब्रवीन् ॥

२५॥

अर्जुनः—

मुखवर्णोऽप्रसन्नो वस् सर्वेषामेव दृश्यते ।

न चाभिमन्युं पश्यामि न च मामभिनन्दथ ॥

२६॥

श्रुतो यथा मे द्रोणेन पद्मव्यूहो विनिर्मितः ।

न च वस्तस्य भेत्ताऽस्ति अभिमन्युमृते शिशुम् ॥

२७॥

नोपदिष्टश्च मे तस्य भित्त्वाऽनीकस्य निर्गमः ।

कञ्चिन्न बालो युष्माभिः परानीकं प्रवेशितः ॥

२८॥

भित्त्वाऽनीकं नरव्याघ्रः परेषां बहुभिर्युधि ।

कञ्चिन्न निहतश्चेते सौभद्रः परवीरहा ॥

२९॥

लोहिताक्षं महाबाहुं जातं सिंहमिवाद्रिषु ।

उपेन्द्रसदृशं ब्रूत कथमायोधने हतः ॥

३०॥

सुकुमारं महोत्साहं वासवस्यात्मजात्मजम् ।	
सदा मम प्रियं ब्रूत कथमायोधने हतः ॥	३१॥
वाष्णोयदयितं शूरं मया सततलालितम् ।	
अम्बायाश्च प्रियं नित्यं कोऽवधीत् कालचोदितः ॥	३२॥
सदृशो वृष्णि सिंहस्य केशवस्य महात्मनः ।	
विक्रमश्रुतमाहात्म्यैः कथमायोधने हतः ॥	३३॥
सुभद्रायाः प्रियं नित्यं द्रौपद्याः केशवस्य च ।	
यदि पुत्रं न पश्यामि यास्यामि यमसादनम् ॥	३४॥
^१ महोत्साहं महावीर्यं दीर्घराजीवलोचनम् ।	
^२ यदि पुत्रं न पश्यामि यास्यामि यमसादनम् ॥	३५॥
मृदुकुञ्चितकेशान्तं बालं बालमृगोक्षणम् ।	
मत्तद्विरदविक्रान्तं सालपोतमिवोद्भूतम् ॥	३६॥
स्मिताभिभाषिणं दान्तं गुरुप्रेष्यकरं सदा ।	
बालं चाबालकर्माणं प्रियोद्यं वीतमत्सरम् ॥	३७॥
भक्तानुकम्पिनं दान्तं न च दीनानुसारिणम् ।	
कृतज्ञं ज्ञानसम्पन्नं कृतास्त्रमनिवर्तिनम् ॥	३८॥
युद्धाभिनन्दिनं नित्यं द्विषतामघवर्धनम् ।	
स्वेपां प्रियहिते युक्तं पितृणां जयगर्द्धिनम् ॥	३९॥

न च पूर्वप्रहर्तारं सङ्ग्रामे नष्टसम्भ्रमम् ।	
यदि पुत्रं न पश्यामि यास्यामि यमसादनम् ॥	४०॥
सुनसं सुललाटं तं सुभ्रक्षिदशनस्मितम् ।	
अपश्यतस्तद्वदनं का शान्तिर्हृदयस्य मे ॥	४१॥
तन्त्रीस्वनसुखं रम्यं पुंस्कोकिलसमध्वनिम् ।	
अश्रुण्वतस्स्वनं तस्य का शान्तिर्हृदयस्य मे ॥	४२॥
^१ रूपं चाप्रतिरूपं तत् त्रिदशैरपि दुर्लभम् ।	
अपश्यतो हि वीरस्य का शान्तिर्हृदयस्य मे ॥	४३॥
अभिवादनदक्षं तं पितृणां वचने रतम् ।	
नह्यहं यदि पश्यामि का शान्तिर्हृदयस्य मे ॥	४४॥
सुकुमारस्सदा वीरो महार्हशयनोचितः ।	
भूमावनाथवच्छेते नूनं नाथवतां वरः ॥	४५॥
शयानं समुपासन्ते यं पुरा परमस्त्रियः ।	
तमद्य विप्रविद्धाङ्गम् उपासन्तेऽशिवाश्शिवाः ॥	४६॥
यः पुरा बोध्यते सुप्तस् सूतमागधवन्दिभिः ।	
तमद्य बोधयिष्यन्ति श्रापदा विरुतैः खरैः ॥	४७॥
छत्रच्छायासमुचितं तस्य तद्वदनं शुभम् ।	
नूनमद्य रजोध्वस्तं रणे रेणुः करिष्यति ॥	४८॥

हा पुत्रकावितृप्तस्य सततं पुत्रदर्शने ।

मन्दपुण्यस्य कालेन यथा मे नीयसे बलात् ॥ ४९॥

साऽद्य संयमनी नूनं सतां सुकृतिनां गतिः ।

¹स्वभाभिमण्डिता रम्या त्वयाऽत्यर्थं विराजिता ॥ ५०॥

नूनं वैवस्वतश्च त्वां वरुणश्च प्रियातिथिम ।

शतक्रतुर्धनेशश्च प्राप्तमर्चन्त्यभीरुकम् ॥ ५१॥

सञ्जयः—

एवं विलप्य बहुलं भिन्ना नौरिव सागरे ।

दुःखेन महताऽविष्टो युधिष्ठिरमभाषत ॥ ५२॥

अर्जुनः—

कथं त्वयि च भीमे च धृष्टद्युम्ने च जीवति ।

सात्यके शक्रविक्रान्ते सौभद्रो निहतः परैः ॥ ५३॥

कश्चित् स कदनं कृत्वा परेषां पाण्डुनन्दनः ।

स्वर्गतोऽभिमुखस्सङ्ग्रहे युध्यमानो महारथैः ॥ ५४॥

स नूनं बहुभिर्युक्तैर् युध्यमानो महारथैः ।

असहायस्सहायार्थं मामनुध्यातवान् ध्रुवम् ॥ ५५॥

पीड्यमानश्शरैर्बालस् तात साध्वभिधाव माम् ।

इति विप्रलपन् मन्ये नृशंसैर्बहुभिर्हतः ॥ ५६॥

अथवा मत्प्रसूतश्च स्वस्त्रीयो माधवस्य च ।

सुभद्रायां च सम्भूतस् स नैवं वक्तुमर्हति ॥

५७॥

वज्रायसाश्मभिस्तुल्यं हृदयं सुदृढं मम ।

अपश्यतो दीर्घबाहुं रक्ताक्षं यन्न दीर्यते ॥

५८॥

कथं बाले महेष्वासे नृशंसा मर्मभेदिनः ।

स्वस्त्रीये वासुदेवस्य मम पुत्रेऽक्षिपञ्च शरान् ॥

५९॥

यो मां नित्यमदीनात्मा प्रत्युद्रम्याभिनन्दति ।

उपयान्तं रिपून् हत्वा सोऽद्य मां किं न पश्यति ॥

६०॥

^१नूनं स पातितश्शेते धरण्यां रुधिरोक्षितः ।

शोभयन् मेदिनीं गात्रैर् भूम्यां चन्द्र इवोदितः ॥

६१॥

^२श्रुत्वा निपतितं शूरम् अनघं कृतलाघवम् ।

सुभद्रा वक्ष्यते किं माम् अभिमन्युमपश्यती ॥

६२॥

द्रौपदीं चापि दुःखार्तां किं वा वक्ष्यामि तामहम् ॥

६३

हृष्टानां धार्तराष्ट्राणां सिंहनादो मया श्रुतः ।

युयुत्सुश्चापि कृष्णेन श्रुतो वीरानुपालभन् ॥

६४

^३अशक्तुवन्तः पार्थस्य बालं हत्वा महाबलम् ।

किं न लज्जन्त्यधर्मज्ञाः पार्थिवा दृश्यतां बलम् ॥

६५

१. घ—अर्धचतुष्टयं नास्ति

२. ख—इदमर्धं नास्ति

३. ख—इदमर्धं नास्ति

किं तयोर्विप्रियं कृत्वा केशवार्जुनयोर्मृधे ।

सिंहवन्नदथ प्रीताश् शोककाल उपस्थिते ॥

६६

आगमिष्यति वः क्षिप्रं फलं पापस्य कर्मणः ।

अधर्मो हि कृतस्तीव्रः कथं स्यादफलश्चिरम् ॥

६७

सञ्जयः—

इति तान् परिभाषन् वै ^१कुन्त्याः पुत्रो महाद्युतिः ।

अपायाच्छस्त्रमुत्सृज्य कोपादुःखसमन्वितः ॥

६८

श्रीभगवान्—

किमर्थमेतन्नाख्यातं त्वया पार्थ रणे मम ।

अधक्ष्यं तानहं सर्वास् तत्र क्रूरान् महारथान् ॥

६९

सञ्जयः—

निगृह्य वासुदेवस्तं शोकाधिभिरभिप्लुतम् ।

मैवमित्यब्रवीत् कृष्णस् तीव्रशोकसमन्वितम् ॥

७०

श्रीभगवान्—

सर्वेषामेव पन्था वै शूराणां कुरुनन्दन ।

^२क्षत्रियाणां विशेषेण येषां नशश्चजीविका ॥

७१

एषा वै युध्यमानानां शूराणां कुरुनन्दन ।

विहिता धर्मशास्त्रज्ञैर् गतिर्मतिमतां वर ॥

७२

१. क-ख-घ—वैश्यापुत्रो महामतिः

२. क-ख—अर्धद्वयं नास्ति

ध्रुवं युद्धे हि मरणं शूराणामनिवर्तिनाम् ।

गतः पुण्यकृतौल्लोकान् अभिमन्युर्न संशयः ॥

७३

एतद्वै सर्ववीराणां काङ्क्षितं भरतर्षभ ।

सङ्ग्रामेऽभिमुखा मृत्युं प्राप्नुयामेति भारत ॥

७४

स तु वीरान् रणे हत्वा राजपुत्रान् महारथान् ।

वीराणां काङ्क्षितं मृत्युं प्राप्नोत्यभिमुखो रणे ॥

७५

मा शुचो नृवरश्रेष्ठ एवमेव पुरातनः ।

धर्मकृद्धिः कृतो धर्मः क्षत्रियाणां रणे क्षयः ॥

७६

इमे ते भ्रातरस्सर्वे दीना वै भ्रातृवत्सलाः ।

त्वयि शोकसमाविष्टे नृपाश्च सुहृदस्तव ॥

७७

एतान् वै वचसा साम्ना समाश्रास्य मानद ।

विदितं वेदितव्यं ते न शोकं कर्तुमर्हसि ॥

७८

सञ्जयः—

एवमाश्रासितः पार्थः कृष्णेनाद्भुतकर्मणा ।

ततोऽब्रवीत् तदा भ्रातृन् सर्वान् पार्थस्सगद्गदम् ॥

७९

अर्जुनः—

स दीर्घबाहुः पृथ्वंसो दीर्घराजीवलोचनः ।

अभिमन्युर्यथा वृत्तश्च श्रोतुमिच्छाम्यहं तथा ॥

८०

सनागस्यन्दनहयान् सङ्ग्रामे निहतान् मया ।

क्षिप्रं द्रक्ष्यन्ति ते नूनं मम पुत्रं निहत्य वै ॥	८१
कथं च वः कृतास्त्राणां सर्वेषां शस्त्रपाणिनाम् ।	
सौभद्रो निधनं गच्छेद् वज्रिणाऽपि समागतः ॥	८२
यद्येवमहमज्ञास्यम् अशक्तान् मम रक्षणे ।	
सूनोः पाण्डवपाञ्चालान् अगोप्यं तं महारणे ॥	८३
कथं च वो रथस्थानां शरवर्षाणि मुञ्चताम् ।	
सौभद्रो निधनं नीतः कदर्थीकृत्य वः परैः ॥	८४
अहो वः पौरुषं नास्ति न च वोऽस्ति पराक्रमः ।	
यत्राभिमन्युस्समरे पश्यतां वो निपातितः ॥	८५
आत्मानमेव गर्हेयं यदहं वै सुदुर्बलान् ।	
युष्मानाज्ञाय निर्यातो भीरून्कृतनिश्चिन्तान् ॥	८६
आहोस्विद्भूषणार्थानि वर्मपत्रायुधानि च ।	
वाचश्च वदतां सत्सु मम पुत्रमरक्षताम् ॥	८७

सञ्जयः—

एवमुक्त्वा ततो वाक्यम् अतिष्ठद्वै ^१ वरासिमान् ।	
न संशक्ष्यन्ति व्रीभत्सुं केचन प्रतिवीक्षितुम् ॥	८८
तमन्तकमिवायान्तं निश्चसन्तं पुनः पुनः ।	
महेन्द्रमिव तिष्ठन्तं वज्रोद्यतमहाभुजम् ॥	८९

पुत्रशोकाभिसन्तप्तम् अश्रुपूर्णमुखं तदा ।	
न भाषितुं शक्नुवन्ति द्रष्टुं वाऽपि तदाऽर्जुनम् ॥	९०
अन्यत्र वासुदेवाद्धि ज्येष्ठाद्वै पाण्डुनन्दनात् ॥	९० ॥
सर्वावस्थास्वपि हितावर्जुनस्य मनोनुगौ ।	
बहुमानात् प्रियत्वाच्च तावेनं वक्तुमर्हतः ॥	९१ ॥
ततस्तं पुत्रशोकेन भृशं पीडितमानसम् ।	
राजीवलोचनं क्रुद्धं राजा वचनमब्रवीत् ॥*	९२ ॥

युधिष्ठिरः—

त्वयि याते महाबाहो संशप्तकबधं प्रति ।	
यतते राजभिस्मार्धम् आचार्यो ग्रहणे मम ॥	९३ ॥
व्यूढानीकं ततो द्रोणं यतमानं महामृधे ।	
प्रतिव्यूह्य सहानीकाः प्रत्यरुध्म वयं बलम् ॥	९४ ॥
स वार्यमाणस्सङ्ग्रामे मयि चापि सुरक्षिते ।	
अस्मानप्यहनत् क्रुद्धः पीडयन्निशितैश्शरैः ॥	९५ ॥
निपीड्यमाना द्रोणेन द्रोणानीकं न शक्नुमः ।	
प्रतिवीक्षितुमप्याजौ भेतुं हि कुत एव नः ॥	९६ ॥
ततस्तमप्रतिरथम् अहं सौभद्रमब्रवम् ।	
द्रोणानीकमिदं भिन्निह द्वारं सञ्जनयस्व नः ॥	९७ ॥

* सर्वेषु कोशेषु अत्रैवाध्यायसमाप्तिं दृश्यते ।

स तदा चोदितोऽस्माभिस् सदश्च इव वीर्यवान् ।	
असह्यमर्पितं भारं वोढुमेवोपचक्रमे ॥	९८॥
तव चैवोपदेशेन वीर्येण च समन्वितः ।	
प्राविशत् तद्वलं बालस् सुपर्ण इव सागरम् ॥	९९॥
तेऽन्वयाम वयं वीरं सात्वतीपुत्रमाहवे ।	
प्रवेष्टुकामास्तेनैव येन स प्राविशच्चमूम् ॥	१००॥
ततस्सैन्धवको राजा क्षुद्रस्तात जयद्रथः ।	
वरदानेन रुद्रस्य सर्वान् नः प्रत्यवारयन् ॥	१०१॥
ततो द्रोणः कृपः कर्णो द्रौणिश्च सबृहद्वलः ।	
कृतवर्मा च तं वीरं पडूथाः पर्यवारयन् ॥	१०२॥
परिवार्य च तैः क्षुद्रैर्युधि बालो महारथैः ।	
यतमानः परं शक्त्या बहुभिर्विरथीकृतः ॥	१०३॥
ततो दौशशासनिः पापस् तथा तैर्विरथीकृतम् ।	
संशयं परमं प्राप्तं पदातिनमवस्थितम् ॥	१०४॥
गदाहस्तोऽभ्ययात् तूर्णं जिघांसुरपराजितम् ॥	१०५
गदिनं त्वथ तं दृष्ट्वा वासवस्यात्मजात्मजः ।	
स जग्राह गदां वीरो गदायुद्धविशारदः ॥	१०६
गदामण्डलमार्गस्थौ सर्वक्षत्रस्य पश्यतः ।	
तौ सम्प्रजहत्तुर् वीरावन्योन्यस्यान्तरैषिणौ ॥	१०७

६९] द्रोणपर्वणि - प्रतिज्ञापर्व ३५३

तावन्योन्यं गदाग्राभ्यां ताडितौ युद्धदुर्मदौ ।	
इन्द्रध्वजाविवोत्सृष्टौ गतसत्त्वौ महीं गतौ ॥	१०८
स तु हत्वा सहस्राणि द्विपाश्वरथपत्तिनाम् ।	
राजपुत्रशतं चाग्र्यं वीरांश्चालक्षितान् बहून् ॥	१०९
बृहद्वलं च राजानं स्वर्गेण समयोजयत् ॥	१०९॥
गतस्सुकृतिनां लोकान् ये च स्वर्गजितां शुभाः ॥	११०
अर्दीनस्त्रासयन् छत्रान् नन्दयित्वा च बान्धवान् ।	
असकृन्नाम विश्राव्य पितृणां मातुलस्य च ॥	१११
वीरो दिष्टान्तमापन्नश् शोचयन् बान्धवान् बहून् ॥	१११॥
ततस्स शोकसन्तप्ता भवताऽद्य समेयुषः ॥	११२
एतावदेव निर्वृत्तम् अस्माकं शोकवर्धनम् ।	
स चैवं पुरुषव्याघ्रस् स्वर्गलोकमवाप्तवान् ॥	११३

सञ्जयः—

ततोऽर्जुनो वचश्श्रुत्वा धर्मराजेन भाषितम् ।	
व्यथितो न्यपतद्भूमौ दुःखार्तस्स मुमोह च ॥	११४
विपण्णवदनास्सर्वे परिगृह्य धनञ्जयम् ।	
नेत्रैरनिमिपैर्दीनाः प्रत्यपश्यन् परस्परम् ॥	११५
प्रतिलभ्य ततस्संज्ञां वासविः क्रोधमूर्च्छितः ।	
कम्पमानो ज्वरेणेव निश्चसंश्च पुनः पुनः ॥	११६

पाणिं पाणौ विनिष्पिष्य दन्तान् कटकटाप्य च ।
 त्रिशिखां भ्रुकुटीं कृत्वा क्रोधसंरक्तलोचनः ॥ ११७
 उन्मत्त इव रोषेण स्मयन् वचनमब्रवीत् ॥ ११७॥

अर्जुनः—

सत्यं वः प्रतिजानामि श्रो हन्तास्मि जयद्रथम् ।
 न चेद्वधभयात् त्रस्तो धार्तराष्ट्रान् प्रहास्यति ॥ ११८॥
 न च मां शरणं गच्छेत् कृष्णं वा पुरुषोत्तमम् ।
 भवन्तं वा महाराज श्रो हन्तास्मि जयद्रथम् ॥ ११९॥
 मयि विस्मृतसौहार्दं दुर्योधनहिते रतम् ।
 पापं बालवधे हेतुं श्रो हन्तास्मि जयद्रथम् ॥ १२०॥
 रक्षमाणाश्च तं सङ्गृह्ये ये मां योत्स्यन्ति केचन ।
 राजन् द्रोणमुखांस्तांस्तान् वारयिष्याम्यहं शरैः ॥ १२१॥
 एवं यदि न सङ्ग्रामे कुर्यां श्वः पुरुषोत्तम ।
 मा स्म पुण्यकृतां लोकान् प्राप्नुयां सदनुष्ठिताम् ॥ १२२॥
 ये लोका मातृघातीनां ये लोकाः पितृघातिनाम् ।
 ये गुरोर्दारगामीनां पिशुनानां च या गतिः ॥ १२३॥
 पायसं पयसाऽन्नं वा शाकं कृसरमेव वा ।
 संयावापूपमांसानि ये च लोका वृथाऽश्रताम् ॥ १२४॥
 साधून् निन्दयतां चापि ये चापि परिवादिनाम् ।

ये च निक्षेपहारीणां ये च विश्वासघातिनाम् ॥ १२५॥

भुक्तपूर्वां स्त्रियं चापि निन्दतामघशंसिनाम् ।

ब्राह्मणान् निघ्नतां ये च ये च गोघातिनामपि ॥ १२६॥

^१अदत्त्वा देवताभ्यश्च अतिथिभ्यस्तथैव च ।

तानिहैवोपगच्छेयं न चेद्वन्यां जयद्रथम् ॥ १२७॥

येऽध्यापयन्त्यनध्याये संश्रुतं वाऽपि ब्राह्मणम् ।

^२कालद्रव्यमिति कृत्वा योऽध्यापयति मूढधीः ॥ १२८॥

भृतकस्स तु विज्ञेयस् सर्वकर्मबहिष्कृतः ।

तस्य या गतिरुद्दिष्टा तत्पङ्क्त्या भुञ्जतस्तदा ॥ १२९॥

अवमन्यमानो यान् याति वृद्धान् साधून् गुरुंस्तदा^३ ।

^४संस्पृशन् ब्राह्मणं गां च पदाऽग्निं चापि यो व्रजेत् ॥ १३०॥

योऽप्सु मूत्रं पुरीषं वा श्लेष्माणं वाऽपि मुञ्चति ।

गच्छेयं तां गतिं कृच्छ्रां न चेद्वन्मि जयद्रथम् ॥ १३१॥

नमस्य स्नायमानस्य या च वन्ध्याऽतिथेर्गतिः ।

उत्कोचकानृतानां च वञ्चकानां च या गतिः ॥ १३२॥

सूचकात्मापहारीणां या च मिथ्याभिशंसिनाम् ।

१. क-ख-घ—नास्तीदमर्धम्

२. क-घ-ङ—अर्धतयं नास्ति

३. ख-घ—अथ इदमादि अर्धाष्टकं नास्ति उपरि वर्तते ।

४. घ—वृथाभर्ता गतिं यामि न चेद्वन्मि जयद्रथम् । [अधिकः पाठः]

भृत्यैस्सन्दृश्यमानानां पुत्रदाराश्रितैस्तथा ॥	१३३॥
असंविभज्य क्षुद्राणां या गतिर्मृष्टमश्रताम् ।	
तां गच्छेयं गतिं घोरां न चेद्धन्मि जयद्रथम् ॥	१३४॥
संश्रितं चापि यस्त्यक्त्वा साधु सद्धचने रतम् ।	
नैनं भरति दुष्टात्मा निन्दते चोपकारिणम् ॥	१३५॥
अर्हते प्रातिवेश्याय श्राद्धं यो न ददाति ह ।	
अनर्हते च यो दद्याद् वृषलीपतयेऽपि च ॥	१३६॥
मद्यपो भिन्नमर्यादः कृतघ्नो भर्तृनिन्दकः ।	
तेषां गतिमियां क्षिप्रं न चेद्धन्मि जयद्रथम् ॥	१३७॥
धर्मादपेता ये चान्ये ये चात्रापरिकीर्तिताः ।	
ये मया कीर्तिताश्चात्र तेषां गतिमवाप्नुयाम् ॥	१३८॥
यदि व्युष्टमिमां रात्रिं श्रो न हन्यां जयद्रथम् ।	
इमां चाप्यपरां भूयः प्रतिज्ञां मे निबोधत ॥	१३९॥
इहैव च प्रवेक्ष्यामि ज्वलितं जातवेदसम् ।	
गाण्डीवहस्तो राज्ञां च समक्षं पृथिवीपते ॥	१४०॥
अनस्तमित आदित्ये न चेद्धन्मि जयद्रथम् ॥	१४१

असुरसुरमनुष्याः पश्चिणो वोरगा वा
पितृरजनिचरा वा ब्रह्मदेवर्षयो वा ।

चरमचरमपीदं यत् परं चापि तस्मात्

तदपि मम रिपुं तं रक्षितुं नेह शक्ताः ॥ १४२

यदि विशति रसातलं तदग्र्यं

वियदपि देवपुरं दितेः पुरं वा ।

निशितशरवरैरहं प्रसह्य

शृणुत हि सिन्धुपतेदिशरो हरिष्ये ॥ १४३

सञ्जयः—

एवमुक्त्वा विचिक्षेप गाण्डीवं सव्यदक्षिणम् ।

तस्य सर्वमतिक्रम्य धनुश्शब्दोऽस्पृशद्विवम् ॥ १४४

अर्जुनेन प्रतिज्ञाते पाञ्चजन्यं जनार्दनः ।

प्रदध्मौ तत्र सङ्क्रुद्धो देवदत्तं धनञ्जयः ॥ १४५

स पाञ्चजन्योऽच्युतवक्रवायुना

भृशं सुपूर्णोदरनिस्सृतध्वनिः ।

जगत् सपातालवियद्दिगीश्वरं

प्रकम्पयामास युगात्यये यथा ॥ १४६

ततो वादित्रनिर्घोषाः प्रादुरासन् सहस्रशः ।

सिंहनादाश्च वीराणां प्रतिज्ञाते महात्मना ॥ १४७

अनृत्यदिव गाण्डीवं शरास्तूणीगता मुदा ।

निराक्रामन्निव तदा स्वयमेव मृधैषिणः ॥ १४८

भीमसेनस्तु संहृष्टः प्रत्यभाषत भारत ।

धनञ्जयमभिप्रेक्ष्य हर्षगद्गदया गिरा ॥

१४९

भीमः—

प्रतिज्ञोद्भवशब्देन कृष्णशङ्खस्वनेन च ।

निहतो धार्तराष्ट्रोऽयं सानुबन्धस्सुयोधनः ॥

१५०

अथ मृदिततमाग्र्यदाममाल्यं

तव सुतशोकमयं च रोषजातम् ।

व्यपनुदति महाप्रभावमेत-

न्नरवर वाक्यमिदं महार्थमिष्टम् ॥

१५१

सञ्जयः—

अथ शङ्खैश्च भेरीभिः पणवैस्सैनिकास्तथा ।

ससूतमागधा जिष्णुं स्तुतिभिस्समपूजयन् ॥

१५२

तदा भीमं बलं सर्वं तेन नादेन मोहितम् ।

तावकं तन्महाराज विपण्णं समपद्यत ॥

१५३

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकोनसप्ततितमोऽध्यायः ॥ ६९ ॥

॥ ६८ ॥ प्रतिज्ञापर्वणि प्रथमोऽध्यायः ॥ १ ॥

[अस्मिन् अध्याये १५३ श्लोकाः]

॥ सप्ततितमोऽध्यायः ॥

अर्जुनप्रतिज्ञाश्रवणचकितस्य जयद्रथस्य द्रोणदुर्योधनाभ्यामाश्वासनम् ॥

सञ्जयः—

श्रुत्वा तु तं महाशब्दं पाण्डूनां पुत्रगृद्धिनाम् ।
 चारैः प्रवेदितस्त्रस्तस् समुत्थाय जयद्रथः ॥ १
 शोकसम्मूढहृदयो दुःखेनाभ्याहतो भृशम् ।
 मज्जमान इवागाधे विपुले शोकसागरे ॥ २
 जगाम समितिं राज्ञां सैन्धवो विमृशन् बहु ॥ २॥
 स तेषां नरदेवानां सकाशे पर्यदेवयत् ।
 अभिमन्युपितुर्भीतस् सव्रीडो वाक्यमब्रवीत् ॥ ३॥

जयद्रथः—

पाण्डोः क्षेत्रे यस्तु जातश् शक्रेण किल कामिना ।
 स निनीषति दुर्बुद्धिर् मां किलैकं यमक्षयम् ॥ ४॥
 स्वस्ति वोऽस्तु गमिष्यामि स्वगृहं जीवितेप्सया ॥ ५
 अथवा स्थ प्रतिबलास् त्रातुं मां क्षत्रियर्षभाः ।
 पार्थेन पार्थिवा वीरास् तद्दध्वं ममाभयम् ॥ ६
 द्रोणदुर्योधनकृपाः कर्णमद्रेशबाहिकाः ।

दुःशासनादयश्शक्तास् त्रातुमप्यन्तर्कादितम् ॥	७
किमङ्ग पुनरेकेन फल्गुनेन जिघांसता ।	
न त्रास्यन्ति भवन्तो मां समस्ताः पतयः क्षितेः ॥	८
प्रतिज्ञां पाण्डवेयानां श्रुत्वा मम महद्भयम् ।	
सीदन्ति मम गात्राणि मुमूर्षोरिव पार्थिवाः ॥	९
बधो नूनं प्रतिज्ञातो मम गाण्डीवधन्वना ।	
तथा हि हृष्टाः क्रोशन्ति शोककालेऽपि पाण्डवाः ॥	१०
तन्न देवा न गन्धर्वा नासुरा न च पन्नगाः ।	
शक्नुवन्त्यन्यथा कर्तुं कुत एव नराधिपाः ॥	११
तस्मान्मामनुजानीध्वं भद्रं वः पुरुषर्षभाः ।	
अदर्शनं गमिष्यामि न मां द्रक्ष्यन्ति पाण्डवाः ॥	१२

सञ्जयः—

एवं विलपमानं तं भयव्याकुलचेतसम् ।	
आत्मकार्यगरीयस्त्वाद् राजा दुर्योधनोऽब्रवीत् ॥	१३

दुर्योधनः—

न भेतव्यं नरव्याघ्र को हि त्वा पुरुषर्षभम् ।	
मध्ये क्षत्रियवीराणां तिष्ठन्तं प्रार्थयेत् पुमान् ॥	१४
एषां हि नरदेवानां मत्तमातङ्गगामिनाम् ।	
सङ्घातमुपयातानाम् अपि विभ्येत् पुरन्दरः ॥	१५

अहं वैकर्तनः कर्णश्चित्रसेनो विविंशतिः ।

भूरिश्रवाश्शलश्शल्यो वृषसेनो दुरासदः ॥

१६

पुरुमित्रो जयो भोजः काम्भोजो बाह्लिकः कृपः ।

सत्यव्रतो महाबाहुर विकर्णो दुर्मुखस्सहः ॥

१७

दुश्शासनस्सुबाहुश्च कालिङ्गश्चाप्युदायुधः ।

विन्दानुविन्दावावन्त्यौ द्रौणिश्च सह सौवलः ॥

१८

मायावी बलवाञ्छूरो राक्षसश्चाप्यलम्बुसः ।

इमे च त्वाऽभिगोप्यन्ति सैन्येन महता वृताः ॥

१९

त्वं चापि रथिनां श्रेष्ठस्वयं शूरोऽसि पार्थिवः ।

कथं च पाण्डवेभ्यो भयं पश्यसि सैन्धव ॥

२०

अक्षौहिण्यो महावीर्य मदीयास्तव रक्षणे ।

यत्ता योत्स्यन्ति मा भैषीस् सैन्धव व्येतु ते भयम् ॥

२१

सञ्जयः—

एवमाश्वासितो राज्ञा पुत्रेण तव सैन्धवः ।

दुर्योधनेन सहितो द्रोणं रात्रावुपागमत् ॥

२२

उपसङ्गृह्य चरणौ द्रोणस्य स विशां पतिः ।

उपोपविश्य प्रणतः पर्यपृच्छदिदं वचः ॥

२३

अर्जुनस्यात्मनश्चार्थे विशेषं पर्यपृच्छत ॥

२३॥

जयद्रथः—

निमित्ते दूरपातित्वे लघुत्वे दृढवेधने ।

ब्रवीतु भगवान् मह्यं विशेषं फल्गुनस्य च ॥ २४ ॥

विद्याविशेषमाचार्यं ज्ञातुमिच्छामि तत्त्वतः ।

अर्जुनस्यात्मनश्चैव यथातत्त्वं ब्रवीहि मे ॥ २५ ॥

द्रोणः—

सममाचार्यकं तात तव चैवार्जुनस्य च ।

योगाद्दुःखोचितत्वाच्च तस्मात् त्वदधिकोऽर्जुनः ॥ २६ ॥

न तु ते बुद्धिसन्त्रासः पार्थात् कार्यः कथञ्चन ।

अहं हि रक्षिता तात भयात् त्वां श्रो न संशयः ॥ २७ ॥

न हि मद्भाणगुप्तस्य प्रभवन्त्यमरा अपि ।

विधास्यामि च तं व्यूहं यं पार्थो न तरिष्यति ॥ २८ ॥

तस्माद्युध्यस्व मा भैस्त्वं स्वधर्ममनुपालय ।

पितृपैतामहं मार्गम् अनुयाहि महारथ ॥ २९ ॥

अधीता विधिवद्वेदा अग्नयस्सुहुतास्त्वया ।

इष्टं च बहुभिर्यज्ञैर् न ते मृत्युभवं भयम् ॥ ३० ॥

दुर्लभं मानुषैर्मन्दैर् महाभाग्यमवाप्य तु ।

भुजवीर्यार्जिताल्लोकान् दिव्यान् प्राप्स्यस्यनुत्तमान् ॥ ३१ ॥

कुरवः पाण्डवाश्चैव वृष्णयोऽन्ये च मानवाः ।

अहं च सह पुत्रेण अध्रुवा इति लक्ष्यताम् ॥ ३२ ॥

पर्यायेण वयं सर्वे कालेन बलिना हताः ।

७१] द्रोणपर्वणि - प्रतिज्ञापर्व ३६३

परलोकं गमिष्यामस् स्वैस्त्वैः कर्मभिरन्विताः ॥ ३३ ॥

तपस्तप्त्वा तु याँल्लोकान् प्राप्नुवन्ति यशस्विनः ।
क्षत्रधर्माश्रिता वीराः क्षत्रियाः प्राप्नुवन्ति तान् ॥ ३४ ॥

सञ्जयः—

एवमाश्वासितो राजा भारद्वाजेन सैन्धवः ।
व्यपानुदङ्गयं पार्थाद् युद्धाय च मनो दधे ॥ ३५ ॥
ततः प्रहर्षस्सैन्यानां तस्य चासीद्विशां पते ।
वादित्राणां ध्वनिश्चोग्रस् सिंहनादरवैस्सह ॥ ३६ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्ततितमोऽध्यायः ॥ ७० ॥

॥ ६८ ॥ प्रतिज्ञापर्वणि द्वितीयोऽध्यायः ॥ २ ॥

[अस्मिन्नध्याये ३६॥ श्लोकाः]

॥ एकसप्ततितमोऽध्यायः ॥

श्रीकृष्णेनार्जुनं प्रति द्रोणादिभिः जयद्रथरक्षणप्रतिज्ञादिकथनम् ॥
१ ॥ अर्जुनेन श्रीकृष्णं प्रति स्वसामर्थ्यकथनम् ॥ २ ॥

सञ्जयः—

प्रतिज्ञाते तु पार्थेन सिन्धुराजवधे तदा ।
वासुदेवो महाबुद्धिर् धनञ्जयमभाषत ॥

श्रीभगवान्—

- भ्रातृणां पार्थिवानां च त्वया मध्ये प्रतिश्रुतम् ।
सैन्धवं श्वोऽस्मि हन्तेति तत् साहसमिदं कृतम् ॥ २
- असम्मन्य मया सार्धम् अतिभारोऽयमुद्यतः ।
कथं सर्वस्य लोकस्य नापहास्या भवेमहि ॥ ३
- धार्तराष्ट्रस्य शिविरे ये तु प्रणिहिताश्चराः ।
त इमे समनुप्राप्ताः प्रवृत्तिं कथयन्ति नः ॥ ४
- संश्रुते सिन्धुराजस्य वधे गाण्डीवधन्वना ।
सिंहनादस्सवादित्रस् सुमहानिह तैश्श्रुतः ॥ ५
- तेन शब्देन वित्रस्ता धार्तराष्ट्रास्सवान्धवाः ।
नाकस्मात् सिंहनादोऽयम् इति सर्वे व्यवस्थिताः ॥ ६
- सुमहांश्चात्र सम्बाधः कौरवाणां महाभुज ।
आसीन्नराश्चपत्तीनां रथघोषश्च भैरवः ॥ ७
- अभिमन्योर्वधं श्रुत्वा भृशमार्तो धनञ्जयः ।
रात्रौ निर्यास्यति क्रोधाद् इति सर्वे व्यवस्थिताः ॥ ८
- तैश्चारेभ्य इयं कृत्स्ना श्रुता सत्यवतस्तव ।
प्रतिज्ञा सिन्धुराजस्य वधे राजीवलोचन ॥ ९
- ततो विचेतसस्सर्वे त्रस्ताः क्षुभितमानसाः ।

१-२ आसन सुयोधनामात्यास् स च राजा जयद्रथः ॥ १०

अथोत्थाय सहामात्यैर् दीनस्वशिविरात् किल ।
आयात् सौवीरसिन्धूनाम् ईश्वरो राजसंसदम् ॥ ११

सम्मन्त्र्य काले सामात्य आत्मनश्श्रेयसीं क्रियाम् ।
सुयोधनमिदं वाक्यम् उक्तवान् राजसंसदि ॥ १२

जयद्रथः—

ममासौ पुत्रहन्तेति श्रोऽभियास्यति माऽर्जुनः ।
प्रतिश्रुतश्च सेनाया मध्ये तेन बधो मम ॥ १३

तं न देवा न गन्धर्वा नासुरोरगराक्षसाः ।
उत्सहन्तेऽन्यथा कर्तुं यदुक्तं सव्यसाचिना ॥ १४

ते मा रक्षत सङ्ग्रामे मूर्ध्नि मा वो धनञ्जयः ।
पादं कृत्वाऽऽप्नुयाल्लक्ष्मीं युक्तं प्रतिविधीयताम् ॥ १५

अथ रक्षा न मे सम्यक् क्रियते कुरुनन्दन ।
अनुजानीहि मां राजन् यास्यामि स्वगृहानहम् ॥ १६

१. घ—नास्तोदमधम्

२. घ—सुमर्हाश्चाल सम्बाधः कौरवाणां महाभुजः ।

आसीन्नराश्वपत्तीनां रथघोषश्च भैरवः ॥

अभिमन्योर्वधं श्रुत्वा भृशमार्तो धनञ्जयः ।

राज्ञौ निर्यास्यति क्रोधादिति सर्वे व्यवस्थिताः ॥

[अधिकः पाठः]

श्रीभगवान्—

^१अवाक्शिरास्त्वेवमुक्तो विमनास्ससुयोधनः ।

^२तप्ताभिः शप्तवत्पार्थं ध्यानमेवान्वपद्यत ॥ १७

तमार्तमभिसम्प्रेक्ष्य राजा स किल सैन्धवः ।

साम्नैवात्महितं वाक्यं सापेक्षमिदमुक्तवान् ॥ १८

जयद्रथः—

नाहं पश्यामि भवतां तथा राजन् धनुर्धरम् ।

योऽर्जुनस्यास्त्रमस्त्रेण प्रतिहन्यान्महामृधे ॥ १९

वासुदेवसहायस्य गाण्डीवं धुन्वतो रणे ।

अर्जुनस्याग्रतो योद्धुं विभियादपि देवराट् ॥ २०

महेश्वरोऽपि पार्थेन श्रूयते युधि तोषितः ।

पदातिना महावीर्यो गिरौ हैमवते तदा ॥ २१

दानवानां सहस्राणि हिरण्यपुरवासिनाम् ।

जघानैकरथेनैव देवराजप्रचोदितः ॥ २२

समायुक्तो हि कौन्तेयो वासुदेवेन धीमता ।

सामरानपि लोकांस्त्रीन् निहन्यादिति मे मतिः ॥ २३

सोऽहमिच्छाम्यनुज्ञातुं रक्षितुं वा महाभुज ।

द्रोणेन सहपुत्रेण वीरेण यदि मन्यसे ॥ २४

श्रीभगवान्—

स राज्ञा स्वयमाचार्यो भृशमाक्रन्दितोऽर्जुन ।	
संविधानं च विहितं मन्त्रयित्वा नरर्षभैः ॥	२५
कर्णो भूरिश्रवा द्रौणिर् वृषसेनश्च दुर्जयः ।	
कृपश्च मद्रराजश्च षडेतेऽस्य पुरोगमाः ॥	२६
शकटः पद्मपश्चार्धो व्यूहो द्रोणेन कल्पितः ।	
पद्मकर्णिकमध्यस्थस् सूचीपाशे जयद्रथः ॥	२७
स्थास्यते रक्षितो वीरैस् सिन्धुराड्युद्धदुर्मदैः ॥	२७॥
धनुष्यस्त्रे च वीर्ये च प्राणे चैव तथा रथे ।	
अविषह्यतमास्त्वेते निश्चिताः पार्थ षड्रथाः ॥	२८॥
एतानजित्वा सगणान् नैव प्राप्यो जयद्रथः ॥	२९
तेषामेकैकशो वीर्यं षण्णां त्वमनुचिन्तय ।	
सहिता हि नरव्याघ्रा न शक्या जेतुमञ्जसा ॥	३०
मन्त्रयिष्याम भूयस्तु भूतिमात्महिताय वै ।	
मन्त्रज्ञैस्सचिवैस्सार्धं सुहृद्भिः कार्यसिद्धये ॥*	३१

अर्जुनः—

षड्रथान् धार्तराष्ट्रेषु मन्यसे यान् बलाधिकान् ।	
तेषां वीर्यं ममार्धेन न तुल्यमिति मे मतिः ॥	३२

* सर्वेषु कोशेषु अत्रैवाध्यायसमाप्तिर्दृश्यते

अस्त्रैरस्त्राण्यहं तेषां मिषतां मधुसूदन ।

¹पश्यतस्ते निहन्तास्मि यदि ते वज्रधारिणः ॥ ३३

द्रोणस्य मिषतश्चाहं सगणस्य विपश्चितः ।

मूर्धानं सिन्धुराजस्य छेत्स्यामि निशितैश्शरैः ॥ ३४

यस्य साध्याश्च रुद्राश्च साश्विनौ वसुभिस्सह ।

मरुतश्च महेन्द्रेण विश्वे देवास्तथाऽसुराः ॥ ३५

पितरस्सिद्धगन्धर्वास् सुपर्णास्सागराद्रयः ।

द्यौर्वियत् पृथिवी चैव दिशश्च सदिगीश्वराः ॥ ३६

ग्राम्यारण्यानि भूतानि स्थावराणि चराणि च ।

त्रातारस्सिन्धुराजस्य भविष्यन्ति जनार्दन ॥ ३७

एभिर्बाणैश्च निहतं मया द्रक्ष्यसि संयुगे ।

सत्येन ते शपे कृष्ण तथैव धनुरालभे ॥ ३८

यस्य गोप्ता महेष्वासो द्रोणः पापस्य दुर्मतेः ।

तमेव प्रथमं द्रोणम् अभियास्यामि संयुगे ॥ ३९

तस्मिन् युद्धमिदं बद्धं मन्यते यत् सुयोधनः ।

तस्मात् तस्यैव सेनाग्रं भित्त्वा यास्यामि सैन्धवम् ॥ ४०

द्रष्टा श्वोऽसि महेष्वासान् रथिनस्तिग्मतेजसः ।

मया निपातितान् संख्ये वज्रैरिव गिरिव्रजान् ॥ ४१

नरनागाश्चदेहेभ्यो विस्रविष्यति शोणितम् ।	
पतद्भ्यः पतितेभ्यश्च मया न्यस्तैश्शितैश्शरैः ॥	४२
गाण्डीवप्रभवा बाणा मनोऽनिलसमा जवे ।	
नृनागाश्चान् विदेहासून् कर्तारश्च सहस्रशः ॥	४३
शक्राङ्गीष्मात् कृपाद्दोणाद् देवादुद्राच्च यन्मया ।	
उपात्तमस्त्रं तद्गोरं द्रष्टारो युधि शत्रवः ॥	४४
ब्राह्मेणास्त्रेण चास्त्राणि हन्यमानानि संयुगे ।	
मया द्रक्ष्यसि सर्वेषां सैन्धवस्याभिरक्षिणाम् ॥	४५
शरवेगसमुत्कृतैश् शिरोभिश्चारुकुण्डलैः ।	
मया द्रक्ष्यसि विस्तीर्णां कीर्यमाणां च मेदिनीम् ॥	४६
क्रव्यादांस्तर्पयिष्यामि शातयिष्यामि शात्रवान् ।	
सुहृदो नन्दयिष्यामि क्षुद्रं हत्वा जयद्रथम् ॥	४७
^१ बह्वागस्कृत् कुसम्बन्धी पापदेशसमुद्भवः ।	
मया सैन्धवको राजा हतस्त्वांस्त्रासयिष्यति ॥	४८
सर्वे क्षीरान्नभोक्तारः पापाचारा नराधमाः ।	
मया सराजका बाणैश् छिन्ना नश्यन्ति सैन्धवाः ॥	४९
तथा प्रभाते कर्तास्मि यथा कृष्ण सुयोधनः ।	
नान्यं धनुर्धरं लोके मंस्यते मत्समं भुवि ॥	५०

गाण्डीवं च धनुर्दिव्यं योद्धारं च धनञ्जयम् ।	
यन्तारं च हृषीकेशं कोऽतिवर्तेत संयुगे ॥	५१
यथा हि लक्ष्म वै चन्द्रे समुद्रे च यथा जलम् ।	
एवमेतां प्रतिज्ञां मे ध्रुवां विद्धि जनार्दन ॥	५२
माऽवमंस्था ममास्त्राणि माऽवमंस्थाश्च गाण्डिवम् ।	
माऽवमंस्था इमौ बाहू माऽवमंस्था धनञ्जयम् ॥	५३
गाण्डीवं च धनुर्दिव्यं योद्धा चाहं जनार्दन ।	
त्वं तु यन्ता हृषीकेश किं न स्यादजितं मया ॥	५४
यथा हि यात्वा सङ्ग्रामं न जितो वै जयामि च ।	
तेन सत्येन सङ्ग्रामे हतं विद्धि जयद्रथम् ॥	५५
ध्रुवं वै ब्राह्मणे ब्रह्म ध्रुवं सायुषु सन्नतिः ।	
श्रीध्रुवाऽपि च दक्षेणु ध्रुवो नारायणे जयः ॥	५६
त्वं च माधव सर्वं तत् तथा प्रतिविधास्यसि ।	
यथा रिपूणां मिपतां प्रमथिष्यामि सैन्धवम् ॥	५७

सञ्जयः—

एवमुक्त्वा हृषीकेशं स्वयमात्मानमात्मना ।	
सन्दिदेशार्जुनो विद्वान् वासविः केशवं प्रभुम् ॥	५८

अर्जुनः—

यथा प्रभातां रजनीं कल्पितस्याद्रथोत्तमः ।

तथा कार्यं त्वया कृष्ण प्रतिज्ञा स्याद्यथा ध्रुवा ॥ ५९

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकसप्ततितमोऽध्यायः ॥ ७१ ॥

॥ ६८ ॥ प्रतिज्ञापर्वणि तृतीयोऽध्यायः ॥ ३ ॥

[अस्मिन्नध्याये ५९ श्लोकाः]

॥ द्विसप्ततितमोऽध्यायः ॥

श्रीकृष्णेन सुभद्रासमाश्वासनम् ॥

सञ्जयः—

तां निशां भृशसन्तप्तौ निश्श्वसन्ताविवोरगौ ।

वासुदेवार्जुनौ वीरौ न स्वप्नमुपलेभतुः ॥ १

नरनारायणौ क्रुद्धौ ज्ञात्वा देवास्सवासवाः ।

व्यथिताश्चिन्तयामासुः किंस्विदेतद्भविष्यति ॥ २

^१बबुधश्च दारुणा वाता रूक्षा घोराभिर्शंसिनः ।

सकबन्धस्तथाऽऽदित्ये परिधिस्समदृश्यत ॥ ३

उल्काशन्यश्च निष्पेतुस् सनिर्घातास्सविद्युतः ।

चचाल चापि पृथिवी सशैलवनकानना ॥ ४

चुक्षुमुश्च महाराज सागरा मकरालयाः ।
प्रतिस्रोतःप्रवृत्तास्तु गन्तुं वै निम्नगास्तदा ॥ ५

गजाश्चनरनाशार्थं प्रवृत्तमधरोत्तरम् ।
कव्यादानां प्रमोदार्थं यमराष्ट्रविवृद्धये ॥ ६

वाहनानि शकृन्मूत्रं मुञ्चन्ति च रुदन्ति च ।
दीनाश्च पार्थिवास्सर्वे नाशंमुर्जयमान्मनः ॥ ७

एवं सा व्यथिता सेना त्वदीया भरतर्षभ ।
श्रुत्वा महाबलस्योप्रां प्रतिज्ञां सव्यसाचिनः ॥ ८

अथ कृष्णं महाबाहुर् अत्रवीन् पाकशामनिः ॥ ८॥

अर्जुनः—

आश्वासय सुभद्रां त्वं भगिनीं स्नुषया सह ।
श्वश्रून्नुपे भृशायस्ते विशोके कुरु माधव ॥ ९॥

साम्ना सत्येन युक्तेन वचसाऽऽश्वासय प्रभो ॥ १०

सञ्जयः—

ततोऽर्जुनगृहं गत्वा वासुदेवस्सुदुर्मनाः ।
भगिनीं शोकसन्तप्ताम् आश्वासयत दुःखिताम् ॥ ११

श्रीभगवान्—

वाष्पेयि शोकं मा कार्षीः कुमारं प्रति सस्नुषा ।

सर्वेषां प्राणिनां भीरु निष्ठैषा कालनिर्मिता ॥

१२

कुले जातस्य वीरस्य क्षत्रियस्य विशेषतः ।

सदृशं मरणं ह्येतन्मा शोचीरात्मजस्य ते ॥

१३

दिष्ट्या महारथो वीरः पितुस्तुल्यपराक्रमः ।

क्षेत्रेण विधिना प्राप्नो वीराभिलषितां गतिम् ॥

१४

जित्वा च बहुशशत्रून् प्रेषयित्वा च मृत्यवे ।

गतः पुण्यकृतौल्लोकान् सर्वकामदुहोऽक्षयान् ॥

१५

तपसा ब्रह्मचर्येण प्रज्ञया च श्रुतेन च ।

सन्तो यां गतिमिच्छन्ति प्राप्नुतां तव पुत्रकः ॥

१६

वीरभूर्वीरपत्नी त्वं वीरश्चशुरवान्धवा ।

मा शुचस्तनयं भद्रे गतरस परमां गतिम् ॥

१७

स्वाध्याययुक्तं ब्राह्मणी याचितारं

गौर्वोढारं शीघ्रगन्तारमश्वा ।

दासं शूद्रा कर्मकरं तु वैश्या

शूरं सूते त्वद्विधा राजपुत्री ॥

१८

ध्रुवं प्राप्स्यत्यसौ पापस् सैन्धवो बालघातकः ।

अधर्मस्यास्य तु फलं ससुहृद्रणवान्धवः ॥

१९

अस्यां निशायां व्युष्टायां निर्दयः पापकर्मकृत् ।

मोक्षयते न हि पार्थस्य प्रविष्टोऽप्यमरावतीम् ॥

२०

श्वशिरः पादमूलं ते सैन्धवस्याहृतं ध्रुवम् ।	
पद्भ्यां प्रमथितासि त्वं विशोका भव मा रुदः ॥	२१
क्षत्रधर्मं पुरस्कृत्य गतश्शूरस्सतां गतिम् ।	
वयं च प्राप्नुयामेह ये चान्ये शस्त्रजीविनः ॥	२२
व्यूढोरस्को महाबाहुर अनिवर्ती रिपुप्रणुत् ।	
गतस्तव वरारोहे पुत्रस्त्वर्गं जहि ज्वरम् ॥	२३
अनुजातः पितुः पक्षं मातृपक्षं च वीर्यवान् ।	
सहस्रशो रिपून् हत्वा यातश्शूरो महारथः ॥	२४
आश्रासय वधूं भद्रे मा शुचः क्षत्रिया ह्यसि ।	
^१ श्वः प्रियं सुमहच्छ्रुत्वा विशोका भवितासि हि ॥	२५
यत् पार्थेन प्रतिज्ञातं तत् तथा न तदन्यथा ।	
चिकीर्षितं हि ते भर्तुर न भवेज्जातु निष्फलम् ॥	२६

यदि समनुजपन्नगाः पिशाचा

रजनिचरास्सगणास्सुरासुराश्च ।

रणगतमभियान्ति सिन्धुराजं

न स भविता सह तैरपि प्रभाते ॥ २७

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्विसप्ततितमोऽध्यायः ॥ ७२ ॥

॥ ६८ ॥ प्रतिज्ञापर्वणि चतुर्थोऽध्यायः ॥ ४ ॥

[अष्टि. अध्याये २७ श्लोकाः]

॥ त्रिसप्ततितमोऽध्यायः ॥

अभिमन्युमनुशोच्य विलपन्त्याः सुभद्रायाः कृष्णेनाश्वासनम् ॥ १ ॥
श्रीकृष्णेन रातावर्जुनेन श्वम्बकाय बलिप्रदापनम् ॥ २ ॥ कृष्णदारुक-
संभाषणम् ॥ ३ ॥

सञ्जयः—

एतच्छ्रुत्वा वचस्तस्य केशवस्य महात्मनः ।

सुभद्रा पुत्रशोकार्ता विललाप सुदुःखिता ॥ १

सुभद्रा—

हा पुत्र मम मन्दायाः कथं संयुगमेयिवान् ।

निधनं प्राप्तवांस्तात पितुस्तुल्यपराक्रमः ॥ २

कथमिन्दीवराभासं सुदंष्ट्रं चारुलोचनम् ।

मुखं ते दृश्यते वत्स कुण्ठितं रणपांसुभिः ॥ ३

नूनं शूरं निपतितं त्वां पश्यन्त्यनिवर्तिनम् ।

सुशिरोघ्नीवबाह्वंसं व्यूढोरस्कं तनूदरम् ॥ ४

चारूपचितसर्वाङ्गं स्वक्षं शस्त्रक्षताचितम् ।

भूतानि त्वां निरीक्षन्ते भूमौ चन्द्रमिवोदितम् ॥ ५

शयनीयं पुराऽध्युष्य स्पर्ध्यास्तरणसंवृतम् ।

भूमावद्य कथं शेषे विप्रविद्धविभूषणः ॥ ६

योऽन्वास्यसे पुरा वीर वरस्त्रीभिर्महाभुजः ।	
कथमन्वास्यसे सोऽद्य शिवाभिः पतितो मृधे ॥	७
यस्तूयसे पुरा हृष्टैस् सूतमागधवन्दिभिः ।	
सोऽद्य क्रव्याद्गणैर्वोरैर् विनदद्विरूपास्यसे ॥	८
^१ पाण्डवेषु च नाथेषु वृष्णिवीरेषु चाभि भो ।	
पाञ्चालेषु च वीरेषु हतः केनास्यनाथवत् ॥	९
^२ यत्र त्वं केशवे नाथे सत्यनाथो यथा हतः ॥	९॥
अतृप्तदर्शना पुत्र दर्शने तव चानघ ।	
मन्दभाग्या गमिष्यामि व्यक्तमद्य यमक्षयम् ॥	१०॥
विशालाक्षं सुकेशान्तं चारुहासं सुगन्धि च ।	
तव पुत्र कथं वक्रं भूयो द्रक्ष्यामि निर्व्रणम् ॥	११॥
धिग्वलं भीमसेनस्य धिक् पार्थस्य धनुष्मतः ।	
धिग्वलं वृष्णिवीराणां पाञ्चालानां च धिग्वलम् ॥	१२॥
धिकेकयांस्तथा मत्स्यांस् चेदिपाण्डवसृञ्जयान् ।	
ये त्वां रणगतं वीरं नारक्षन् विनिपातितम् ॥	१३॥
स्वस्त्रीयं वासुदेवस्य पुत्रं गाण्डीवधन्वनः ।	
कथं त्वाऽतिरथं वीरं पश्याम्यद्य निपातितम् ॥	१४॥
अद्य पश्यामि पृथिवीं शून्यामिव गतद्विषम् ।	

७३]	द्रोणपर्वणि - प्रतिज्ञापर्व	३७७
अभिमन्युमपश्यन्ती शोकव्याकुललोचना ॥		१५॥
साक्षान्मघवतः पौत्रं पुत्रं गाण्डीवधन्वनः ।		
स्वस्त्रीयं वासुदेवस्य तं गृध्राः पर्युपासते ॥		१६॥
हा दृष्टो वीर नष्टश्च रम्य स्वप्न इवासि मे ।		
अहो सत्यं हि मानुष्यं जलबुद्बुदवच्चलम् ॥		१७॥
इमां ते तरुणीं भार्यां पुत्राधिभिरभिप्लुताम् ।		
उत्तरामुत्तमां जात्या सुशीलां प्रियभाषिणीम् ॥		१८॥
शनकैः परिरभ्यैनां स्नुषां मम यशस्विनीम् ।		
सुकुमारीं विशालाक्षीं पूर्णचन्द्रनिभाननाम् ॥		१९॥
बालपल्लवतन्वङ्गीं मत्तमातङ्गगामिनीम् ।		
विम्बाधरोष्ठीमबलाम् अभिमन्यो प्रहर्षय ॥		२०॥
त्वया विना कथं पुत्र जीर्णं पतितमानसाम् ।		
इमां सन्धारयिष्यामि वृषभादिव धेनुकाम् ॥		२१॥
^१ अहो ह्यकाले प्रस्थानं कृतवानसि पुत्रक ।		
विहाय फलकाले मां प्रगृह्णां तव दर्शने ॥		२२॥
नूनं गतिः कृतान्तस्य प्राज्ञैरपि सुदुस्तरा ।		
यत्र त्वं केशवे नाथे सत्यनाथो यथा हतः ॥		२३॥
यज्वनां दानशीलानां ब्राह्मणानां कृतात्मनाम् ।		

चरितब्रह्मचर्याणां पुण्यतीर्थावगाहिनाम् ॥	२४॥
कृतज्ञानां वदान्यानां गुरुशुश्रूषिणामपि ।	
सहस्रदक्षिणानां च या गतिस्तामवाप्नुहि ॥	२५॥
या गतिर्युध्यमानानां शूराणामनिवर्तिनाम् ।	
अपराङ्मुखानां समरे तां गतिं ब्रज पुत्रक ॥	२६॥
^१ गोसहस्रप्रदातृणां क्रतुदानां च या गतिः ।	
वैदेशिकानां चाभिमतं ददतां या गतिर्भवेत् ॥	२७॥
ब्रह्मचर्येण यां यान्ति ^२ मुनयस्संशितव्रताः ।	
एकपत्न्यश्च यां यान्ति तां गतिं ब्रज पुत्रक ॥	२८॥
राज्ञां सुचरितैर्यां च गतिर्भवति शाश्वती ।	
चरमाश्रमिणां पुण्यैस् सेवितानां पुरस्स्थितैः ॥	२९॥
दीनानुकम्पिनां या च सततं संविभागिनाम् ।	
पैशुन्याच्च निवृत्तानां तां गतिं ब्रज पुत्रक ॥	३०॥
^३ व्रतिनां धर्मशीलानां गुरुशुश्रूषिणामपि ।	
अमोघातिथिनां चैव या च तां ब्रज पुत्रक ॥	३१॥
ऋतुकाले स्वकां पत्नीं गच्छतां वा मनीषिणाम् ।	
अनन्यदारसेवीनां तां गतिं ब्रज पुत्रक ॥	३२॥

१. अ—अष्टाधौनि न सन्ति

२. ख—अयं पादोऽनन्तरश्च न स्तः

३. ख-घ—अर्धद्वयं नास्ति

साम्रा ये सर्वभूतानि गच्छन्ति गतमत्सराः ।

अदारुणानां क्षमिणां या गतिस्तामवाप्नुहि ॥

३३॥

मधुमांसनिवृत्तानां मदाद्दम्भात् तथाऽनृतात् ।

परोपतापादन्यायात् तां गतिं ब्रज पुत्रक ॥

३४॥

^१यज्वानस्सर्व^२धर्मज्ञा ज्ञानवृत्ता जितेन्द्रियाः ।

यां गतिं साधवो यान्ति तां गतिं ब्रज पुत्रक ॥

३५॥

सञ्जयः—

एवं विलपतीं दीनां सुभद्रां शोककर्षिताम् ।

उपागच्छत पाञ्चाली उत्तरासहितां तदा ॥

३६॥

सा प्रकामं रुदित्वा च विलप्य च सुदुःखिता ।

उन्मत्तवत् तदा राजन् विसंज्ञा पतिता क्षितौ ॥

३७॥

सोपचारस्तु कृष्णस्तां दुःखितां भृशदुःखितः ।

सिक्त्वाऽम्भसा समाश्रास्य तत् तदुक्त्वा हितं वचः ॥ ३८॥

विसंज्ञकल्पां रुदतीम् अपविद्धां प्रवेपतीम् ।

भगिनीं पुण्डरीकाक्ष इदं वचनमब्रवीत् ॥

३९॥

श्रीभगवान्—

मानुशोचीस्सुभद्रे त्वं स्तूषां चाश्रासयोत्तराम् ।

गतोऽभिमन्युः प्रथितां गतिं क्षत्रियपुङ्गवः ॥

४०॥

१. क-ङ-ख—हीमन्तः

२. ख-ग—भावज्ञा घ-ङ—शास्त्रज्ञा

ये चान्ये च कुले सन्तः पुरुषाणां वरानने ।
 सर्वे न तां गतिं यान्ति याऽभिमन्योर्यशस्विनः ॥ ४१ ॥
 कुर्याम तद्वयं कर्म कुर्युर्यत् सुहृदश्च नः ।
 कृतवान् यादृगद्यैकस् तव पुत्रो महारथः ॥ ४२ ॥

सञ्जयः—

एवमाश्रास्य भगिनीं द्रौपदीमपि चोत्तराम् ।
 पार्थस्यैव महाबाहुः पार्श्वमायादरिंदमः ॥ ४३ ॥
 ततोऽभ्यनुज्ञाय गृहं कृष्णं चान्यांश्च पार्थिवान् ।
 विवेशान्तःपुरं राजा तेऽपि जग्मुस्स्वमालयम् ॥* ४४ ॥
 ततोऽर्जुनस्य शिविरं प्रविश्याप्रतिमं भुवि ।
 स्पृष्ट्वाऽम्भः पुण्डरीकाक्षस् स्थण्डिले शुभलक्षणे ॥ ४५ ॥
 सन्तस्तार शुभां शय्यां दमैर्वैदूर्यसन्निभैः ॥ ४६ ॥
 ततो माल्येन विधिवल्लजैर्गन्धैस्सुमङ्गलैः ।
 अलञ्चकार तां शय्यां परिवार्यायुधोत्तमैः ॥ ४७ ॥
 ततस्स्पृष्टोदकं पार्थं विनीतपरिचारकम् ।
 नैत्यकं दर्शयाञ्चक्रे नैशं त्रैयम्बकं बलिम् ॥ ४८ ॥
 ततः प्रीतमनाः पार्थो गन्धैर्माल्यैश्च माधवम् ।
 अलङ्कृतोपहारं च नैशमस्मै न्यवेदयत् ॥ ४९ ॥

* सर्वेषु कोशेषु अत्रैवाध्यायसमाप्तिर्दृश्यते ।

७३] द्रोणपर्वणि - प्रतिज्ञापर्व ३८१

साधु साध्विति गोविन्दः फल्गुनं वाक्यमब्रवीत् ॥ ४९॥

श्रीभगवान्—

सुप्यतां पार्थ भद्रं ते कल्याणाय ब्रजाम्यहम् ॥ ५०

सञ्जयः—

स्थापयित्वा ततो द्वास्थान् आप्तान् नानायुधान् नरान् ।

दारुकानुगतश्श्रीमान् विवेश शिविरं स्वकम् ॥ ५१

शिश्ये च शयने शुभ्रे बहुकार्यं विचिन्तयन् ॥ ५१॥

न पाण्डवानां शिविरे कश्चित् सुष्वाप तां निशाम् ।

प्रजागरस्सर्वजनं ह्याविवेश विशां पते ॥ ५२॥

पुत्रशोकाभिभूतेन प्रतिज्ञातं महात्मना ।

श्वस्सिन्धुराजस्य वधः कार्यो गाण्डीवधन्वना ॥ ५३॥

तत् कथं नु महाबाहुर् वासविः परवीरहा ।

प्रतिज्ञां सफलां कुर्याद् इति ते समचिन्तयन् ॥ ५४॥

जनाः—

कष्टं ह्रीदं व्यवसितं पाण्डवेनामितौजसा ।

पुत्रशोकाभिभूतेन प्रतिज्ञा महती कृता ॥ ५५॥

भ्रातरश्चापि भूयिष्ठा मित्राणि विपुलानि च ।

धृतराष्ट्रस्य पुत्रेण सर्वतस्संनिवेशिताः ॥ ५६॥

^१स हत्वा सैन्धवं सङ्ख्ये ^२पुनरेतु जयी सुखी ।

स हत्वाऽरिगणं संख्ये पारयित्वा महाव्रतम् ॥ ५७॥
 यद्यस्ति सुकृतं किञ्चिद् अस्माकं हन्तु सैन्धवम् ॥ ५८
 जित्वा सर्वान् रिपून् पार्थस् त्रातु नोऽस्मान् महाभयात् ॥ ५८॥

सृञ्जयः—

एवमाशंसमानास्ते केचित् तस्थुरपश्रुतिम् ।
 श्रुत्वा चेष्टं सुमनसो व्यक्तमाशंसिरे जयम् ॥ ५९॥
 भविता नः कथं कृत्यम् इदमित्यब्रुवञ्जनाः ॥ ६०

जनाः—

अहत्वा सिन्धुराजं हि धूमकेतुं प्रवेक्ष्यति ।
 न शक्यमनृतां कर्तुं प्रतिज्ञां विजयेन हि ॥ ६१
 महद्भि साहसं पार्थः कृतवाञ्छोकमोहितः ॥ ६१॥
 धर्मपुत्रः कथं राजा करिष्यति सहानुगः ।
 अर्जुने हि जयस्तेषाम् आयत्तो जीवितानि च ॥ ६२॥
 यदि नस्सुकृतं किञ्चिद् यदि दत्तमथो हुतम् ।
 फलेन तस्य सर्वस्य स जयत्वर्जुनो रिपून् ॥ ६३॥

सञ्जयः—

१एवं कथयतां तेषां जयमाशंसतामपि ।
 कृच्छ्रेण सा महाराज रजनी ह्यत्यवर्तत ॥ ६४॥
 रजन्यामर्धयामायां प्रतिबुद्धो जनार्दनः ।

स्मृत्वा प्रतिज्ञां पार्थस्य दारुकं प्रत्यभाषत ॥

६५॥

श्रीभगवान्—

अर्जुनेन प्रतिज्ञातं पार्थेन हतबन्धुना ।

जयद्रथमहं हन्ता श्रोभूत इति दारुक ॥

६६॥

ततो दुर्योधनश्श्रुत्वा मन्त्रयिष्यति मन्त्रिभिः ।

यथा जयद्रथं पार्थो न हन्यादित्यसंशयम् ॥

६७॥

अक्षौहिण्यश्च तास्सर्वा रक्षिष्यन्ति न संशयः ।

द्रोणश्च सहपुत्रेण ये चान्ये प्रवरा रथाः ॥

६८॥

महावीर्यस्सहस्राक्षो दैत्यदानवसङ्घजित् ।

सोऽप्येनं नोत्सहेद्वन्तुं संख्ये द्रोणेन रक्षितम् ॥

६९॥

अहं तु श्रुत्वा कर्ता यथा कुन्तीसुतोऽर्जुनः ।

अप्राप्तेऽस्तं यथाऽऽदित्ये हन्ता पापं जयद्रथम् ॥

७०॥

न हि दारा न मित्राणि न पुत्रज्ञातयोऽपि वा ।

नान्यः कश्चित् प्रियतरो मर्त्यः पार्थाद्वनञ्जयात् ॥

७१॥

विनाऽर्जुनमिमं लोकं मुहूर्तमपि दारुक ।

नोत्सहे वीक्षितुं सूत सत्यमेव ब्रवीमि ते ॥

७२॥

अहं तु ध्वजिनीस्सर्वासू सहयास्सरथद्विपाः ।

अर्जुनार्थं हनिष्यामि सकर्णास्ससुयोधनाः ॥

७३॥

अद्य पश्यन्तु मे वीर्यं त्रयो लोका महामृधे ।

धनञ्जयार्थं समरे पराक्रान्तस्य दारुक ॥	७४ ॥
अद्य राजसहस्राणि राजपुत्रशतानि च । साश्वद्विपरथान्याजौ विद्रविष्यन्ति दारुक ॥	७५ ॥
अद्य चक्रप्रमथितां द्रक्ष्यसि त्वं तु वाहिनीम् । मया क्रुद्धेन समरे पाण्डवार्थे निपातिताम् ॥	७६ ॥
अद्य ज्ञास्यन्ति त्रिदशास् सासुरास्सचराचराः । वासुदेवस्य तां प्रीतिं पाण्डवेष्वनपायिनीम् ॥	७७ ॥
यस्तान् द्वेष्टि स मां द्वेष्टि यस्ताननु स मामनु । इति सङ्कल्प्यतां बुद्ध्या शरीरार्धं ममार्जुनः ॥	७८ ॥
यथा तु त्वं प्रभातायाम् अस्यां निशि रथोत्तमम् । कल्पयित्वा समीपं मे आगच्छसि तथा कुरु ॥	७९ ॥
गदां कौमोदकीं दिव्यां शक्तिं चक्रं धनुश्शरान् । आरोपय रथे सूत सर्वोपकरणानि च ॥	८० ॥
स्थानं च कल्प्यतां तत्र रथोपस्थे ध्वजस्य मे । वैनतेयस्य वीरस्य समरेष्वभिशोभिनः ॥	८१ ॥
छन्नान् जाम्बूनदैर्माल्यैर् अर्कज्वलनसन्निभैः । विश्वकर्मकृतैर्दिव्यैर् अश्वानपि च भूपय ॥	८२ ॥
वलाहकं मेघपुष्पं सैन्यं सुग्रीवमेव च । युक्त्वा वाजिवरांस्तत्र कवची तिष्ठ दारुक ॥	८३ ॥

पाञ्चजन्यस्य निर्घोषं पर्जन्यनिनदोपमम् ।

श्रुत्वा भैरवमत्यर्थं जवेनैवोपयाहि माम् ॥ ८४ ॥

श्वस्सदेवास्सगन्धर्वास् सयक्षाप्सरसोऽसुराः ।

ज्ञास्यन्ति लोकास्सर्वे मां सुहृदं सव्यसाचिनः ॥ ८५ ॥

एकाह्नाऽहममर्षाञ्च सर्वदुःखानि चामि भो ।

भ्रातुः पैतृष्वसेयस्य व्यपनेष्यामि दारुक ॥ ८६ ॥

सर्वोपायैर्यतिष्यामि यथा बीभत्सुराहवे ।

पश्यतां धार्तराष्ट्राणां हनिष्यति जयद्रथम् ॥ ८७ ॥

यस्य यस्य च बीभत्सुर्वधे यत्नं करिष्यति ।

^१आशंसे स रणे तं तं तत्र तत्र हनिष्यति ॥ ८८ ॥

दारुकः—

ध्रुव एव जयस्तस्य न तस्यास्ति पराजयः ।

यस्य त्वं पुरुषव्याघ्र सारथ्यमुपजग्मिवान् ॥ ८९ ॥

एवं चैतत् करिष्यामि यथा मामनुभापसे ।

सुप्रभातामिमां रात्रिं जयार्थं विजयस्य च ॥ ९० ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि तिस्रसतितमोऽध्यायः ॥ ७३ ॥

॥ ६८ ॥ प्रतिज्ञापर्वणि पञ्चमोऽध्यायः ॥ ५ ॥

[अस्मिन्नध्याये ९०॥ श्लोकाः]

॥ चतुस्सप्ततितमोऽध्यायः ॥



अर्जुनस्य स्वप्ने कृष्णेन सह कैलासगमनम् ॥ १ ॥ तथा स्तुत्या रुद्र-
प्रसादनम् ॥ २ ॥ अर्जुनेन स्वप्ने शंकरात् पाशुपतास्त्रमुपलभ्य कृष्णेन सह
पुनः शिबिरं प्रत्यागमनम् ॥ ३ ॥

सञ्जयः—

- धार्तराष्ट्रस्य तं मन्त्रं स्मरन्नेव धनञ्जयः ।
प्रतिज्ञामात्मनो रक्षन् मुमोहाचिन्त्यविक्रमः ॥ १
- तं तु शोकेन संतप्तं स्वप्ने कपिवरध्वजम् ।
आससाद् महातेजा ज्वलन् वै गरुडध्वजः ॥ २
- प्रत्युत्थानं तु कृष्णस्य सर्वावस्थासु फल्गुनः ।
न लोपयति धर्मात्मा भक्त्या प्रेम्णा च नित्यशः ॥ ३
- प्रत्युत्थाय स गोविन्दं स्वं तस्मै चासनं ददौ ।
नासने च तथा बुद्धिं धीमत्सुर्व्यदधात् स्वयम् ॥ ४
- ततः कृष्णो महातेजा जानँल्लोकस्य निश्चयम् ।
कुन्तीपुत्रमिदं वाक्यम् आसीनस्थितमब्रवीत् ॥ ५

श्रीभगवान्—

- मा विषादे मनः पार्थ कृथाः कालो हि दुर्जयः ।
कालस्सर्वाणि भूतानि नियच्छति भवाभवे ॥ ६

किमर्थं च विषादस्ते तद्ब्रूहि द्विपदां वर ।
 न शोच्यं विदुषां श्रेष्ठ शोकः कार्यविनाशनः ॥ ७
 शोचन् नन्दयते शत्रून् कर्शयत्यपि बान्धवान् ।
 क्षीयते च नरस्तस्मान्न त्वं शोचितुमर्हसि ॥ ८

सञ्जयः—

तथोक्तो वासुदेवेन वीभत्सुरपराजितः ।
 वभाषे हि तदा विद्वान् ^१इदं वचनमर्थवत् ॥ ९

अर्जुनः—

मया प्रतिज्ञा महती जयद्रथवधे कृता ।
 श्रो हन्तास्मि दुरात्मानं पुत्रघ्नमिति केशव ॥ १०
 मत्प्रतिज्ञाविघातार्थं धार्तराष्ट्रैः किलाच्युत ।
 पृष्टतस्सैन्धवः कार्यस् सर्वैर्गुप्तो महारथैः ॥ ११
 दश चैका तथा कृष्ण अश्वौहिण्यस्सुदुर्जयाः ।
 प्रतिज्ञायां च हीनायां कथं जीवेत मद्विधः ॥ १२
 दुःखापायस्य मे वीर विकाङ्क्षा परिवर्तते ।
 द्रुतं च याति सविता तत एतद्ब्रवीम्यहम् ॥ १३

सञ्जयः—

शोकस्थानं तु तद्ब्रुवा पार्थस्य द्विजकेतनः ।

संस्पृश्याम्भस्ततः कृष्णः प्राङ्मुखस्समवस्थितः ॥ १४

इदं वाक्यं महातेजा वभाषे ^१पुष्करेक्षणः ।

हितार्थं पाण्डुपुत्रस्य सैन्धवस्य वधे धृतः ॥ १५

श्रीभगवान्—

पार्थ पाशुपतं नाम महास्रं तत् सनातनम् ।

येन दैत्या मृधे सर्वे निहताश्शूलपाणिना ॥ १६

यदि तद्विदितं तेऽद्य श्रो हन्तासि जयद्रथम् ॥ १६॥

अथ ज्ञातुं प्रपद्यस्व मनसा वृषभध्वजम् ।

तं देवं मनसा ध्यायन् जोषमास्व धनञ्जय ॥ १७॥

ततस्तस्य प्रसादान् त्वं भक्त्या प्राप्स्यसि तन्महत् ॥ १८

सञ्जयः—

ततः कृष्णवचश्श्रुत्वा संस्पृश्याम्भो धनञ्जयः ।

^२भूमावासीत् समापन्नो जगाम मनसा शिवम् ॥ १९

ततः प्रणिहिते ब्राह्मे मुहूर्ते शुभलक्षणे ।

आत्मानमर्जुनोऽपश्यद् गगने सहकेशवम् ॥ २०

ज्योतिर्भिश्च समाकीर्णं सिद्धगन्धर्वसेवितम् ॥ २०॥

वायुवेगगतिः पार्थः खं भेजे सहमाधवः ॥ २१

केशवेन गृहीतस्स दक्षिणे विभुना भुजे ।

प्रेक्षमाणो बहून् भावान् जगामाद्भुतदर्शनान् ॥	२२
उदीच्यां दिशि धर्मात्मा सोऽपश्यच्छ्रेतपर्वतम् ॥	२२॥
कुबेरस्य विहारं च नलिनीं पद्मभूषिताम् ।	
सरिच्छ्रेष्ठां च तां गङ्गां वीक्षमाणो बहूदकाम् ॥	२३॥
सदा पुष्पफलैर्वृक्षैर् उपेतां स्फटिकोदकाम् ।	
सिंहव्याघ्रसमाकीर्णां नानामृगगणाकुलाम् ॥	२४॥
पुण्याश्रमवतीं रम्यां मनोज्ञां द्विजशोभिताम् ।	
मन्दरस्य प्रदेशांश्च किन्नरोद्गीतनादितान् ॥	२५॥
हेमरूप्यमयैश्शृङ्गैर् नानौषधिविभूषितान् ।	
तथा मन्दारवृक्षैश्च पुष्पितैरुपशोभितान् ॥	२६॥
स्निग्धाञ्जनचयाकारं सम्प्राप्तः कालपर्वतम् ।	
पुण्यं हिमवतः पादं मणिमन्तं च पर्वतम् ॥	२७॥
ब्रह्मदुङ्गनदीं चान्यां नानाजनपदानपि ।	
सुशृङ्गं शतशृङ्गं च शय्यानागं तथैव च ॥	२८॥
पुण्यमश्वशिरस्थानं स्थानमाथर्वणस्य च ।	
पृषदंशं च शैलेन्द्रं महामन्दरमेव च ॥	२९॥
अप्सरोभिस्समाकीर्णं विहारैश्चोपशोभितम् ।	
तांश्च शैलान् ब्रजन् पार्थः प्रेक्षते सहकेशवः ॥	३०॥
शुभैः प्रस्रवणैर्जुष्टां हेमधातुविभूषिताम् ॥	

चन्द्ररश्मिपरीताङ्गीं पृथिवीं पुरमालिनीम् ॥	३१॥
समुद्रांश्चाद्भुताकारान् पश्यन् सुबहुलाद्भुतान् ।	
वियद्भ्यां पृथिवीं चैव पश्यन् विष्णुपदे व्रजन् ॥	३२॥
विस्मितस्सह कृष्णेन क्षिप्रो बाण इवात्यगात् ॥	३३
ग्रहनक्षत्रसोमानां सूर्याभ्योश्च समत्विषम् ।	
प्रेक्षते स्म तदा पार्थो ज्वलन्तमिव पर्वतम् ॥	३४
समापन्नस्तु तं देशं शैलाग्रे समवस्थितम् ।	
तपोनित्यं महात्मानम् अपश्यद्वानरध्वजः ॥	३५
सहस्रमिव सूर्याणां दीप्यमानं स्वतेजसा ।	
शूलिनं जटिलं शीर्णवल्कलाजिनवाससम् ॥	३६
नयनानां सहस्रैश्च विचित्राङ्गं महौजसम् ।	
पार्वत्या सहितं देवं भूतसङ्घैश्च भास्वरम् ॥	३७
गीतवादित्रसंवादैस् तालनर्तनलासितैः ।	
वल्गितास्फोटितोत्क्रुष्टैः पुण्यैर्गन्धैश्च सेवितम् ॥	३८
स्तूयमानं स्तवैर्दिव्यैर् ऋषिभिर्ब्रह्मवादिभिः ।	
गोप्त्रारं सर्वलोकानाम् इष्वासवरमच्युतम् ॥	३९
वासुदेवस्तु तं दृष्ट्वा जगाम शिरसा क्षितिम् ।	
पार्थेन सह धर्मात्मा गृणन् ब्रह्म सनातनम् ॥	४०
लोकादिं विश्वकर्माणम् अजमीशानमव्ययम् ।	

तमसः परमं ज्योतिः खं वायुज्योतिषां गतिम् ॥	४१
स्रष्टारं ^१ वारिधाराणां भुवश्च प्रकृतिं पराम् ।	
देवदानवयक्षाणां मनुष्याणां च शासकम् ॥	४२
योगिनां परमं ब्रह्म व्यक्तं वेदविदां निधिम् ।	
परावरस्य स्रष्टारं प्रतिहर्तारमेव च ॥	४३
कालकेयं महात्मानं शक्रसूर्यगुणोदयम् ।	
ववन्दतुस्तदा कृष्णौ वाङ्मनोबुद्धिकर्मभिः ॥	४४
यं प्रपश्यन्ति विद्वांसस् सूक्ष्माध्यात्मनिदर्शनात् ।	
तमजं कारणात्मानं जग्मतुश्शरणं भवम् ॥	४५
अर्जुनश्चापि तं देवं भूयो भूयोऽप्यवन्दत ।	
ज्ञात्वैवं सर्वलोकादिं भूतं भव्यं भवत्प्रभुम् ॥	४६
^२ शरण्यं शरणं देवम् ईशानं परमेश्वरम् ।	
जगाम जगतां नाथम् अर्जुनस्सज्जनार्दनः ॥	४७
ततस्तावागतौ दृष्ट्वा नरनारायणाबुभौ ।	
सुप्रसन्नमनाश्शर्व उवाच प्रहसन्निव ॥	४८

श्रीशिवः—

स्वागतं वां नरव्याघ्रौ विह्वलं च न तिष्ठताम् ।	
किं च वामीप्सितं वीरौ मनसा क्षिप्रमुच्यताम् ॥	४९

केन कार्येण सम्प्राप्तौ युवां तत्साधने रतौ ।

^१त्रियतामात्मनश्श्रेयस् तत् सर्वं च ददानि वाम् ॥ ५०

सञ्जयः—

ततस्तद्वचनं श्रुत्वा प्रत्युत्थाय कृताञ्जली ।

वासुदेवार्जुनौ शर्वं तुष्टावतुरविह्वलौ ॥ ५१

कृष्णार्जुनौ—

नमो भवाय शर्वाय रुद्राय वरदाय च ।

पशूनां पतये नित्यम् उग्राय च कपर्दिने ॥ ५२

कुमारगुरवे नित्यं नीलग्रीवाय वेधसे ।

विलोहिताय धूम्राय व्यालयज्ञोपवीतिने ॥ ५३

महादेवाय भीमाय त्र्यम्बकाय शिवाय च ।

ईशानाय मखन्नाय नमोऽस्त्वन्तकघातिने ॥ ५४

नित्यं नीलशिखण्डाय शूलिने दैत्यघातिने ।

हन्त्रे गोप्त्रे त्रिनेत्राय व्याधाय वसुरेतसे ॥ ५५

अचिन्त्यायाम्बिकाभर्त्रे सर्वदेवस्तुताय च ।

वृषध्वजाय मुण्डाय जटिने ब्रह्मचारिणे ॥ ५६

तपसे तप्यमानाय ब्रह्मण्यायाप्रिताय च ।

विश्वात्मने विश्वसृजे विश्वमावृत्य तिष्ठते ॥ ५७

नमो नमोऽस्तु सेव्याय भूतानां प्रभवे सदा ।

अभिगम्याय काम्याय स्तुत्यायार्याय सर्वदा ॥

५८

ब्रह्मवक्त्राय कान्ताय शङ्कराय शिवाय च ।

नमोऽस्तु वाचस्पतये प्रजानां पतये नमः ॥

५९

^१नमो विश्वस्य पतये पशूनां पतये नमः ।

नमस्सहस्रशिरसे सहस्रभुजमन्यवे ॥

६०

सहस्रनेत्रपादाय नमोऽसङ्ख्येयकर्मणे ।

नमो हिरण्यवर्णाय हिरण्यकवचाय च ॥

६१

नमोऽस्तु देवदेवाय महाभूतधराय च ।

भक्तानुकम्पिने नित्यं सिध्यतां नो वरः प्रभो ॥

६२

सञ्जयः—

^२एवं स्तुत्वा महादेवं वासुदेवस्सहार्जुनः ।

अर्जुनाय ददौ बुद्धिं तस्मिन्नस्त्रे यदीप्सितम् ॥

६३

ततः पार्थः प्रसन्नात्मा प्राञ्जलिर्वृषभध्वजम् ।

ददर्शोत्फुल्लनयनस् समस्तं तेजसां निधिम् ॥

६४

तं चोपहारं स्वकृतं नैशं नैत्यकमात्मनः ।

ददर्श त्र्यम्बकाभ्याशे वासुदेवे निवेदितम् ॥

६५

ततोऽभिपूज्य मनसा कृष्णं शर्वं च पाण्डवः ।

इच्छाम्यहं दिव्यमस्त्रम् इत्यभाषत शङ्करम् ॥

६६

ततः पार्थस्य विज्ञाय वरार्थं वचनं विभुः ।

वासुदेवार्जुनौ वीरौ स्मयमानोऽभ्यभाषत ॥

६७

श्रीशिवः—

सरोऽमृतमयं दिव्यम् अभ्याशे शत्रुसूदनौ ।

तत्र मे तद्वनुर्दिव्यं शराश्च निहिताश्शुभाः ॥

६८

येन देवारयस्सर्वे मया युधि निपूदिताः ।

तद्वामेतद्वयं कृष्णौ तदिहानयत द्रुतम् ॥

६९

सञ्जयः—

तथेत्युक्त्वा तु तं देवं शर्वं पारिपदैस्सह ।

प्रस्थितौ तत् सरो दिव्यं दिव्याश्चर्यशतायुतम् ॥

७०

निर्दिष्टं यद्वृषाङ्केण पुण्यं सर्वार्थसाधकम् ।

तज्जग्मतुरसम्भ्रान्तौ नरनारायणावृषी ॥

७१

ततस्तौ तत्सरो गत्वा सूर्यमण्डलवर्चसम् ।

नागमन्तर्जले घोरं ददृशातेऽच्युतार्जुनौ ॥

७२

द्वितीयं चापरं नागं सहस्रशिरसं वरम् ।

वमन्तं विपुला ज्वाला ददृशातेऽग्निवर्चसम् ॥

७३

ततः कृष्णश्च पार्थश्च संस्पृश्याम्भः कृताञ्जली ।

तौ नागावुपतस्थाते नमस्यन्तौ वृषध्वजम् ॥

७४

गृणन्तौ वेदविदुषौ तद्ब्रह्म शतरुद्रियम् ।	
अप्रमेयप्रमाणं तौ गत्वा सर्वात्मना भवम् ॥	७५
ततस्तौ रुद्रमाहात्म्याद्वित्वा रूपं महोरगौ ।	
धनुर्बाणश्च शत्रुघ्नौ तद्द्वन्द्वं समपद्यत ॥	७६
ततो जगृहतुः प्रीतौ धनुर्बाणं च सुप्रभम् ।	
जग्मतुश्च महात्मानौ ददृशाते महात्मने ॥	७७
ततः पार्श्वे वृषाङ्कस्य ब्रह्मचारी व्यवर्तत ।	
पिङ्गाक्षस्तपसा श्रेष्ठो बलवान्नीललोहितः ॥	७८
स सङ्गृह्य धनुर्घोरं तस्थौ स्थानं समाहितः ।	
व्यपाकर्षच्च विधिवत् सशरं धनुरुत्तमम् ॥	७९
तस्य पूर्णं च मुष्टिं च स्थानं चालक्ष्य पाण्डवः ।	
श्रुत्वा मन्त्रं भवप्रोक्तं जग्राहाचिन्त्यविक्रमः ॥	८०
सरस्येव च तं बाणं मुमोचातिबलः पुनः ।	
चिक्षेप च पुनर्वीरस् तस्मिन् सरसि तद्धनुः ॥	८१
ततः प्रीतिं भवं ज्ञात्वा प्रीतिमानर्जुनस्तदा ।	
वरमारण्यके दत्तं शङ्करस्य च दर्शनम् ॥	८२
मनसा चिन्तयामास तन्मे सम्पद्यतां भव ॥	८२॥
तस्य तन्मतमाज्ञाय प्रीतिः प्रादाद्वरं भवः ॥	८३
तत् तु पाशुपतं घोरम् अवाप्यास्त्रं महेश्वरात् ।	

संहृष्टरोमा दुर्धर्षः कृतं कार्यममन्यत ॥	८४
ततोऽर्जुनहृषीकेशौ पुनः पुनररिंदमौ ।	
ववन्दतुश्च संहृष्टौ शिरोभ्यां तौ महेश्वरम् ॥	८५
^१ अनुज्ञातौ क्षणे तस्मिन् भवेनार्जुनकेशवौ ।	
प्राप्तौ स्वशिविरं वीरौ मुदा परमया युतौ ॥	८६
तथा भवेनानुमतौ महासुरनिपातिनौ ।	
इन्द्राविष्णू पुरा प्रीतौ जम्भस्य वधकाङ्क्षिणौ ॥	८७


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि चतुस्सप्ततितमोऽध्यायः ॥ ७४ ॥

॥ ६८ ॥ प्रतिज्ञापर्वणि षष्ठोऽध्यायः ॥ ६ ॥

[अस्मिन् अध्याये ८७ श्लोकाः]

॥ पञ्चसप्ततितमोऽध्यायः ॥



श्रीकृष्णस्य कृताह्निकं युधिष्ठिरं प्रत्यागमनम् ॥ १ ॥ जयद्रथवधस्य
दुष्करत्वाशङ्किनो युधिष्ठिरस्य कृष्णेन समाश्वासनम् ॥ २ ॥

सञ्जयः—

तयोस्संवदतोरेव कृष्णदारुकयोस्तदा ।	
साऽत्यगाद्रजनी राजन्नथ राजा स्म बोध्यते ॥	१
पठन्ति पाणिध्वनिका मागधास्तवगायकाः ।	

१. ख—इदमाद्यधेयं नास्ति

वैतालिकाश्च सूताश्च स्तुवन्ति पुरुषर्षभम् ॥	२
नर्तकाश्चापि नृत्यन्ति गान्ति गीतानि गायकाः ।	
कुरुवंशस्तवार्थानि मधुरं रक्तकण्ठिनः ॥	३
मृदङ्गझञ्झरीभेर्यः पणवानकगोमुखाः ।	
आडम्बराणि शङ्खाश्च दुन्दुभ्यश्च महास्वनाः ॥	४
एवमेतानि सर्वाणि तथाऽन्यान्यपि भारत ।	
वादयन्ति स्म गम्भीरं कुशलास्साधुशिक्षिताः ॥	५
स मेघसमनिर्घोषो दिविस्पृङ्गनिस्वनो महान् ।	
तं पार्थिववरं सुप्तं प्रत्यबोधयतानघ ॥	६
प्रतिबुद्धस्सुखं तस्मान्महार्हशयनोत्तमात् ।	
उत्थायावश्यकार्याणि कृत्वा स्नानगृहं ययौ ॥	७
शुक्लाम्बरधरास्नातास् तरुणाष्टोत्तरं शतम् ।	
स्नापकाः काञ्चनैः कुम्भैः पूर्णैस्समुपतस्थिरे ॥	८
भद्रासने सूपविष्टः परिधायाम्बरं लवु ।	
उत्सादितः कपायेण बलवद्विस्सुशिक्षितैः ॥	९
सस्त्रौ चन्दनसंयुक्तैस् स्नानीयैरभिमन्त्रितैः ॥	९॥
आपुतस्साधिवासेन जलेन ससुगन्धिना ।	
राजहंसनिभं गृह्य उष्णीषं शिथिलार्पितम् ॥	१०॥
जलक्षयनिमित्तं वै वेष्टयामास मूर्धनि ॥	११

हरिणा चन्दनेनाङ्गम् उपलिप्य महाभुजः ।	
स्रग्वी चाङ्घ्रिवासाश्च प्राञ्जलिः प्राङ्मुखस्थितः ॥	१२
कृत्वेन्द्रियाणामैकाग्र्यं मनसश्च महामनाः ।	
जजाप जप्यं कौन्तेयस् सतां मार्गमनुष्ठितः ॥	१३
ततोऽग्निशरणं वीरः प्रविवेश समाहितः ॥	१३॥
विविधाभिः पवित्राभिर् आहुतीभिर्हुताशनम् ।	
मन्त्रपूताभिरर्चित्वा निश्चक्राम ततः पुनः ॥	१४॥
द्वितीयां च नरव्याघ्र कक्ष्यां निष्क्रम्य पाण्डवः ।	
तत्र वेदविदो विद्वान् अपश्यद् ब्राह्मणाञ् शुचीन् ॥	१५॥
दान्तान् वेदव्रतस्नातान् स्नातानवभृथेषु च ।	
अष्टौ चैषां सहस्रं च सहस्रानुचरान् नृप ॥	१६॥
अक्षतैस्सुमनोभिश्च स्वस्ति वाच्याथ मोदकैः ।	
तान् द्विजान् दधिसर्पिभ्यां फलैश्चैष्टैस्सुमङ्गलैः ॥	१७॥
प्रादात् काञ्चनमेकैकं निष्कं विप्राय पाण्डवः ।	
अलङ्कृतं चाश्वशतं वासांसीष्टाश्च दक्षिणाः ॥	१८॥
पुनर्गाः कपिला दोग्ध्रीस् सर्पभाः पाण्डुनन्दनः ।	
हेमशृङ्गा रूप्यगुरा दत्त्वा चक्रे प्रदक्षिणम् ॥	१९॥
^१ स्वस्तिकान् वर्धमानांश्च नन्द्यावर्ताश्च काञ्चनान् ।	

सुमनोलाजकुम्भांश्च ज्वलितं च हुताशनम् ॥	२० ॥
पूर्णान्यक्षतपात्राणि रोचना रुचिरास्तथा ।	
खलङ्कृताश्शुभाः कन्या दधिसर्पिर्मधूदकम् ॥	२१ ॥
मृगपक्षिपशून् पुण्यांस् तत्र मङ्गलपूजितान् ।	
दृष्ट्वा स्पृष्ट्वा च कौन्तेयः कक्ष्यां बाह्यां विनिर्ययौ ॥	२२ ॥
ततस्तस्य महाभागास् तिष्ठतः परिचारकाः ।	
सौवर्णं सर्वतोभद्रं मुक्तावैदूर्यमण्डितम् ॥	२३ ॥
पराध्यास्तरणास्तीर्णम् सोत्तरच्छदमृद्धिमत् ।	
विश्वकर्मकृतं दिव्यम् उपजहुर्वरासनम् ॥	२४ ॥
तत्र तस्योपविष्टस्य भूषणानि महात्मनः ।	
उपजहुर्महार्हाणि प्रेप्याश्शुभ्राश्च सर्वशः ॥	२५ ॥
युक्ताभरणवेपस्य कौन्तेयस्य महात्मनः ।	
रूपमासीन्महाराज द्विपतां शोकवर्धनम् ॥	२६ ॥
पाण्डुरैश्चन्द्ररश्म्याभैर् हेमदण्डैश्च चामरैः ।	
दोधूयमानश्शुशुभे विद्युद्धिरिव तोयदः ॥	२७ ॥
संस्तूयमानस्सूतैश्च वन्द्यमानश्च वन्दिभिः ।	
उद्गीयमानो गन्धर्वैर् आस्ते स्म कुरुनन्दनः ॥	२८ ॥
ततो मुहूर्तमासीच्च वन्दिनां निनदो महान् ।	
स्थानां नेमिघोषश्च खुरघोषश्च वाजिनाम् ॥	२९ ॥

ह्लादश्च गजघण्टानां शङ्खानां च रवो महान् ।	
नराणां पदशब्दश्च मेदिनीं कम्पयन्निव ॥	३० ॥
ततः क्षत्ता समासाद्य जानुभ्यां भूतले स्थितः ।	
शिरसा वन्दनीयं तम् अभिवाद्य जगत्पतिम् ॥	३१ ॥
कुण्डली वद्धनिखिंशस् सन्नद्धः प्राञ्जलिर्युवा ।	
न्यवेदयद्वृषीकेशम् उपयातं महात्मने ॥	३२ ॥
अभिप्रणम्य शिरसा द्वास्थो धर्मात्मजाय तु ॥	३३
तमब्रवीत् ततो राजा स्वागतेनैव माधवः ॥	३३ ॥

युधिष्ठिरः—

^१ प्रवेश्यतां समीपं मे किमर्थं प्रविलम्बसे ।	
आसनं च मधुघ्राय दीयतां परमार्चितम् ॥	३४ ॥

सञ्जयः—

ततः प्रवेश्य वाष्णीयम् उपवेश्य वरासने ।	
सत्कृत्य सत्कृतस्तेन पर्यपृच्छयुधिष्ठिरः ॥	३५ ॥

युधिष्ठिरः—

सुखेन रजनी व्युष्टा कञ्चित् ते मधुसूदन ।	
कञ्चिज्ज्ञानानि सर्वाणि प्रसन्नानि महामते ॥	३६ ॥

सञ्जयः—

वासुदेवोऽपि तद्युक्तं प्रत्युवाच युधिष्ठिरम् ॥	३७ ॥
--	------

१. ख-घ—इदमर्थं नास्ति

* सर्वेषु कोशेषु अत्रैवाध्यायसमाप्तिर्दृश्यते ।

श्रीभगवान्—

दर्शनादेव ते सौम्य न किञ्चिदशुभं मम ॥ ३७ ॥

सञ्जयः—

ततो वै प्रकृतीस्सर्वा न्यवेदयदुपस्थिताः ।
अनुज्ञातस्ततः क्षत्ता प्रावेशयत तं जनम् ॥ ३८ ॥

प्रकृतिं भीमसेनं च धृष्टद्युम्नं च सात्यकिम् ।
शिखण्डिनं चेकितानं धृष्टकेतुं यमावपि ॥ ३९ ॥

केकयान् सृञ्जयान् मात्स्यान् पाञ्चालांश्चापि राजकान् ।
युयुत्सुं चैव कौरव्यम् द्रौपदेयान् घटोत्कचम् ॥ ४० ॥

एतांश्च सुहृदश्चान्यान् दर्शयामास पाण्डवम् ॥ ४१ ॥

अनुज्ञाताश्च पार्थेन स्वासीना आसनेषु ते ।
सर्वेष्वथ परार्थेषु यथार्हं वन्द्य पाण्डवम् ॥ ४२ ॥

एकस्मिन्नासने वीरावुपविष्टौ महाबलौ ।
कृष्णश्च युयुधानश्च वेद्यामिव हुताशनौ ॥ ४३ ॥

ततो युधिष्ठिरस्तेषां शृण्वतां मधुसूदनम् ।
अब्रवीत् पुण्डरीकाक्षं सत्यं पश्यं प्रियं वचः ॥ ४४ ॥

युधिष्ठिरः—

भवन्तं वयमाश्रित्य सहस्राश्रमिवामराः ।
प्रार्थयामो जयं चैव शाश्वतानि सुखानि च ॥ ४५ ॥

त्वं हि राज्यविनाशं च द्विषद्भिश्चापि निष्क्रियाः ।

क्लेशांश्च विविधान् कृष्ण सर्वं तदुपवेत्थ नः ॥ ४६

त्वयि सर्वेश सर्वेषाम् अस्माकं भक्तवत्सल ।

सुखमायत्तमत्यन्तं शत्रूणां च पराजयम् ॥ ४७

स तथा कुरु वाष्ण्येय यथा त्वयि मतं मम ।

अर्जुनस्य यथा सत्या प्रतिज्ञा च चिकीर्षिता ॥ ४८

स भवांस्तारयत्वस्माद् दुःखामर्षमहार्णवात् ।

पारं तितीर्षितामद्य प्लवोऽस्माकं भवाच्युत ॥ ४९

न हि तत् कुरुते योऽयः कार्तवीर्यसमोऽपि यः ।

युधि यत् कुरुषे कृष्ण सारथ्यं त्वं समास्थितः ॥ ५०

श्रीभगवान्—

समग्रेष्वपि लोकेषु न ह्यन्योऽस्ति तथाविधः ।

शरासनधरः कश्चित् सत्यं यादृग् धनञ्जयः ॥ ५१

वीर्यवानस्त्रसम्पन्नः पराक्रान्तो महाबलः ।

युद्धशौण्डस्सदाऽमर्षी तेजस्वी विगतक्लमः ॥ ५२

स युवा वृषभस्कन्धो दीर्घबाहुर्महाभुजः ।

सिंहद्विरदविक्रान्तो द्विषतः प्रमथिष्यति ॥ ५३

अहं च तत् करिष्यामि यथाऽसौ रथिनां वरः ।

धार्तराष्ट्रस्य सैन्यानि धक्ष्यत्यग्निरिवाश्रयम् ॥ ५४

अत्यन्तं पापकर्मणं रौद्रं सैन्धवकं नृप ।	
शरैर्गाण्डीवनिर्मुक्तैर् निशितैर्धक्ष्यतेऽर्जुनः ॥	५५
अद्य काकाश्च गृद्धाश्च श्येना गोमायवो वलाः ।	
भक्षयिष्यन्ति मांसानि ये चाप्यन्ये च पक्षिणः ॥	५६
यद्यस्य लोका गोप्तास्स ससुरासुरमानवाः ।	
राजधानीं यमस्याद्य हतो यास्यति दुर्मतिः ॥	५७
निहत्य सैन्धवं जिष्णुर् अद्य त्वामनुयास्यति ।	
विशोको विज्वरो राजन् भव शान्तिपुरस्कृतः ॥	५८

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चसप्ततितमोऽध्यायः ॥ ७५ ॥

॥ ६८ ॥ प्रतिज्ञापर्वणि सप्तमोऽध्यायः ॥ ७ ॥

[अस्मिन्नध्याये ५८ श्लोकाः]

॥ षट्सप्ततितमोऽध्यायः ॥



जयद्रथं प्रति गच्छताऽर्जुनेन युधिष्ठिररक्षणाय सात्यकिं प्रति चोदना ॥

सञ्जयः—

तथा सम्भाषतां तेषां प्रादुरासीद्धनञ्जयः ।

दिदृक्षुर्भरतश्रेष्ठं राजानं ससुहृद्गणम् ॥

१

तं प्रविष्टं शुभां कक्ष्याम् अभिवन्द्याम्रतस्थितम् ।

समुत्थायासनात् प्रेम्णा सखजे पाण्डवोऽर्जुनम् ॥ २

मूर्ध्नि चैनमुपाघ्राय परिमृज्य च पाणिना ।

आशिषः परमाः प्रोच्य स्मयमानोऽभ्यभाषत ॥ ३

युधिष्ठिरः—

व्यक्तमर्जुन सङ्ग्रामे ध्रुवस्तव जयो महान् ।

तादृमूपा हि ते च्छाया प्रसन्नश्च जनार्दनः ॥ ४

सञ्जयः—

तमब्रवीत् ततो जिष्णुर् महदाश्चर्यमुत्तमम् ।

दृष्टवानस्मि भद्रं ते केशवस्य प्रसादजम् ॥ ५

ततस्तन् कथयामास यथादृष्टं धनञ्जयः ।

आश्वसनार्थं सुहृदां व्यम्बकेण समागमम् ॥ ६

ततश्शिरोभिरवनिं स्पृष्ट्वा सर्वे सुविस्मिताः ।

नमस्कृत्य वृषाङ्गाय साधु साधिवत्यथाब्रुवन् ॥ ७

अनुज्ञातास्ततस्सर्वे सुहृदो धर्ममूनुना ।

त्वरमाणारसुसन्नद्धास् तुष्टा युद्धाय निर्युयुः ॥ ८

अभिवाद्य तु राजानं युयुधानाच्युतार्जुनाः ।

दृष्ट्वा विनिर्ययुस्ते वै युधिष्ठिरनिवेशनात् ॥ ९

स्थेनैकेन दुर्धर्षो युयुधानजनार्दनौ ।

जग्मतुस्सहितौ वीरावर्जुनस्य निवेशनम् ॥ १०

तत्र गत्वा हृषीकेशः कल्पयामास शास्त्रवित् ।

१रथं महारथस्याजौ वानरर्षभलक्षणम् ॥ ११

स मेघसमनिर्घोषस् तप्तकाञ्चनभूषणः ।

बभौ रथवरः कृत्स्नं शिशुर्दिवसकृद्यथा ॥ १२

ततः पुरुषशार्दूलस् सज्जं सर्वं न्यवेदयत् ।

रथं पुरुषसिंहस्य सध्वजं सपताकिनम् ॥ १३

स तु लोके वरः पुंसां किरीटी हेमवर्मधृक् ।

बाणी बाणासनी बाहं प्रदक्षिणमवर्तत ॥ १४

अथ विद्यावयोवृद्धैः क्रियावद्भिर्जितेन्द्रियैः ।

स्तूयमानो जयाशीभिर् आरुरोहार्जुनो रथम् ॥ १५

जैत्रैस्साङ्गामिकैर्मन्त्रैः पूर्वमेव रथोत्तमम् ।

अभिमन्त्रितमर्चिष्मान् उदयं भास्करो यथा ॥ १६

स रथे रथिनां श्रेष्ठः काञ्चने काञ्चनावृतः ।

विव्रभौ बहुलार्चिष्मान् मेराविव दिवाकरः ॥ १७

अन्वारूढौ ततः पार्थ तत्र गोविन्दसात्यकौ ।

शर्यातियज्ञं गच्छन्तं यथा च्यवनमश्विनौ ॥ १८

अथ जग्राह गोविन्दो रथरश्मीन् रथर्षभः ।

मातलिर्वासवस्येव वृत्रं हन्तुं प्रयास्यतः ॥ १९

स ताभ्यां शुशुभे पार्थो रथप्रवरमास्थितः ।	
सहितो बुधशुक्राभ्यां तमो निघ्नन् यथा शशी ॥	२०
सैन्धवस्य वधप्रेप्सुः प्रयातश्शत्रुपूगहा ।	
सहाम्बुपतिमित्राभ्यां यथेन्द्रस्तारकामये ॥	२१
ततो वादित्रघोषैश्च मङ्गलैश्च शुभैस्तवैः ।	
प्रयान्तमर्जुनं संख्ये मागधाश्चापि तुष्टुवुः ॥	२२
सजयाशीस्सुपुण्याहस् सूतमागधनिस्त्वनैः ।	
युक्तो वादित्रघोषेण तेषां प्रीतिकरोऽभवत् ॥	२३
तमनुप्रवणो वायुः पुण्यगन्धश्शिवश्शुचिः ।	
ववौ संहर्षयन् पार्थं द्विपतश्चापि शोषयन् ॥	२४
प्रादुरासन्निमित्तानि बहूनि विजयाय च ।	
पाण्डवानां त्वदीयानां विपरीतानि मारिष ॥	२५
ततस्सम्प्रेक्ष्य तन् सर्वं विजयस्त्वं प्रदक्षिणम् ।	
सैन्येषु सात्यकं सत्यम् इदं वचनमब्रवीत् ॥	२६

अर्जुनः—

युयुधानाद्य मे युद्धे दृश्यते विजयो ध्रुवः ।	
तथा हीमानि लिङ्गानि मनोज्ञानि भवन्ति मे ॥	२७
सोऽहं तत्र गमिष्यामि यत्र यातो जयद्रथः ।	
गच्छ त्वं रक्ष राजानं त्वं हि तुल्यो मया रणे ॥	२८

१यथैव च परं कृत्यं सैन्धवस्य वधे धृतम् ।	
तथैव हि परं कृत्यं धर्मराजस्य रक्षणम् ॥	२९
स त्वमद्य महाबाहो राजानं परिपालय ।	
यथैव हि मया गुप्तस् त्वया गुप्तस्तथा भवेत् ॥	३०
त्वयि चाहं पराश्वस्तः प्रद्युम्ने वा महारथे ।	
शत्रूणां सैन्धवं हन्तुम् अनपेक्षो नरर्षभ ॥	३१
मय्यपेक्षा न कर्तव्या गोप्ताऽयं मम केशवः ।	
राज्ञ एव परा गुप्तिः कार्या सात्यक सर्वदा ॥	३२
न हि यत्र महाबाहुर वासुदेवो व्यवस्थितः ।	
किञ्चिद्व्यापद्यते तत्र यत्राहमपि च ध्रुवम् ॥	३३

सञ्जयः—

एवमुक्तस्तु पार्थेन सात्यकः परवीरहा ।	
तथेत्युक्त्वाऽगमत् तत्र यत्र राजा युधिष्ठिरः ॥	३४

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि षट्सप्ततितमोऽध्यायः ॥ ७६ ॥

॥ ६८ ॥ प्रतिज्ञापर्वणि अष्टमोऽध्यायः ॥ ८ ॥

[अस्मिन् अध्याये ३४ श्लोकाः]

[प्रतिज्ञापर्व समाप्तम्]

॥ सप्तसप्ततितमोऽध्यायः ॥

(जयद्रथवधपर्व)

धृतराष्ट्रेण पुत्रान् प्रति शोचनपूर्वकं सञ्जयं प्रत्यभिमन्युनिधनानन्त-
रीयकयुद्धकथनचोदना ॥

धृतराष्ट्रः—

- श्वोभूते किमकुर्वन्त दुःखशोकसमन्विताः ।
अभिमन्यौ हते तत्र कैर्वाऽयुध्यन्त पाण्डवाः ॥ १
- जानन्तस्तस्य कर्माणि कुरवस्सव्यसाचिनः ।
कथं नु किल्बिषं चक्रुः प्रतिगृह्य धनञ्जयम् ॥ २
- पुत्रशोकाभिसन्तप्तं क्रुद्धं मृत्युमिवान्तकम् ।
आयान्तं पुरुषव्याघ्रं कथं ददृशुराहवे ॥ ३
- कपिराजध्वजं क्रुद्धं धून्वानं गाण्डिवं धनुः ।
दृष्ट्वा पुत्रपरिहूनं किमकुर्वत मे सुताः ॥ ४
- किं नु सञ्जय सङ्ग्रामे वृत्तं दुर्योधनाप्रियम् ।
परिदेवो महानद्य श्रूयते हि गृहे गृहे ॥ ५
- भूयाञ् शब्दानतीत्यान्याञ् शब्दस्सैन्धववेश्मनि ।
पौराणिकानां तूर्याणां शङ्खदुन्दुभिघोषवान् ॥ ६
- सूतमागधवन्दीनां नर्तकानां च निस्स्वनः ।

सोऽद्य न श्रूयते शब्दस् सूतपुत्र यथा पुरम् ॥ ७

शब्दो नानाविधोऽभीक्षणम् अभवद्यत्र मे श्रुतः ।
दीनानामद्य तं शब्दं न शृणोमि समीरितम् ॥ ८

निवेशने सत्यधृतेस् सोमदत्तस्य सञ्जय ।
आसीनोऽहं पुरा तात शब्दमश्रौपमुत्तमम् ॥ ९

तदद्य हीनपुण्योऽहं हीनस्वरविनादितम् ।
निवेशनं गतोत्साहं विकृतं तात लक्षये ॥ १०

^१विंशतेर्दुर्मुखस्य चित्रसेनविकर्णयोः ।
अन्येषां च सुतानां मे तथा न श्रूयते ध्वनिः ॥ ११

ब्राह्मणाः क्षत्रिया वैश्या यं शिष्याः पर्युपासते ।
द्रोणपुत्रं महेष्वासम् अद्याहं तं न लक्षये ॥ १२

वितण्डालापसँल्लापैर् हेतुवादिकवन्दिकैः ।
गीतैश्च विविधैरिष्टै रमते यो दिवानिशम् ॥ १३

उपास्यमानो बहुभिः कुरुपाण्डवसात्त्वतैः ।
ऋक्षस्तस्य गृहे शब्दो नाद्य द्रौणेर्यथा पुरम् ॥ १४

द्रोणपुत्रं महेष्वासं गायका नर्तकाश्च ये ।
अत्यर्थमुपतिष्ठन्ति तेषां न श्रूयते ध्वनिः ॥ १५

^१विन्दानुविन्दयोश्चास्मिन् शिविरे यो महाध्वनिः ।

^२श्रूयते सोऽद्य न तथा केकयानां च वेश्मनि ॥ १६

^३नित्यं प्रमुदितानां च तालगीतस्वनो महान् ।

नृत्यतां श्रूयते तात गणानां सोऽद्य न स्वनः ॥ १७

सप्ततन्तून् वितन्वाना यमुपासन्ति याजकाः ।

सौमदत्तिं श्रुतधनास् तेषां न श्रूयते ध्वनिः ॥ १८

ज्याघोषो ब्रह्मघोषश्च तोमरासिरथध्वनिः ।

द्रोणस्यासीदविरतो गृहे तं न शृणोम्यहम् ॥ १९

नानादेशसमुत्थानां गीतानां योऽभवत् स्वनः ।

वादित्रघोषितानां च सोऽद्य न श्रूयते ध्वनिः ॥ २०

यदाप्रभृत्युपप्लव्याच् छान्तिमिच्छञ्जनार्दनः ।

आगतस्सर्वभूतानाम् अनुकम्पार्थमच्युतः ॥ २१

ततोऽहमब्रुवं तात मन्दं दुर्योधनं तथा ।

वासुदेवेन तीर्थेन तात संशाम्य पाण्डवैः ॥ २२

कालप्राप्तमहं मन्ये नैनं दुर्योधनात्पगाः ।

संशाम्य भ्रातृभिसैस्तु क्षत्रियानभिपालय ॥ २३

शमं चेद्याचमानं त्वं प्रत्याख्यास्यसि केशवम् ।

१. ख—इदमर्धं नास्ति

२. अ-ख—नास्तीदमर्धम्

३. अ-ख-ग—अर्धद्वयं नास्ति

हितार्थमपि जल्पन्तं अवाप्स्यसि पराजयम् ॥	२४
प्रत्याचष्ट स दाशार्हम् ऋषभं सर्वसात्त्वताम् ।	
अनुनीयाभिजल्पन्तम् अनयान्नान्वपद्यत ॥	२५
कर्णदुःशासनमते सौबलस्य च दुर्मतेः ।	
प्रत्याख्यातो महाबाहुः कुलान्तकरणेन मे ॥	२६
नित्यं दुःशासनस्यैव कर्णस्य च मते द्वयोः ।	
अन्ववर्तत हित्वा मां कृष्टः कालेन दुर्मतिः ॥	२७
न ह्यहं युद्धमिच्छामि विदुरो द्रोण एव वा ।	
बाह्मीकस्सोमदत्तो वा भीष्मो द्रौणायनिस्तथा ॥	२८
शलो भूरिश्रवाश्चैव पुरुमित्रो विविंशतिः ।	
जयः कृपो वा धर्मात्मा न चान्ये मम बान्धवाः ॥	२९
एतेषां मतमास्थाय यदि वत्स्यति पुत्रकः ।	
एतेभ्यश्च मदूर्ध्वं च अभोक्ष्यद्वसुधामिमाम् ॥	३०
शुद्धा मधुरसम्भाषा ज्ञातिमध्ये प्रियंवदाः ।	
कुलीनाश्चाभिजाताश्च सुखं जीवन्ति मानवाः ॥	३१
धर्मापेक्षी नरस्तात सर्वत्र लभते सुखम् ।	
प्रेत्यभावे च कल्याणं प्रसादात् प्रतिपद्यते ॥	३२
अलमर्घं पृथिव्यास्ते सहामात्यस्य मा द्रुहः ।	
तेषामपि समुद्रान्ता पितृपैतामही मही ॥	३३

- न च त्वाऽभिभविष्यन्ति हित्वा धर्मं पृथात्मजाः ।
नियुज्यमानास्थास्यन्ति पाण्डवा धर्मवर्त्मनि ॥ ३४
- सन्ति नो ज्ञातयस्तात येषां श्रोष्यन्ति पाण्डवाः ।
शल्यस्य सोमदत्तस्य भीष्मस्य च महात्मनः ॥ ३५
- द्रोणस्याथ विकर्णस्य बाह्लीकस्य कृपस्य च ।
अन्येषां चैव वृद्धानां भरतानां महात्मनाम् ॥ ३६
- त्वदर्थं ब्रुवतां तात न जहृर्वचनानि ते ॥ ३६॥
- कं वा त्वं मन्यसे तेषां यस्त्वां ब्रूयादतोऽन्यथा ।
कृष्णो धर्मं न सञ्जह्यात् सर्व एते तदन्वयाः ॥ ३७॥
- मयाऽपि चोक्तास्ते सर्वे वचनं धर्मसंहितम् ।
नान्यथा वै करिष्यन्ति धर्मात्मानो हि पाण्डवाः ॥ ३८॥
- इत्यहं विलपंस्तात बहुशः पुत्रमुक्तवान् ।
न हि मे श्रुतवान् मूढो मन्ये कालस्य पर्ययम् ॥ ३९॥
- वृकोदरार्जुनौ वीरौ वृष्णिवीरश्च सात्यकिः ।
उत्तमौजाश्च पाञ्चालो युधामन्युश्च दुर्जयः ॥ ४०॥
- धृष्टद्युम्नश्च दुर्धर्षश्च शिखण्डी चापराजितः ।
अश्मकाः केकयाश्चैव क्षत्रधर्माऽथ सौमकिः ॥ ४१॥
- चैद्यश्च चेकितानश्च पुत्रः काश्यपस्य चाभिभूः ।
द्रौपदेया विराटश्च द्रुपदश्च महारथः ॥ ४२॥

- यमौ च पुरुषव्याघ्रौ मन्त्री च मधुसूदनः ।
 क एताञ्जातु युध्येत अस्मिँल्लोके जिजीविषुः ॥ ४३ ॥
- दिव्यमस्त्रं विकुर्वाणास् संहरेयुररिन्दमाः ।
 अन्यो दुर्योधनात् कर्णाच् छकुनेश्चापि सौबलात् ॥ ४४ ॥
- दुःशासनचतुर्थानां नान्यं पश्यामि पञ्चमम् ॥ ४५ ॥
- येषां वचनकृत् स स्याद् विष्वक्सेनो रथे स्थितः ।
 सन्नद्धश्चार्जुनो योद्धा तेषां नास्ति पराजयः ॥ ४६ ॥
- तथा मम विलापानां नेह दुर्योधनस्मरेत् ।
 हतौ हि पुरुषव्याघ्रौ भीष्मद्रोणौ समाहितौ ॥ ४७ ॥
- तेषां विदुरवाक्यानाम् उक्तानां दीर्घदर्शनात् ।
 दृष्ट्वेमां फलनिर्वृत्तिं मन्ये शोचन्ति पुत्रकाः ॥ ४८ ॥
- सेनां दृष्ट्वाऽभिभूतां मे शैनेयेनार्जुनेन च ।
 शून्यान् दृष्ट्वा रथोपस्थान् मन्ये शोचन्ति पुत्रकाः ॥ ४९ ॥
- हिमात्यये यथा कक्षं शुष्कं वातेरितो महान् ।
 अग्निर्दहेत् तथा सेनां मामिकां स धनञ्जयः ॥ ५० ॥
- आचक्ष्व मे पुनस्सर्वं कुशलो ह्यसि सञ्जय ।
 यदोपयातास्सायाहे कृत्वा पार्थस्य किल्बिषम् ॥ ५१ ॥
- अभिमन्यौ हते तात कथमासीन्मनो हि वः ॥ ५१ ॥
- विजानंस्तस्य कर्माणि युधि गाण्डीवधन्वनः ।

अपकृत्य महत् तात सोढव्यं च महात्मनः ॥ ५२ ॥

किं नु दुर्योधनः कृत्यं किं कर्णः कृत्यमब्रवीत् ।
दुश्शासनस्सौबलश्च तेषामेवं गते सति ॥ ५३ ॥

सर्वेषां समवेतानां पुत्राणां मम सञ्जय ।
१यद्वृत्तं तात सङ्ग्रामे मन्दस्यापनयैर्भृशम् ॥ ५४ ॥

लोभानुगस्य दुर्बुद्धेः क्रोधेन विकृतात्मनः ।
राज्यकामस्य मूढस्य रागोपहतचेतसः ॥ ५५ ॥

दुर्नीतं वा सुनीतं वा तन्ममाचक्ष्व सञ्जय ॥ ५६ ॥

इति श्रीमहाभारते शतसहस्रिकार्या संहितार्या वैयासिक्या

द्रोणपर्वणि सप्तसप्ततितमोऽध्यायः ॥ ७७ ॥

॥ ६९ ॥ जयद्रथवधपर्वणि प्रथमोऽध्यायः ॥ १ ॥

[अस्मिन्नध्याये ५६ श्लोकाः]

॥ अष्टसप्ततितमोऽध्यायः ॥

सञ्ज्ञयेन धृतराष्ट्रोपालम्भपूर्वकं युद्धकथनोपक्रमः ॥ १ ॥ द्रोणेन शक-
टव्यूहनिर्माणम् ॥ २ ॥

सञ्ज्ञयः—

- ^१हन्त ते कथयिष्यामि सर्वं प्रत्यक्षदर्शिवान् ।
शुश्रूषस्व स्थिरो भूत्वा तव ह्यपनयो महान् ॥ १
- गतोदके सेतुबन्धो यादृक् तादृगयं तव ।
विलापो निष्फलो राजन् न तु शक्यमशोचितुम् ॥ २
- अनतिक्रमणीयो हि कृतान्तस्य कृतो विधिः ।
मा शुचो भरतश्रेष्ठ तवैवापनयो महान् ॥ ३
- यदि त्वं हि पुरा द्यूतात् कुन्तीपुत्रं युधिष्ठिरम् ।
^२न्यवारयिष्यः प्रीतात्मा नाभविष्यज्जनक्षयः ॥ ४
- युद्धकाले पुनः प्राप्ते तथैव ^३भरतर्षभ ।
^४निवर्तयेथाः पुत्रांश्च न त्वां व्यसनमाव्रजेत् ॥ ५
- दुर्योधनं चाविधेयं बध्नीयास्त्वं पुरा यदि ।
अवेक्ष्य कौरवान् राजन् प्राप्स्यसे सुमहद्यशः ॥ ६

१. अथमध्यायो घकोशे नोपलभ्यते

२. ख-ङ—निवर्तयेथाः पुत्रांश्च न त्वां व्यसनमाव्रजेत् । [पाठान्तरम्]

३. ख-ङ—भवता यदि

४. ख-ङ—निवर्तितास्त्युस्सरब्धाः

तत् ते बुद्धिव्यतीचारम् उपलप्स्यन्ति तं जनाः ।	
पाञ्चाला वृष्णयश्चैव ये चान्येऽपि जनाधिपाः ॥	७
स कृत्वा पितृकर्म त्वं पुत्रं संस्थाप्य राजसु ।	
वर्तेथा यदि धर्मेण न त्वां व्यसनमात्रजेत् ॥	८
त्वं तु प्राज्ञतमो लोके हित्वा धर्मं सनातनम् ।	
दुर्योधनस्य कर्णस्य शकुनेश्चान्वगा मतम् ॥	९
तत् ते विलपितं राजन् मया सर्वं निशामितम् ।	
अर्थे निविशमानस्य विषमिश्रं यथा मधु ॥	१०
न तथा मन्यते कृष्णो न च राजा युधिष्ठिरः ।	
न भीष्मो वै न च द्रोणो यथा त्वं मन्यसे नृप ॥	११
व्यजानन्त यदा तु त्वां लुब्धं धर्मप्रवादिनम् ।	
तदा प्रभृति कृष्णस्त्वां ^१ न तथा बहुमन्यते ॥	१२
^२ अर्थे निविशमानांश्च पुरा पार्थानुपेक्षसे ।	
तस्यानुबन्धः प्राप्तस्त्वां पुत्राणां राज्यकामुकम् ॥	१३
पितृपैतामहं राज्यम् अपवृत्तं त्वयाऽनघ ॥	१३॥
अथ पार्थैर्जितां कृत्स्नां पृथिवीं प्रतिपद्यथाः ।	
पाण्डुनाऽधिष्ठितं राज्यं कौरवाणां यशस्तथा ॥	१४॥

१. ख—पुत्राणां राज्यकामुकम् । मध्ये अर्धद्वयं नास्ति

२. ड—पौरुषाण्युच्यमानांश्च अ—आद्ये

एतच्चाप्यधिकं भूयः पाण्डवैर्धर्मचारिभिः ॥ १५

तेषां तत् तादृशं कर्म त्वामासाद्य सुनिष्फलम् ।
पैत्र्याद्वि भ्रंशिता राज्यात् त्वयैवामिपगृद्धिना ॥ १६

यत् पुनर्युद्धकाले तु पुत्रं गर्हयसे नृप ।
बहुधा व्याहरन् दोषान् न तदज्ञोपपद्यते ॥ १७

न हि रक्षन्ति राजानो युध्यन्तो जीवितं रणे ।
चमूं विगाह्य पार्थानां क्षत्रिया जयकाङ्क्षिणः ॥ १८

यत्तां कृष्णार्जुनोपेतां ससत्यकवृकोदराम् ।
कोऽत्र तां प्रतियुध्येत चमूमन्यत्र कौरवात् ॥ १९

येषां गोप्ता गुडाकेशो येषां मन्त्री जनार्दनः ।
येषां च सात्यकिर्गोप्ता येषां गोप्ता वृकोदरः ॥ २०

को हि तान् विषहेद्योद्धुं मर्त्यधर्मा धनुर्धरः ।
अन्यत्र कौरवेयेभ्यो ये वा तेषां पदानुगाः ॥ २१

यावत् तु शक्यते कर्तुम् अनुरक्तैर्जनाधिप ।
क्षत्रधर्मरतैश्शूरैस् तावत् कुर्वन्ति कौरवाः ॥ २२

यथा तु पुरुषव्याघ्रैर् युद्धं परमसङ्कटम् ।
कुरूणां पाण्डवैस्सार्धं तत् सर्वं शृणु तत्त्वतः ॥* २३

* सर्वेषु कोशेषु अत्रैवाध्यायसमाप्तिर्दृश्यते ।

तस्यां निशायां व्युष्टायां द्रोणश्शस्त्रभृतां वरः ।

^{१-२}स्वान्यनीकानि सर्वाणि प्राक्रामद् व्यूहितुं ततः ॥ २४

शूराणां गर्जतां राजन् ^३सङ्क्रुद्धानां मनीषिणाम् ।

श्रूयन्ते स्म गिरश्चात्र परस्परमवेक्षताम् ॥ २५

विष्फाल्य धनुरुद्यम्य केयूरमवमृज्य च ।

विनिश्चसन्तः प्राक्रोशन् केदानीं स धनञ्जयः ॥ २६

विकोशान् सुत्सरून्ये कृतधारान् समाहितान् ।

पीतानाकाशसङ्काशान् असीनुच्चिक्षुर्पुर्जनाः ॥ २७

चरन्तस्त्वसिमार्गाश्च शरमार्गाश्च शिक्षिताः ।

दृश्यन्ते कुञ्जरैश्चान्ये वाजिभिश्च युयुत्सवः ॥ २८

सघण्टाश्चन्दनादिग्धास् स्वर्णवज्रविभूषिताः ।

समुत्क्षिप्य गदाश्चान्ये पर्यपृच्छन्त पाण्डवम् ॥ २९

अन्ये बलमदोन्मत्ताः परिघैर्बाहुशालिनः ।

चक्रुस्सम्बाधमाकाशम् उच्छिन्तेन्द्रध्वजोपमैः ॥ ३०

नानाप्रहरणैश्चान्ये नानारञ्जितवाससः ।

सङ्ग्राममनसश्शूरास् तत्र तत्र व्यवस्थिताः ॥ ३१

१. स्व—अरयन्निव राजन्यांस्तस्या युद्धे प्रतापवान् । [अधिकः पाठः]

२. स्व—इतः अर्धपञ्चकं नास्ति

३. घ-ङ—सङ्क्रुद्धानाममर्षिणाम्' क-ग—सङ्क्रुद्धानां

कार्जुनः क्व च गोविन्दः क्व च मानी वृकोदरः ।

क्व च ते सुहृदस्तेषाम् आह्वयानास्तदा रणे ॥

३२

ततश्शङ्खमुपाध्माय त्वरयन् वाजिनस्त्वयम् ।

इतस्ततस्तान् रचयन् द्रोणश्चरति वेगितः ॥

३३

तेष्वनीकेषु सर्वेषु स्थितेष्वहवशोभिषु ।

भारद्वाजो महाराज जयद्रथमथाब्रवीत् ॥

३४

द्रोणः—

त्वं चैव सौमदत्तिश्च कर्णश्चैव महारथः ।

अश्वत्थामा च शल्यश्च वृषसेनः कृपस्तथा ॥

३५

शतं चाश्वसहस्राणां रथानामयुतानि षट् ।

^१द्विरदानां प्रभिन्नानां सहस्राणि चतुर्दश ॥

३६

पदातीनां सहस्राणां सहस्राण्यपि पञ्च च ।

योजनेषु त्रिमात्रेषु मम सैन्यस्य पृष्ठतः ॥

३७

तत्र स्थितं न सोढुं त्वां अलं लोकास्सदेवताः ।

किं पुनः पाण्डवास्सर्वे समाश्वसिहि सैन्धव ॥

३८

सञ्जयः—

एवमुक्तस्समाश्वस्तस् सिन्धुराजो जयद्रथः ।

सम्प्रायात् सह गान्धारैर् वृतस्तैश्च महारथैः ॥

३९

१वर्मिभिस्सादिभिर्यत्तैः प्रासपाणिभिरास्थितैः ॥	३९॥
चामरापीडनास्सर्वे जाम्बूनदविभूषिताः ।	
जयद्रथस्य राजेन्द्र योधास्साधुप्रहारिणः ॥	४०॥
ते चैव सप्तसाहस्रास् द्विसाहस्राश्च सैन्धवाः ॥	४१
मत्तानामधिरूढानाम् हस्त्यारोहैर्विशारदैः ।	
हस्तिनां भीमरूपाणाम् वर्मिणां रौद्रकर्मिणाम् ॥	४२
अध्यर्धेन सहस्रेण पुत्रो दुर्मर्षणस्तव ।	
अग्रतस्सर्वसैन्यानां योत्स्यमानो व्यवस्थितः ॥	४३
ततो दुःशशासनश्चैव विकर्णश्च तवात्मजौ ।	
सिन्धुराजार्थसिद्धयर्थम् अग्रानीके व्यवस्थितौ ॥	४४
दीर्घो द्वादशगव्यूतिः पश्चार्धे पञ्चविस्तृतः ।	
व्यूहस्स शकटो नाम भारद्वाजेन निर्मितः ॥	४५
नानानृपतिभिर्वीरैस् तत्र तत्र व्यवस्थितैः ।	
रथाश्चगजपत्त्योर्वैर् द्रोणेन विहितस्स्वयम् ॥	४६
पश्चार्धे तस्य पद्मस्तु गर्भव्यूहः पुनः कृतः ।	
सूचीपद्मस्य मध्यस्थो दृढव्यूहो जयद्रथः ॥	४७
एवमेतं महाव्यूहं व्यूह्य द्रोणो व्यवस्थितः ।	
सूचीमुखे महेष्वासः कृतवर्मा व्यवस्थितः ॥	४८

अनन्तरं च काम्भोजो जलसन्धश्च वीर्यवान् ।	
दुर्योधनस्सहामात्यस् तदनन्तरेमव च ॥	४९
ततश्शतसहस्राणि योधानामनिवर्तिनाम् ।	
व्यवस्थितानि सर्वाणि शकटे सूचिरक्षिणाम् ॥	५०
तेषां पृष्ठगतो राजन् बलेन महता वृतः ।	
जयद्रथस्ततो राजा सूचीपार्श्वे व्यवस्थितः ॥	५१
शकटस्य तु राजेन्द्र भारद्वाजो मुखे स्थितः ।	
नात्र तस्याभवद्भेदो जुगोपैनं ततस्त्वयम् ॥	५२
श्वेतवर्मांस्वरोष्णीषो व्यूढोरस्को महामुजः ।	
धनुर्विष्फारयन् द्रोणस् तस्थौ क्रुद्ध इवान्तकः ॥	५३
तस्य सैन्यस्य सर्वस्य नेता गोप्ता च वीर्यवान् ॥	५३॥
पताकिनं शोणहयं वेदीकृष्णाजिनध्वजम् ।	
द्रोणस्य रथमालोक्य प्रहृष्टाः कुरवोऽभवन् ॥	५४॥
सिद्धचारणसङ्घानां विस्मयस्सुमहानभूत् ।	
द्रोणेन विहितं दृष्ट्वा व्यूहं क्षुब्धार्णवोपमम् ॥	५५॥
सशैलसागरवनां नानाजनपदाकुलाम् ।	
असेद्व्यूहः क्षितिं सर्वाम् इति भूतानि मेनिरे ॥	५६॥

बहुरथमनुजाश्वपत्तिनागं

प्रतिभयनिस्स्वनमद्भुताभ्ररूपम् ।

अहितहृदयभेदिनं महान्तं

शकटमवेक्ष्य कृतं ननन्द राजा ॥

५७॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि अष्टसप्ततितमोऽध्यायः ॥ ७८ ॥

॥ ६८ ॥ जयद्रथवधपर्वणि द्वितीयोऽध्यायः ॥ २ ॥

[अस्मिन्नध्याये ५७॥ श्लोकाः]

॥ एकोनाशीतितमोऽध्यायः ॥

अर्जुनस्य रणाङ्गणप्रवेशः ॥ १ ॥ अर्जुनयुद्धवर्णनम् ॥ २ ॥

सञ्जयः—

व्यूढेषु तव सैन्येषु समुत्कृष्टेषु मारिष ।

नाद्यमानासु भेरीषु मृदङ्गेष्वानकेषु च ॥

१

अनीकानां च संह्रादे वादित्राणां च निस्त्वने ।

प्रध्मापितेषु शङ्खेषु सन्नादे रोमहर्षणे ॥

२

प्रगृहीतेषु शस्त्रेषु भारतेषु युयुत्सुषु ।

रौद्रे मुहूर्ते सम्प्राप्ते सव्यसाची व्यदृश्यत ॥

३

बलानां वायसानां च पुरस्तात् सव्यसाचिनः ।

पिशितासृग्भुजां सङ्घाः प्रलीयन्ते सहस्रशः ॥

४

मृगाश्च घोरसंनादाश्च शिवाश्चाशिवदर्शनाः ।

दक्षिणेन प्रयातानाम् अस्माकं नेदुरध्वनि ॥ ५

लोकक्षये महाराज यादृशास्तादृशा हि ते ।

अशिवा धार्तराष्ट्राणां शिवाः पार्थस्य संयुगे ॥ ६

सनिर्घाता ज्वलन्त्यश्च पेतुरुल्कास्सहस्रशः ।

चचाल च मही सर्वा भये घोरे समुत्थिते ॥ ७

विष्वग्वातास्सनीहारा नीचैश्शर्करकर्षिणः ।

बवुरायाति कौन्तेये सङ्ग्रामे समुपस्थिते ॥ ८

नाकुलिस्तु शतानीको धृष्टद्युम्नश्च पार्षतः ।

पाण्डवानामनीकानि प्राज्ञौ तौ व्यूहस्तदा ॥ ९

ततो रथसहस्रेण द्विरदानां शतेन च ।

त्रिभिरश्वसहस्रैश्च पदातीनां शतैश्शतैः ॥ १०

अध्यर्धमात्रे धनुषां सहस्रे तनयस्तव ।

अग्रतस्सर्वसैन्यानां स्थित्वा दुर्मर्षणोऽब्रवीत् ॥ ११

दुर्मर्षणः—

अद्य गाण्डीवधन्वानं समरे युद्धदुर्मदम् ।

अहमावारयिष्यामि वेलेव मकरालयम् ॥ १२

अद्य पश्यन्तु सङ्ग्रामे धनञ्जयममर्षणम् ।

विषक्तं मयि दुर्धर्षं भिन्नं कुम्भमिवाश्मनि ॥ १३

सञ्जयः—

१ततोऽर्जुनो महाराज महात्मा महतां पतिः ।

महारथसमाख्यातो महेष्वासो व्यवस्थितः ॥ १४

कक्षाग्निरिव दुस्पर्शस् सवज्र इव वासवः ।

दण्डपाणिरिवासह्यो मृत्युः कालप्रचोदितः ॥ १५

शूलपाणिरिवाक्षोभ्यो वरुणः पाशवानिव ।

युगान्ताग्निरिवार्चिष्मान् दिवक्षुस्थाणुजङ्गमम् ॥ १६

क्रोधामर्षवलोपेतो निवातकवचान्तकः ।

युद्धे जेता स्थितस्सत्ये पारयिष्यन् महाव्रतम् ॥ १७

आमुक्तकवचः खड्गी जाम्बूनदकिरीटवान् ।

शुभ्रवर्मास्वरधरस्त्वङ्गदी चारुकुण्डलः ॥ १८

रथप्रवरमास्थाय नरो नारायणानुगः ।

विधून्वन् गाण्डिवं सङ्गृह्ये बभौ सूर्य इवोदितः ॥ १९

अग्रानीकस्य सोऽध्यर्ध इपुपाते धनञ्जयः ।

व्यवस्थाप्य रथं सज्जं शङ्खं प्राध्मापयत् प्रभुः ॥ २०

अथ कृष्णोऽप्यसम्भ्रान्तः पार्थेन सह वीर्यवान् ।

प्राध्मापयत् पाञ्चजन्यं शङ्खप्रवरमोजसा ॥ २१

^१तयोश्शङ्खप्रणादेन तव सैन्यं विशां पते ।

संहृष्टरोममुद्विग्नं महद्भयमभूत् तदा ॥

२२

^२यथा त्रस्यन्ति भूतानि सर्वाण्यशनिनिस्वनान् ।

^३तथा शङ्खप्रणादेन वित्रेसुस्तव सैनिकाः ॥

२३

प्रसुप्तुवुश्शङ्खमूत्रं वाहनानि च सर्वशः ।

तथा प्रवलमुद्विग्नं महद्बलमभूत् तव ॥

२४

सीदन्ति स्म नरा राजञ् शङ्खशब्देन भारत ।

विसंज्ञाश्चाभवन् केचित् केचिद्राजन् वितत्रसुः ॥

२५

ततः कपिर्महानादं सह भूतैर्ध्वजालयैः ।

अकरोद्व्याददे चास्यं भीषयंस्तव सैनिकान् ॥

२६

ततश्शङ्खाश्च भेर्यश्च मृदङ्गाश्चानकैस्सह ।

पुनरेवाभ्यहन्यन्त तव सैन्यप्रहर्षणाः ॥

२७

नानावादित्रसंहादैः क्ष्वेडितास्फोटिताकुलैः ।

सिंहनादैस्समुत्क्रुष्टैस् समाहूय परस्परम् ॥

२८

तस्मिन् सुतुमुले शब्दे भीरूणां भयवर्धने ।

अतीव हर्षाद्दार्ढ्यम् अत्रवीत् पाकशासनिः ॥*

२९

१. अ—अर्धस्य नास्ति

२. ख—इदमर्धं नास्ति

३. ख-घ—इतः अर्धस्य नास्ति

*सर्वेषु कांशेषु अत्रैवाध्यायसमाप्तिर्दृश्यते ।

अर्जुनः—

^१चोदयाश्चान् हृषीकेश यत्र दुर्मर्षणस्थितः ।

^२एतद्वित्त्वा गजानीकं प्रवेक्ष्याम्यरिवाहिनीम् ॥ ३०

सञ्जयः—

एवमुक्तो महाबाहुः केशवस्सव्यसाचिना ।

समचूचुददंष्ट्रांस्तान् यत्र दुर्मर्षणस्थितः ॥ ३१

स सम्प्रहारस्तुमुलस् सम्प्रवृत्तस्सुदारुणः ।

एकस्य च बहूनां च कटुको रोमहर्षणः ॥ ३२

शरवर्षेण महता पर्जन्य इव वृष्टिभिः ।

परानवाकिरत् पार्थः पर्वतानिव वारिदः ॥ ३३

ते चापि रथिनस्सर्वे त्वरिताः कृतहस्तवत् ।

अवाकिरन् बाणजालैस् ततः कृष्णधनञ्जयौ ॥ ३४

^३ततः क्रुद्धो महाबाहुर् वार्यमाणः परैर्युधि ।

शिरांसि रथिनां पार्थः कायेभ्योऽपातयत् क्षितौ ॥ ३५

उद्भ्रान्तनयनैर्वक्त्रैर् अमर्षाद्भुकुटीकृतैः ।

तथैव क्रोधदष्ट्रोष्ठैर् अवाकीर्यत मेदिनी ॥ ३६

पुण्डरीकवनानीव निरस्तानि समन्ततः ।

विनिकीर्णानि योधानां वदनानि चकाशिरे ॥ ३७

१. ख—तस्मिंस्तु तुमुले युद्धे वर्तमाने ततोऽर्जुनः । [अधिकः पाठः]

२. रु—अर्धस्य नस्ति

३. क—ते प्राद्ववन्भृशं सर्वे रथिनस्सव्यसाचिनम् । [अधिकः पाठः]

सुवर्णचित्राभरणास् संसिक्ता रुधिरेण च ।	
संसक्ता इव दृश्यन्ते मेघसङ्घास्सविद्युतः ॥	३८
शिरसां पततां राजञ् शब्दोऽभूत् पृथिवीतले ।	
कालेन परिपक्वानां तालानां पततामिव ॥	३९
कबन्ध उत्थितः कश्चिद् विष्कार्य सशरं धनुः ।	
कश्चित् सुनिशितं खड्गं भुजेनोद्यम्य तिष्ठति ॥	४०
गृहीत्वाऽन्यस्य केशेषु शिरो नृत्यति चापरः ॥	४० ॥
पतितानि न जानन्ति शिरांसि पुरुषर्षभाः ।	
अमृष्यमाणाः कौन्तेयं सङ्ग्रामे जयगर्दिनः ॥	४१ ॥
ह्यानामुत्तमाङ्गैश्च हस्तिहस्तैश्च मेदिनी ।	
बाहुभिश्च शिरोभिश्च वीराणां समकीर्यत ॥	४२ ॥
अयं पार्थः कुतः पार्थः पार्थोऽयमिति सर्वशः ।	
तिष्ठ पार्थैहि मां पार्थ क्व यासीति च जल्पताम् ॥	४३ ॥
तव सैन्यस्थयोधानां पार्थभूतमिवाभवत् ॥	४४
अन्योन्यमपि चाजघ्नुर् आत्मानमपि चापरे ।	
पार्थभूतममन्यन्त जनाः कालेन मोहिताः ॥	४५
निष्ठनन्तो विरुधिरा विसंज्ञा गाढवेदनाः ।	
शयाना बहवो वीराः कीर्तयन्तश्च बान्धवान् ॥	४६
सभिण्डपालास्सप्रासास् समुद्रपरश्वथाः ।	

सतोमरास्सनिर्व्यूहा सशरास्सशरासनाः ॥	४७
सहासिचर्मावरणास् सहस्ताभरणाङ्गदाः ।	
महाभुजगसङ्काशा बाहवः परिघोपमाः ॥	४८
उद्वेष्टन्ति विचेष्टन्ति संवेष्टन्ति च सर्वशः ।	
वेगं कुर्वन्ति संरब्धा निकृत्तास्सव्यसाचिना ॥	४९
यो यस्मिन् समरे पार्थ प्रतिसंरभते नरः ।	
तस्य तस्यान्तको बाणशू शरीरमुपसर्पति ॥	५०
यन् तस्य यतमानस्य क्षिप्रमाक्षिपतश्शरान् ।	
लाघवात् पाण्डुपुत्रस्य व्यस्मयन्तापरे जनाः ॥	५१
नृत्यतो रथमार्गेषु धनुर्व्यायच्छतस्तदा ।	
न कश्चिन् तत्र पार्थस्य ददर्शान्तरमण्वपि ॥	५२
^१ हस्तिनं हस्तियन्तारम् अश्वमश्वप्रयायिनम् ।	
अभिनन् पाण्डवो बाणै रथिनं च ससारथिम् ॥	५३
आवर्तमानमावृत्तं युध्यमानं च पाण्डवः ।	
प्रमुखे वर्तमानं च न कश्चिन्न हिनस्ति सः ॥	५४
यथोदयानस्समये सूर्यो हन्ति महन् तमः ।	
तथाऽर्जुनो महानीकं व्यधमन् कङ्कपत्रिभिः ॥	५५

हस्तिभिः पतितैर्भिन्नैस् तव सैन्यमदृश्यत ।	
आदिकाले यथा भूमिर् विनिक्षिप्तमहीधरा ॥	५६
यथा मध्यंदिने सूर्यो दुष्प्रेक्ष्यः ^१ प्राणिभिस्सदा ।	
तथा धनञ्जयः क्रुद्धो दुष्प्रेक्ष्यो युधि शत्रुभिः ॥	५७
तत् तथा तव पुत्रस्य सैन्यं युधि परन्तप ।	
प्रहृतं द्रुतमाविग्रम् अतीव शरपीडितम् ॥	५८
मारुतेनेव महता मेघानीकमुदीरितम् ।	
प्रकाल्यमानं तत् सैन्यं न शक्नोति स्म चेष्टितुम् ॥	५९
प्रतोदैश्चापकोटीभिः फीट्कारैस्साधुवादितैः ।	
कशापाण्यभिघातैश्च वाग्भिर्ग्राभिरेव च ॥	६०
चोदयन्तो हयांस्तूर्णं पलायन्ते स्म तावकाः ।	
सादिनो रथिनश्चैव पत्तयश्चार्जुनार्दिताः ॥	६१
पाण्यङ्गुष्ठाङ्कुशैर्नागं चोदयन्तस्तथाऽपरे ।	
शरैस्सम्मोहिताश्चान्ये तमेवाभिमुखा ययुः ॥	६२
तव योधा महोत्साहा विभ्रान्तमनसस्तदा ॥	६२॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकोनाशीतितमोऽध्यायः ॥ ७९ ॥

॥ ६९ ॥ जयद्रथवधपर्वणि तृतीयोऽध्यायः ॥ ३ ॥

[अस्मिन्नध्याये ६२॥ श्लोकाः]

॥ अशीतितमोऽध्यायः ॥

अर्जुनेन दुःशासनपराजयः ॥ १ ॥ अर्जुनस्य व्यूहमुखस्थेन द्रोणेन
कञ्चित्कालं युद्धा तमपहाय व्यूहप्रवेशः ॥ २ ॥

धृतराष्ट्रः—

तस्मिन् प्रभग्ने सैन्याग्ने हन्यमाने किरीटिना ।
को नु तत्रार्जुनं युद्धे वीरः प्रत्युदियाद्रथी ॥ १
आहोस्विच्छलकटव्यूहं प्रविष्टा मोघनिश्चयाः ।
द्रोणमाश्रित्य तिष्ठन्ति प्राकारमकुतोभयाः ॥ २

सञ्जयः—

तथाऽर्जुनेन सम्भग्ने तस्मिंस्तव महावले ।
हतवीरे हतोत्साहे पलायनकृतक्षणे ॥ ३
पाकशासनिनाऽभीक्ष्णं वध्यमाने शरोत्तमैः ।
न कश्चित् तत्र सङ्ग्रामे शशाकार्जुनमीक्षितुम् ॥ ४
ततस्तु शतशो राजन् दृष्ट्वा सैन्यं तथागतम् ।
दुःशासनो भृशं क्रुद्धो युद्धायार्जुनमभ्ययात् ॥ ५
सकाञ्चनविचित्रेण कवचेन समावृतः ।
जाम्बूनदशिरस्त्राणश्च शूरस्तीव्रपराक्रमः ॥ ६
नागानीकेन महता ग्रसन्निव महीमिमाम् ।

दुःशासनो महाराज सव्यसाचिनमावृणोत् ॥	७
युवराजो बलश्लाघी पिङ्गलः प्रियदर्शनः ।	
स मुहूर्तं प्रतिभयो दारुणस्समपद्यत ॥	८
ह्लादेन गजघण्टानां ज्याक्षेपनिनदेन च ।	
शङ्खनूर्यप्रणादेन निनदेन च दन्तिनाम् ॥	९
द्यावापृथिव्योर्विवरं सान्तर्देशं समावृणोत् ॥	९॥
तान् दृष्ट्वाऽऽपततो नागान् शिक्षितैस्साधु चोदितान् ।	
गृहीतहस्तान् संरब्धान् सपक्षानिव पर्वतान् ॥	१०॥
सिंहनादेन महता नरसिंहो धनञ्जयः ।	
तस्याचलघनप्रख्यं पताकाशतसङ्कुलम् ॥	११॥
गजानीकममित्राणाम् अभितो व्यधमच्छरैः ॥	१२
महोर्मिणमिवोद्धूतं श्वसनेन महार्णवम् ।	
किरीटी तद्वजानीकं प्राविशन्मकरो यथा ॥	१३
खमाश्रित इवादित्यः प्रतपन् युगसङ्क्षये ।	
ददृशे दिक्षु सर्वासु पार्थः परपुरञ्जयः ॥	१४
खुरशब्देन चाश्वानां नेमिशब्देन तेन च ।	
तेन चोत्क्रुष्टशब्देन ज्यानिनादेन तेन च ॥	१५
नानावादित्रशब्देन पाञ्चजन्यस्वनेन च ।	
देवदत्तस्य घोषेण गाण्डीवनिनदेन च ॥	१६

मन्दवेगतरा नागा बभूवुस्त्रस्तचेतसः ॥	१६॥
शरव्रातमये सत्रे वितते सव्यसाचिना ।	
ते गजास्समसीदन्त मग्नाः पङ्कार्णवेध्विव ॥	१७॥
युगपच्च समाविष्टैश् शरैर्गार्णवीवधन्वनः ।	
अनेकशतसाहसैर् द्रुमा मधुकरैरिव ॥	१८॥
पुङ्खावशिष्टैर्वहुभिश् शोणितोत्पीडवाहिनः ।	
आरावं परमं कृत्वा सपताकायुधध्वजाः ॥	१९॥
सोत्तरायुधिनः पेतुश् छिन्नपक्षा इवाद्रयः ॥	२०
अपरे दन्तवेष्टेषु कुम्भेष्वक्षिकरेषु च ।	
शरैस्समर्पिता नागाः क्रौञ्चवद्व्यनदन् मुहुः ॥	२१
गजस्कन्धगतानां च पुरुषाणां किरीटिना ।	
छिद्यन्ते चोत्तमाङ्गानि भलैस्सन्नतपर्वभिः ॥	२२
सकुण्डलानां पततां शिरसां पृथिवीतले ।	
पद्मानामिव सम्पातैः पार्थश्चक्रे निवेदनम् ॥	२३
यन्त्रवद्धा विक्रवा व्यंसाश्च रुधिरोक्षिताः ।	
भ्रममाणेषु नागेषु मनुष्यास्तु ललम्बिरे ॥	२४
केचिदेकेन वाणेन सुमुक्तेन सुपत्रिणा ।	
द्वौ त्रयश्च विनिर्भिन्ना निपेतुः पृथिवीतले ॥	२५
अपरे मदसंरब्धा मातङ्गाः पर्वतोपमाः ।	

८०] द्रोणपर्वणि - जयद्रथवधपर्व ४३३

पेतुः पृथिव्यां निहता वज्ररुग्णा इवाचलाः ॥	२६
अतिविद्धाश्च नाराचैर् वमन्तो रुधिरं मुखैः ।	
सारोहा न्यपतन्नुर्यां द्रुमवन्त इवाचलाः ॥	२७
ततोऽर्जुनो भृशं क्रुद्धः प्रदहन्निव तेजसा ।	
ववर्ष शरवर्षाणि योधानामनिवर्तिनाम् ॥	२८
मौर्वी धनुर्ध्वजं चैव युगमक्षमवस्करम् ।	
रथिनां कुट्टयामास भलैस्सन्नतपर्वभिः ॥	२९
न सन्दधानश्चापस्य न विमुञ्चन् न चोद्यमन् ।	
मण्डलेनैव धनुषा नित्यं पार्थस्म दृश्यते ॥	३०
अतिविद्धाश्च नाराचैर् वमन्तो रुधिरं मुखैः ।	
^१ मुहूर्तान्न्यपतन्नन्ये वारणा वसुधातले ॥	३१
उत्थितान्यगणेष्वपि कवन्धानि समन्ततः ।	
अदृश्यन्त महाराज तस्मिन् परमसङ्कुले ॥	३२
सचापास्साङ्गलित्राणास् सखङ्गास्सगदा रणे ।	
अदृश्यन्त भुजादिछन्ना हेमाभरणभूषिताः ॥	३३
अवस्करैरधिष्ठानैर् ईपादण्डकवन्धुरैः ।	
चक्रेर्विमथितैरक्षैर् भद्रैश्च बहुधा युगैः ॥	३४
चर्मचापधरैश्चैव व्यवकीर्णैस्ततस्ततः ।	

१. अ—पञ्चार्धानि न सन्ति

स्रग्भिराभरणैर्वस्त्रैः पतितैश्च महाध्वजैः ॥	३५
निहतैर्वारणैरश्वैः क्षत्रियैश्च महाबलैः ।	
^१ अदृश्यत मही तत्र दारुणाप्रियदर्शना ॥	३६
दुःशासनबलं सर्वं वध्यमानं किरीटिना ।	
सम्प्राद्रवन्महाराज व्यथितं हतनायकम् ॥	३७
एवं बले द्रुते याति राजपुत्रं महारथम् ।	
विव्याध दशभिर्वाणैस् तिष्ठ तिष्ठेति चाब्रवीत् ॥	३८

अर्जुनः—

जीवितेन कथं गन्ता दुरुक्तं यावदद्य ते ।	
तद्वाक्यसदृशं कर्म कुरु त्वं यदि मन्यसे ॥	३९

सञ्जयः—

एवमुक्त्वा ततो राजन् पार्थः पार्थिवमर्दनः ।	
भृशं क्रुद्धो महाराज अविध्यत् तनयं तव ॥	४०
ततो दुःशासनस्त्रस्तस् सहानीकशरार्दितः ।	
द्रोणं त्रातारमाकाङ्क्षञ् शकटव्यूहमभ्यगात् ॥ [*]	४१

सञ्जयः—

दुःशासनबलं हत्वा सव्यसाची परन्तपः ।	
सिन्धुराजं परीप्सन् वै द्रोणानीकमुपाद्रवत् ॥	४२

१. ख—इदमादि अर्धचतुष्टयं नास्ति

* सर्वेषु कोशेषु अत्रैवाध्यायसमाप्तिर्दृश्यते ।

स तु द्रोणं समासाद्य व्यूहस्य प्रमुखे स्थितम् ।

कृताञ्जलिरिदं वाक्यं कृष्णस्यानुमतेऽब्रवीन् ॥ ४३

अर्जुनः—

शिवेन ध्याहि मां ब्रह्मन् स्वस्ति चैव वदस्व मे ।

तव प्रसादादिच्छामि प्रवेष्टुं दुर्मिदां चमूम् ॥ ४४

भवान् पितृसमो मह्यं धर्मराजसमोऽपि च ।

धौम्यकृष्णसमश्चैव सत्यमेतदब्रवीमि ते ॥ ४५

अश्वत्थामा यथा तात रक्षणीयस्तवाऽनघ ।

तथाऽहमपि ते रक्ष्यस् सदैव द्विजसत्तम ॥ ४६

भवत्प्रसादादिच्छेयं सिन्धुराजानमाहवे ।

निहन्तुं द्विपदां श्रेष्ठ प्रतिज्ञां रक्ष मे प्रभो ॥ ४७

सञ्जयः—

एवमुक्तस्तदाऽऽचार्यः प्रत्युवाचाऽर्जुनं स्मयन् ॥ ४७॥

द्रोणः—

मामजित्वा न बीभत्सो शक्यं प्राप्तुं जयद्रथम् ॥ ४८

सञ्जयः—

एतावदुक्त्वा तं द्रोणश् शरवर्षैरवाकिरत् ।

सरथाश्वध्वजं वाणैः प्रहरन् सहसारथिम् ॥ ४९

ततोऽर्जुनश्शरव्रातान् द्रोणस्यावार्य सायकैः ।

- द्रोणमभ्यर्दयद्वाणैर् घोररूपैर्महत्तरैः ॥ ५०
- विव्याध च रणे द्रोणम् अनुमान्य विशां पते ।
क्षत्रधर्मं समास्थाय नवभिस्सायकोत्तमैः ॥ ५१
- तस्येपूनिपुभिश्छित्त्वा द्रोणो विव्याध तावुभौ ।
विपान्निज्वलनप्रख्यैर् इपुभिः कृष्णपाण्डवौ ॥ ५२
- इयेप पाण्डवस्तस्य छेत्तुं वाणैश्शरासनम् ॥ ५२॥
- तस्य चिन्तयतस्त्वेव फल्गुनस्य महान्मनः ।
द्रोणश्शरैरसम्भ्रान्तो ज्यां चिच्छेदाशु वीर्यवान् ॥ ५३॥
- विव्याध च हयानस्य ध्वजं सारथिमेव च ।
अर्जुनं च शरैर्द्रोणस् स्मयमानोऽभ्यवाकिरत् ॥ ५४॥
- एतस्मिन्नन्तरे पार्थस् सज्यं कृत्वा महद्भुजः ।
विशेषयिष्यन्नाचार्यं सर्वान्निविदुषां वरम् ॥ ५५॥
- गृहीत्वा पट्शतान् वाणान् मुमोचैकमिव द्रुतम् ॥ ५६
- पुनस्सप्तशतानन्यान् सहस्रं तिग्मतेजसः ।
चिक्षेपायुतशस्त्रान्यांस् तेऽन्नन् द्रोणस्य तां चमूम् ॥ ५७
- तैस्सम्यगस्तौर्वलिना कृतिना चित्रयोधिना ।
मनुष्यवाजिमातङ्गा विद्धाः पेतुर्गतासवः ॥ ५८
- विमृताश्वध्वजाः पेतुस् सञ्छिन्नायुधजीविताः ।
रथिनो रथमुख्येभ्यस् सरथा वाणपीडिताः ॥ ५९

चूर्णिताः क्षतसर्वाङ्गा वज्रानिलहुताशनैः ।

तुल्यरूपा द्विपाः पेतुर् गिर्यग्राम्बुदवर्ष्मणः ॥

६०

पेतुरश्वसहस्राणि प्रयुतान्यर्बुदानि च ।

हंसा हिमवतः पृष्ठे वारिविप्रहता इव ॥

६१

स्थाश्वद्विपपत्न्योवास् मलिलौघा इवाद्भुताः ।

युगान्तादित्यरश्म्याभैः पाण्डवस्य शरैर्हताः ॥

६२

तन् पाण्डवादित्यशरांशुजालं

कुरुप्रवीरान् युधि निष्टपन्तम् ।

स द्रोणमेघश्शरवर्षवेगैः

प्रच्छादयन् मेघ इवाकर्करश्मीन् ॥

६३

अथात्यर्थं विसृष्टेन द्विपतामसुभोजिना ।

वक्षस्यभ्याहनद्द्रोणो नाराचेन धनञ्जयम् ॥

६४

स विह्वलितसर्वाङ्गः क्षितिकम्पे यथाऽचलः ।

धैर्यमास्थाय वीभत्सुर् द्रोणं विव्याध सप्तभिः ॥

६५

द्रोणस्तु पञ्चभिर्वाणैर् वासुदेवमताडयन् ।

अर्जुनं च त्रिसप्तत्या ध्वजं चास्य त्रिभिश्शरैः ॥

६६

विशेषयिष्यञ् शिष्यं च द्रोणो राजन् पराक्रमी ।

अदृश्यमर्जुनं चक्रे निमेपाच्छरवृष्टिभिः ॥

६७

प्रसक्तान् गच्छतोऽपश्यन् भारद्वाजस्य सायकान् ।

मण्डलीकृतमेवास्य धनुश्चादृश्यताद्भुतम् ॥	६८
तेऽभ्ययुस्समरे राजन् वासुदेवधनञ्जयौ ।	
द्रोणसृष्टास्सुबहवः कङ्कपत्रपरिच्छदाः ॥	६९
तत्राद्भुतमपश्याम शिलानामिव सर्पणम् ।	
यद्द्रोणं तरसा पार्थो वृद्धं बालोऽपि नातरत् ॥	७०
चिन्तयामास बाष्पेयो दृष्ट्वा द्रोणस्य विक्रमम् ।	
नातिवर्तिष्यते ह्येनं वेलामिव महार्णवः ॥	७१
ततः पार्थं समुद्विग्नं लक्ष्य चिन्तयतेऽच्युतः ।	
द्रोणस्य चापि विक्रान्तं दृष्ट्वा मधुनिपूदनः ॥	७२
इत्यब्रवीद्वासुदेवो धनञ्जयमुदारधीः ॥	७२॥

श्रीभगवान्—

पार्थपार्थ महाबाहो न नः कालात्ययो भवेत् ।	
द्रोणमुत्सृज्य गच्छामो ब्राह्मणोऽसौ गतक्लमः ॥	७३॥

सञ्जयः—

तं पार्थश्चाब्रवीन् कृष्णं यथेष्टमिति केशवम् ॥	७४
ततः प्रदक्षिणं कृत्वा द्रोणं प्रायान्महामुजः ।	
परिवृत्तश्च बीभत्सुर् गच्छन्नस्यञ् शिताञ् शरान् ॥	७५
ततोऽब्रवीन् स्मयन् द्रोणः केदं पाण्डव गम्यते ।	
ननु नाम रणे शत्रून् अजित्वा त्वं प्रतिष्ठमे ॥	७६

अर्जुनः—

गुरुर्भवान्न मे शत्रुश् शिष्यः पुत्रसमोऽस्मि ते ।
न चास्ति स पुमाँल्लोके यस्त्वां क्रुद्धमभिद्रवेत् ॥

७७

सञ्जयः—

एवं ब्रुवाणो वीभत्सुर् जयद्रथवधोत्सुकः ।
त्वरायुक्तो महाबाहुस् त्वत्सैन्यं समुपाद्रवत् ॥

७८

तं चकरक्षौ पाञ्चाल्यौ युधामन्यूत्तमौजसौ ।
अन्वयातां महात्मानौ विशन्तं तावर्कौ चमूम् ॥

७९

ततो जयो महाराज कृतवर्मा च सात्त्वतः ।
काम्भोजश्च श्रुतायुश्च धनञ्जयमवारयन् ॥

८०

तेषां दशसहस्राणि रथानामनुयायिनाम् ।
१अभीषाहाशूरसेनाश् शिवयोऽथ वसातयः ॥

८१

२मच्छिल्लिका लिलिन्ध्राश्च केकया मद्रकास्तथा ।
नारायणाश्च गोपालाः काम्भोजानां च ये गणाः ॥

८२

कर्णेन विजिताः पूर्वं सङ्ग्रामे शूरसम्पताः ।
भारद्वाजं पुरस्कृत्य हृष्टात्मानोऽर्जुनं प्रति ॥

८३

पुत्रशोकाभिसन्तप्तं क्रुद्धं मृत्युमिवान्तकम् ।
त्यजन्तं तुमुले प्राणान् सन्नद्धं चित्रयोधिनम् ॥

८४

गाहमानमनीकानि मातङ्गमिव यूथपम् ।	
महेष्वासं पराक्रान्तं नरव्याघ्रमवारयन् ॥	८५
ततः प्रवृत्ते युद्धं तुमुलं रोमहर्षणम् ।	
अन्योन्यं वै प्रार्थयतां योधानां जयगर्भिनाम् ॥	८६
जयद्रथवधप्रेप्सुम् आयान्तं पुरुषर्षभम् ।	
न्यवारयन्त सहिताः क्रिया व्याधिमिवोत्थितम् ॥	८७

इति श्रीमहाभारते शतसहस्रिकार्यां संहितार्थां वैयासिक्यां

द्रोणपर्वणि अशीतितमोऽध्यायः ॥ ८७ ॥

॥ ६९ ॥ जयद्रथवधपर्वणि चतुर्थोऽध्यायः ॥ ४ ॥

[अञ्जलिध्याये ८७ श्लोकाः]

॥ एकाशीतितमोऽध्यायः ॥

अर्जुनेन श्रुतायुधमुदक्षिण्योर्वधः ॥

सञ्जयः—

सन्निरुद्धस्तु तैः पार्थो महाबलपराक्रमैः ।	
द्रुतं समनुयातश्च द्रोणेन रथिनां वरः ॥	१
किरन्निपुगणांस्तीक्ष्णान् स्वरश्मीनिव भास्करः ।	
तापयामास तत् सैन्यं देहं व्याधी रुजन्निव ॥	२
अश्वो विद्धो रथो विद्धस् सारोहः पातितो गजः ।	

छत्राणि चापविद्धानि रथाश्चक्रैर्विनाकृताः ॥	३
विद्रुतानि च सैन्यानि ^१ शरातानि समन्ततः ।	
इत्यासीत् तुमुलं युद्धं न प्राज्ञायत किञ्चन ॥	४
तेषामायच्छतां सङ्घे परं पारमिवेच्छताम् ।	
अर्जुनो ध्वजिनीं राजन्नभीक्ष्णं समकम्पयत् ॥	५
सत्यां चिकीर्षमाणस्तु प्रतिज्ञां सत्यसङ्गरः ।	
अभ्यद्रवद्रथश्रेष्ठं शोणाश्वं श्वेतवाहनः ॥	६
तं द्रोणः पञ्चविंशत्या मर्मज्ञो मर्मभेदिभिः ।	
अन्तेवासिनमाचार्यः पाण्डवं समपीडयन् ॥	७
तं तु तूर्णतरं पार्थो द्रोणं शस्त्रभृतां वरम् ।	
अभ्यधावदिपूनस्यन्निपुवेगविघातकान् ॥	८
तस्याशु क्षिपतो भल्लान् भल्लैस्सन्नतपर्वभिः ।	
प्रत्यविध्यत् स्मयन् द्रोणो ब्राह्ममञ्जमुदीरयन् ॥	९
तदद्भुतमपश्याम द्रोणस्याचार्यकं युधि ।	
यतमानो युवा नैनं प्रत्यविध्यद्यदर्जुनः ॥	१०
क्षरन्निव महामेघो वारिधारास्सहस्रशः ।	
द्रोणमेघः पार्थशैलं ववर्ष शरवृष्टिभिः ॥	११
अर्जुनश्शरवर्षं तच्च छरवर्षेण वीर्यवान् ।	

अवारयदसम्भ्रान्तो न त्वाचार्यमपीडयत् ॥	१२
द्रोणस्तु पञ्चविंशत्या श्वेतवाहनमर्दयत् ।	
वासुदेवं च सप्तत्या बाह्वोरुरसि चाशुगैः ॥	१३
पार्थस्तु प्रहसन् धीमान् आचार्यं स शरौघिणम् ।	
क्षपयन् वा यथाशक्त्या न स्म वारयते युधि ॥	१४
अथ तौ वध्यमानौ तु द्रोणेन रथिसत्तमौ ।	
अवर्जयेतां दुर्धर्षौ युगान्ताग्निमिवोल्बणम् ॥	१५
वर्जयन्निशितान् बाणान् द्रोणचापविनिस्तृतान् ।	
किरीटमाली त्वरितो भोजानीकमथाविशत् ॥	१६
सोऽन्तरा कृतवर्माणं काम्भोजं च सुदक्षिणम् ।	
अभ्ययाद्वर्जयन्द्रोणं ^१ मैनाकमिव पर्वतम् ॥	१७
ततो भोजो नरव्याघ्रं दुर्धर्षं कुरुसत्तमम् ।	
अविध्यन् तूर्णमव्यग्रो दशभिः कङ्कपत्रिभिः ॥	१८
^२ तमर्जुनशिशतेनाजौ राजन् विव्याध पत्रिणा ।	
पुनर्बाणैस्त्रिभिश्चान्यैर् मोहयन्निव सात्त्वतम् ॥	१९
भोजस्तु प्रहसन् पार्थं वासुदेवं च माधवम् ।	
एकैकं पञ्चविंशत्या सायकानां समर्पयत् ॥	२०

१. ख-घ-ङ-कुट्टं मृत्युमिवान्तकम्

२. ख-इतः अर्धपञ्चकं नास्ति

तस्यार्जुनो धनुश्छित्त्वा विव्याधैनं त्रिसप्तभिः ।

शरैरग्निशिखाकारैस् सङ्क्रुद्धाशीविपोपमैः ॥ २१

^१अथान्यद्वनुरादाय कृतवर्मा महाबलः ।

पञ्चभिस्सायकैस्तूर्ण विव्याधोरसि भारत ॥ २२

पुनश्च निशितैर्वाणैः पार्थ विव्याध पञ्चभिः ॥ २२॥

तं पार्थो नवभिर्वाणैर् आजघान स्तनान्तरे ॥ २३

विपक्तं दृश्य कौन्तेयं कृतवर्मरथं प्रति ।

चिन्तयामास वाष्ण्यो न नः कालात्ययो भवेत् ॥ २४

ततः कृष्णोऽब्रवीत् पार्थ कृतवर्मणि मा दयाम् ।

कार्पीस्सम्बन्धकं कृत्वा प्रमथ्यैनं ब्रजाहितान् ॥ २५

ततस्स कृतवर्मणं मोहयित्वाऽर्जुनशरैः ।

अभ्ययाज्जवनैरश्वैः काम्भोजानामनीकिनीम् ॥ २६

अमर्षितस्तु हार्दिक्यः प्रविष्टे श्वेतवाहने ।

विधून्वन् सशरं चापं पाञ्चालाभ्यां समागतः ॥ २७

चक्ररक्षौ तु पाञ्चाल्यावर्जुनस्य पदानुगौ ।

पर्यवारयदायान्तौ कृतवर्मा रथेषुभिः ॥ २८

तावविध्यत् ततो भोजस् सर्वपारशवैशरैः ।

त्रिभिरेव युधामन्युं चतुर्भिश्चोत्तमौजसम् ॥ २९

तावप्येनं विव्यधतुर् दशभिर्दशभिश्शरैः ।

सञ्चिच्छिदतुरप्यस्य ध्वजं कार्मुकमेव च ॥

३०

अथान्यद्धनुरादाय हार्दिक्यः क्रोधमूर्च्छितः ।

कृत्वा विधनुषौ वीरौ शरवपैरवाकिरन् ॥

३१

तावन्ये धनुषी सज्ये कृत्वा भोजं विदेरतुः ।

तेनान्तरेण वीभत्सुर् विवेशामित्रवाहिनीम् ॥

३२

न लेभाते तु तौ द्वारं वारितौ कृतवर्मणा ।

धार्तराष्ट्रेष्वनीकेषु यतमानौ महारथौ ॥

३३

अनीकानि तु संमृदंस् त्वरितश्चेतवाहनः ।

नावधीन् कृतवर्माणं प्राप्य चारिनिपूदनः ॥

३४

तं तु दृष्ट्वा तथाऽऽयान्तं शूरो राजा श्रुतायुधः ।

अभ्यद्रवन् सुसङ्कुट्रो विधून्वानो महद्धनुः ॥

३५

स पार्थं त्रिभिरानर्च्छन् सप्तत्या च जनार्दनम् ।

क्षुरप्रणे सुतीक्ष्णेन पार्थकेतुमताडयन् ॥

३६

तमर्जुनो नवत्या तु शराणां नतपर्वणाम् ।

आजघान भृशं क्रुद्धस् तोत्रैरिव महाद्विपम् ॥

३७

स तन्न ममृपे राजा पाण्डवेयस्य विक्रमम् ।

अथैनं सप्तसप्तत्या नाराचानां समर्पयन् ॥

३८

तस्यार्जुनो धनुश्छित्त्वा शरावापं च मारिष ।

८१] द्रोणपर्वणि - जयद्रथवधपर्व ४४५

आजघानोरसि क्रुद्धस् सप्तभिर्नतपर्वभिः ॥ ३९

अथान्यद्वनुरादाय स राजा क्रोधमूर्च्छितः ।
वासविं नवभिर्वाणैर् बाह्वोरुरसि चार्पयत् ॥ ४०

ततोऽर्जुनस्समयन्नेव श्रुतायुधमरिन्दमम् ।
शरैरनेकसाहस्रैः पोथयामास भारत ॥ ४१

^१अश्वांश्चास्यावधीत् तूर्णं सारथिं च महाबलः ।
विव्याध चैनं सप्तत्या नाराचानां महाबलः ॥ ४२

हताश्वं रथमुत्सृज्य स तु राजा श्रुतायुधः ।
^२अभ्यद्रवद्रुणे पार्थं गदामुद्यम्य वीर्यवान् ॥ ४३

वरुणस्यात्मजो वीरस् स तु राजा श्रुतायुधः ।
वेण्णा सा जननी यस्य शीततोया महानदी ॥ ४४

तस्य माताऽब्रवीद्राजन् वरुणं पुत्रकारणात् ॥ ४४ ॥

वेण्णा—

अवध्योऽयं भवेल्लोके शत्रूणां तनयो मम ॥ ४५

सञ्जयः—

वरुणस्त्वब्रवीत् प्रीतो ददाम्यस्मै वरं हितम् ।
दिव्यमस्त्रं सुतस्तेऽयं येनावध्यो भविष्यति ॥ ४६

नास्ति चाप्यमरत्वं वै मानुष्यस्य कथञ्चन ।

१. ख—अर्धद्वयं नास्ति

२. ख—अर्धद्वयं नास्ति

- सर्वेणावश्यमर्तव्यं जातेन सरितां वरे ॥ ४७
- दुर्धर्पस्त्वेप शत्रूणां रणेपु भविता सदा ।
अस्त्रस्यास्य प्रभावेन व्येतु ते मानसो ज्वरः ॥ ४८
- इत्युक्त्वा वरुणः प्रादाद् गदां मन्त्रपुरस्कृताम् ।
यामासाद्य दुराधर्पस् सर्वलोके श्रुतायुधः ॥ ४९
- उवाच चैनं भगवान् पुनरेव जलेश्वरः ।
अयुध्यति न मोक्तव्या त्वय्येव निपतेदिति ॥ ५०
- न चाकरोन् स तद्वाक्यं काले प्राप्ते श्रुतायुधः ।
१स तथा वीरघातिन्या जनार्दनमताडयत् ॥ ५१
- प्रतिजग्राह तां कृष्णः पीनेनांसेन वीर्यवान् ।
नाकम्पयत शौरिं सा विन्ध्यं गिरिमिवाचलम् ॥ ५२
- ततोऽर्जुनः क्षुरप्राभ्यां भुजौ परिघसन्निभौ ।
विन्ध्याध पाण्डवश्शीघ्रं जलेश्वरमुतस्य वै ॥ ५३
- सा ज्वलन्ती महोत्केव समासाद्य जनार्दनम् ।
प्रत्यागता महावेगा कृत्येव दुरधिष्ठिता ॥ ५४
- जघान च स्थितं सङ्गचे श्रुतायुधममर्पणम् ॥ ५४ ॥
- स पपात हतो भूमौ विशिरा विभुजो बली ।
सम्भ्रम इव वातेन बहुशाखो वनस्पतिः ॥ ५५ ॥

सा विस्फुरन्ती ज्वलिता वज्रवेगसमा गदा ।	
हत्वा श्रुतायुधं भीमा जगतीमन्वपद्यत ॥	५६॥
हाहाकारो महानासीत् सैन्यानां तव भारत ।	
स्वेनास्त्रेण हतं दृष्ट्वा श्रुतायुधममर्षणम् ॥	५७॥
अयुध्यमानाय हि सा केशवाय नराधिप ।	
क्षिप्ता श्रुतायुधेनाथ तस्मात् तमवधीद्रदा ॥	५८॥
यथोक्तं वरुणेनाज्ञौ तथा स निधनं गतः ।	
व्युसुश्चाप्यपतद्भूमौ पश्यतां सर्वधन्विनाम् ॥	५९॥
पतमानस्स विवभौ वेण्णायास्सुप्रियस्सुतः ।	
१सम्भग्न इव वातेन बहुशाखो वनस्पतिः ॥	६०॥
ततस्मर्वाणि सैन्यानि सैन्यमुख्याश्च सर्वशः ।	
प्राद्रवन्त हतं दृष्ट्वा श्रुतायुधमरिन्दमम् ॥	६१॥
ततः काम्भोजराजस्य पुत्रो वीरस्सुदक्षिणः ।	
२अभ्ययाज्जवनैरश्वैः फल्गुनं शत्रुसूदनम् ॥	६२॥
तस्य पार्थश्शरान् सप्त प्रेषयामास भारत ।	
ते तं वीरं विनिर्भिद्य प्राविशन् धरणीतलम् ॥	६३॥
भोऽतिविद्धशरैरुद्धैर् गाण्डीवप्रेपितैर्मृधे ।	
अर्जुनं प्रतिविव्याध दशभिः कङ्कपत्रिभिः ॥	६४॥

वासुदेवं त्रिभिर्विद्धा पुनः पार्थं च पञ्चभिः ॥	६५
तस्य पार्थो धनुश्छित्त्वा केतुं चिच्छेद मारिप ।	
भल्लाभ्यां पृथुतीक्ष्णाभ्यां तं च विव्याध पाण्डवः ॥	६६
स तु पार्थं त्रिभिर्विद्धा सिंहनादमथानदत् ॥	६६॥
सर्वपारशवीं चैव शक्तिं शूरस्सुदक्षिणः ।	
सघण्टां प्राहिणोद्धोरां क्रुद्धो गाण्डीवधन्वने ॥	६७॥
सा ज्वलन्ती महोल्केव समासाद्य महारथम् ।	
सविष्कुलिङ्गा निर्भिद्य निपपात महीतले ॥	६८॥
तं चतुर्दशभिः पार्थो नाराचैः कङ्कपत्रिभिः ।	
साश्रध्वजधनुस्मृतं विव्याधाचिन्त्य ^१ विक्रमः ॥	६९॥
रथं चान्यैस्सुबहुभिश्च चक्रे विशकलं ^२ शरैः ॥	७०
सुदक्षिणं च काम्भोजं मोघसङ्कल्पविक्रमम् ।	
विभेद हृदि वाणेन पृथुधारेण पाण्डवः ॥	७१
स भिन्नवर्मा सस्ताङ्गः प्रभ्रष्टमकुटाङ्गदः ।	
पपाताभिमुखश्शूरो मुक्तयन्त्र इव ध्वजः ॥	७२
गिरेर्दिशश्खरजश्श्रीमान् सुशाखस्सुप्रतिष्ठितः ।	
सम्भग्न इव वातेन कर्णिकारो हिमाश्रये ॥	७३
विकीर्णः पतितो राजा प्रसार्य विपुलौ भुजौ ।	

८२] द्रोणपर्वणि - जयद्रथवधपर्व ४४९

धारयन्नग्निसङ्काशां शिरसा काञ्चनीं स्रजम् ॥ ७४
 शेते विनिहतो भूमौ काम्भोजस्तरुणो विभुः ।
 सुदर्शनीयस्ताम्राक्षो भिन्नो हिमगिरिर्यथा ॥ ७५
 पुत्रः काम्भोजराजस्य श्रीमान् पार्थेन पातितः ।
 शोचयन् सर्वभूतानि केशवं च सहार्जुनम् ॥ ७६
 ततस्सैन्यानि सर्वाणि व्यद्रवन्त सुतस्य ते ।
 हतं श्रुतायुधं दृष्ट्वा काम्भोजं च सुदक्षिणम् ॥ ७७


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकाशीतितमोऽध्यायः ॥ ८१ ॥

॥ ६९ ॥ जयद्रथवधपर्वणि पञ्चमोऽध्यायः ॥ ५ ॥

[अस्मिन्नध्याये ७७ श्लोकाः]

॥ द्व्यशीतितमोऽध्यायः ॥



अर्जुनेन श्रुतायुःप्रभृतीनां वधः ॥

सञ्जयः—

सुदक्षिणे हते राजन् वीरे चैव श्रुतायुधे ।
 जवेनाभ्यद्रवन् पार्थं कुपितास्सैनिकास्तव ॥ १
 अभीपहाद्शूरसेनाश् शिब्रयोऽथ वसातयः ।
 अभ्यवर्षस्ततो राजञ् शरवर्षैर्धनञ्जयम् ॥ २

तेषां षष्टिशतान् वर्यान् अहनत् पाण्डवशरैः ।	
ते स्म भीताः पलायन्ते सिंहेने ^१ वार्दिता गजाः ॥	३
ते निवृत्त्य पुनः पार्थं सर्वतः पर्यवारयन् ।	
रणे सपन्नान् निघ्नन्तं वज्रहस्तमिवासुराः ॥	४
तेषामापततां तूर्णं गाण्डीवप्रेषितैश्शरैः ।	
उच्चकर्त शिरांस्युग्रो नालेभ्य इव पङ्कजान् ॥	५
शिरोभिः प्रपतद्भिस्तैर् अन्तरिक्षं समावृतम् ।	
अभ्रच्छायेव तत्रासीद् ध्वाङ्क्षगृध्रवलैः पुनः ॥	६
तेषु तूत्साद्यमानेषु क्रोधामर्षममन्वितौ ।	
श्रुतायुश्चाश्रुतायुश्च धनञ्जयमयुध्यताम् ॥	७
श्लाघिनौ स्पर्धिनौ वीरौ कुलजौ बाहुशालिनौ ।	
तावेनं शरवर्षाभ्यां सव्यदक्षिणमस्यताम् ॥	८
त्वरायुक्तौ महाराज प्रार्थयन्तौ महद्यशः ।	
अर्जुनस्य वधप्रेम्नू पुत्रार्थे तव धन्विनौ ॥	९
तावर्जुनं सहस्रेण शराणां नतपर्वणाम् ।	
पूरयामासतुः क्रुद्धौ तटाकं जलदो यथा ॥	१०
श्रुतायुस्तु ततः क्रुद्धस् तोमरेण धनञ्जयम् ।	
आजघान सुतीक्ष्णेन पीतेन निशितेन च ॥	११

सोऽतिविद्धो बलवता शत्रुणा शत्रुकर्शनः ।	
जगाम परमं मोहं मोहयन् केशवं रणे ॥	१२
एतस्मिन्नेव काले तु अश्रुतायुर्महाबलः ।	
शूलेन भृशतीक्ष्णेन ताडयामास पाण्डवम् ॥	१३
क्षते क्षारं हि स ददौ पाण्डवस्य रणाजिरे ।	
पार्थोऽपि भृशमाविद्धो ध्वजयष्टिमिश्रियत् ॥	१४
ततस्सर्वस्य सैन्यस्य तावकस्य विशां पते ।	
सिंहनादो महानासीद्व्रतं मत्वा धनञ्जयम् ॥	१५
कृष्णश्च भृशसन्तप्तो दृष्ट्वा पार्थं विचेतसम् ।	
आश्वासयत हृवाभिर् वाग्भिस्तत्र धनञ्जयम् ॥	१६
ततस्तौ रथिनां श्रेष्ठौ लब्धवलक्षौ धनञ्जयम् ।	
वासुदेवं च वाष्णेयं शरवर्षैस्समन्ततः ॥	१७
सचक्रकूर्वरं साश्वं सध्वजं स पताकिनम् ।	
अदृश्यं चक्रतुर्युद्धे तदद्भुतमिवाभवत् ॥	१८
प्रत्याश्रस्तस्तु बभित्सुश्च शनकैरिव भारत ।	
प्रेतराजपुरं प्राप्य पुनः प्रत्यागतो यथा ॥	१९
मञ्छन्नं शरजालेन रथं दृष्ट्वा सकेशवम् ।	
शत्रू च प्रमुखे दृष्ट्वा दीप्यमानाविवानलौ ॥	२०

प्रादुश्चक्रे ततः पार्थ ऐन्द्रमखं महारथः ।

तस्मादासन् सहस्राणि शराणां नतपर्वणाम् ॥

२१

हत्वा तु तौ महेष्वासौ ताभ्यां सृष्टांश्च सायकान् ।

विचेरुराकाशगताः पार्थचापविनिस्सृताः ॥

२२

प्रतिहत्य शरांस्नूर्णं शरवेगेन पाण्डवः ।

प्रतस्थे तत्र तत्रैव योधयन् वै महारथान् ॥

२३

तौ च फल्गुनबाणौघैर् विबाहुशिरसौ कृतौ ।

वसुधामन्वपद्येतां वातनुन्नाविव द्रुमौ ॥

२४

श्रुतायुषश्च निधनं वधश्चैवाश्रुतायुषः ।

लोकविस्मापनमभूत् समुद्रस्येव शोषणम् ॥

२५

तयोः पदानुगान् हत्वा पुनः पञ्चशतान् रथान् ।

अत्यगाद्धारतीं सेनां निघ्नन् पार्थो रथान् वरान् ॥

२६

श्रुतायुषश्च निधनं प्रेक्ष्य चैवाश्रुतायुषः ।

नियुतायुर्हि सङ्क्रुद्धो दीर्घायुश्चैव भारत ॥

२७

पुत्रौ तयोरथ श्रेष्ठौ तौ प्रधावतुर्जुनम् ।

किरन्तौ विविधान् बाणान् पितुर्व्यसनकर्षितौ ॥

२८

तावर्जुनो मुहूर्तेन शरैस्सन्नतपर्वभिः ।

अप्रेषयन् सुसङ्क्रुद्धो यमस्य सदनं प्रति ॥

२९

लोडयन्तमनीकानि द्विपं पद्मसरो यथा ।

नाशक्नुवन् धारयितुं पार्थ क्षत्रियपुङ्गवाः ॥ ३०

अङ्गास्तु गजसङ्घैश्च पाण्डवं प्रत्यवारयन् ।

क्रुद्धास्सहस्रशो म्लेच्छाश् शिक्षिता हस्तिसादिनः ॥ ३१

दुर्योधनसमादिष्टाः कुञ्जरैः पर्वतोपमैः ।

प्राच्याश्च दक्षिणात्याश्च कलिङ्गप्रमुखा गणाः ॥ ३२

तेषामापततां शीघ्रं गाण्डीवप्रेपितैश्शरैः ।

निचकर्त शिरांस्युग्रैः बाहूनापि च सायुधान् ॥ ३३

तैश्शरोभिर्मही कीर्णा बाहुभिश्च सहाङ्गदैः ।

वभौ कनकपापाणैर् उरगैरिव चावृता ॥ ३४

बाहवो विशिखैश्छिन्नाश् शिरांस्युन्मथितानि च ।

च्यवमानान्यदृश्यन्त द्रुमेभ्य इव पक्षिणः ॥ ३५

शरैस्सहस्रशो विद्धा द्विपाः प्रसृतशोणिताः ।

व्यदृश्यन्ताद्रयः काले गैरिकप्रसृता इव ॥ ३६

निहताश्शरते स्मान्ये वीभत्सोर्निशितैश्शरैः ।

गजपृष्ठगता म्लेच्छा नानाविकृतदर्शनाः ॥ ३७

नानावेपधरा राजन् नानाशस्त्रौघसंवृताः ।

रुधिरेणानुलिप्ताङ्गा भान्ति चित्रैश्शरैर्हताः ॥ ३८

शोणितं निर्वमन्तश्च द्विपाः पार्थशराहताः ।

सहस्रशश्छिन्नगात्रास् सारोहास्सपदानुगाः ॥	३९
चुकुशुश्च निषेदुश्च बभ्रमुश्चापरे दिशः ।	
भृशं त्रस्ताश्च बहवस् स्वानेव ममृदुर्गजाः ॥	४०
^१ सोत्तरायुधिनश्चैव ये चान्ये तीक्ष्णसम्मताः ।	
वसन्त्यसुरमाया ये सुघोरा घोरचक्षुषः ॥	४१
यवनाः पारदाश्चैव शकाश्चैव सहस्रशः ।	
गोयोनिप्रभवा म्लेच्छाः कालकल्पाः प्रहारिणः ॥	४२
ऊर्वाभिसारा दरदाः गरदाश्च सवाहिकाः ।	
ते न शक्यास्समाख्यातुं वृताश्शतसहस्रशः ॥	४३
तेषां वृष्टिस्तथाऽप्यासीच् छलभानामिवायतिः ॥	४३ ॥
अभ्रच्छायामिव शरैस् सद्यः कृत्वा धनञ्जयः ।	
मुण्डार्धमुण्डाञ्जटिलान् अशुचीन् नीलवाससः ॥	४४ ॥
म्लेच्छानशातयत् पार्थः पिशाचानस्त्रमायया ॥	४५
शरैस्तु शतशो विद्धास् ते सङ्घास्सङ्गचारिणः ।	
प्राद्रवन्त रणे भीता गिरिगह्वरवासिनः ॥	४६
गजाश्चसादिनो म्लेच्छाः पत्तयश्च शरैर्हताः ।	
बलकङ्कवृकैः पीता वमन्तो रुधिरं हताः ॥	४७
पत्तयश्चरथनागैश्च प्रच्छन्नां रथसङ्कुलाम् ।	

८२] द्रोणपर्वणि - जयद्रथवधपर्व ४५५

शरवर्षप्लवां घोरां केशशैवलशाद्वलाम् ॥ ४८

प्रावर्तयन्नदीमुग्रां शोणितौघतरङ्गिणीम् ।

शिरस्त्राणक्षुद्रमत्स्यां युगान्ते कालसम्मिताम् ॥ ४९

अकरोद्भजसम्बाधां नदीमुत्तरशोणिताम् ।

देहेभ्यो राजपुत्राणां नागाश्चरथसादिनाम् ॥ ५०

१यथा स्थलं वा निम्नं वा न स्याद्वर्षति वासवे ।

तथाऽऽसीदाप्लुता धात्री रुधिरेण विशां पते ॥ ५१

पट्सहस्रान् वरान् वीरान् पुनर्दशशतान् वरान् ।

प्राहिणोन्मृत्युलोकाय क्षत्रियान् क्षत्रियर्षभः ॥ ५२

शरैस्सहस्रशो विद्धा विधिवत् कल्पिता द्विपाः ।

शेरते भूमिमासाद्य शैला वज्रहता इव ॥ ५३

स वाजिरथमातङ्गान् निम्नन् व्यचरदर्जुनः ।

प्रभिन्न इव मातङ्गो निम्नन् नलवनं महत् ॥ ५४

भूरिद्रुमलतागुल्मं शुष्केन्धनवृणोच्चयम् ।

निर्देहेदनलोऽरण्यं यथा वायुसमीरितः ॥ ५५

सेनारण्यं तव तथा कृष्णानिलसमीरितः ।

शरार्चिरदहत् क्रुद्धः पाण्डवोऽग्निर्धनञ्जयः ॥ ५६

1. ख—तथाऽऽसीदप्लवां घोरां केशशैवलशाद्वलाम् । [अधिकः पाठः]

^१शून्यान् कुर्वन् रथोपस्थान् निघ्नन् पत्न्यश्चकुञ्जरान् ।

अनृत्यदिव सम्वाधे चापहस्तो धनञ्जयः ॥

५७

वज्रकल्पैश्शरैर्भूमिं कुर्वन्नुत्तरशोणिताम् ॥

५७॥

ततः प्रावर्तत नदी शोणितस्य तरङ्गिणी ।

नराश्चद्विपकायेभ्यः पर्वतेभ्य इवापगा ॥

५८॥

अस्थिशर्करसम्वाधा ध्वजवृक्षा रथहदा ।

सञ्छिन्नशीर्षपापाणा हस्तिहस्तमहाग्रहा ॥

५९॥

मांसमज्जास्थिपङ्काद्या हताश्वमकराकुला ।

^२योधगोमायुसङ्कीर्णा कवन्धशतसङ्कुला ॥

६०॥

उष्णीपफेनसञ्छन्ना शरघोरझपाकुला ॥

६१

रुद्रस्याक्रीडसदृशीं भूमिं कुर्वन् विभीषणाम् ।

प्राविशद्भारतीं सेनां सङ्कुट्टो वै धनञ्जयः ॥

६२

तं श्रुतायुस्तथाऽम्बप्रस्त् त्वरमाणोऽभ्यवारयन् ॥

६२॥

तस्यार्जुनश्शरैस्तीक्ष्णैः कङ्कपत्रपरिच्छदैः ।

^३न्यपातयद्दयाज् शीघ्रं यतमानस्य मारिष ॥

६३॥

धनुश्चास्यापरैश्छित्त्वा शरैः पार्थो व्यतिक्रमत् ॥

६४

अम्बप्रस्तु गदां गृह्य क्रोधपर्याकुलेक्षणः ।

१. ख—द्वादशार्धानीतो न सन्ति

२. घ—नास्तीदमर्धम्

३. छ—पञ्चाध्वानि न सन्ति

आससाद् रणे पार्थ केशवं च महारथम् ॥

६५

ततस्स प्रहसन् वीरो गदामुग्रस्य भारत ।

रथमालम्ब्य गदया केशवं समताडयत् ॥

६६

गदया ताडितं दृष्ट्वा केशवं परवीरहा ।

अर्जुनो भृशसङ्क्रुद्धस् त्वम्बष्टं प्रति भारत ॥

६७

शरैरनेकसाहस्रैस् सगदं गदिनां वरम् ।

छादयामास समरे मेघस्सूर्यमिवोदितम् ॥

६८

तथाऽपरैश्शरैश्चापि गदां तस्य महात्मनः ।

अचूर्णयत् तदा पार्थस् तदद्भुतमिवाभवत् ॥

६९

अथ तां पतितां दृष्ट्वा गृह्याभ्यां महतीं गदाम् ।

अर्जुनं वासुदेवं च पुनः पुनरताडयत् ॥

७०

वासविस्तु क्षुरप्राभ्यां सगदावुद्यतौ भुजौ ।

चिच्छेदेन्द्रध्वजाकारौ शिरश्चान्येन पत्रिणा ॥

७१

स पपात हतो राजन वसुधामनुनादयन् ।

इन्द्रध्वज इवोत्सृष्टो यन्त्रनिर्मुक्तबन्धनः ॥

७२

अम्बष्टे तु तदा भग्ने तव सैन्यमभज्यत ॥

७२॥

रथानीकावगाढं च वारणाश्वनरैर्वृतम् ।

आददानं शरैः प्राणान् गजाश्चनरसादिनाम् ॥ ७३ ॥

नान्वपश्याम वीभत्सुं घनैस्सूर्यमिवावृतम् ॥ ७४ ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि अशीतितमोऽध्यायः ॥ ८२ ॥

॥ ६९ ॥ जयद्रथवधपर्वणि पष्ठोऽध्यायः ॥ ६ ॥

[अस्मिन्नध्याये ७४ श्लोकाः]

॥ अशीतितमोऽध्यायः ॥



अर्जुनाद्गीतेन दुर्योधनेन द्रोणमेव तदुपालम्भपूर्वकं जयद्रथं प्रति
शोचनम् ॥ १ ॥ द्रोणेन दुर्योधनस्य मन्त्रोच्चारणपूर्वकं कवचमावध्यार्जु-
नेन सह युद्धाय प्रेषणम् ॥ २ ॥

सञ्जयः—

ततः प्रविष्टे कौन्तेये सिन्धुराजजिघांसया ।

द्रोणानीकं विनिर्भित्त भोजानीकं सुदुस्तरम् ॥ १

काम्भोजस्य च दायादे हते राजन् सुदक्षिणे ।

श्रुतायुपि च विक्रान्ते निहते सव्यसाचिना ॥ २

विप्रद्रुतेध्वनीकेषु विध्वस्तेषु समन्ततः ।

प्रभभ्रं सर्वतो दृष्ट्वा पुत्रस्ते द्रोणमभ्ययान् ॥ ३

त्वरन्नेकरथेनैव समेत्य द्रोणमब्रवीत् ॥ ३ ॥

दुर्योधनः—

गतस्स पुरुषव्याघ्रः प्रमथ्येमां महाचमूम् ॥ ४

तत्र कार्यं समीक्षस्व ब्रह्मन् निःश्रेयसं हितम् ।

अर्जुनस्य विघाताय दारुणेऽस्मिञ्जनक्षये ॥

५

यथा स पुरुषव्याघ्र न हन्येत जयद्रथः ।

तथा विधत्स्व भद्रं ते त्वं हि नः परमा गतिः ॥

६

असौ धनञ्जयाग्निर्हि कोपमारुतचोदितः ।

सेनाकक्षं दहति नः कक्षमग्निरिवोत्थितः ॥

७

अतिक्रान्ते तु कौन्तेये तव सैन्यं परंतप ।

जयद्रथस्य गोप्तारस् संशयं परमं गताः ॥

८

स्थिरा बुद्धिर्नरेन्द्राणाम आसीद्बुद्धिमतां वर ।

नातिक्रमिष्यति द्रोणं जातु जीवन् धनञ्जयः ॥

९

योऽसौ पार्थो ह्यतिक्रान्तो मिपतस्ते महाद्युते ।

सर्वं ह्यद्यातुरं मन्ये नेदमस्ति बलं मम ॥

१०

जानामि त्वां महाभाग पाण्डवानां हिते रतम् ।

ततो मुह्यामि च ब्रह्मन् कार्यवत्तां विचिन्तयन् ॥

११

यथाशक्ति च ते ब्रह्मन् वर्तयन् वृत्तिमुत्तमाम् ।

प्रीणामि च यथाशक्ति तच्च त्वं नावबुध्यसे ॥

१२

अस्मानपि सदा भक्तान् नेच्छसे शत्रुकर्शन ।

पाण्डवान् सततं प्रीणास्यस्माकमहिते रतान् ॥

१३

न ह्यहं त्वां विजानामि ^१ वचसा ललितं सदा ।	
हृदयेन भृशं तीक्ष्णं मधुदिग्धमिव क्षुरम् ॥	१४
^२ अस्मानेवोपजीवंस्त्वम् अस्माकं विप्रिये रतः ।	
^३ नह्यहं त्वां विजानामि सर्पं मण्डूकराविणम् ॥	१५
नादास्यच्चेद्वरं मह्यं भवान् पाण्डवनिग्रहे ।	
नावारयिष्यं गच्छन्तम् अहं सिन्धुपतिं गृहान् ॥	१६
मया त्वाशंसमानेन त्वत्तन्त्राणमबुद्धिना ।	
आश्वासितस्सिन्धुपतिर् मोहादत्तश्च मृत्यवे ॥	१७
यमदंष्ट्रान्तरं प्राप्नो ह्यपि मुच्येत मानवः ।	
नार्जुनस्य वशं प्राप्नो मुच्येत हि जयद्रथः ॥	१८
स तथा कुरु शोणाश्च यथा मुच्येत सैन्धवः ।	
मम चार्तप्रलापानां मा क्रुधः पाहि सैन्धवम् ॥	१९

द्रोणः—

नाभ्यभूयामि ते वाक्यम् अश्वत्थाम्नाऽसि मे समः ।	
तथ्यं तु ते प्रवक्ष्यामि तज्जुपस्व विशां पते ॥	२०
सारथिः प्रवरः कृष्णश्च शीघ्राश्वास्य हयोत्तमाः ।	
अल्पं च विवरं कृत्वा तूर्णं याति धनञ्जयः ॥	२१

-
1. घ—अयं पादोऽनन्तरश्च न स्तः 2. घ—नास्तीदमर्धम्
3. घ—अयं पादो नास्ति

- किं न पश्यसि बाणौघान् क्रोशमात्रे किरीटिनः ।
 पश्चाद्रथस्य पतितान् क्षिप्ताञ् शीघ्रं हि गच्छतः ॥ २२
- न चाहं शीघ्रयानेऽद्य समर्थो वयसाऽधिकः ।
 सेनामुखे च पार्थानाम् एतद्वलमुपस्थितम् ॥ २३
- युधिष्ठिरश्च मे ग्राह्यो मिपतां सर्वधन्विनाम् ।
 एवं मया प्रतिज्ञातं क्षत्रमव्ये महाभुज ॥ २४
- धनञ्जयेन चोत्सृष्टः प्रमुखे वर्तते मम ।
 तस्मान्ब्रूहमुखं हित्वा नाहं यास्यामि फल्गुनम् ॥ २५
- तुल्याभिजनकर्माणं शत्रुमेकं सहायवान् ।
 गत्वा योधय मा भैस्त्वं त्वं ह्यस्य जगतः पतिः ॥ २६
- राजा शूरः कृती दक्षो वैरमुत्पाद्य पाण्डवैः ।
 वीरस्त्वयं प्रयाहाशु यत्र यातो धनञ्जयः ॥ २७

दुर्योधनः—

- कथं त्वामप्यतिक्रान्तस् सर्वशस्त्रभृतां ^१वरम् ।
 धनञ्जयो मया शक्य आचार्य प्रतियोधितुम् ॥ २८
- अपि शक्यो रणे जेतुं वज्रहस्तः पुरंदरः ।
 नार्जुनस्समरे शक्यो जेतुमिच्छन् कथञ्चन ॥ २९
- येन भोजश्च हार्दिक्यो भवांश्च त्रिदशोपमः ।

शस्त्रप्रतापेन जितौ श्रुतायुश्च निवर्हितः ॥	३०
सुदक्षिणश्च निहतस् स च राजा श्रुतायुधः ।	
श्रुतायुश्चाश्रुतायुश्च म्लेच्छाश्च बहवो हताः ॥	३१
तं कथं पाण्डवं सङ्ख्ये दहन्तमहितान् बहून् ।	
प्रतियोत्स्यामि दुर्धर्पं तन्ममाचक्ष्व सत्तम ॥	३२
क्षमं चेन्मन्यसे युद्धं मम तेनाद्य शाधि माम् ।	
परवानस्मि भवतः प्रेक्ष्यवद्रक्ष मे यशः ॥	३३

द्रोणः—

सत्यं वदसि कौरव्य दुराधर्पो धनञ्जयः ।	
अहं तु तत् करिष्यामि यथैनं प्रसहिष्यसि ॥	३४
अद्भुतं चाद्य पश्यन्तु लोके सर्वधनुर्धराः ।	
विपक्तं त्वयि कौन्तेयं वासुदेवस्य पश्यतः ॥	३५
एष ते कवचं राजंस् तथा वप्राणि काञ्चनम् ।	
यथा न बाणा नास्त्राणि ^१ प्रभविष्यन्ति ते रणे ॥	३६
यदि त्वा सासुरगणास् सयक्षोरगपक्षिणः ।	
योधयन्ति त्रयो लोकास् तरसा नास्ति ते भयम् ॥	३७
न कृष्णो न च कौन्तेयो ^२ न च रुद्रस्सनातनः ।	
शरमर्पयितुं शक्तः कवचे तव कौरव ॥	३८

१. ख—प्रदहिष्यन्ति घ-ङ—प्रसहिष्यन्ति

२. ख-घ-ङ—न चान्यश्शस्त्रभृद्रणे

स त्वं कवचमास्थाय क्रुद्धमद्य रणेऽर्जुनम् ।

त्वरमाणस्त्वयं याहि न त्वाऽसौ विपहिष्यति ॥ ३९

सञ्जयः—

एवमुक्त्वा त्वरन् द्रोणस् स्पृष्ट्वाऽम्भो वर्म भास्वरम् ।

आववन्धाद्भुततमं ^१जपन् मन्त्रं यथाविधि ॥ ४०

रणाय महते राजन् ^२विजयाय सुतस्य ते ।

विसिष्मापयिषुर्लोकान् विद्यया ब्रह्मवित्तमः ॥ ४१

द्रोणः—

करोतु स्वस्ति ते ब्रह्मा स्वस्ति कुर्वन्तु ब्राह्मणाः ।

सरीसृपाश्च ये श्रेष्ठास् तेभ्यस्ते स्वस्ति भारत ॥ ४२

ययातिर्नहुषश्चैव धुन्धुमारो भगीरथः ।

तुभ्यं राजर्षयस्सर्वे स्वस्ति कुर्वन्तु सर्वतः ॥ ४३

स्वस्ति तेऽस्त्वेकपादेभ्यो बहुपादेभ्य एव च ।

स्वस्त्यस्त्वपादकेभ्यश्च नित्यं तव महारणे ॥ ४४

स्वाहा स्वधा शची चैव स्वस्ति कुर्वन्तु ते सदा ।

लक्ष्मीररुन्धती चैव कुर्यातां स्वस्ति तेऽनघ ॥ ४५

असितो देवलश्चैव विश्वामित्रस्तथाऽङ्गिराः ।

१. ख-घ-ङ—विजयाय सुतस्य ते

२. ख-घ-ङ—पठन्मन्त्रान् यथाविधि

३. ङ—सुसंयतो महाबाहुर् आचार्येण महात्मना । [अधिकः पाठः]

वसिष्ठः काश्यपश्चैव स्वस्ति कुर्वन्तु ते नृप ॥	४६
धाता विधाता लोकाश्च दिशश्च सदिगीश्वराः । स्वस्ति तुभ्यं प्रयच्छन्तु कार्तिकेयश्च षण्मुखः ॥	४७
येन देवास्सकृद्भग्न्यास् सङ्गामे तारकामये । धृतास्स चाहतश्शूरो ह्यवध्यो देवतागणैः ॥	४८
विवस्वान् कुरुतां स्वस्ति तथा वैवस्वतो यमः । पार्षदा वशगा यस्य स्वस्ति तुभ्यं प्रयच्छतु ॥	४९
दिशागजाश्च चत्वारः क्षितिः खं गगनं ग्रहाः । १दिशश्च विदिशश्चैव सिद्धा लोकहिते रताः ॥	५०
स्वस्ति कुर्वन्तु ते सत्यं मन्त्रेणानेन संस्तुताः ॥	५०॥
अधस्ताद्वरणीं योऽसौ सदा धारयते नृप । स शेषः पन्नगश्रेष्ठस् स्वस्ति तुभ्यं प्रयच्छतु ॥	५१॥
२गान्धारे युधि विक्रम्य निर्जिते पाकशासने । पुरा वृत्रेण दैत्येन भिन्नदेहास्सहस्रशः ॥	५२॥
हृततेजोबलाश्शीघ्रम् ऊचुस्सेन्द्रा दिवौकसः । ब्रह्माणं शरणं गत्वा वृत्राद्धीता महासुरात् ॥	५३॥

1. ग-घ—अर्धचतुष्टयं नास्ति

2. ख—प्रजानां पतयश्चैव सिद्धा लोकहिते रताः ।

[अधिकः पाठः]

देवाः—

प्रमर्दितानां वृत्रेण देवानां देवसत्तम ।

गतिर्भव सुरश्रेष्ठ पाहि नो महतो भयात् ॥

५४॥

द्रोणः—

अथ पार्श्वे स्थितं विष्णुं शक्रादींश्च तथा सुरान् ।

ब्रह्मा पथ्यमिदं वाक्यं जगाद् जगतां पतिः ॥

५५॥

ब्रह्मा—

रक्षया हि सततं देवास् सहेन्द्रास्सद्विजातयः ।

त्वष्टुस्सुदुर्धरं तेजस् तेन वृत्रो विनिर्मितः ॥

५६॥

त्वष्ट्रा महत् तपस्तप्त्वा वर्षायुतशतं तदा ।

वृत्रो विनिर्मितो देवाः प्राप्यानुज्ञां महेश्वरात् ॥

५७॥

शङ्करस्य प्रसादाद्वै हन्याद्देवरिपुर्वली ।

नागत्वा शङ्करस्थानं भगवान् दृश्यते हरः ॥

५८॥

वृत्रं हनिष्यथ सुराः क्षिप्रं गच्छेम मन्दिरम् ।

यत्रास्ते तपसां योनिर् यज्ञान्तकविनाशनः ॥

५९॥

पिनाकी सर्वभूतेशो भगनेत्रनिपातनः ॥

६०

द्रोणः—

तं देवास्सहिता गत्वा ब्रह्मणा सह मन्दिरम् ।

अपश्यंस्तपसो राशिं सूर्यकोटिसमप्रभम् ॥

६१

सोऽब्रवीत् स्वागतं देवा ब्रूत किं करवाण्यहम् ।

अमोघं दर्शनं मह्यं कामप्राप्तिरतोऽस्तु वः ॥ ६२

एवमुक्तास्तु ते सर्वे प्रत्यूचुस्तं दिवौकसः ॥ ६२॥

देवाः—

हृतौजसां नो वृत्रेण गतिर्भव दिवौकसाम् ।

मूर्तिमीक्षस्व नो देव प्रहारैर्जर्जरीकृताम् ॥ ६३॥

शरणं त्वां प्रपन्नास्मि गतिर्भव महेश्वर ॥ ६४

ईश्वरः—

विदितं मे यथा देवाः कृत्येयं सुमहाबला ।

त्वष्टुस्तेजोद्भवा घोरा दुर्निवार्याऽकृतात्मभिः ॥ ६५

अवश्यं तु मया कार्यं साह्यं सर्वदिवौकसाम् ॥ ६५॥

ममेदं गात्रजं शक्र कवचं गृह्य भास्वरम् ।

वधानैनं तु मन्त्रेण मानसेन ममैव तु ॥ ६६॥

द्रोणः—

इत्युक्त्वा वरदः प्रादाद् वर्म तन्मन्त्रमेव च ।

स तेन वर्मणा गुप्तः प्रायाद्वृत्रचमूं प्रति ॥ ६७॥

नानाविधैस्तु शस्त्रौघैः पात्यमानैस्सहस्रशः ।

न सन्धिश्शक्यते भेतुं वर्मवन्धस्य तस्य तु ॥ ६८॥

स तेन वर्मणा गुप्तो वृत्रं देवरिपुं तदा ।

जघान समरेऽभीतश् शक्रो देवाग्रणीस्तदा ॥ ६९॥

स तन्मन्त्रमयं वन्धं वर्म चाङ्गिरसे ददौ ॥ ७०

अङ्गिराश्चाह पुत्रस्य मन्त्रज्ञस्य बृहस्पतेः ।

बृहस्पतिरथोवाच अग्निवेश्याय धीमते ॥

७१

अग्निवेश्यो मम प्रादात् तेन वप्रामि वर्म ते ।

तवाद्य देहरक्षार्थं मन्त्रेण नृपसत्तम ॥

७२

सञ्जयः—

एवमुक्त्वा ततो द्रोणस् तव पुत्रं महानुतिः ।

पुनरेव वचः प्राह शनैराचार्यपुङ्गवः ॥

७३

द्रोणः—

ब्रह्म^१सूक्तेन वप्रामि कवचं तव पार्थिव ।

हिरण्यगर्भेण यथा बद्धं विष्णोस्तु वैशसे ॥

७४

यथा च ब्रह्मणा बद्धं सङ्ग्रामे तारकामये ।

शक्रस्य कवचं दिव्यं तथा वप्राम्यहं तव ॥

७५

सञ्जयः—

बद्धा तु कवचं तस्य मन्त्रेण विधिपूर्वकम् ।

प्रेषयामास राजानं युद्धाय महते द्विजः ॥

७६

स संयत्तो महाबाहुर् आचार्येण महात्मना ।

प्रस्थितस्सहसा राजन् यत्र यातो धनञ्जयः ॥

७७

ततो रथसहस्रेण त्रिगर्तानां प्रहारिणाम् ।

तथा दन्तिसहस्रेण मत्तानां वीर्यशालिनाम् ॥

७८

अश्वानां नियुतेनैव तथाऽन्यैश्च महारथैः ।

वृतः प्रायान्महाबाहुर् अर्जुनस्य रथं प्रति ॥

७९

नानावादित्रघोषेण नानाजनपदायुतः ।

^१तव पुत्रः प्रयातस्तु यथा वैरोचनिस्तथा ॥

८०

ततश्शब्दो महानासीन् सैन्यानां तव भारत ।

अगाधं प्रस्थितं दृष्ट्वा समुद्रमिव कौरवम् ॥

८१

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि त्र्यशीतितमोऽध्यायः ॥ ८३ ॥

॥ ६९ ॥ जयद्रथवधपर्वणि सप्तमोऽध्यायः ॥ ७ ॥

[अस्मिन्नध्याये ८१ श्लोकाः]

॥ चतुरशीतितमोऽध्यायः ॥

राज्ञां द्वन्द्वीभूय युद्धाय समागतः ॥ १ ॥ राज्ञां द्वन्द्वयुद्धवर्णनम् ॥

सञ्जयः—

प्रविष्टयोर्महाराज पार्थवाण्येययो रणे ।

दुर्योधने प्रयाते च पृथतः पुरुपर्षभम् ॥

१

जवेनाभ्यपतन् द्रोणं महता निस्वनेन च ।

पाण्डवास्सोमकैस्सार्धं ततो युद्धमवर्तत ॥

२

तद्युद्धमभवन् तीव्रं तुमुलं रोमहर्षणम् ।

१. घ—नास्तीदमर्धम्

- पाञ्चालानां कुरूणां च व्यूहस्य पुरतोऽद्भुतम् ॥ ३
- राजन् कदाचिन्नास्माभिर् दृष्टं तादृक् न च श्रुतम् ।
यादृङ्माध्यगते सूर्ये युद्धमासीद्विशं पते ॥ ४
- घृष्टद्युम्नमुखाः पार्था व्यूढानीकाः प्रहारिणः ।
सैन्यं तव कुरुश्रेष्ठ शरवर्षैरवाकिरन् ॥ ५
- वयं द्रोणं पुरस्कृत्य सर्वशस्त्रभृतां वरम् ।
पार्षितप्रमुखान् पार्थान् अभिवर्षाम सायकैः ॥ ६
- महामेघाविवोदीर्णौ मिश्रवातौ हिमालये ।
सेनाग्रे ते प्रकाशेते रुचिरे रत्नभूषिते ॥ ७
- समेत्य ते महासेने चक्रतुर्वेग^१मुत्तमम् ।
जाह्नवीयमुने नद्यौ प्रावृषीवोल्बणोदके ॥ ८
- नानाशस्त्रपुरोवातः पत्न्यश्वरथसंवृतः ।
गदाविद्युन्महारौद्रस् सङ्ग्रामजलदो महान् ॥ ९
- भारद्वाजानिलोद्धूतश् शरधारासहस्रशः ।
अभ्यवर्षन् महारौद्रं पाण्डुसैन्याग्निमुत्थितम् ॥ १०
- समुद्रमिव घर्मान्ते महाघोरो महानिलः ।
व्यक्षोभयदनीकानि पाण्डवानां द्विजोत्तमः ॥ ११
- तेऽपि सर्वप्रयत्नेन द्रोणमेव समाद्रवन् ।

विभित्सन्तो रथानीकं वार्योधाः प्रवला इव ॥	१२
वारयामास तान् द्रोणो वार्योधानचलो यथा ।	
पाण्डवान समरे क्रुद्धान् पाञ्चालांश्च सकेकयान् ॥	१३
पर्यवर्तन्त राजानः कुर्वाणास्तव शासनम् ।	
महाबला रणे शूराः पाञ्चालानन्ववारयन् ॥	१४
ततो रणे नरव्याघ्रः पार्षितः पाण्डवैस्मह ।	
सञ्जघानासकृद्द्रोणं विभित्सुररिवाहिनीम् ॥	१५
यथैव शरवर्षाणि द्रोणो वर्षति संयुगे ।	
तथैव शरवर्षाणि धृष्टद्युम्नोऽप्यवर्षत ॥	१६
सन्निश्चिंशपुरोवातश्च शक्तिप्रामर्ष्टिमंवृतः ।	
व्याविद्युच्चापनिर्हादो धृष्टद्युम्नवलाहकः ॥	१७
शरधाराम्बुवर्षाणि व्यसृजन् सर्वतो दिशम् ।	
निघ्नंस्तत्र नराश्चोघान् पातयामास बाहिनीम् ॥	१८
यं यमार्च्छच्छरैर्द्रोणः पाण्डवानां रथत्रजम् ।	
तस्मान् तस्माच्छरैर्द्रोणम् अपाकर्षत पार्षितः ॥	१९
तथा तु यतमानस्य द्रोणस्य युधि मारिष ।	
धृष्टद्युम्नं समासाद्य त्रिधा सैन्यमभिघ्नत ॥	२०
भोजमेकेऽभ्यवर्तन्त जलसन्धं तथाऽपरे ।	
पाण्डवैर्हन्यमानाश्च द्रोणमेवापरे ययुः ॥	२१

- सङ्घाते यतते द्रोणस् सैन्यस्य रथिनां वरः ।
व्यधमच्चास्य सैन्यानि धृष्टद्युम्नो महारथः ॥ २२
- धार्तराष्ट्रास्तथा भूता वध्यन्ते पाण्डुमृञ्जयैः ।
अगोपाः पशवोऽरण्ये बहुभिश्चापदैरिव ॥ २३
- कालस्मङ्गमते योधान् धृष्टद्युम्नेन मोहितान् ।
सङ्ग्रामे तुमुले तस्मिन्निति सम्मेनिरे जनाः ॥ २४
- कुनृपस्य यथा राष्ट्रं व्याधिदुर्भिक्षतस्करैः ।
द्राव्यते तद्वदापन्ना पाण्डवैस्तव वाहिनी ॥ २५
- अर्कशिमिविभिन्नेषु शस्त्रेषु कवचेषु च ।
चक्षुषि प्रत्यहन्यन्त सैन्ये च रजम्ना वृते ॥ २६
- त्रिधा भूतेषु सैन्येषु वध्यमानेषु पाण्डवैः ।
अमर्षितस्तनो द्रोणः पाञ्चालान् व्यधमच्छरैः ॥ २७
- मृद्वतस्तान्यनीकानि निघ्नतश्शात्रवान् रणे ।
वभूव रूपं द्रोणस्य कालाग्नेरिव दीप्यतः ॥ २८
- रथनागहयांश्चापि पत्नींश्चापि विशां पते ।
एकैकेनेपुणा सङ्घचे निविभेद महारथः ॥ २९
- पाण्डवानां तु सैन्येषु नास्ति राजन् स मानवः ।
अधारयत यो वाणान् द्रोणचापच्युतान् प्रभो ॥ ३०
- तन् पच्यमानमर्केण द्रोणमायकतापितम् ।

बभ्राम पार्षतं सैन्यं तत्र तत्रैव भारत ॥	३१
^१ वध्यमानं तु तत् सैन्यं भारद्वाजेन सर्वतः ।	
शरैरग्निशिखाकारैर् दह्यते भरतर्षभ ॥	३२
तथैव पार्षतेनापि काल्यमानं बलं तव ।	
विद्रुतं सर्वतः क्षीणं शुष्कं वनमिवाम्बिना ॥	३३
वध्यमानेषु सैन्येषु द्रोणपार्षतसायकैः ।	
त्यक्त्वा प्राणान् परं शक्या युध्यन्ते स्वर्गलिप्सवः ॥	३४
तावकानां परेषां च युध्यतां भरतर्षभ ।	
नासीत् कश्चिन्महाराज योऽजहात् संयुगं भयात् ॥	३५
भीमसेनं तु कौन्तेयं सोदर्याः पर्यवारयन् ।	
विविंशतिश्चित्रसेनो विकर्णश्च महारथः ॥	३६
विन्दानुविन्दावावन्यौ क्षेमधूर्तिश्च पौरवः ।	
त्रयाणां तव पुत्राणां त्रय एवानुयायिनः ॥	३७
वाहीकराजस्तेजस्वी कुलपुत्रांस्तनुत्यजः ।	
सहसेनस्सहामात्यो द्रौपदेयानवारयत् ॥	३८
शैब्यो गोपायनो राजा योधैर्दशशतोत्तरैः ।	
काश्यस्याभिभुवः पुत्रं पराक्रान्तमवारयत् ॥	३९
अजातशत्रुं कौन्तेयं ज्वलन्तमिव पावकम् ।	

८४] द्रोणपर्वणि - जयद्रथवधपर्व ४७३

मद्राणामीश्वरश्शल्यो राजा राजानमावृणोत् ॥ ४०

दुःशासनस्त्ववस्थाप्य स्वमनीकममर्षणः ।
सात्यकिं प्रययौ क्रुद्धश् शूरो रथवरं युधि ॥ ४१

तेनैव हस्त्यनीकेन सन्नद्धकवचध्वजः ।
चतुश्शतैर्महेष्वासैश् चेतानमवारयत् ॥ ४२

शकुनिस्तु सहानीको माद्रीपुत्राववारयत् ।
सगान्धारैस्सप्तशतैश् चापशक्तिवरासिभिः ॥ ४३

विन्दानुविन्दावावन्त्यौ विराटं मात्स्यमाच्छताम् ।
प्राणांस्त्यक्त्वा महेष्वासौ मित्रार्थेऽभ्युत्थितौ युधि ॥ ४४

शिखण्डिनं याज्ञसेनिं युवानमभितौजसम् ।
बाह्लीकः प्रतिसंरब्धः पराक्रान्तमवारयत् ॥ ४५

धृष्टद्युम्नं तु पाञ्चाल्यं क्रूरैस्सार्धं प्रभद्रकैः ।
आवन्त्यस्सह सौवीरैः क्रुद्धरूपमवारयत् ॥ ४६

^१घटोत्कचं तथा शूरं राक्षसं क्रूरकर्मकृत् ।
अलम्बुसोऽद्रवत् तूर्णं क्रुद्धमायान्तमाहवे ॥ ४७

अलम्बुसं राक्षसेन्द्रं कुन्तिभोजो महाबलः ।
सैन्येन महता युक्तः क्रुद्धरूपमवारयत् ॥ ४८

सैन्धवः पृष्ठतस्त्वासीत् सर्वसैन्यस्य भारत ।

रक्षितः परमेष्वासैः कृपप्रभृतिभी रथैः ॥	४९
तस्यास्तां चक्ररक्षौ द्रौ सैन्धवस्य बृहत्तमौ ।	
द्रौणिर्दक्षिणतो राजन् सूतपुत्रश्च वामतः ॥	५०
पृष्ठगोपास्तु तस्यासन् सौमदत्तिपुरोगमाः ।	
कृपश्च वृपसेनश्च शलश्शल्यश्च दुर्जयः ॥	५१
नीतिमन्तो महेष्वासास् सर्वशस्त्रविशारदाः ।	
सैन्धवस्य रथस्यैव रक्षार्थं युयुधुस्तदा ॥	५२
राजन् सङ्ग्राममाश्चर्यं शृणु कीर्तयतो मम ।	
कुरूणां पाण्डवानां च यथा युद्धमवर्तत ॥	५३
भारद्वाजं समान्नाद्य व्यूहस्य प्रमुखे स्थितम् ।	
योधयन्ति रणे पार्था द्रोणानीकविभिन्मया ॥	५४
रक्षमाणस्त्वकं व्यूहं द्रोणोऽपि सह सैनिकैः ।	
अयोधयद्रणे पार्थान् प्रार्थयानो महद्यशः ॥	५५
विन्दानुविन्दावावन्त्यौ विराटं दशभिश्शरैः ।	
आजघ्नन् रणे क्रुद्धौ तव पुत्रहितैपिणौ ॥	५६
विराटश्च महाराज तावुभौ समरे स्थितौ ।	
पराक्रान्तौ पराक्रम्य सोधयामास मानुगौ ॥	५७

तेषां समभवद्युद्धं दारुणं 'रोमहर्षणम् ।	
सिंहस्य द्विपमुख्याभ्यां प्रभिन्नाभ्यां यथा वने ॥	५८
वाहीकं रभसं युद्धे याज्ञसेनिर्महाबलः ।	
आजघ्ने विशिखैरुधैर् घोरेर्मर्मास्थिभेदिभिः ॥	५९
वाहीको याज्ञसेनिं तु शरैस्सन्नतपर्वभिः ।	
^२ आजघान भृशं क्रुद्धो नवभिर्नतपर्वभिः ॥	६०
तद्युद्धमभवद्गोरं शरशक्त्यष्टिसङ्कुलम् ।	
भीष्मणां त्रासजननं शूराणां हर्षवर्धनम् ॥	६१
आवन्यौ भ्रातरौ शूरौ धृष्टद्युम्नमयुध्यताम् ।	
साल्वको विल्वकश्चोभौ यथा विष्णुं कृते युगे ॥	६२
तेषां तत्र शरैर्मुक्तैर् अन्तरिक्षं दिशस्तथा ।	
अभवन् संवृतं सर्वं न प्रज्ञायत किञ्चन ॥	६३
^३ शैब्यो गोपायनो युद्धे काश्यपुत्रं महारथम् ।	
सहसा योधयामास गजः प्रतिगजं यथा ॥	६४
वाहीकिराजस्सङ्क्रुद्धो द्रौपदेयान् महारथान् ।	
मनः पञ्चेन्द्रियाणीव शुशुभे योधयन् रणे ॥	६५

१. ख-घ-ङ—शोणितोदकम्

२. अ-क-ख-ग—नास्तीदमर्धम्

३. क—नास्मिन्विज्ञायते राजन् नाप्यन्या तुबुधे क्रिया । [अधिकः पाठः]
ख-घ-ङ—आजघान भृशं क्रुद्धो नवभिर्नतपर्वभिः । [अधिकः पाठः]

अयोधयंस्ते च भृशं तं शरौघैस्समन्ततः ।

इन्द्रियाणि यथा देहं शश्वदेहवतां वर ॥

६६

वाष्णेयं सायकिं युद्धे पुत्रो दुःशासनस्तव ।

आजघ्ने सायकैस्तीक्ष्णैर् नवभिर्दशभिस्तथा ॥

६७

सोऽतिविद्धो बलवता महेष्वासेन धन्विना ।

ईषन्मूच्छां जगामाथ सायकिस्सत्यविक्रमः ॥

६८

समाश्वस्तस्तु वाष्णेयस् तव पुत्रं महारथम् ।

विध्याथ दशभिस्तूर्णं सायकैः कङ्कपत्रिभिः ॥

६९

तावन्योन्यं दृढं विध्वा ह्यन्योन्यशरपीडितौ ।

रेजतुस्संयुगे राजन् पुष्पिताविव किंशुकौ ॥

७०

अलम्बुसस्तु सङ्कुडः कुन्तिभोजशरातुरः ।

अशोभत भृशं लक्ष्म्या पुष्पाढ्य इव किंशुकः ॥

७१

कुन्तिभोजं ततो रक्षो विद्धा बहुभिरायसैः ।

अनदङ्घ्रैरवं नादं वाहिन्याः प्रमुखे तव ॥

७२

ततस्तौ समरे शरौ योधयन्तौ परस्परम् ।

ददृशुस्सर्वसैन्यानि शक्रजम्भौ यथा पुरा ॥

७३

शकुनिं रभसं युद्धे कृतवैरं च भारत ।

माद्रीपुत्रौ सुसङ्कुडौ शरैरर्दयतां भृशम् ॥

७४

८४] द्रोणपर्वणि - जयद्रथवधपर्व ४७७

तन्मूलस्सुमहान् राजन्नवर्तत जनक्षयः ॥ ७४ ॥

त्वया सञ्जनितोऽत्यर्थं कर्णेन च विवर्धितः ।

रक्षितस्तव पुत्रैश्च क्रोधमूलो हुताशनः ॥ ७५ ॥

य इमां पृथिवीं सर्वां दग्धुं राजन् समन्ततः ।

शकुनिः पाण्डुपुत्राभ्यां कृतस्स विमुखश्शरैः ॥ ७६ ॥

नाभिजानाति कर्तव्यं युद्धे किञ्चित् पराक्रमम् ॥ ७७

विमुखं चैनमालोक्य माद्रीपुत्रौ महारथौ ।

ववर्षतुः पुनर्बाणैर् यथा मेघौ महीधरम् ॥ ७८

स वध्यमानो बहुभिश् शरैस्सन्नतपर्वभिः ।

सम्प्रायाज्जवनैरश्वैर् द्रोणानीकाय सौबलः ॥ ७९

घटोत्कचस्तथा शूरो राक्षसं तमलम्बुसम् ।

अभ्ययाद्रभसं युद्धे वेगमास्थाय मध्यमम् ॥ ८०

तयोर्युद्धं महाराज चित्ररूपमिवाभवत् ।

यादृशं हि पुरावृत्तं रामरावणयोर्मृधे ॥ ८१

ततो युधिष्ठिरो राजा मद्राजानमाहवे ।

विद्धा पञ्चशतैर्बाणैः पुनर्विव्याध सप्तभिः ॥ ८२

ततः प्रवृत्ते युद्धं तयोरत्यन्तमद्भुतम् ।

यथा पूर्वं महाराज शम्बरामरराजयोः ॥ ८३

विविंशतिश्चित्रसेनो विकर्णश्च महारथः ।

अयोधयन् भीमसेनं महत्या सेनया वृताः ॥ ८४

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि चतुरशीतितमोऽध्यायः ॥ ८४ ॥

॥ ६९ ॥ जयद्रथवधपर्वणि अष्टमांऽध्यायः ॥ ८ ॥

[अस्मिन्नध्याये ८४ श्लोकाः]

॥ पञ्चाशीतितमोऽध्यायः ॥

द्रोणधृष्टद्युम्नयोर्युद्धम् ॥

सञ्जयः—

तथा तस्मिन् प्रवृत्ते तु सङ्ग्रामे रोमहर्षणे ।

कौरवेयांस्त्रिधा भूतान् पाण्डवास्समुपाद्रवन् ॥ १

जलसन्धं महाबाहुं भीमसेनोऽभ्यवर्तत ॥ १॥

युधिष्ठिरस्सहानीकः कृतवर्माणमाहवे ।

किरन् स शरवर्षाणि रोचमान इवांशुमान् ॥ २॥

धृष्टद्युम्नो महाराज द्रोणमभ्यद्रवद्रोणे ॥ ३

ततः प्रवृत्ते युद्धं त्वरतां सर्वधन्विनाम् ।

कुरुणां पाण्डवानां च क्रुद्धानामितरेतरम् ॥ ४

मङ्क्षये तु तथाभूते वर्तमाने महाभये ।

द्वन्द्वीभूतेषु सैन्येषु युध्यमानेष्वभीतवन् ॥ ५

द्रोणः पाञ्चालपुत्रेण बली बलवता सह ।	
व्यपासृजन् पृपत्कौघांस् तदद्भुतमिवाभवत् ॥	६
पुण्डरीकवतानीव विध्वस्तानि समन्ततः ।	
चक्राते द्रोणपाञ्चाल्यौ नृणां शीर्षाण्यनेकशः ॥	७
विकीर्णानि च वीराणाम् अनीकेषु समन्ततः ।	
बन्नाभरणशस्त्राणि ध्वजवर्मायुधानि च ॥	८
सुवर्णचित्राभरणास् संसिक्ता रुधिरेण च ।	
कोविदारा इवाभान्ति पुष्पितास्तत्र भारत ॥	९
तावकास्समरे योधाः पाण्डवेयाश्च विक्षताः ॥	९॥
कुञ्जरांश्च नरानन्ये पातयन्ति स्म पत्रिभिः ।	
तालमात्राणि चापानि विकर्षन्तो महारथाः ॥	१०॥
असिचर्माणि चापानि शिरांसि कवचानि च ।	
विप्रकीर्णानि दृश्यन्ते सम्प्रहारे महान्मनाम् ॥	११॥
उत्थितान्यगणेष्वपि कवचानि समन्ततः ।	
अदृश्यन्त महाराज तस्मिन् परमसङ्कुले ॥	१२॥
गृध्राः कङ्का बलादृश्येना वायसा जम्बुकास्तथा ।	
बहुशः पिशिताशाश्च तत्रादृश्यन्त मारिप ॥	१३॥
भक्षयन्तश्च मांसानि पिवन्तश्चापि शोणितम् ।	
विलुम्पमानाः केशांश्च मज्जाश्च बहुधा नृप ॥	१४॥

कर्षन्तश्च शरीराणि शरीरावयवांस्तथा ।

नराश्चगजसङ्घानां शिरांसि च ततस्ततः ॥ १५॥

कृतास्त्रा रणशिक्षाभिर् दीक्षिताश्शरमालिनः ।

रणे जयं प्रार्थयाना भृशं युयुधिरे जनाः ॥ १६॥

असिमार्गान् बहुविधान् विचेरुश्चापरे रणे ॥ १७

यष्टिभिश्शक्तिभिः प्रासैश् शूलतोमरपट्टसैः ।

गदाभिः परिघैश्चान्यैर् व्यायतैश्च भुजैरपि ॥ १८

अन्योन्यं न्यहनन् क्रुद्धा युद्धरङ्गगता नराः ॥ १८॥

रथिनो रथिभिस्सार्धम् अश्वारोहाश्च सादिभिः ।

मातङ्गाश्चैव मातङ्गैः पदाताश्चैव पत्तिभिः ॥ १९॥

क्षीबा इवान्ये चोन्मत्ता रङ्गेष्वेव च वारणाः ।

उच्चक्रुशुरथान्योन्यं जघ्नुरन्योन्यमेव च ॥ २०॥

वर्तमाने महायुद्धे निर्मर्यादे विशां पते ।

धृष्टद्युम्नो हयानश्चैर् द्रोणस्यामिश्रयन् स्वकैः ॥ २१॥

ते ह्यास्साध्वशोभन्त मिश्रिता वातरंहसः ।

पारावतसवर्णाश्च रक्तशोणाश्च मारिष ॥ २२॥

पारावतसवर्णास्ते रक्तशोणैर्विमिश्रिताः ।

ह्याऽऽशुभिरे राजन् मेघा इव सविद्युतः ॥ २३॥

धृष्टद्युम्नस्तु सम्प्रेक्ष्य द्रोणमभ्याशमागतम् ।

८५] द्रोणपर्वणि - जयद्रथवधपर्व ४८१

असिचर्माददे वीरो धनुस्तृज्य भारत ॥ २४ ॥

चिकीर्षुर्दुष्करं कर्म पार्षतः परवीरहा ।

ईषायास्समतिक्रम्य द्रोणस्य रथमाविशत् ॥ २५ ॥

अतिष्ठद्युगपालीपु युगसन्नहनेषु च ।

जघनांसेषु चाश्वानां तत् सैन्यं समपूजयत् ॥ २६ ॥

खड्गेन चरतस्तस्य शोणाश्वानधितिष्ठतः ।

न ददर्शान्तरं द्रोणस् तदद्भुतमिवाभवत् ॥ २७ ॥

यथा श्येनस्य चरतो द्रुतमामिषगृद्धिनः ।

तथैवासीदभिसरस् तस्य द्रोणं जिघांसतः ॥ २८ ॥

ततश्शतशरेणास्य शतचन्द्रमपातयत् ॥ २९ ॥

द्रोणो द्रुपदपुत्रस्य खड्गं च दशभिश्शरैः ।

ह्यांश्चैव चतुष्पष्ट्या शराणां जघ्निवान् बली ॥ ३० ॥

ध्वजं छत्रं च भल्लाभ्यां तथा तौ पार्ष्णिसारथी ॥ ३० ॥

अथास्मै त्वरितो वाणम् अपरं जीवितान्तकम् ।

धृष्टद्युम्नाय चिक्षेप शचीपतिरिवाशनिम् ॥ ३१ ॥

तं चतुर्दशभिर्बाणैर् वाणांश्चिच्छेद सात्यकिः ।

प्रस्तमाचार्यमुख्येन धृष्टद्युम्नममोचयत् ॥ ३२ ॥

सिंहेनेव मृगं प्रस्तं नरसिंहेन संयुगे ।

द्रोणाद्वै मोचयामास पाञ्चाल्यं शिनिपुङ्गवः ॥ ३३ ॥

सात्यकिं प्रेक्ष्य गोप्तारं पाञ्चालस्य महाहवे ।
 प्रमुखे त्वरितो द्रोणप् पङ्क्तिशया समर्पयत् ॥ ३४ ॥
 ततो द्रोणं शिनेर्नप्ता ग्रसन्तमिव सृञ्जयान् ।
 प्रत्यविध्यच्छितैर्वाणैप् पङ्क्तिशया स्तनान्तरे ॥ ३५ ॥
 ततस्सर्वे रथात् तूर्णं पाञ्चाला जयगृद्धिनः ।
 सात्वताभिसृते द्रोणे धृष्टद्युम्नमचोदयन् ॥ ३६ ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चाशीतितमोऽध्यायः ॥ ८५ ॥

॥ ६९ ॥ जयद्रथवधपर्वणि नवमोऽध्यायः ॥ ९ ॥

[अस्मिन्नध्याये ३६॥ श्लोकाः]

॥ पडशीतितमोऽध्यायः ॥



द्रोणसात्यकयोर्युद्धम् ॥ १ ॥ अर्जुनेन रणाङ्गणे हयाप्यायनाय शरैः
 सरोनिर्माणम् ॥ २ ॥ तथा शरमयवेष्मनिर्माणम् ॥ ३ ॥

धृतराष्ट्रः—

बाणे तस्मिन् निकृत्ते तु धृष्टद्युम्ने च मोक्षिते ।
 तेन वृष्णिप्रवीरेण युयुधानेन संयुगे ॥ १
 अमर्षितो महेष्वासस् सर्वशस्त्रभृतां वरः ।
 रथव्याघ्रं शिनेः पौत्रं द्रोणः किमकरोद्युधि ॥ २

सञ्जयः—

सम्प्रसृतक्रोधविपो व्यादितास्य ^१ इवान्तकः ।	
तीक्ष्णधारेयुदशनश् शितनाराचदंप्रवान् ॥	३
संरम्भामर्षताम्राक्षो महाहिरिव निश्चसन् ।	
नरवीरः प्रमुदितैश् शोणैरश्वैर्महाजवैः ॥	४
उत्पतद्भिरिवाकाशं पतद्भिरिव सर्वतः ।	
रुक्मपुङ्गवाञ् शरानस्यन् युयुधानमुपाद्रवन् ॥	५
शरपातमहावर्षं रथघोषवलाहकम् ।	
कार्मुकैरावृतं राजन् नाराचबहुविद्युतम् ॥	६
शक्तिखङ्गाशनिधरं क्रोधवेगसमन्वितम् ।	
द्रोणमेघमनावार्यं हयमारुतचोदितम् ॥	७
दृष्ट्वैवाभिपतन्तं तं शूरः परपुरञ्जयः ।	
उवाच सूतं शैनेयः प्रहसन् युद्धदुर्मदः ॥	८

सात्यकिः—

एतं वै ब्राह्मणं क्रूरं स्वकर्मण्यनवस्थितम् ।	
आश्रयं धार्तराष्ट्राणां धर्मराजभयावहम् ॥	९
शीघ्रं प्रजवितैरश्वैः प्रत्युद्याहि प्रहृष्टवत् ।	
आचार्यं राजपुत्राणाम् एवं युद्धाभिनन्दिनम् ।	१०

सञ्जयः—

एवमुक्तस्ततस्मृतस् सात्यकस्यावहद्रथम् ॥	१० ॥
ततो रजतसङ्काशा माधवस्य ह्योत्तमाः ।	
द्रोणस्याभिमुखाश्शीघ्रम् अवहन् वातरंहसः ॥	११ ॥
इषुजालावृतं घोरम् अन्धकारमनन्तकम् ।	
अनावृष्यमिवान्येषां शूराणामभवत् तदा ॥	१२ ॥
तयोश्शीघ्रास्त्रविदुषोर् द्रोणसात्यकयोस्तदा ।	
नान्तरं शरवृष्टीनां दृश्यते नरसिंहयोः ॥	१३ ॥
¹⁻² प्रावृषीवेन्द्रमुक्तानाम् अशनीनामिव स्वनः ॥	१४
नाराचैरतिविद्वानां शराणां रूपमावभौ ।	
आशीविषविदघ्नानां सर्पाणामिव भारत ॥	१५
तयोज्यातलनिर्घोषश् श्रूयते युध्यमानयोः ।	
अजस्रं शैलशृङ्गाणां वज्रेणाहन्यतामिव ॥	१६
उभौ तौ हि रथौ राजंस् ते चाश्वास्तौ च सारथी ।	
रुक्मपुङ्गवैश्शरैश्छिन्नाश् चित्ररूपा बभुस्तदा ॥	१७
निर्मलानामजिह्वानां नाराचानां विशां पते ।	
निर्मुक्ताशीविषाभानां सम्पातोऽभूत् सुदारुणः ॥	१८

1. ख-घ-ङ—तयोज्यातलनिर्घोषश् श्रूयते युद्धशौण्डियोः ।

2. अ—अर्धतयं नास्ति

[अधिकः पाठः]

उभयोः पतितेच्छत्रे पतितौ च महाध्वजौ ।

निकृन्ततोऽशरैस्तीक्ष्णैर् द्रोणसात्यकयोस्तदा ॥

१९

उभौ रुधिरसंसिक्तावुभौ च विजयैषिणौ ।

स्रवद्भिः शोणितं गात्रैः प्रस्रुताविव वारणौ ॥

२०

अन्योन्यमभ्यविध्येतां जीवितान्तकरैः शरैः ॥

२०॥

गर्जिताकुप्टसन्नादाश् शङ्खदुन्दुभिनिस्स्रवः ।

उपारमन् महाराज व्याजहार न कश्चन ॥

२१॥

तूष्णींभूतान्यनीकानि योधा युद्धादुपारमन् ।

ददर्श द्वैरथं ताभ्यां जातकौतूहलो जनः ॥

२२॥

रथिनो हस्तियन्तारो हयारोहाः पदातयः ।

सर्वतः परिवार्योभौ प्रतताक्षा हि वीक्षिरे ॥

२३॥

हस्त्यनीकानि तिष्ठन्ति तथाऽनीकानि वाजिनाम् ।

तिष्ठन्ति रथवाहिन्यः प्रतिव्यूहे व्यवस्थिताः ॥

२४॥

मुक्ताविद्रुमचित्रैश्च मणिकाञ्चनभूषितैः ।

ध्वजैराभरणैश्चित्रैः कवचैश्च हिरण्मयैः ॥

२५॥

वैजयन्तीपताकाभिः परिस्तोमैश्च कम्बलैः ।

निर्मलैर्निशितैश्शस्त्रैर् हयानां च प्रकीर्णकैः ॥

२६॥

जातरूपमयीभिश्च राजतीभिश्च मूर्धनि ।

गजानां कुम्भमालाभिर् दन्तैश्च पृथिवी सदा ॥

२७॥

१सबलाका सखद्योता सैरावतशतहृदा ।	
अदृश्यतोष्णपर्यन्ते मेघानामिव बागुरा ॥	२८ ॥
अपश्यन्नस्मदीयाश्च ते च यौधिष्ठिरास्तदा ।	
तद्युद्धं युयुधानस्य द्रोणस्य च महात्मनः ॥	२९ ॥
विमानस्थास्तदा देवा ब्रह्मसोमपुरोगमाः ।	
सिद्धचारणसङ्घाश्च विद्याधरमहोरगाः ॥	३० ॥
गन्धर्वा दानवा यक्षा राक्षसाप्सरसः खगाः ।	
गतप्रत्यागताक्षेपैश्च चित्रैश्शस्त्रविघातनैः ॥	३१ ॥
विविधैर्विस्मयं जग्मुस् तयोः पुरुषसिंहयोः ॥	३२
हस्तलाघवमस्त्रेषु दर्शयन्तौ महारथौ ।	
अन्योन्यमतिशूरो तौ समरे द्रोणसात्यकौ ॥	३३
ततो द्रोणस्य बाष्पण्यो बाणांश्चिच्छेद संयुगे ।	
पत्रिभिस्सुदृढैराशु धनुश्चैव महीपते ॥	३४
निमेषान्तरमात्रेण भारद्वाजोऽपरं धनुः ।	
सज्जं चकार तच्चाशु चिच्छेदास्य स सात्यकिः ॥	३५
तत आशु पुनर्द्रोणो धनुर्हस्तो व्यतिष्ठत ।	
सज्जं सज्जं पुनश्चापं चिच्छेद निशितैश्शरैः ॥	३६
ततोऽस्य संयुगे द्रोणो दृष्ट्वा कर्मातिमानुषम् ।	

युयुधानस्य राजेन्द्र मनसैतदचिन्तयत् ॥ ३७

एतदस्त्रवलं रामे कार्तवीर्ये धनञ्जये ।

भीष्मे च पुरुषव्याघ्रे सात्यके चाशुविक्रमे ॥ ३८

तं चास्य मनसा द्रोणः पूजयामास विक्रमम् ।

लाघवं वृष्णिवीरस्य वासवस्येव दृश्य सः ॥ ३९

^१तुष्टुर्लाघवं तस्य देवास्ताम्रिपुरोगमाः ।

सिद्धचारणसङ्घाश्च साधु साध्विति चुक्रुशुः ॥ ४०

न तस्य लघुतामन्येऽलक्ष्यञ् शीघ्रकारिणः ॥ ४०॥

देवास्तु युयुधानस्य गन्धर्वाश्च विशां पते ।

सिद्धचारणसङ्घाश्च विदुर्द्रोणस्य कर्म तत् ॥ ४१॥

अथाऽन्यद्वनुरादाय द्रोणश्शस्त्रभृतां वरः ।

युयुधानं नरव्याघ्रं योधयामास भारत ॥ ४२॥

तस्यास्त्राण्यस्त्रमायाभिः प्रहसञ् छिनिपुङ्गवः ।

निजघ्ने निशितैर्वाणैस् तदद्भुतमिवाभवत् ॥ ४३॥

तस्यातिमानुषं कर्म दृष्ट्वाऽन्यैरसमं रणे ।

युक्तं योगेन योगज्ञाः पूजयन्ति स्म तावकाः ॥ ४४॥

यदस्त्रमस्यति द्रोणस् तदेवास्यति सात्यकिः ।

असम्भ्रान्तस्तदाचार्यो योधयत्यरिसूदनः ॥ ४५॥

ततः क्रुद्धो महाराज धनुर्वेदस्य पारगः ।	
आग्नेयं युयुधानस्य दिव्यमस्त्रमुदैरयत् ॥	४६॥
तदाग्नेयं महाराज रिपुघ्नमुपलक्ष्य सः ।	
अस्त्रं दिव्यं महेष्वासो वारुणं समुदैरयत् ॥	४७॥
हाहाकारो महानासीद् दृष्ट्वा दिव्यास्त्रधारिणौ ।	
न चेरुश्च तदाऽऽकाशे भूतान्याकाशगान्यपि ॥	४८॥
अस्त्रे ते वारुणाग्नेये यदा बाणैस्समाहिते ।	
^१ न तदा व्यभिषज्येते व्यावर्तदथ भास्करः ॥	४९॥
ततो युधिष्ठिरो राजा भीमसेनश्च पाण्डवः ।	
नकुलस्सहदेवश्च पर्यरक्षन्त सात्यकिम् ॥	५०॥
धृष्टद्युम्नमुखैस्सार्धं विराटः केकयैस्सह ।	
मात्स्यसाल्वेयसेनाश्च द्रोणमभ्ययुरञ्जसा ॥	५१॥
दुश्शासनं पुरस्कृत्य राजपुत्रास्सहस्रशः ।	
द्रोणमभ्यवपद्यन्त सपत्नैः परिवारितम् ॥	५२॥
ततो युद्धमभूद्राजंस् तव तेषां च धन्विनाम् ।	
रजसा संवृते लोके शरजालसमाकुले ॥	५३॥

-
१. क—न तदा ह्यभिषज्येते
 ख—न तदा च भिषज्येते
 ग—न तदाऽभ्यभिषज्येते
 घ—न तदाऽस्याभिषज्येते

सर्वमाविद्धमभवन्न प्राज्ञायत किञ्चन ।

सैन्येन रजसा ध्वस्ते निर्मर्यादमवर्तत ॥ ५४॥

तेनान्तरेण पार्थस्तु रणे जित्वा महारथान् ।

अतिक्रान्तस्तदा युद्धं कृत्वा पर्यवतस्थिवान् * ॥ ५५॥

वर्तमाने तदा युद्धे द्रोणस्य सह पाण्डुभिः ।

परिवर्तमान आदित्ये तत्र सूर्ये च रश्मिभिः ॥ ५६॥

रजसा कीर्यमाणाश्च मन्दीभूताश्च कौरवाः ॥ ५७

तिष्ठतां युध्यमानानां पुनरावर्ततामपि ।

जयतां भज्यमानानां जगाम तदहश्शनैः ॥ ५८

तथा तेषु विपक्तेषु सैन्येषु जयगृद्धिषु ।

अर्जुनो वासुदेवश्च सैन्धवायैव जग्मतुः ॥ ५९

रथमार्गप्रमाणं तु कौन्तेयो निशितैश्शरैः ।

चकार यं च पन्थानं ययौ तेन जनार्दनः ॥ ६०

यत्र यत्र रथो याति पाण्डवस्य महात्मनः ।

तत्र तत्रैव दीर्यन्ते सेनास्तव विशां पते ॥ ६१

रथशिक्षां तु दाशार्हो दर्शयामास वीर्यवान् ।

उत्तमाधममध्यानि मण्डलानि विदर्शयन् ॥ ६२

* सर्वेषु कोशेषु अस्त्रैवाध्यायसमाप्तिर्दृश्यते ।

ते नु नामाङ्किता बाणाः कालज्वलनसन्निभाः ।	
^१ स्नायुबद्धास्सुपर्वाणः पृथवः प्रियदर्शनाः ॥	६३
वैणवायस्मयशरास् स्वायता विविधाननाः ।	
रुधिरं विहगैस्सार्धं प्राणिनां पपुराहवे ॥	६४
रथे स्थितोऽग्रतः क्रोशे यानस्यत्यर्जुनशरान् ।	
रथे क्रोशमतिक्रान्ते पतन्तो घ्नन्ति शात्रवान् ॥	६५
तादृश्यमारुतरंहोभिर् वाजिभिस्साधुवाहिभिः ।	
यथाऽगच्छद्वृषीकेशः कृत्स्नं विस्मापयञ् जगन् ॥	६६
न तथा गच्छति रथस् तपनस्य विशां पते ।	.
^२ न शक्रस्य न रुद्रस्य न च वैश्रवणस्य च ॥	६७
नान्यस्य समरे राजन् गतपूर्वस्तथा रथः ।	
यथा ययावर्जुनस्य मनोभिप्रायशीघ्रगः ॥	६८
प्रविश्य तु रणे राजन् केशवः परवीरहा ।	
सेनामध्ये ह्यांस्तूर्णं चोदयामास भारत ॥	६९
ततस्तस्य रथौघस्य मध्यं प्राप्य ह्योत्तमाः ।	
कृच्छ्रेण रथमूहुस्ते क्षुन्पिपासाश्रमान्विताः ॥	७०
^३ क्षताश्च बहुभिश्शस्त्रैर् युद्धशौण्डैरनेकशः ।	

१. क-ङ—साधुबद्धाः

२. घ—रथशिक्षां तु दाशार्हो दर्शयामास वीर्यवान् । [अधिकः पाठः]

३. घ—पङ्क्तानि न सन्ति

मण्डलानि विचित्राणि विचेरुस्ते मुहुर्मुहुः ॥	७१
हतानां वाजिनागानां रथानां च नरैस्सह ।	
उपरिष्टादतिक्रान्ताश्च शैलाभानां सहस्रशः ॥	७२
श्रमेण महता युक्तास् ते हया वातरंहसः ।	
मन्दवेगगता राजन् संवृत्तास्तत्र संयुगे ॥	७३
एतस्मिन्नन्तरे वीरावावन्त्यौ भ्रातरौ नृप ।	
सहसैन्यौ तमाच्छेतां पाण्डवं श्रान्तवाहनम् ॥	७४
तावर्जुनं चतुष्पृष्ठा सप्तत्या च जनार्दनम् ।	
शराणां च शतेनाश्वान् अविध्येतां मुदाऽन्वितौ ॥	७५
तावर्जुनो महाराज नवभिर्नतपर्वभिः ।	
आजघान रणे क्रुद्धो मर्मज्ञो मर्मभेदिभिः ॥	७६
ततस्तौ तु शरौघेण वीभत्सुं सहकेशवम् ।	
छादयेतां सुसंरन्ध्रौ सिंहनादं च चक्रतुः ॥	७७
तयोस्तु धनुषी मुष्टौ भल्लाभ्यां श्वेतवाहनः ।	
चिच्छेद समरे तूर्णं भूय एव धनञ्जयः ॥	७८
अथान्यैर्विशिखैस्तूर्णं ध्वजौ च कनकोज्ज्वलौ ॥	७८॥
^१ अथान्ये धनुषी राजन् प्रगृह्य समरे तथा ।	
पाण्डवं भृशसङ्क्रुद्धावर्दयामासतुश्शरैः ॥	७९॥

तौ तु शस्त्रभृतां श्रेष्ठश् शरैस्सन्ताड्य भारत ।	
धनुषी चिच्छिदे तूर्णं भूय एव धनञ्जयः ॥	८० ॥
अथान्यै ^१ दर्शभिस्तूर्णं हेमपुङ्खैश्शिलाशितैः ।	
जघानाश्चांस्तथा सूतं पार्णि च सपदानुगम् ॥	८१ ॥
ज्येष्ठस्य तु क्षुरप्रेण शिरः कायान्न्यकृन्तत ।	
स पपात हतः पृथ्व्यां वातरुग्ण इव द्रुमः ॥	८२ ॥
विन्दं तु निहतं दृष्ट्वा अनुविन्दः प्रतापवान् ।	
हताश्वं रथमुत्सृज्य गदां गृह्य महाबलः ॥	८३ ॥
अभ्यद्रवत् स सङ्ग्रामे भ्रातुर्वधमनुस्मरन् ।	
गदया गदिनां श्रेष्ठो नृत्यन्निव महारथः ॥	८४ ॥
अनुविन्दस्स गदया ललाटे मधुसूदनम् ।	
स्पृष्ट्वा नाकम्पयन् क्रुद्धो मैनाकमिव पर्वतम् ॥	८५ ॥
तत्रार्जुनश्शरैष्पङ्भिर् धीवां पादौ भुजौ शिरः ।	
निचकर्त स तु च्छिन्नः पपाताद्रिचयो यथा ॥	८६ ॥
ततस्तौ निहतौ दृष्ट्वा तयो राजन् पदानुगाः ।	
अभ्यद्रवन्त सङ्क्रुद्धाः किरन्तश्शतशश्शरान् ॥	८७ ॥
तानर्जुनश्शरैस्तूर्णं निहत्य भरतर्षभ ।	
व्यरोचत यथा वह्निर् दावं दग्ध्वा हिमालये ॥	८८ ॥

८६]

द्रोणपर्वणि - जयद्रथवधपर्व

४९३

तयोस्सेनामतिक्रम्य कृच्छ्रान्निघ्नन् धनञ्जयः ।

विवभौ जलदान् हित्वा दिवाकर इवोदितः ॥

८९॥

तं दृष्ट्वा कुरवस्त्रस्ताः प्रहृष्टाश्चाभवन् पुनः ।

अभ्यद्रवन्त पार्थं च समन्ताद्भूरतर्पभ ॥

९०॥

श्रान्तं चैनं समालक्ष्य ज्ञात्वा दूरे च सैन्धवम् ।

सिंहनादेन महता सर्वतः पर्यवारयन् ॥

९१॥

तांस्तु दृष्ट्वा सुसंरब्धान् उत्स्मयन् पुरुषर्षभः ।

शनकैरिव दाशार्हम् अर्जुनो वाक्यमब्रवीन् ॥

९२॥

अर्जुनः—

शरार्दिताश्च क्लान्ताश्च हया दूरे च सैन्धवः ।

किमिहानन्तरं कार्यं श्लाघिष्ठं तव रोचते ॥

९३॥

ब्रूहि कृष्ण यथातत्त्वं त्वं हि प्राज्ञतमस्सदा ।

भवन्नेत्रा रणे शत्रून् विजेष्यन्ति हि पाण्डवाः ॥

९४॥

मम त्वनन्तरं कृत्यं यदेतत् त्वं निबोध मे ।

हयान् विमुच्य हि सुखं विशल्यान् कुरु माधव ॥

९५॥

सञ्जयः—

एवमुक्तस्तु पार्थेन केशवः प्रत्युवाच तम् ॥

९६

श्रीभगवान्—

ममाप्येतन्मतं पार्थ यदिदं ते प्रभाषितम् ॥

९६॥

अर्जुनः—

अहं हि वारयिष्यामि सर्वसैन्यानि केशव ।

त्वमप्यत्र यथान्यायं कुरु कार्यमनन्तरम् ॥

९७॥

सञ्जयः—

सोऽवतीर्य रथोपस्थाद् असम्भ्रान्तो धनञ्जयः ।

गाण्डीवं धनुरादाय तस्थौ गिरिरिवाचलः ॥

९८॥

तमभ्यधावन् क्रोशन्तः क्षत्रिया जयकाङ्क्षिणः ।

इदं छिद्रमिति ज्ञात्वा धरणीस्थं धनञ्जयम् ॥

९९॥

त एनं रथवंशेन समन्तान् पर्यवारयन् ॥

१००

विकर्पन्तश्च ते चापान् विसृजन्तश्च सायकान् ।

विचित्राणि च शस्त्राणि क्रुद्धास्तत्र व्यदर्शयन् ॥

१०१

छादयन्तश्शरैः पार्थ मेघा इव दिवाकरम् ।

अद्रवंश्चापि वेगेन क्षत्रिया भरतर्षभम् ॥

१०२

रथमिहं रथोदारास् मिहं मत्ता इव द्विपाः ॥

१०२॥

तत्र पार्थस्य भुजयोर् महद्बलमदृश्यत ।

यत्क्रुद्धा बहुलास्मेनास् सर्वतः पर्यवारयन् ॥

१०३॥

अन्नैरस्त्राणि संवार्य द्विपतां सर्वतोऽभिभूः ।

इषुभिर्वहुभिस्तूर्णं सर्वानेव समावृणोत् ॥

१०४॥

तत्रान्तरिक्षे बाणानां प्रगाढानां विशां पते ।

सङ्घर्षेण महार्चिष्मान् पावकस्समजायत ॥	१०५॥
तत्र तैश्च महेष्वासैश्च श्वसद्विशोणितोक्षितैः ।	
हयैर्नागैश्च सम्भिन्नैर् नदद्विश्चारिकर्शन ॥	१०६॥
संरन्ध्रैश्चारिभिर्वीरैः प्रार्थयद्विजयं मृधे ।	
एकस्थैर्वहुभिः क्रुद्धैर् ऊमेव समजायत ॥	१०७॥
शरोर्मिणं गजावर्तम् अश्वनक्रं दुरत्ययम् ।	
पदातिमत्स्यमुद्धूतं शङ्खदुन्दुभिनिस्स्वनम् ॥	१०८॥
असङ्ख्येयमपारं च रजोनीरमतीव च ।	
उष्णीषकमठच्छन्नं पताकाफेनमालिनम् ॥	१०९॥
रथसागरमक्षोभ्यं मातङ्गाङ्गशिलाचितम् ।	
वेलाभूतस्तदा पार्थः पत्रिभिस्समवारयत् ॥	११०॥
ततो जनार्दनस्सङ्ख्ये प्रियं पुरुषसत्तमम् ।	
अमम्भ्रान्तं महाबाहुम् अर्जुनं वाक्यमब्रवीत् ॥	१११॥

श्रीभगवान्—

उदपानमिहाश्वानां नाल्पमस्ति रणेऽर्जुन ।	
परीप्सन्ते जलं चेमे पेयं न त्ववगाहनम् ॥	११२॥

सञ्जयः—

इदमस्तीत्यसम्भ्रान्तो ब्रुवन्नस्त्रेण मेदिनीम् ।	
अभिहृत्यार्जुनश्चक्रे वाजिपानं सरश्शुभम् ॥	११३॥

शरवंशं शरस्थूणं शरच्छादनमद्भुतम् ।

शरवेशमाकरोत् पार्थस् त्वष्ट्रेवाद्भुतकर्मकृत् ॥ ११४ ॥

ततः प्रहस्य गोविन्दस् साधु साध्वित्यथाब्रवीत् ।

शरवेशमनि पार्थेन कृते तस्मिन् महारणे ॥ ११५ ॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि षडशीतितमोऽध्यायः ॥ ८६ ॥

॥ ६९ ॥ जयद्रथवधपर्वणि दशमोऽध्यायः ॥ १० ॥

[अस्मिन्नध्याये ११५॥ श्लोकाः]

॥ सप्ताशीतितमोऽध्यायः ॥



श्रीकृष्णेनार्जुननिर्मितसरसि स्नापनादिनाऽऽध्यायितानां तुरगाणां
पुनर्यथे योजनम् ॥ १ ॥ पुनर्यथमारूढयोः कृष्णार्जुनयोर्ययद्रथं प्रति
गमनम् ॥ २ ॥

सञ्जयः—

सलिले जनिते तस्मिन् कौन्तेयेन महात्मना ।

निवारिते द्विपत्सैन्ये कृते च शरवेशमनि ॥ १

वासुदेवो रथात् तूर्णम् अवतीर्य महाश्रुतिः ।

^१मोचयामास तुरगान् विनुन्नान् कङ्कपत्रिभिः ॥ २

सिद्धचारणसङ्घानां सैनिकानां च विस्मयात् ।

अदृष्टपूर्वं तद्दृष्ट्वा साधुवादास्समुत्थिताः ॥	३
पदातिनं तु कौन्तेयं युध्यमानं नरर्षभाः ।	
नाशकुवन्नभिप्राप्तुं तदद्भुतमिवाभवत् ॥	४
आपतत्सु रथौघेषु प्रभूतगजवाजिषु ।	
^१ न सम्भ्रमं तदा पार्थो गतवान् पुरुषर्षभः ॥	५
व्यसृजन्त शरौघांस्ते पाण्डवं प्रति पार्थिवाः ।	
न चाव्यथत धर्मात्मा वासविः परवीरहा ॥	६
स तानि शरजालानि गदाः प्रासांश्च वीर्यवान् ।	
समन्ताद्रूसते पार्थस् सरितस्सागरो यथा ॥	७
अस्त्रवेगेन महता पार्थो बाहुबलेन च ।	
सर्वेषां पार्थिवेन्द्राणाम् अग्रसत् ताञ् शरोत्तमान् ॥	८
तन् तु पार्थस्य विक्रान्तं वासुदेवस्य चोभयोः ।	
अपूजयन् महाराज कौरवाः परमाद्भुतम् ॥	९

कौरवाः—

किञ्चाद्भुततरं लोके भविता चाथवाप्यभूत् ।	
यदश्वान् पार्थगोविन्दौ पाययामासतू रणे ॥	१०
भयं विपुलमस्मासु धत्तामति महारथौ ।	

१. क—न सम्भ्रान्तस्तथा भ्रान्तस्तदा स पुरुषोत्तमः ।

ग—स संभ्रान्तस्तदा पार्थस्तदास्यन् पुरुषानिति ।

घ—नासंभ्रमस्तदा पार्थस्तदास्यन् पुरुषानिति ।

[पाठान्तरम्]

तेजो विदधतुश्चोग्रं विस्रम्भाद्रणमूर्धनि ॥

११

सञ्जयः—

^१दधारैको रणे पार्थो वेलोदृत्तमिवामर्णवम् ॥

११॥

पार्थस्य शरसञ्छन्ने तस्मिन् वेश्मनि भारत ।

^२आकाशमिव सम्प्राप्य विचेरुस्तत्र पक्षिणः ॥

१२॥

न चैनं युधि तिष्ठन्तं तव सैन्येषु मारिष ।

अभ्यद्रवत सङ्क्रुद्धः पुमान् कश्चित् तु तावकः ॥

१३॥

सर्वे विमनसो भूत्वा तव योधा विशां पते ।

सम्प्रेक्ष्य तत्र गोविन्दं पाण्डवं च धनञ्जयम् ॥

१४॥

^३अथोत्सयन् हृषीकेशस्त्वीमध्य इव भारत ।

अर्जुनेन कृते सङ्घे शरगर्भगृहे विभो ॥

१५॥

उपावर्तयदव्यग्रस्त्तानश्चान् पुष्करेक्षणः ।

^४मिपतां सर्वसैन्यानां त्वदीयानां विशां पते ॥

१६॥

उपावृत्योत्थितानश्चान् पाणिभ्यां पुष्करेक्षणः ।

सम्मार्जयद्रणे राजन् पश्यतां सर्वयोधिनाम् ॥

१७॥

१. घ-ङ—तस्माद्भुततरं लोके भविता वायवाप्यभूत् ।

यदश्चान् पार्थगोविन्दं पाययामासत् रणे ॥

भयं विपुलमस्मात् धत्तामति महारथो ।

तेजो विदधतुश्चोग्रं यत्सैन्यं तावकं विभो ॥

[द्विरुक्तः पाठः]

२. ख—अर्जुनेन कृते संस्थे शरगर्भगृहे विभो ।

[अधिकः पाठः]

३. ङ—अर्धद्वयं नास्ति

४. ङ—अर्धद्वयं नास्ति

तेपां श्रमं च ग्लानिं च वमधुं वेपथुं व्रणान् ।	
सर्वाण्यपानुदत् कृष्णः कुशलो ह्यश्वकर्मणि ॥	१८॥
शल्यानुद्धृत्य पाणिभ्यां परिमृज्य च तान् हयान् ।	
उपावृत्तान् यथाकामम् पाययामास वारि च ॥	१९॥
ततो लब्धोदकान् स्नाताञ् जग्धान्नान् विगतक्लमान् ।	
योजयामास संहृष्टः पुनरेव रथोत्तमे ॥	२०॥
स तं रथवरं शौरिस् सर्वशस्त्रभृतां वरः ।	
समास्थाय महातेजास् सार्जुनः प्रययौ तदा ॥	२१॥
योजयित्वा ह्यांस्तत्र विधिदृष्टेन कर्मणा ।	
रणे चचार गोविन्दस् तृणीकृत्य महारथान् ॥	२२॥
रथं रथवरस्याजौ युक्तं लब्धोदकैर्हयैः ।	
दृष्ट्वा कुरुवलश्रेष्ठाः पुनर्विमनसोऽभवन् ॥	२३॥
विनिश्चसन्तस्ते राजन् भग्नदंष्ट्रा इवोरगाः ।	
धिगहोऽधिगतः पार्थः कृष्णश्चेत्यनुवन् पृथक् ॥	२४॥

सैनिकाः—

सर्वश्वत्रस्य मिपतो रथेनैकेन दंशितौ ।	
वालः क्रीडनकेनेव कदर्थीकृत्य नो बलम् ॥	२५॥
क्रोशतां यतमानानाम् असंसक्तौ परन्तपौ ।	
दर्शयित्वाऽत्मनो वीर्यं प्रयातौ सर्वराजसु ॥	२६॥

यथा दैवासुरे युद्धे तृणीकृत्य च दानवान् ।

इन्द्राविष्णू पुरा राजञ्ज जम्भस्य वधकाङ्क्षिणौ ॥ २७ ॥

सञ्जयः—

तौ प्रयातौ पुनर्दृष्ट्वा तवाऽन्ये सैनिका ब्रुवन् ॥ २८

सैनिकाः—

त्वरध्वं कुरवस्सर्वे वये कृष्णकिरीटिनोः ॥ २८ ॥

रथं युङ्क्त्वा तु दाशार्हो मिपतां सर्वधन्विनाम् ।

जयद्रथाय यात्येष कदर्शीकृत्य नो रणे ॥ २९ ॥

सञ्जयः—

तत्र केचिन्महाराज समभाषन्त पार्थिवाः ।

अदृष्टपूर्वं सङ्ग्रामे तद्दृष्ट्वा महद्भुतम् ॥ ३० ॥

सैनिकाः—

सर्वसैन्यानि राजा च धृतगात्रोऽत्ययं गतः ।

दुर्योधनापराधेन क्षत्रम् ^१कृत्स्नं च मेदिनी ॥ ३१ ॥

विलयं समनुप्राप्ता तच्च राजा न बुध्यते ॥ ३२

सञ्जयः—

इत्येवं क्षत्रियास्तत्र ब्रुवन्त्यन्ये च भारत ॥ ३२ ॥

सैनिकाः—

सिन्धुराजस्य यन् कृत्यं गतस्य यमसादनम् ।

तत् करोतु वृथादृष्टिर् धार्तराष्ट्रोऽनुपायवित् ॥

३३ ॥

सञ्जयः—

ततश्शीघ्रतरं प्रायात् सैन्धवं प्रति पाण्डवः ।

विवर्तमाने तिग्मांशौ दृष्टैः पीतोदकैर्हयैः ॥

३४ ॥

तं प्रयान्तं महाबाहुं सर्वशस्त्रभृतां वरम् ।

नाशकुवन् धारयितुं योधाः क्रुद्धमिवान्तकम् ॥

३५ ॥

विद्राव्य तु ततस्सैन्यं पाण्डवश्चेतवाहनः ।

यथा मृगगणान् सिंहस् सैन्धवार्थं व्यलोलयत् ॥

३६ ॥

गाहमानो ह्यनीकानि तूर्णमश्वानचोदयत् ।

बलाकवर्णं दाशार्हः पाञ्चजन्यं व्यनादयत् ॥

३७ ॥

कौन्तेयेनाग्रतस्सृष्टा न्यपतन् पृष्ठतश्शराः ।

तूर्णान् तूर्णतरं ह्यश्वान् तेऽवहन वातरंहसः ॥

३८ ॥

वातोद्धूतपताकान्तं रथं जलदनिस्वनम् ।

घोरं कपिध्वजं दृष्ट्वा विपण्णा बहवोऽभवन् ॥

३९ ॥

दिवाकरेऽथ रजसा सर्वतस्संवृते भृशम् ।

शरार्ताश्च रणे योधा न कृष्णौ शेकुरीक्षितुम् ॥

४० ॥

ततो नृपतयः क्रुद्धाः परिवव्रुर्धनञ्जयम् ।

^१क्षत्रिया बहवश्चान्ये जयद्रथवधैषिणम् ॥

४१ ॥

^१बलेषु म्रियमाणेषु वीक्ष्य तं पुरुषर्षभम् ।

दुर्योधनोऽभ्ययात् पार्थ त्वरमाणस्सहानुगः ॥ ४२ ॥

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि सप्ताशीतितमोऽध्यायः ॥ ८० ॥

॥ ६९ ॥ जयद्रथवधपर्वणि एकादशोऽध्यायः ॥ ११ ॥

[अस्मिन्नध्याये ४२॥ श्लोकाः]

॥ अष्टाशीतितमोऽध्यायः ॥

जयद्रथं यियासोरर्जुनस्य दुर्योधनेन निरोधः ॥

सञ्जयः—

^२संसन्त इव राजानस् तावकानां भयान्नृप ।

तौ दृष्ट्वा समतिक्रान्तौ वासुदेवधनञ्जयौ ॥ १

सर्वे तु प्रतिसंरब्धा ह्रीमन्तस्सत्त्वचोदिताः ।

स्थिरीभूता महात्मानः प्रत्यगच्छन् धनञ्जयम् ॥ २

ये गताः पाण्डवं युद्धे क्रोधामर्षममन्विताः ।

तेऽद्यापि न निवर्तन्ते सिन्धवस्सागरादिव ॥ ३

^३असन्तस्तु निवर्तन्ते ^४देवेभ्य इव नास्तिकाः ।

नरकं भजमानास्ते प्रत्यपद्यन्त किल्बिषम् ॥ ४

१. ख-घ—शल्येपूद्वियमाणेषु

२. घ—नास्तीदमर्षम्

३. ङ--दशाधौनि न सन्ति

४. क-ख-ग-घ—वेदेभ्य इव

- * तावतीत्य रथानीकं विमुक्तौ पुरुषर्षभौ ।
 ददृशाते यथा राहोर् आस्यान्मुक्तौ प्रभाकरौ ॥ ५
- मत्स्या इव महाजालं विदार्य विगतज्वरौ ।
 तथा कृष्णावदृश्येतां सेनाजालं विदार्य तत् ॥ ६
- विमुक्तौ शस्त्रसम्बाधाद् द्रोणानीकमहार्णवात् ।
 अदृश्येतां महात्मानौ कालसूर्याविवोदितौ ॥ ७
- अस्त्रसम्बाधनिर्मुक्तौ विमुक्तौ शस्त्रसङ्कटात् ।
 अदृश्येतामसम्बाधे शस्त्रसम्बाधकारिणौ ॥ ८
- विमुक्तौ ज्वलनस्पर्शाज् ज्वापास्यान्मकराविव ।
 १ व्यक्षोभयेतां सेनां तौ समुद्रं मकराविव ॥ ९
- तावकास्तव पुत्राश्च द्रोणानीकस्थयोर्द्वयोः ।
 नेमौ तरिष्यतो द्रोणम् इति चक्रुस्तदा मतिम् ॥ १०
- ते तु दृष्ट्वा व्यतिक्रान्तौ ज्वलन्ताविव पावकौ ।
 नाशशंसुर्महाराज सिन्धुराजस्य जीवितम् ॥ ११
- आशा बलवती राजन् पुत्राणामभवत् तव ।
 द्रोणहार्दिकययोः कृष्णौ न मोक्षयेते इति प्रभो ॥ १२

* पञ्चमश्लोकादारभ्य सार्धैकोनचत्वारिंशच्छ्लोकान्ताः श्लोकाः ख-कोशे नास्ति दृश्यन्ते । परंतु ४७-अध्याये सार्धद्वादशश्लोकानन्तरं अधिकपाठ-तया वर्तन्ते ।

१. अ—नास्तीदमर्धम्

तामाशां विफलां कृत्वा निस्तीर्णौ तौ परन्तपौ ॥	१२॥
द्रोणानीकं सुदुर्धर्षं भोजानीकं च दुस्तरम् ।	
अथ दृष्ट्वा व्यतिक्रान्तौ ज्वलिताविव पावकौ ॥	१३॥
निराशास्सिन्धुराजस्य जीवितं नाशशंसिरे ॥	१४
मिथश्च समभाषेताम् अतीतौ भयवर्धनौ ।	
जयद्रथवधे यत्तौ शूरौ कृष्णधनञ्जयौ ॥	१५
असौ मध्ये कृतघ्नपटुभिर् धार्तराष्ट्रैर्महारथैः ।	
चक्षुर्विषयसम्प्राप्तो न नौ मोक्षयति सैन्धवः ॥	१६
यद्यस्य समरे गोप्रा शक्रो देवैस्समागतः ।	
तथाऽप्येनं हनिष्याव इति कृष्णावभाषताम् ॥	१७
इति कृष्णौ महाबाहू मिथः कथयतस्तदा ।	
सिन्धुराजमवेशन्तौ तन्पुत्रास्तव शुश्रुवुः ॥	१८
अतीत्य मरुधन्वेषु तपान्ते तृपितौ गजौ ।	
पीत्वा वारि समाश्रुतौ तथैवास्तामरिन्दमौ ॥	१९
व्याघ्रसिंहसमाकीर्णम् अतिक्रम्येव पर्वतम् ।	
वणिजाविव दृश्येतां हीनमृत्यू जरातिगौ ॥	२०
तथा हि मुखवर्णोऽयम् अनयोरिति मेनिरे ।	
तावका दृश्य मुक्तौ तौ विक्रोशन्ति स्म सर्वतः ॥	२१

द्रोणादाशीविपाकाराज् ज्वलितादिव पावकात् ।	
१निराशास्सिन्धुराजस्य जीवितं नाशशंसिरे ॥	२२
अन्येभ्यः पार्थिवेभ्यश्च भास्वन्ताविव भास्करो ।	
तौ मुक्तौ सागरप्रख्याद् द्रोणानीकादरिन्दमौ ॥	२३
अदृश्येतां मुदा युक्तौ समुत्तीर्यार्णवं यथा ॥	२३ ॥
शस्त्रौघान्महतो मुक्तौ द्रोणहार्दिक्यरक्षितान् ।	
रोचमानावदृश्येताम् इन्द्राग्न्योस्सदृशौ गुणैः ॥	२४ ॥
उदीर्णरुधिरौ कृष्णौ भारद्वाजस्य सायकैः ।	
शितैश्शरैर्व्यरोचेतां कर्णिकारैरिवाचलौ ॥	२५ ॥
द्रोणग्राहहृदान्मुक्तौ शक्त्यष्टिविपकण्टकान् ।	
अयोमुसलसम्बाधान् क्षत्रियप्रवराम्भसः ॥	२६ ॥
ज्याघोपतलनिर्हृताद् गदानिर्त्रिंशविद्युतः ।	
द्रोणास्त्रमेघार्त्रिमुक्तौ सूर्येन्दू तिमिरादिव ॥	२७ ॥
बाहुभ्यामिव सन्तीर्णौ सिन्धुपृष्ठास्समुद्रगाः ।	
तपान्ते सरितः पूर्णा महाग्राहसमाकुलाः ॥	२८ ॥
महाशैलोच्चयां घोरां लङ्घयित्वा महानदीम् ।	
निस्तीर्णावध्वगौ यद्वन् तद्वन् तौ तारितौ रणे ॥	२९ ॥
इति कृष्णौ महाभागौ यशसा लोकविश्रुतौ ।	

सर्वभूतान्यमन्यन्त द्रोणास्त्रवलविस्मयात् ॥	३० ॥
जयद्रथं समीपस्थं समीक्षन्तौ जिघांसया ।	
रुहं निपाने लिप्सन्तौ व्याघ्रवत् तावतिष्ठताम् ॥	३१ ॥
यथा हि मुखवर्णोऽयम् अनयोरिति मेनिरे ।	
तव योधा महाराज हतमाहुर्जयद्रथम् ॥	३२ ॥
लोलिताक्षौ महाबाहू संयत्तौ कृष्णपाण्डवौ ।	
सिन्धुराजमभिप्रेक्ष्य दृष्टौ निनदतुर्मुहुः ॥	३३ ॥
शौरेरभीशुहस्तस्य पार्थस्य च धनुष्मतः ।	
तयोरासीत् ^१ प्रीतिराजन् सूर्यपावकयोरिव ॥	३४ ॥
हर्ष एवं तयोरासीद् द्रोणानीकात् प्रमुक्तयोः ।	
समीपे सैन्धवं दृष्ट्वा श्येनयोरामिपं यथा ॥	३५ ॥
तौ तु सैन्धवमालोक्य वर्तमानमिवान्तिके ।	
सहसा पेततुः क्रुद्धौ क्षिप्रं श्येनाविवामिषे ॥	३६ ॥
तौ तु दृष्ट्वा व्यतिक्रान्तौ हृषीकेशधनञ्जयौ ।	
सिन्धुराजस्य रक्षार्थं पराक्रान्तस्सुतस्तव ॥	३७ ॥
द्रोणेन बद्धकवचो राजा दुर्योधनस्तदा ।	
ययावेकरथेनाजौ हयसंस्कारवित् प्रभो ॥	३८ ॥
कृष्णपार्थौ महेष्वासौ व्यतिक्रम्य तु ते सुतः ।	

८८] द्रोणपर्वणि - जयद्रथवधपर्व ५०७

अग्रतः पुण्डरीकाक्षं प्रतीयाय नराधिपः ॥ ३९॥

^१जयद्रथस्य रक्षार्थं प्रतीयाय नराधिप ॥ ४०

ततस्सैन्यानि सर्वाणि वादित्राणि प्रहृष्टवन् ।

अवादयन्नतिक्रान्ते पुत्रे तव धनञ्जयम् ॥ ४१

सिंहनादरवाश्चासन् शङ्खशब्दविमिश्रिताः ।

दृष्ट्वा दुर्योधनं तत्र कृष्णयोः प्रमुखे स्थितम् ॥ ४२

ये च ते सिन्धुराजस्य गोप्तारः पावकोपमाः ।

तेऽप्यहृष्यन्त समरे दृष्ट्वा पुत्रं तवाभि भो । ४३

दृष्ट्वा दुर्योधनं कृष्णस् त्वतिक्रान्तं सहानुगम् ।

अब्रवीदर्जुनं राजन् प्राप्तकालमिदं वचः ॥ ४४

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि अष्टाशोतितमोऽध्यायः ॥ ८८ ॥

॥ ६९ ॥ जयद्रथवधपर्वणि द्वादशोऽध्यायः ॥ १२ ॥

[अस्मिन् अध्याये ४४ श्लोकाः]

॥ एकोनवतितमोऽध्यायः ॥

दुर्योधने निरुन्धाने कृष्णेन तद्दुष्कृतानुस्मरणपूर्वकमर्जुनं प्रति तद्वध-
चोदना ॥ १ ॥ अर्जुनं प्रति दुर्योधनस्य वीरवादः ॥ २ ॥

श्रीभगवान्—

- सुयोधनमतिक्रान्तम् एनं पश्य धनञ्जय ।
आपद्रुतमिमं मन्ये नास्त्यत्र सदृशो रथः ॥ १
- दूरपाती महेष्वासः कृताश्रो युद्धदुर्मदः ।
१ दृढहस्तश्चित्रयोधी धार्तराष्ट्रो महारथः ॥ २
- अत्यन्तसुखसंवृद्धो मानितश्च महारथैः ।
कृती च सततं पार्थ नित्यं द्वेष्टि च पाण्डवान् ॥ ३
- तेन युद्धमहं मन्ये प्रातःकालमरिन्दम ।
अत्र वो द्यूतमायत्तं विजयस्येतरस्य वा ॥ ४
- अत्र कोपविषं पार्थ विमुञ्च चिरसम्भृतम् ।
एष मूलं ह्यनर्थानां पाण्डवानां महात्मनाम् ॥ ५
- एष प्रातस्तवाक्षेपे पश्य साकल्यमात्मनः ।
कथं हि राजा राज्यार्थी त्वया गच्छेत् संयुगम् ॥ ६
- दिष्ट्या त्विदानीं सम्प्राप्त एष ते बाणगोचरम् ।

- यथैष जीवितं जह्यान् तथा कुरु धनञ्जय ॥ ७
- ऐश्वर्यमदसम्मूढो नैष दुःखमुपेयिवान् ।
- न च ते संयुगे वीर्यं जानाति पुरुषर्षभ ॥ ८
- त्वां हि लोकास्त्रयः पार्थ ससुरासुरमानवाः ।
- नोत्सहन्ते रणे जेतुं किमुतैकस्सुयोधनः ॥ ९
- दिष्ट्या स समरे प्राप्तस् तव पार्थ रथान्तिकम् ।
- जह्मेन वै महाबाहो यथा वृत्रं पुरन्दरः ॥ १०
- एष ह्यनर्थे सततं पराक्रान्तस्तवानघ ।
- निकृत्वा धर्मराजं च द्यूते वञ्चितवानयम् ॥ ११
- बहूनि सुनृशंसानि कृतान्येतेन मानद ।
- युष्मासु पापमतिना अपापेष्वपि नित्यदा ॥ १२
- तमनर्थं सदा क्षुद्र परुषं कामचारिणम् ।
- आर्या युद्धे मतिं कृत्वा जहि पार्थाविचारयन् ॥ १३
- निकृत्वा राज्यहरणं वनवासं च पाण्डव ।
- परिक्षेशं च कृष्णया हृदि कृत्वा पराक्रमम् ॥ १४
- दिष्ट्यैष तव बाणानां गोचरे परिवर्तते ।
- विघाते तव कार्यस्य दिष्ट्या च चरतेऽग्रतः ॥ १५
- दिष्ट्या जानाति सङ्ग्रामे योद्धव्यं हि त्वया सह ।
- दिष्ट्या हि सफलाः पार्थ सर्वे कामाश्च कामद ॥ १६

तस्माज्जहि रणे पार्थ धार्तराष्ट्रं कुलाधमम् ।

यथेन्द्रेण हतः पूर्वं जम्भो दैवासुरे मृधे ॥

१७

अस्मिन् हते त्वया सैन्यम् अनाथं भिद्यतामिदम् ।

वैरस्य दिष्ट्याऽवभृथं मूलं छिन्धि दुरात्मनः ॥

१८

सञ्जयः—

तं तथेत्यब्रवीन् पार्थः कृतरूपमिदं मम ।

सर्वसैन्यमनाहत्य गच्छ यत्र सुयोधनः ॥

१९

येनैतद्दीर्घमध्वानं भुक्तं राज्यमकण्टकम् ।

ततोऽप्यस्य व्यतिक्रम्य च्छिन्वां मूर्धानमाहवे ॥

२०

अपि तस्या अनर्हायाः परिक्लेशस्य माधव ।

कृष्णायाश्शकुयां हन्तुं पदवीं कलहस्य च ॥

२१

अप्यहं तानि दुःखानि पूर्ववृत्तानि माधव ।

दुर्योधनं रणे हत्वा प्रतिमोक्ष्ये कथञ्चन ॥

२२

इत्येवंवादिनौ दृष्टौ कृष्णौ श्वेतान् हयोत्तमान् ।

प्रेषयामासतुस्सङ्ख्ये प्रेप्सन्तौ तं नराधिपम् ॥

२३

तयोस्समीपं सम्प्राप्य पुत्रस्ते भरतर्षभ ।

न चकार भयं प्राप्ते भये महति मारिष ॥

२४

तदस्य क्षत्रियाः कर्म सर्व एवाभ्यपूजयन् ।

यदर्जुनदृषीकेशौ प्रत्युद्यातोऽविचारयन् ॥

२५

ततस्सर्वस्य सैन्यस्य तावकस्य विशां पते ।	
महान् नादो ह्यभूत् तत्र दृष्ट्वा राजानमाहवे ॥	२६
तस्मिञ्जनसमुन्नादे प्रवृत्ते भैरवे सति ।	
कदर्थीकृत्य ते पुत्रः प्रत्यमित्रमवारयत् ॥	२७
आवारितस्तु कौन्तेयस् तव पुत्रेण संयुगे ।	
संरम्भमगमद्भूयस् स च तस्मिन् परन्तपः ॥	२८
तौ दृष्ट्वा प्रतिसंरब्धौ दुर्योधनधनञ्जयौ ।	
अभ्यवैक्षन्त राजानो भीमवेगास्समन्ततः ॥	२९
दृष्ट्वा तु पार्थ संरब्धं वासुदेवं च मारिप ।	
प्रहसन्नेव पुत्रस्ते योद्धुकामस्समाह्वयन् ॥	३०
ततः प्रहृष्टो दाशार्हः पाण्डवश्च धनञ्जयः ।	
व्याक्रोशेतां महात्मानौ दध्मतुश्चाम्बुजोत्तमौ ॥	३१
तौ हृष्टरूपौ सम्प्रेक्ष्य कुरवस्तत्र सर्वशः ।	
निराशास्समपद्यन्त पुत्रस्य तव जीविते ॥	३२
शोकमीयुः परं चैव कुरवस्सर्व एव हि ।	
अमन्यन्त च पुत्रं ते वैश्वानरमुखे हुतम् ॥	३३
तथा च दृष्ट्वा योधास्ते प्रहृष्टौ कृष्णपाण्डवौ ।	
हतो राजा हतो राजेत्यूचुरेव भयार्दिताः ॥	३४
जनस्य सन्निनादं तं श्रुत्वा दुर्योधनोऽब्रवीत् ॥	३४॥

दुर्योधनः—

व्येतु वो भी रणे कृष्णौ प्रेपयिष्यामि मृत्यवे ॥ ३५

सञ्जयः—

इत्युक्त्वा सैनिकान् सर्वाञ् जयापेक्षी नराधिपः ।
पार्थमाभाष्य संरम्भाद् इदं वचनमब्रवीत् ॥ ३६

दुर्योधनः—

पार्थ यच्छिक्षितं तेऽस्त्रं दिव्यं मानुषमेव च ।
तद्दर्शय मयि क्षिप्रं यदि जातोऽसि पाण्डुना ॥ ३७
यद्गलं तव वीर्यं च केशवस्य तथैव च ।
तत् कुरुष्व मयि क्षिप्रं पश्यामस्तत्र पौरुषम् ॥ ३८
अस्मत्परोक्षं कर्माणि प्रवदन्यद्भुतानि ते ।
१ स्वामिसत्कारभूतानि यानि तानीह दर्शय ॥ ३९

इति श्रीमहाभारते शतमहस्त्रिकायां संहितायां वैयासिक्यां

द्रोणपर्वणि एकोननवतितमोऽध्यायः ॥ ८९ ॥

॥ ६९ ॥ जयद्रथवधपर्वणि त्रयोदशोऽध्यायः ॥ १३ ॥

[अस्मिन् अध्याये ३९ श्लोकाः]

॥ नवतितमोऽध्यायः ॥

अर्जुनेन दुर्योधनपराजयः ॥

सञ्जयः—

- एवमुक्त्वाऽर्जुनं राजा त्रिभिर्मर्मातिगैश्शरैः ।
 प्रत्यविध्यन्महावेगैश् चतुर्भिश्चतुरो हयान् ॥ १
- वासुदेवं च दशभिः प्रत्यविध्यन् स्तनान्तरे ।
 प्रतोदं चास्य बाणेन छित्त्वा भूमावपातयत् ॥ २
- तं चतुर्दशभिः पार्थश् चित्रपुङ्खैश्शिलाशितैः ।
 अविध्यत् तूर्णमव्यग्रो देहाद्भ्रश्यन्त वर्मणः ॥ ३
- ^१तेषां वैफल्यमालोक्य पुनर्नव च पञ्च च ।
 प्राहिणोन्निशितान् बाणांस् ते ह्यभ्रश्यन्त वर्मणः ॥ ४
- अष्टाविंशच्छित्तान् बाणांस् तान् वै प्रेक्ष्य स निष्फलान् ।
 अत्रवीत् परवीरघ्नः कृष्णोऽर्जुनमिदं वचः ॥ ५

श्रीभगवान्—

- अदृष्टपूर्वं पश्यामि शिलानामिव सर्पणम् ।
 त्वया सम्प्रेषिताः पार्थ नार्थं कुर्वन्ति पत्रिणः ॥ ६
- पश्य गाण्डीवतो बाणांस् तथैव भरतर्षभ ।

मुष्टिश्च ते यथापूर्वं भुजयोश्च बलं तव ॥	७
विधेर्वशादयं कालः प्राप्तस्यादद्य पश्चिमः ।	
तव चैवास्य शत्रोश्च तन्ममाचक्ष्व पृच्छतः ॥	८
विस्मयो मे महान् पार्थ तव दृष्ट्वा शरानिमान् ।	
सङ्ग्रामे पततो व्यर्थान् दुर्योधनरथं प्रति ॥	९
वज्राशनिसमा घोराः परकायावभेदिनः ।	
शराः कुर्वन्ति ते पार्थ पार्थिवेऽद्य विडम्बनाम् ॥	१०

अर्जुनः—

द्रोणेन नियतं कृष्ण धार्तराष्ट्रे निवेशितम् ।	
अन्ते विहितमन्त्राणाम् एतत्कवचधारणम् ॥	११
अस्मिन्नन्तर्हितं कृष्ण त्रैलोक्यमपि वर्मणि ।	
एको द्रोणो हि वेदैतद् अहं तस्माच्च सत्तमात् ॥	१२
न शक्यमेतन् कवचं त्राणैर्भेतुं कथञ्चन ।	
अपि वज्रेण गोविन्द स्वयं मघवता युधि ॥	१३
जानंस्त्वमपि वै कृष्ण मां वै मोहयसे कथम् ।	
यद्वृत्तं त्रिषु लोकेषु वर्तते यच्च केशव ॥	१४
तथा भविष्यद्यच्चैव तन् सर्वं विदितं तव ।	
न त्विदं वेद तन् कश्चिद् यथा त्वं मधुसूदन ॥	१५
एष दुर्योधनः कृष्ण द्रोणेन विहितामिमाम् ।	

तिष्ठत्यभीतवत् सङ्घचे विभ्रत् कवचधारणाम् ॥	१६
१यन् तत्र विहितं कार्यं नैप तद्वेत्ति माधव ।	
स्त्रीवदेप विभर्त्येनां युक्तां कवचधारणाम् ॥	१७
पश्य बाहोर्वलं मेऽद्य धनुषश्च जनार्दन ।	
पराजयिष्ये कौरव्यं कवचेनाभिरक्षितम् ॥	१८
इदमप्यङ्गिराः प्रादात् सुरेशायान्मुत्तमम् ।	
पुनर्ददौ सुरपतिर् मह्यं वर्मसुसङ्ग्रहम् ॥	१९
दैवं यद्यस्य वर्मेतद् ब्रह्मणा वा स्वयं कृतम् ।	
नैव गोप्स्यति दुर्बुद्धिं वर्म बाणहतं मया ॥	२०

सञ्जयः—

एवमुक्त्वाऽर्जुनो बाणान् अभिमन्य व्यकर्षत ।	
विकृष्यमाणानेवैतान् धनुर्मध्यगताञ् शरान् ॥	२१
तानस्यास्त्रेण चिच्छेद द्रौणिस्सर्वास्त्रघातिना ॥	२१॥
तान् निकृत्तानिपून् दृष्ट्वा दूरतो ब्रह्मवादिना ।	
न्यवेदयत् केशवाय विस्मितश्चेतवाहनः ॥	२२॥

अर्जुनः—

नैतदस्त्रं मया शक्यं द्विः प्रयोक्तुं जनार्दन ।	
अस्त्रं मामेव हन्याद्वि पश्याद्यास्त्रवलं मम ॥	२३॥
ततो दुर्योधनः कृष्णौ नवभिर्नतपर्वभिः ।	

शरैरविध्यत रणे त्वरयाऽऽशीविषोपमैः ॥	२४ ॥
भूय एवाभ्यवर्षच्च स रणे कृष्णपाण्डवौ ।	
शरवर्षेण महता ततोऽदृष्ट्यन्त तावकाः ॥	२५ ॥
चक्रुर्वादित्रनिनदान् सिंहनादरवांस्तदा ॥	२६
ततः क्रुद्धो रणे पार्थस् सृकिणी परिलेलिहन् ।	
नापश्यत ततोऽस्याङ्गं यन्न स्याद्वर्मरक्षितम् ॥	२७
ततोऽस्य निशितैर्बाणैर् ज्वलनार्कानिलोपमैः ।	
हयांश्चकार निर्देहांस् तथोभौ पार्ष्णिसारथी ॥	२८
धनुरस्याच्छिनत् क्षिप्रं हस्तावापं च वीर्यवान् ।	
स्थं च शकलीकर्तुं सव्यसाची प्रचक्रमे ॥	२९
दुर्योधनं तु बाणाभ्यां तीक्ष्णाभ्यां विरथीकृतम् ।	
अविध्यद्वस्ततलयोर् उभयोरर्जुनस्तदा ॥	३०
तं कृच्छ्रामापदं प्राप्तं दृष्ट्वा परमधन्विनः ।	
समुत्पेतुः परीप्सन्तो धनञ्जयशरार्दितम् ॥	३१
ते रथैर्वहुसाहस्रैः कल्पितैः कुञ्जरैर्हयैः ।	
पदालोघाश्च संरब्धाः परिवत्रुर्धनञ्जयम् ॥	३२
अथ नार्जुनगोविन्दौ रथो वाऽपि व्यदृश्यत ।	
अम्बवर्षेण महता शरौघैश्चापि संवृताः ॥	३३
तेताऽर्जुनोऽम्बवर्षेण व्यधमन् तां वरूथिनीम् ।	

९०] द्रोणपर्वणि - जयद्रथवधपर्व ५१७

तत्र व्यङ्गाः कृताः पेतुश् शतशोऽथ रथद्विपाः ॥ ३४

ते हता हन्यमानाश्च न्यगृह्णन्तं रथोत्तमम् ।

स रथस्तम्भितस्तस्थौ क्रोशमात्रं समन्ततः ॥ ३५

ततोऽर्जुनं वृष्णिवीरस् त्वरितो वाक्यमब्रवीत् ॥ ३५॥

श्रीभगवान्—

धनुर्विष्णवारयात्यर्थम् अहं ^१प्रध्मामि चाम्बुजम् ॥ ३६

सञ्जयः—

ततो विष्णार्यं बलवद् गाण्डीवं न्यहनद्विपून् ।

महता शरवर्षेण तलशब्देन चार्जुनः ॥ ३७

पाञ्चजन्यं च बलवद् दध्मौ तारेण केशवः ।

रजसा ध्वस्तपद्माक्षः प्रस्विन्नवदनो भृशम् ॥ ३८

तेनाच्युतोऽप्युगपूरितमारुतेन

शङ्खान्तरोदरविवृद्धविनिस्सृतेन ।

नादेन सासुरवियत्सुरलोकपालम्

उद्विग्ममीश्वरजगत् स्फुटतीव सर्वम् ॥ ३९

तस्य शङ्खस्य नादेन धनुषो निस्स्रनेन च ।

निस्सत्त्वाश्च ससत्त्वाश्च क्षितौ पेतुस्तदा जनाः ॥ ४०

तैर्विमुक्तो रथो रेजे वाय्वीरित इवानलः ।

जयद्रथस्य गोप्तरस् ततः क्षुब्धास्सहानुगाः ॥	४१
ते दृष्ट्वा सहसा पार्थ गोप्तरस्सैन्धवस्य तु ।	
चक्रुर्नादान् महेष्वासाः कम्पयन्तो वसुन्धराम् ॥	४२
बाणशब्दरवांश्चोग्रान् विमिश्राञ् शङ्घनिस्त्वनैः ।	
प्रादुश्चक्रुर्महात्मानस् सिंहनादरवानपि ॥	४३
तं श्रुत्वा निनदं घोरं तावकानां समुत्थितम् ।	
प्रदध्मतुश्शङ्खवरौ वासुदेवधनञ्जयौ ॥	४४
तेन शब्देन महता पूरितेयं वसुन्धरा ।	
सशैला सार्णवद्वीपा सपाताला विशां पते ॥	४५
स शब्दो भरतश्रेष्ठ व्याप्य सर्वा दिशो दश ।	
प्रतिस्रवान् तत्रैव कुरुपाण्डवयोर्वले ॥	४६
तावका रथिनस्तत्र दृष्ट्वा कृष्णधनञ्जयौ ।	
तेन शब्देन महता सर्वसैन्येषु पार्थिवाः ॥	४७
सम्भ्रमं परमं प्राप्तास् त्वरमाणा महारथाः ॥	४७॥
अथ कृष्णौ महाभागौ तावका दृश्य दंशिताः ।	
अभ्यद्रवन् युधां श्रेष्ठास् तदद्भुतमिवाभवन् ॥	४८॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि नवतितमोऽध्यायः ॥ ९० ॥

॥ ६९ ॥ जयद्रथवधपर्वणि त्रयोदशोऽध्यायः ॥ १३ ॥

[अस्मिन्नध्याये ४८॥ श्लोकाः]

॥ एकनवतितमोऽध्यायः ॥

अर्जुनस्य भूरिश्रवःप्रभृतिभिरष्टभिर्युद्धम् ॥

सञ्जयः—

- तावकास्त्वभिसम्प्रेक्ष्य वृष्ण्यन्धककुरुत्तमौ ।
 अत्वरंस्तौ जिघांसन्तस् तथैव विजयः परान् ॥ १
- सुवर्णचित्रैर्वैयाघ्रैस् स्वनवद्भिर्महारथैः ।
 दीपयन्तो दिशस्सर्वा ज्वलद्भिरिव पावकैः ॥ २
- रुक्मपुङ्खैश्च दुष्प्रेक्ष्यैः कार्मुकैः पृथिवीपते ।
 कूजद्भिरतुलान नादान् रोपितैरुगैरिव ॥ ३
- भूरिश्रवाश्शलः कर्णो वृपसेनो जयद्रथः ।
 कृपश्च मद्रराजश्च द्रौणिश्च रथिनां वरः ॥ ४
- ते पिवन्त इवाकाशम् अश्वैरष्टौ महाजवैः ।
 व्यनादयन् दश दिशो वैयाघ्रैर्हेमचन्द्रकैः ॥ ५
- ते दंशितास्सुसंरब्धा रथैर्मैघौघनिस्स्वनैः ।
 समावृण्वन् दिशस्सर्वाः पार्थश्च विशिखैस्सह ॥ ६
- कौतूहलाद्धयाश्चित्रा वहन्तश्च महारथान् ।
 व्यशोभन्त तदाऽऽकाशे दीपयन्तो दिशो दश ॥ ७
- आजानेयैर्महावेगैर् नानादेशसमुद्भवैः ।

पार्वतीयैर्नदीजैश्च सैन्धवैश्च ह्योत्तमैः ॥	८
कुरुयोधवरा राजंस् तव पुत्रमभीप्सवः ।	
धनञ्जयरथं शीघ्रं सर्वतस्समुपाद्रवन् ॥	९
प्रगृह्य च महाशङ्खान् दध्मुः पुरुपसत्तमाः ।	
पूरयन्तो दिशः खं च पृथिवीं च ससागराम् ॥	१०
तथैव दध्मतुश्शङ्खौ वासुदेवधनञ्जयौ ।	
प्रवरौ सर्वयोधानां सर्वशङ्खवरौ भुवि ॥	११
देवदत्तं च कौन्तेयः पाञ्चजन्यं च केशवः ॥	११॥
शब्दस्तु देवदत्तस्य धनञ्जयसमीरितः ।	
पृथिवीमन्तरिक्षं च दिशश्चैव समावृणोत् ॥	१२॥
तथैव पाञ्चजन्योऽपि वासुदेवसमीरितः ।	
सर्वशब्दानतिक्रम्य पूरयामाम रोदसी ॥	१३॥
तस्मिंस्तदा वर्तमाने दारुणे नादसङ्कुले ।	
भीरूणां त्रासजनने शूराणां हर्षवर्धने ॥	१४॥
प्रवादितासु भेरीषु झञ्जरेष्वानकेषु च ।	
मृदङ्गेषु च राजेन्द्र वाद्यमानेष्वनेकशः ॥	१५॥
महारथसमाख्याता दुर्योधनहितैषिणः ।	
अमृष्यमाणास्तं शब्दं क्रुद्धाः परमधन्विनः ॥	१६॥
कर्णादयो महेष्वासास् स्वसैन्यपरिरक्षिणः ।	

९१]	द्रोणपर्वणि - जयद्रथवधपर्व	५२१
अमर्षिता महाशङ्खान् दध्मुर्वीरा महारथाः ॥		१७॥
कृते प्रतिकरिष्यन्तः केशवस्यार्जुनस्य च ॥		१८
बभूव तव तत् सैन्यं शङ्खशब्दे समीरिते ।		
उद्विग्ननरनागाश्चम् अस्वस्थमपि चाभि भो ॥		१९
तत् प्रहृष्टजनाबाधं भेरीशङ्खनिनादितम् ।		
बभूव भृशमुद्विग्नं निर्घातैरिव संवृतम् ॥		२०
स शब्दस्सुमहान् राजन् दिशस्सर्वा विनादयन् ।		
त्रासयामास तत् सैन्यं युगान्त इव संवृतम् ॥		२१
ततो दुर्योधनोऽष्टौ च राजानस्ते महारथाः ।		
जयद्रथस्य रक्षार्थं पाण्डवं पर्यवारयन् ॥		२२
ततो द्रौणिक्सप्तत्या वासुदेवमताडयत् ।		
अर्जुनं च त्रिभिर्भलैर् ध्वजमश्वान् पञ्चभिः ॥		२३
तमर्जुनः पृथक्कानां शतैष्पडभिरताडयत् ।		
अत्यर्थमिव सङ्क्रुद्धः प्रतिविद्धे जनार्दने ॥		२४
कर्णं द्वादशभिर्विद्ध्वा वृषसेनं त्रिभिस्तदा ।		
^१ शल्यस्य सशरं चापं मुष्टौ चिच्छेद वीर्यवान् ॥		२५

१. ङ—जयद्रथं त्रिसप्तत्या कृपं च दशभिःशरैः ।

मद्रराजं त्रिसप्तत्या विध्याधाथ धनञ्जयः ॥

[पाठान्तरम्]

१ गृहीत्वा धनुरन्यत् तु शल्यो विव्याध पाण्डवम् ॥	२५॥
भूरिश्रवास्त्रिभिर्बाणैर् हेमपुङ्खैश्शिलाशितैः ।	
कर्णो द्वाविंशता चैव वृषसेनश्च पञ्चभिः ॥	२६॥
जयद्रथस्त्रिसप्तत्या कृपश्च दशभिश्शरैः ।	
मद्रराजश्च दशभिर् विव्यधुः फल्गुनं रणे ॥	२७॥
ततश्शराणां षष्ट्या तु द्रौणिः पार्थमवाकिरत् ।	
वासुदेवं च सप्तत्या पुनः पार्थं च सप्तभिः ॥	२८॥
प्रहसंस्तु नरव्याघ्रश् श्वेताश्वः कृष्णसारथिः ।	
प्रत्यविध्यत तान् सर्वान् दर्शयन् पाणिलाघवम् ॥	२९॥
कर्णं द्वादशभिर्विद्ध्वा वृषसेनं त्रिभिश्शरैः ।	
शल्यस्य सशरं चापं मुष्टिदेशे न्यकृन्तत ॥	३०॥
सौमदत्तिं त्रिभिर्विद्ध्वा शल्यं च नवभिश्शरैः ।	
शरैराशीविपाकारैर्द्रौणिं विव्याध चाष्टभिः ॥	३१॥
गौतमं पञ्चविंशत्या सैन्यवं च शतेन ह ।	
पुनर्द्रौणिं च विंशत्या शराणां सोऽभ्यताडयत् ॥	३२॥
भूरिश्रवास्तु सङ्क्रुद्धः प्रतोदं चिच्छिदे हरेः ।	
अर्जुनं च त्रिसप्तत्या बाणानामाजघान ह ॥	३३॥

ततश्शरशतैस्तीक्ष्णैस् तानरीन् श्वेतवाहनः ।

प्रत्यविध्यत् सुसङ्क्रुद्धो महावातो घनानिव ॥

३४॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि एकनवतितमोऽध्यायः ॥ ५१ ॥

॥ ६९ ॥ जयद्रथवधपर्वणि चतुर्दशोऽध्यायः ॥ १४ ॥

[अस्मिन्नध्याये ३४॥ श्लोकाः]

॥ द्विनवतितमोऽध्यायः ॥

सञ्जयेन रथानां ध्वजवर्णनम् ॥

धृतराष्ट्रः—

ध्वजान् बहुविधाकारान् भ्राजमानानतिश्रिया ।

पार्थानां मामकानां च तान् ममाचक्ष्व सञ्जय ॥

१

सञ्जयः—

ध्वजान् बहुविधाकाराञ् शृणु तेषां महात्मनाम् ।

रूपतो वर्णतश्चैव नामतश्च निबोध मे ॥

२

तेषां तु रथमुख्यानां रथेषु विविधा ध्वजाः ।

प्रत्यदृश्यन्त राजेन्द्र ज्वलिता इव पावकाः ॥

३

काञ्चनाः काञ्चनापीडाः काञ्चनस्रगलङ्कृताः ।

काञ्चनानीव शृङ्गाणि काञ्चनस्य महागिरेः ॥

४

- ^१अनेकवर्णा विविधा ध्वजाः परमशोभनाः ।
 ते ध्वजास्संवृतास्तेषां पताकाभिस्समन्ततः ॥ ५
 नानावर्णविचित्राभिश् शोभन्ते सर्वतो दिशः ॥ ५॥
 पताकाश्च ततस्तास्तु श्वसनेन समीरिताः ।
 नृत्यमानाः प्रदृश्यन्ते रङ्गमध्ये यथा स्त्रियः ॥ ६॥
 इन्द्रायुधसवर्णाभाः पताका भरतर्षभ ।
 दोधूयमाना रथिनां शोभयन्ति महारथान् ॥ ७॥
 सिंहलाङ्गूल उग्रास्यो ध्वजो वानरलक्षणः ।
 धनञ्जयस्य सङ्ग्रामे प्रत्यदृश्यत भारत ॥ ८॥
 स वानरध्वजो राजन् पताकाभिरलङ्कृतः ।
 त्रासयामास तन् सैन्यं ध्वजो गाण्डीवधन्वनः ॥ ९॥
 तथैव सिंहलाङ्गूलं द्रोणपुत्रस्य भारत ।
 ध्वजाग्रे प्रत्यपश्याम वालसूर्यसमप्रभम् ॥ १०॥
 काञ्चनं पवनोद्भूतं शक्रध्वजसमवृत्ति ।
 नन्दनं कौरवेयाणां द्रौणेर्लक्षणमुच्छ्रितम् ॥ ११॥
 हस्तिकक्ष्या पुनर्हैमी बभूवातिरथेर्ध्वजे ।
 खं चाहवे महाराज ददृशे पूरयन्निव ॥ १२॥
 पताकी काञ्चनस्त्रग्वी ध्वजः कर्णस्य संयुगे ।

९२] द्रोणपर्वणि - जयद्रथवधपर्व ५२५

नृत्यतीव रथोपस्थे श्वसनेन समीरितः ॥ १३ ॥

आचार्यस्य च पाण्डूनां ब्राह्मणस्य यशस्विनः ।
गोवृषो गौतमस्यासीन् कृपस्य च परिष्कृतः ॥ १४ ॥

स तेन भ्राजते राजन् गोवृषेण महारथः ।
त्रिपुरघ्नरथो यद्वद् गोवृषेण विराजता ॥ १५ ॥

^१मयूरो वृषसेनस्य काञ्चनो मणिरत्नवान् ।
व्याहरन्निव चातिष्ठन् सेनाग्रमभिभोभयन् ॥ १६ ॥

तेन तस्य रथो भाति मयूरेण महात्मनः ।
यथा स्कन्दरथो राजन् मयूरेण विराजता ॥ १७ ॥

मद्राजस्य शल्यस्य ध्वजाग्रेऽग्निशिखामिव ।
सौवर्णीं प्रत्यपश्याम सीतामप्रतिमां शुभाम् ॥ १८ ॥

सा सीता राजते तस्य रथमास्थाय मारिष ।
सर्वबीजविरुद्धेव यथा सीता श्रिया वृता ॥ १९ ॥

वराहस्सिन्धुराजस्य राजतोऽभिविराजते ।
ध्वजाग्रे लोहिताङ्गाभो हेमजालपरिष्कृतः ॥ २० ॥

शुशुभे केतुना तेन राजतेन जयद्रथः ।
यथा दैवासुरे युद्धे पुरा पूषा स्म शोभते ॥ २१ ॥

सौमदत्तेः पुनर्यूपो यज्ञशीलस्य धीमतः ।

ध्वजस्मूर्य इवाभाति रथे चात्र प्रदृश्यते ॥	२२॥
स यूपः काञ्चनो राजन् सौमदत्तेर्विराजते ।	
राजुसूये ऋतुश्रेष्ठे यथा यूपस्समुच्छ्रितः ॥	२३॥
शल्यस्य तु महाराज राजते द्विरदो महान् ।	
केतनः काञ्चनस्तत्र मयूखैरिव शोभितः ॥	२४॥
स ध्वजोऽशोभयत् सैन्यं तावकं भरतर्षभ ।	
यथा श्वेतो महानागो देवराजचमूं तथा ॥	२५॥
नागो मणिमयो राज्ञो ध्वजः केतनसंवृतः ।	
किङ्किणीशतनिर्हार्दो भ्राजञ्जैत्रे महारथे ॥	२६॥
व्यभ्राजत भृशं राजन् पुत्रस्तव विशां पते ।	
ध्वजेन महता सङ्घ्वये कुरूणामृषभस्तदा ॥	२७॥
नवैते तव वाहिन्याम् उच्छ्रिताः परमध्वजाः ।	
^१ व्यदीपयंस्ते पृतनां युगान्तादित्यसन्निभाः ॥	२८॥
दशमस्त्वर्जुनस्यासीद् एक एव महाकपिः ।	
अदीव्यदर्जुनस्तेन हिमवानिव शम्भुना ॥	२९॥
ततश्चित्राणि शुभ्राणि सुमहान्ति महारथाः ।	
कार्मुकाण्याददुस्तूर्णम् अर्जुनार्थं परंतपाः ॥	३०॥
तथैव धनुरायच्छत् पार्थश्शत्रुविनाशनम् ।	

९२] द्रोणपर्वणि - जयद्रथवधपर्व ५२७

धनुस्तद् गाण्डीवं दिव्यं राजन् दुर्मन्त्रिते तव ॥ ३१ ॥

तवापराधाद्राजेन्द्र बहुधा निहता नराः ।

नानादेशसमाहृतास् सहयास्सरथद्विपाः ॥ ३२ ॥

तेषामासीद्व्यतिक्षेपो गर्जतामितरेतरम् ।

दुर्योधनमुखानां च पाण्डूनामृषभस्य च ॥ ३३ ॥

तत्राद्भुतं परं चक्रे कौन्तेयः कृष्णसारथिः ।

यदेको बहुभिस्सार्धं समागच्छदभीतवन् ॥ ३४ ॥

अशोभत महाबाहुर् गाण्डीवं विक्षिपन् धनुः ।

जिगीपुस्तान् रथश्रेष्ठान् जिघांसुश्च जयद्रथम् ॥ ३५ ॥

ततोऽर्जुनो महाराज शरैर्मुक्तैस्सहस्रशः ।

अदृश्यान्करोद्योधांस् तावकाञ् शत्रुतापनः ॥ ३६ ॥

ततस्तेऽपि महाभागास् सर्वे पार्थ महारथाः ।

अदृश्यं समरे चक्रुस् सायकौघैस्समन्ततः ॥ ३७ ॥

संवृते नरसिंहे तैः कुरूणामृषभेऽर्जुने ।

महानासीन् समुद्रूतस् तस्य सैन्यस्य निस्स्वनः ॥ ३८ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि द्विनवतितमोऽध्यायः ॥ ९२ ॥

॥ ६९ ॥ जयद्रथवधपर्वणि पञ्चदशोऽध्यायः ॥ १५ ॥

[अस्मिन्नध्याये ३८॥ श्लोकाः]

॥ त्रिनवतितमोऽध्यायः ॥

द्रोणयुधिष्ठिरयोयुद्धम् ॥

धृतराष्ट्रः—

अर्जुने सैन्धवं याते भारद्वाजेन संवृताः ।

पाञ्चालाः कुरुभिस्तार्धं किमकुर्वत सञ्जय ॥

१

सञ्जयः—

अपराहे महाराज सङ्ग्रामे रोमहर्षणे ।

पाञ्चालानां कुरूणां च द्रोणे युद्धमवर्तत ॥

२

पाञ्चाला हि जिघांसन्तो द्रोणं संहृष्टचेतसः ।

अभ्यमुञ्चन्त गर्जन्तश् शरवर्षाणि भूरिशः ॥

३

ततस्सुतुमुलस्तेषां सङ्ग्रामोऽवर्तताद्भुतः ।

पाञ्चालानां कुरूणां च घोरो दैवासुरोपमः ॥

४

सर्वे द्रोणरथं प्राप्य पाञ्चालाः पाण्डवैस्सह ।

तदनीकं विभित्सन्तो महान्त्राणि व्यदर्शयन् ॥

५

द्रोणस्य रथपर्यन्तं रथिनो रथमास्थिताः ।

कम्पयन्तोऽभ्यवर्तन्त वेगमास्थाय मध्यमम् ॥

६

तमभ्ययादृहत्क्षत्रः केकयानां महारथः ।

१ प्रवमन्निशितान् बाणान् महेन्द्राशनिसन्निभान् ॥	७
तं तु प्रत्युदियाच्छीघ्रं क्षेमधूर्तिर्महारथः ।	
विमुञ्चन् निशितान् बाणाञ् शतशोऽथ सहस्रशः ॥	८
धृष्टकेतुश्च चेदीनाम् ऋषभोऽतिबलोदितः ।	
त्वरितोऽभ्यद्रवद् द्रोणं महेन्द्रमिव शम्बरः ॥	९
तमापतन्तं सहसा व्यादितास्यमिवान्तकम् ।	
वीरधन्वा महेष्वासस् त्वरमाणस्समभ्ययात् ॥	१०
युधिष्ठिरं महाराज जिगीषुं समुपस्थितम् ।	
सहानीकं स्मयन् द्रोणो न्यवारयत तद्वली ॥	११
नकुलं रभसा युद्धे पराक्रान्तं पराक्रमी ।	
अभ्यगच्छत् समायान्तं विकर्णस्ते सुतः प्रभो ॥	१२
सहदेवं तथाऽऽयान्तं दुर्मुखश्शत्रुकर्शनः ।	
शरैरनेकसाहस्रैस् समवारयदाशुगैः ॥	१३
सात्यकिं तु नरव्याघ्रं व्याघ्रदत्तस्त्ववाकिरत् ।	
शरैस्सुनिशितैरुग्रैः कम्पयन् वै मुहुर्मुहुः ॥	१४
द्रौपदेयान् नरव्याघ्रान् मुञ्चतस्सायकोत्तमान् ।	
संरब्धान् रथिनां श्रेष्ठस् सौमदत्तिरवारयत् ॥	१५
भीमसेनमथायान्तं घोररूपो भयानकः ।	

प्रत्यवारयदायान्तम् आश्चर्यशृङ्गिर्महारथः ॥	१६
तयोस्समभवद्युद्धं नरराक्षसयोर्मृधे ।	
यादृशं वै पुरावृत्तं रामरावणयोर्नृप ॥	१७
ततो युधिष्ठिरो द्रोणं नवत्या नतपर्वणाम् ।	
आजघ्ने भरतश्रेष्ठस् सर्वमर्मसु भारत ॥	१८
तं द्रोणः पञ्चविंशत्या निजघान स्तनान्तरे ।	
रोपितो भरतश्रेष्ठ कौन्तेयेन महात्मना ॥	१९
अदृश्यं समरे चक्रे राजानं सायकोत्तमैः ।	
साश्वमूतध्वजं द्रोणः पश्यतां सर्वधन्विनाम् ॥	२०
ताञ् शरान् द्रोणमुक्तान् स्म शरवर्षेण पाण्डवः ।	
न्यवारयत धर्मात्मा दर्शयन् हस्तलाघवम् ॥	२१
ततो द्रोणो भृशं क्रुद्धो धर्मराजस्य संयुगे ।	
चिच्छेद सहसा धन्वी धनुस्तस्य महात्मनः ॥	२२
अथैनं छिन्नधन्वानं त्वरमाणो महारथः ।	
शरैरनेकसाहस्रैः पूरयामास सर्वतः ॥	२३
अदृश्यं दृश्य राजानं भारद्वाजस्य सायकैः ।	
सर्वभूतान्यमन्यन्त ^१ हतमेव युधिष्ठिरम् ॥	२४
केचिन्नैनममन्यन्त तथा वै विमुखीकृतम् ।	

९३] द्रोणपर्वणि - जयद्रथवधपर्व ५३१

हृतो राजेति राजेन्द्र ब्राह्मणेन यशस्विना ॥ २५

स कृच्छ्रं परमं प्राप्तो धर्मराजो युधिष्ठिरः ।
त्यक्त्वा तत् कार्मुकं छिन्नं भारद्वाजेन संयुगे ॥ २६

आददेऽन्यद्वनुर्दिव्यं भारद्वाजं वेगवत्तरम् ॥ २६॥

ततस्तान् सायकान् सर्वान् द्रोणमुक्तान् सहस्रशः ।
चिच्छेद समरे वीरस् तदद्भुतमिवाभवत् ॥ २७॥

छित्त्वा च ताञ् शरान् राजन् क्रोधसंरक्तलोचनः ।
शक्तिं जग्राह समरे गिरीणामपि दारिणीम् ॥ २८॥

हेमदण्डां महाघोषाम् अष्टघण्टां भयावहाम् ।
समुत्क्षिप्य च तां दृष्टो ननाद बलवद्बली ॥ २९॥

तां रणे सर्वभूतानि त्रासयन्तीमिव प्रभो ।
शक्तिं समुद्यतां दृष्ट्वा धर्मराजेन संयुगे ॥ ३०॥

स्वस्ति द्रोणाय सहसा सर्वसैन्यान्यथाब्रुवन् ॥ ३१

सा राजभुजनिर्मुक्ता निर्मुक्तोरगसन्निभा ।
प्रज्वालयन्ती गगनं दिशश्च विदिशस्तथा ॥ ३२

द्रोणानीकमनुप्राप्ता कालरात्रीव भारत ।
कन्येवोरगराजस्य दीप्तास्या पन्नगी यथा ॥ ३३

तामापतन्तीं सहसा ^१प्रेक्ष्य द्रोणो विशां पते ।

प्रादुश्चक्रे ततो ब्राह्मम् अस्त्रमस्त्रविदां वरः ॥ ३४

तदस्त्रं भस्मसात् कृत्वा तां शक्तिं घोरदर्शनाम् ।
जगाम स्यन्दनं तूर्णं पाण्डवस्य यशस्विनः ॥ ३५

ततो युधिष्ठिरो राजा द्रोणास्त्रं तत् समुद्यतम् ।
अशामयन्महाप्राज्ञो ब्रह्मास्त्रेणैव भारत ॥ ३६

स विव्याध रणे द्रोणं पञ्चभिर्नतपर्वभिः ।
क्षुरप्रेण च तीक्ष्णेन चिच्छेदास्य महद्वनुः ॥ ३७

तदपास्य धनुश्छिन्नं द्रोणः क्षत्रियमर्दनः ।
गदां चिक्षेप सहसा धर्मपुत्राय मारिष ॥ ३८

१तामापतन्तीं सहसा गदां दृष्ट्वा युधिष्ठिरः ।
गदामेवाग्रहीत् क्रुद्धश्चिक्षेप च परंतपः ॥ ३९

ते गदे सहसा मुक्ते समासाद्य परस्परम् ।
सङ्घर्षात् पावकं मुक्त्वा समेयातां महीतले ॥ ४०

ततो द्रोणो भृशं क्रुद्धो धर्मराजस्य मारिष ।
चतुर्भिर्निशितैर्जघ्ने हयांस्तीक्ष्णैश्शरोत्तमैः ॥ ४१

धनुश्चैकेन बाणेन चिच्छेदेन्द्रध्वजोपमम् ।
केतुमेकेन चिच्छेद पाण्डवं चार्दयत् त्रिभिः ॥ ४२

हताश्वान् तद्रथात् तूर्णम् अवप्लुत्य युधिष्ठिरः ।

तस्थावूर्ध्वभुजो राजा व्यायुधो भरतर्षभ ॥	४३
विरथं तं समालोक्य व्यायुधं च विशेषतः ।	
द्रोणो व्यामोह्यच्छीघ्रं सर्वसैन्यानि चाभि भो ॥	४४
मुञ्चन्निपुगणांस्तीक्ष्णौल्लुहस्तो दृढव्रतः ।	
अभिदुद्राव राजानं सिंहो द्विपमिवोन्मदम् ॥	४५
तमभिटुतमालोक्य द्रोणेनामित्रघातिना ।	
हाहेति सहसा शब्दः पाण्डूनां समजायत ॥	४६
हतो राजा हतो राजा भारद्वाजेन मारिष ।	
इत्यासीच्च महाञ् शब्दः पाण्डुसैन्येषु सर्वतः ॥	४७
ततस्त्वरितमारुह्य ^१ सात्यकेश्व रथं नृप ।	
अपायान्नवनैरश्वैः कुन्तीपुत्रो युधिष्ठिरः ॥	४८

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि स्त्रिनवतितमोऽध्यायः ॥ ९३ ॥

॥ ६९ ॥ जयद्रथवधपर्वणि सप्तदशोऽध्यायः ॥ १७ ॥

[अस्मिन्नध्याये ४८ श्लोकाः]

॥ चतुर्नवतितमोऽध्यायः ॥

सङ्कुलयुद्धवर्णनम् ॥ १॥ द्रौपदेयैः शलवधः ॥ २ ॥ भीमसेनेनालम्बुस-
पराजयः ॥ ३ ॥

सञ्जयः—

- बृहत्क्षत्रमथायान्तं केकयं दृढविक्रमम् ।
क्षेमधूर्तिर्महाराज विव्याधोरसि मार्गणैः ॥ १
- बृहत्क्षत्रस्तु तं राजा नवत्या नतपर्वभिः ।
आजग्ने त्वरितो युद्धे द्रोणानीकविभित्सया ॥ २
- क्षेमधूर्तिस्तु संरब्धः केकयस्य महात्मनः ।
धनुश्चिच्छेद भलेन पीतेन निशितेन च ॥ ३
- ^१अथैनं छिन्नधन्वानं शितेन नतपर्वणा ।
विव्याध हृदये तूर्णं प्रवरं सर्वधन्विनाम् ॥ ४
- अथान्यद्वनुरादाय बृहत्क्षत्रो हसन्निव ।
व्यश्वमूतध्वजं चक्रे क्षेमधूर्तिं महारथम् ॥ ५
- ततोऽपरेण भलेन पीतेन निशितेन च ।
जहार नृपतेः कायाच् छिरो ज्वलितकुण्डलम् ॥ ६
- तच्छिन्नं सहसा तस्य शिरः कुञ्चितमूर्धजम् ।

सकिरीटं महीं प्राप्य बभौ ज्योतिरिवाम्बरात् ॥	७
तं निहत्य रणे हृष्टो ^१ बृहत्क्षत्रो महारथः ।	
सहयोऽभ्यपतत् तूर्णं तावकं पाण्डुकारणात् ॥	८
धृष्टकेतुमथाऽऽयान्तं द्रोणहेतोः पराक्रमी ।	
वीरधन्वा महेष्वासो वारयामास भारत ॥	९
तौ परस्परमासाद्य शरदंष्ट्रौ तरस्विनौ ।	
शरैरनेकसाहस्रैर् अन्योन्यमभिजघ्नतुः ॥	१०
तावुभौ नरशार्दूलौ युयुधाते परस्परम् ।	
महावने तीव्रमदौ वारणाविव यूथपौ ॥	११
गिरिगह्वरमासाद्य शार्दूलाविव रोपितौ ।	
तावुभौ नरशार्दूलौ पीडयन्तौ परस्परम् ॥	१२
तद्युद्धमासीत् तुमुलं प्रेक्षणीयं विशां पते ।	
सिद्धचारणसङ्घानां विस्मयाद्भुतदर्शनम् ॥	१३
वीरधन्वा ततः क्रुद्धो धृष्टकेतोऽशरासनम् ।	
द्विधा चिच्छेद भलेन प्रहसन्निव भारत ॥	१४
तदुत्सृज्य धनुश्छिन्नं चैवो राजा महायशः ।	
शक्तिं जग्राह विपुलां रुक्मदण्डामयस्मयीम् ॥	१५
तां तु शक्तिं महावीर्या महतीमथ भारत ।	

चिक्षेप सहसा यत्तो वीरधन्वरथं प्रति ॥	१६
स तया वीरघातिन्या शक्त्या त्वभिहतो भृशम् ।	
निर्भिन्नहृदयस्तूर्णं निपपात रथान्महीम् ॥	१७
तस्मिन् विनिहते वीरे त्रैगर्तानां महारथे ।	
बलं तेऽभज्यत विभो पाण्डवेयैस्समन्ततः ॥	१८
सहदेवे ततष्पष्टिं सायकान् दुर्मुखोऽक्षिपत् ।	
ननाद च महानादं तर्जयन् पाण्डवं रणे ॥	१९
माद्रेयस्तु ततः क्रुद्धो दुर्मुखं दशभिश्शरैः ।	
भ्राता भ्रातरमायत्तो विव्याध प्रहसन्निव ॥	२०
तं रणे रभसं दृष्ट्वा सहदेवं महाबलम् ।	
दुर्मुखो नवभिर्वाणैस् ताडयामास भारत ॥	२१
दुर्मुखस्य तु भलेन ^१ च्छित्त्वा केतुं महाबलः ।	
जघान चतुरो वाहांश् चतुर्भिर्निशितैश्शरैः ॥	२२
अथापरेण भलेन पीतेन पग्वीरहा ।	
चिच्छेद सारथेः कायाच् छिरो ज्वलितकुण्डलम् ॥	२३
क्षुरप्रेण च तीक्ष्णेन कौरव्यस्य महद्वनुः ।	
सहदेवो रणे च्छित्त्वा तं च विव्याध पञ्चभिः ॥	२४
हताश्वं तु रथं त्यक्त्वा दुर्मुखो विमनास्तदा ।	

९४] द्रोणपर्वणि - जयद्रथवधपर्व ५३७

आरुरोह रथं राजन् निरमित्रस्य भारत ॥ २५

सहदेवस्तु सङ्क्रुद्धो निरमित्रं महाहवे ।

जघान पृथुधारेण भलेन परवीरहा ॥ २६

स पपात रथोपस्थान्निरमित्रो जनेश्वरः ।

त्रिगर्तराजस्य सुतो व्यथयंस्तव वाहिनीम् ॥ २७

हत्वा तं तु महाबाहुस् सहदेवो व्यरोचत ।

यथा दाशरथी रामः खरं हत्वा महाबलम् ॥ २८

हाहाकारो महानासीत् त्रिगर्तानां जनेश्वर ।

राजपुत्रं हतं दृष्ट्वा निरमित्रं महाबलम् ॥ २९

नकुलस्ते सुतं वीरो विकर्णं पृथुलोचनम् ।

मुहूर्ताजितवान् सङ्घे तदद्भुतमिवाभवत् ॥ ३०

सात्यकिं व्याघ्रदत्तस्तु शरैस्सन्नतपर्वभिः ।

चक्रेऽदृश्यं साश्वसूतं सध्वजं पृतनान्तरे ॥ ३१

तान् निवार्य शराञ् शूरश् शैनेयः कृतहस्तवत् ।

साश्वसूतध्वजं वाणैर् व्याघ्रदत्तमपातयत् ॥ ३२

कुमारे निहते तस्मिन् मागधस्य सुते प्रभो ।

मागधास्सर्वतो यत्ता युयुधानमयोधयन् ॥ ३३

^१विसृजन्तश्शरांश्चैव तोमरांश्च सहस्रशः ।

१. ख—अर्धचतुष्टयं नास्ति

भिण्डिपालांस्तथा प्रासान् मुसलान् मुद्गरानपि ॥	३४
अयोधयन् रणे वीरास् सात्वतं युद्धदुर्मदम् ॥	३४॥
तांस्तु सर्वान् स बलवान् सात्यक्यिर्दुद्धुर्मदः ।	
नातिकृच्छ्राद्धसन्नेव विजिग्ये पुरुषर्षभ ॥	३५॥
मागधान् द्रवतो दृष्ट्वा हतशेषान् समन्ततः ।	
अभज्यत बलं तत् ते युयुधानशरार्दितम् ॥	३६॥
नाशयित्वा रणे सैन्यं त्वदीयांस्तु समन्ततः ।	
विधून्वानो धनुश्श्रेष्ठं व्यभ्राजत महायशाः ॥	३७॥
यथा दैत्यचमूं हत्वा शक्रो राजन् व्यरोचत ॥	३८
भज्यमानं बलं सर्वं सात्वतेन महात्मना ।	
नाभ्यद्रवत युद्धाय त्रासितं दीर्घबाहुना ॥	३९
ततो द्रोणो भृशं क्रुद्धस् सहस्रोदृत्य चक्षुषी ।	
सात्यकिं मत्यकर्माणं स्वयमेवाभिदुद्रुवे ॥	४०
द्रौपदेयान् महेष्वासान् सौमदत्तिर्महारथः ।	
एकैकं पञ्चभिर्विद्ध्वा पुनर्विव्याध सप्तभिः ॥	४१
१ते पीडिता भृशं तेन रौद्रेण सहसा प्रभो ।	

* सर्वेषु कोशेषु असौवाध्यायसमाप्तिर्दृश्यते ।

१. ख—अधैक्षयं नास्ति

सम्मूढा नैव विविदुर् मृधे कृत्यं हि किञ्चन ॥ ४२

नाकुलिश्च शतानीकस् सौमदत्तिं नरपभम् ।

द्वाभ्यां विद्वाऽनददृष्टश् शराभ्यां शत्रुतापनः ॥ ४३

तथेतरे रणे यत्तास् त्रिभिस्त्रिभिरजिह्वागैः ।

विव्यधुस्समरे तूर्णं सौमदत्तिममर्पणम् ॥ ४४

स तान् प्रति महाराज चिक्षिपे पञ्च सायकान् ।

एकैकं हृदि चाजघ्ने एकैकेन महायशाः ॥ ४५

^१ततस्ते भ्रातरः पञ्च शरैर्विद्वा महात्मना ।

परिवार्य रथैर्वीरं विव्यधुस्सायकैर्भृशम् ॥ ४६

आर्जुनिस्तु हयांस्तस्य चतुर्भिर्निशितैश्शरैः ।

प्रेपयामास सङ्कुट्रो यमस्य सदनं प्रति ॥ ४७

भैमसेनिर्धनुश्छित्त्वा सौमदत्तेर्महात्मनः ।

ननाद बलवन्नादं विव्याध निशितैश्शरैः ॥ ४८

यौधिष्ठिरो ध्वजं छित्त्वा तस्य भूमावपातयत् ।

नाकुलिश्चास्य यन्तारं रथनीडादपातयत् ॥ ४९

साहदेविस्तु तं मत्वा भ्रातृभिर्विमुखीकृतम् ।

क्षुरप्रेण शिरो राजन् निचकर्त महाहवे ॥ ५०

तच्छिरो न्यपतद्भूमौ तपनीयविभूषितम् ।

भासयत्तद्रणोद्देशं बालसूर्यसमप्रभम् ॥	५१
सौमदत्तेरिशरो दृष्ट्वा निपतत्तन्महात्मनः ।	
वित्रस्तास्तावका राजन् प्रदुद्रुवुरनेकधा ॥	५२
अलम्बुसस्तु समरे भीमसेनं महाबलम् ।	
योधयामास सङ्क्रुद्धो लक्ष्मणं रावणिर्यथा ॥	५३
सम्प्रयुद्धौ ततो दृष्ट्वा तावुभौ भीमराक्षसौ ।	
विस्मयस्सर्वभूतानां भयं चासीत् सुदारुणम् ॥	५४
आश्चर्यशृङ्गिं तदा भीमो नवभिर्निशितैश्शरैः ।	
विव्याध प्रहसन् राजन् राक्षसेन्द्रममर्षणम् ॥	५५
तद्रक्षस्समरे विद्धं नादं कृत्वा भयावहम् ।	
अभ्यद्रवत् ततो भीमं ये च तस्य पदानुगाः ॥	५६
स भीमं पञ्चभिर्विद्धा शरैस्सन्नतपर्वभिः ।	
^१ भीमानुगाञ् जघानाशु रथांस्त्रिंशदरिन्दमः ॥	५७
पुनश्चतुश्शतान् हत्वा भीमं विव्याध पत्रिणा ॥	५७॥
सोऽतिविद्धस्तदा भीमो राक्षसेन महाबलः ।	
निपसाद् रथोपस्थे मूर्च्छयाऽभिपरिप्लुतः ॥	५८॥
प्रतिलभ्य ततस्संज्ञां मारुतिः क्रोधमूर्च्छितः ।	
विकृष्य कार्मुकं घोरं भारसाधनमुत्तमम् ॥	५९॥

९४] द्रोणपर्वणि - जयद्रथवधपर्व ५४१

अलम्बुसं शरैस्तीक्ष्णैर् अर्दयामास भारत ॥ ६०

स विद्धो दशभिर्बाणैर् नीलाञ्जनचयोपमः ।

शुशुभे सर्वतो राजन् ^१प्रफुल्ल इव किंशुकः ॥ ६१

स विध्यमानस्समरे भीमचापच्युतैश्शरैः ।

स्मरन् भ्रातृवधं चैव पाण्डवेन महात्मना ॥ ६२

घोरं रूपमथो कृत्वा भीमसेनमभाषत ॥ ६२॥

अलम्बुसः—

तिष्ठेदानीं रणे पार्थ पश्य मेऽद्य पराक्रमम् ॥ ६३

बको नाम सुदुर्बुद्धे राक्षसप्रवरो बली ।

परोक्षं मम तद्वृत्तं यन्मे भ्राता हतस्त्वया ॥ ६४

सञ्जयः—

एवमुक्त्वा ततो भीमम् अन्तर्धानं गतस्तदा ।

महता शरवर्षेण भृशं तं समवाकिरत् ॥ ६५

भीमस्तु समरे राजन्नदृश्ये राक्षसे तदा ।

आकाशं पूरयामास शरैस्सन्नतपर्वभिः ॥ ६६

स वध्यमानो भीमेन निमेषाद्रथमास्थितः ।

जगाम धरणीं क्षुद्रः खं चैव सहसाऽगमत् ॥ ६७

उच्चावचानि रूपाणि स चकार बहूनि च ।

१. ख—प्रभिन्न इव कुञ्जरः

उच्चावचास्तथा वाचो व्याजहार समन्ततः ॥	६८
तेन पाण्डवसैन्यानां मृदिता युधि वारणाः ।	
हयाश्च बहवो राजन् पत्तयश्च समन्ततः ॥	६९
रथेभ्यो रथिनस्तत्र पेनू राक्षससायकैः ॥	६९॥
शोणितोदां रथावर्ता हस्तिग्राहां ध्वजाकुलाम् ।	
छत्रहंसां मज्जपङ्कां बाहुपन्नगसङ्कुलाम् ॥	७०॥
बहन्तीं सृञ्जयांश्चैव पाञ्चालानथ बाह्लिकान् ।	
नदीं प्रवर्तयामास रक्षोगणसमाकुलाम् ॥	७१॥
तं तथा समरे राजन् विचरन्तमभीतवत् ।	
पाण्डवा भृशसंविघ्नाः प्रापश्यन्तस्य विक्रमम् ॥	७२॥
तावकानां तु सैन्यानां प्रहर्षस्समजायत ॥	७३
ततो वादित्रनिनदस् सुमहान् समजायत ।	
प्रहर्षयन् रणे रक्षः पाण्डवांश्च व्यमोहयत् ॥	७४
तं श्रुत्वा निनदं घोरं तव सैन्येषु पाण्डवाः ।	
नामृष्यन्त यथा नागास् तलशब्दं समीरितम् ॥	७५
ततः क्रोधाभिताम्राक्षो निर्दहन्निव भारत ।	
सन्दधे त्वाष्ट्रमस्त्रं स स्वयं त्वष्ट्रेव मारिष ॥	७६
ततश्शरसहस्राणि प्रादुरासन् समन्ततः ॥	७६॥

९५] द्रोणपर्वणि - जयद्रथवधपर्व ५४३

तैश्शरैस्तव सैन्यस्य विद्रवस्सुमहानभूत् ॥ ७७

तदस्त्रं प्रेषितं तेन भीमसेनेन संयुगे ।

राक्षसस्य महामायां हत्वा राक्षसमार्दयत् ॥ ७८

स वध्यमानो बहुधा भीमसेनेन राक्षसः ।

सन्त्यज्य संयुगे भीमं द्रोणानीकमथाव्रजत् ॥ ७९

तस्मिंस्तु निर्जिते राजन् राक्षसेन्द्रे महात्मना ।

व्यनादयन् सिंहनादैः पाण्डवास्सर्वतो दिशम् ॥ ८०

अपूजयन् मारुतिं च संहृष्टास्तं महाबलम् ।

प्रह्लादमिव दैतेया यथा शक्रं मरुद्गणाः ॥ ८१

इति श्रीमहाभारते शतसहस्रिकार्यां संहितायां वैयासिक्यां

द्रोणपर्वणि चतुर्नवतितमोऽध्यायः ॥ ९४ ॥

॥ ६९ ॥ जयद्रथवधपर्वणि अष्टादशोऽध्यायः ॥ १८ ॥

[अस्त्रिंशध्याये ८१ श्लोकाः]

॥ पञ्चनवतितमोऽध्यायः ॥

घटोत्कचेनालम्बुसवधः ॥

सञ्जयः—

किरन्तं शरवर्षाणि रोषाद्दोणं महामृधे ।

वित्रासयन्तं तां सेनां कौन्तेयानां महीपते ॥

दृष्ट्वा ततो महेष्वासो निघ्नन्तं च रथान् भृशम् ।

घटोत्कचो महाबाहू रणायाभिजगाम ह ॥

२

पिशाचवदनैर्युक्तं रथं काञ्चनभूषितम् ।

समास्थाय महाराज नानाप्रहरणैर्वृतम् ॥

३

दंशितस्तपनीयेन कवचेन सुवर्चसा ।

भूषणैराचिताङ्गश्च नदन्निव च तोयदः ॥

४

हैडिम्बेयस्सुसङ्कुद्धो द्रोणमभ्यद्रवद्वली ॥

४॥

तमभ्यधावदायान्तं क्रुद्धरूपमलम्बुसः ।

ऋक्षचर्मपरिक्षिप्तं रथमास्थाय दंशितः ॥

५॥

रक्तोप्रवदनः प्रांशुः कल्पवृक्ष इव स्थितः ।

क्षिपच्छतघ्नीं विपुलं मुसलोपमतोमरान् ॥

६॥

मुसुण्ठीर्वहुलाश्चैव त्रिशूलानपि पट्टमान् ।

कर्पराञ्छतधारांश्च पिनाकान् विविधांस्तथा ॥

७॥

चक्राणि च क्षुरप्राणि क्षेपणीश्च कटङ्कटान् ।

नाराचान् विविधानस्यन् सकङ्कोलकवायसान् ॥

८॥

चिक्षेप धनुरादाय निनदन् भैरवान् रवान् ॥

९

तं रौद्रं क्रूरमायान्तं दृष्ट्वा कालमिवागतम् ।

प्राद्रवद्भयसंविप्ता सा राजन पाण्डुबाहिनी ॥

१०

सात्यकिस्तु रथव्याघ्रो दृष्ट्वा तं राक्षसं युधि ।	
अभ्ययादमरप्रख्यो भ्रामयित्वा महद्धनुः ॥	११
अभ्यद्रवच्च तद्रक्षस् तिष्ठ तिष्ठेति चाब्रवीत् ।	
अलम्बुसं राक्षसेन्द्रं सोऽस्त्रवर्पैरवाकिरत् ॥	१२
ततः पाण्डवसैन्यानि विद्रुतान्यथ भारत ।	
निरीक्ष्याभ्यद्रवन् तूर्णं त्वरमाणो घटोत्कचः ॥	१३
चिक्षेप च गदाशक्तीस् तोमरानथ पट्टसान् ।	
हेमचित्रत्सरुनुग्रान् खङ्गानाकाशसप्रभान् ॥	१४
अन्योन्यमारादालोक्य राक्षसौ तौ महाबलौ ।	
भैरवं नेदतुर्नादान् सतोयाविव तोयदौ ॥	१५
ततः प्रववृत्ते युद्धं तयो राक्षससिंहयोः ।	
^१ यादृगेव पुरा वृत्तं रामरावणयोर्मृधे ॥	१६
स शक्तीश्च पिनाकांश्च वज्रान् खङ्गान् परश्वथान् ।	
अन्योन्यमभिसङ्कुट्टौ तदा व्यसृजतामुभौ ॥	१७
आकृष्यमाणे धनुषि तयोर्बाहुबलेन च ।	
यन्त्रेणेव तदा राजन् भृशं नादान् प्रचक्रतुः ॥	१८
अलम्बुसस्ततश्चक्रं कृतान्तज्वलनप्रभम् ।	
घटोत्कचाय चिक्षेप यत्नमास्थाय वीर्यवान् ॥	१९

तद्धैमसेनिस्सम्प्रेक्ष्य चक्रं वेगवदन्तरे ।	
गदया ताडयामास तद्दीर्णं शतधाऽभवत् ॥	२०
ततोऽग्निचूर्णैस्सहसा चक्रघातविनिस्सृतैः ।	
दंशकैरिव सा सेना पतद्भिर्भृशसङ्कुला ॥	२१
ततः प्रतिहते चक्रे स वीरो रोषसङ्कुलः ।	
प्राहिणोत् तरसा तूर्णं शक्तीर्दशशतं तदा ॥	२२
ज्वलन्तीश्च किरन्तीश्च ज्वालामालास्समन्ततः ।	
युगान्तोत्कानिभास्तीक्ष्णा हेमदण्डा महाखनाः ॥	२३
ताश्चापतन्तीस्सम्प्रेक्ष्य राक्षसस्य घटोत्कचः ।	
अर्धचन्द्रैः प्रचिच्छेद नाराचैः कङ्कपत्रिभिः ॥	२४
ततो रोषपरीताङ्गः प्रमुमोच स राक्षसः ।	
शरवर्षं महाघोरं घटोत्कचरथं प्रति ॥	२५
तयोरप्रतिमं युद्धम् आसीद्राक्षससिंहयोः ।	
मुञ्चतोर्विविधा मायाश्च शक्रशम्बरयोरिव ॥	२६
^१ अलम्बुसो भृशं क्रुद्धो घटोत्कचमताडयत् ॥	२६॥
घटोत्कचस्तु विंशत्या नाराचानां स्तनान्तरे ।	
अलम्बुसमथो विद्ध्वा सिंहवद्व्यनदन्मुहुः ॥	२७॥
तथैव राक्षसो राजन् हैडिम्बं युद्धदुर्मदम् ।	

१५] द्रोणपर्वणि - जयद्रथवधपर्व ५४७

विद्धा विद्धाऽनददृष्टः पूरयन् खं समन्ततः ॥ २८॥

तथा तौ भृशसङ्क्रुद्धौ राक्षसेन्द्रौ महाबलौ ।

निर्विशेषमयुध्येतां मायाभिरितरेतरम् ॥ २९॥

मायाशतसृजौ दृप्तौ मोहयन्तौ परस्परम् ।

मायायुद्धेषु कुशलौ मायायुद्धमयुध्यताम् ॥ ३०॥

यां यां घटोत्कचो मायां माययाऽदर्शयन्नुधि ।

तां तामलम्बुसो राजन् ^१माययैवाभिजन्निवान् ॥ ३१॥

तं तथा युध्यमानं तु मायायुद्धविशारदम् ।

अलम्बुसं राक्षसेन्द्रं दृष्ट्वाऽक्रुध्यन्त पाण्डवाः ॥ ३२॥

तत एनं भृशं क्रुद्धास् सर्वतः परिवारिताः ।

अभ्यद्रवन्त संरब्धा भीमसेनादयो नृप ॥ ३३॥

^२त एनं कोष्ठकीकृत्य रथवंशेन मारिष ।

सर्वतो व्यकिरन् वाणैर् उल्काभिरिव कुञ्जरम् ॥ ३४॥

स तेषामस्त्रवेगं तं प्रतिहत्यास्त्रमायया ।

तस्माद्रथव्रजान्मुक्तो वनदाहादिव द्विपः ॥ ३५॥

^३स विष्फार्य धनुर्घोरम् इन्द्रायुधसमस्वनम् ।

१. क—इतः पादचतुष्टयं नास्ति

२. ख—सृष्टां सृष्टां पुनर्मायां भैमसेनेरलम्बुसः ।

माययैवाहरद्वीरं प्रक्रुध्यंस्तत्र पाण्डव ॥

[अधिकः पाठः]

३. ख—इतो द्वाविंशत्यर्धानि न सन्ति

मारुतिं पञ्चविंशत्या भैमसेनिं च पञ्चभिः ॥	३६॥
युधिष्ठिरं त्रिभिर्विद्ध्वा सहदेवं च पञ्चभिः ।	
नकुलं च त्रिसप्तत्या द्रौपदेयांश्च मारिष ॥	३७॥
पञ्चभिः पञ्चभिर्विद्ध्वा घोरं नादं चकार ह ॥	३८
तं भीमसेनो नवभिस् सहदेवश्च पञ्चभिः ।	
युधिष्ठिरश्शतेनैव राक्षसं प्रत्यविध्यत ॥	३९
नकुलश्च चतुष्पष्ट्या द्रौपदेयास्त्रिभिस्त्रिभिः ॥	३९॥
हैडिम्बो राक्षसं विद्ध्वा युद्धे पञ्चाशता शरैः ।	
पुनर्विव्याध सप्तत्या ननाद च महाबलः ॥	४०॥
सोऽतिविद्धो महेष्वासैस् सर्वतस्तैर्महारथैः ।	
प्रतिविव्याध तान् सर्वान् पञ्चभिः पञ्चभिश्शरैः ॥	४१॥
सङ्क्रुद्धं राक्षसं युद्धे प्रतिकुद्धस्तु राक्षसः ।	
हैडिम्बो राक्षसश्रेष्ठश्च शरैर्विव्याध सप्तभिः ॥	४२॥
सोऽतिविद्धो बलवता राक्षसेन्द्रो महाबलः ।	
व्यसृजत् सायकांस्नूर्णं स्वर्णपुङ्खाञ्च शिलाशितान् ॥	४३॥
ते शरा नतपर्वाणो भैमसेनिं विनिर्भिदुः ।	
रूपिताः पन्नगा यद्वद् योधमुख्यान् महाबलान् ॥	४४॥
ततस्ते पाण्डवा राजन् समन्तान्निशितैश्शरैः ।	

९५] द्रोणपर्वणि - जयद्रथवधपर्व ५४९

छादयामासुरुद्विष्मा हैडिम्बश्च घटोत्कचः ॥ ४५॥

स विध्यमानस्समरे पाण्डवैर्जितकाशिभिः ।

नाभ्यपद्यत कर्तव्यम् आश्चर्यशृङ्गिर्महाबलः ॥ ४६॥

घटोत्कचं महाराज शरवर्षैरवाकिरत् ।

दग्धाद्रिकूटसदृशं तमञ्जनचयोपमम् ॥ ४७॥

घटोत्कचोऽप्यसम्भ्रान्तश्च शरवर्षं महत्तरम् ।

अलम्बुसवधप्रेप्सुर् मुमोचाग्निरिव ज्वलन् ॥ ४८॥

अलम्बुसरथाच्चोप्राद् घटोत्कचरथादपि ।

शराः प्रादुर्भवन्ति स्म द्विरेफा इव खादिशः ॥ ४९॥

अभ्रच्छायेव रचिता वाणैस्तत्र नरेश्वर ।

न स्म विज्ञायते किञ्चिद् अन्धकारे कृते शरैः ॥ ५०॥

तत आकर्णकृप्रेन भल्लेन च घटोत्कचः ।

अलम्बुसस्य चिच्छेद शिरो यन्तुर्महाबलः ॥ ५१॥

ततोऽपरैर्वेगवद्भिः क्षुरैस्तस्य घटोत्कचः ।

अक्षमीषां युगं चैव चिच्छेद युधि ताडयन् ॥ ५२॥

अवस्कन्द्य रथात् तूर्णं कैम्भीरिः क्रोधमूर्च्छितः ।

तस्मिन् मायामयं घोरम् अस्त्रवर्षं ववर्ष ह ॥ ५३॥

घटोत्कचोऽप्याशु रथान् प्रस्कन्द्य सममेव च ।

मायास्त्रेणैव मायास्त्रं व्यधमत् समरे रिपोः ॥ ५४॥

हैडिम्बेनार्द्यमानस्तु युधि सोऽलम्बुसो दृढम् ।	
अन्तर्हितो महाराज घटोत्कचमयोधयत् ॥	५५॥
अन्तर्धानगतं दृष्ट्वा तत्र तत्र घटोत्कचः ।	
गदया ताडयामास वेगवत्या महाबलः ॥	५६॥
उत्पपात ततो व्योम्नि प्रहारपरिपीडितः ।	
अलम्बुसो राक्षसेन्द्रस् सहसा पक्षिराडिव ॥	५७॥
घटोत्कचोऽप्यसम्भ्रान्तः खड्गपाणिरथोत्पतत् ।	
ततो वेगेन महता विवर्षिपुंरिवाम्बुदः ॥	५८॥
तमापतन्तं सम्प्रेक्ष्य कैम्मीरी राक्षसोत्तमः ।	
^१ अभिदुद्राव वेगेन सिंहस्सिंहमिव स्थितम् ॥	५९॥
दक्षिणेनासिमुद्यम्य वक्षः प्रच्छाद्य वर्मणा ।	
अभिदुद्राव वेगेन वेगवन्तं घटोत्कचः ॥	६०॥
तावुभौ वेगमंरब्ध्वावलम्बुसघटोत्कचौ ।	
अन्योन्यस्य तथैवोरु समाजघ्नतुरञ्जसा ॥	६१॥
अन्योन्यस्याभिघातेन तयो राक्षससिंहयोः ।	
शैलेनाभिहतस्येव शैलस्याभून्महास्वनः ॥	६२॥
ततोऽपसृत्य सहसा पुनरापेततुर्भृशम् ।	
चरन्तावसिमार्गास्तान् विविधान् राक्षसोत्तमौ ॥	६३॥

१तयोर्गात्रेषु पतितावसी भिन्नौ निपेततुः ।	
वेगोत्सृष्टे मघवता वज्रे शैलतटेष्विव ॥	६४॥
ततस्सैन्यानि ददृशुस् तद्गुद्धमतिदारुणम् ।	
युद्धं तयो राक्षसयोर आमिषे श्येनयोरिव ॥	६५॥
ततो लोहितरक्ताक्षवुभौ तौ राक्षसोत्तमौ ।	
अथैक्ष्येतां तु शार्दूलौ सन्धारक्ताविवाम्बुदौ ॥	६६॥
चक्राते श्येनवच्चैव मण्डलानि सहस्रशः ।	
उभौ निखिंशहस्तौ तौ सपक्षाविव पक्षिणौ ॥	६७॥
ततो भ्राम्य तु तं खड्गं पाण्योः किम्मीरनन्दनः ।	
चिक्षेपास्य शिरो हर्तुं स च तस्य घटोत्कचः ॥	६८॥
तावसी युगपदीप्तौ समेत्य विपुलौ भुवि ।	
पतितौ तौ तु बाहुभ्यां राक्षसौ समसज्जताम् ॥	६९॥
शीर्षाघातांसघातैश्च परस्परमथाहतौ ।	
पुनर्विमिश्रितौ वीरौ व्यायुध्येते मुहुर्मुहुः ॥	७०॥
भैमसेनिरथोत्क्षिप्य समाविध्य पुनः पुनः ।	
निष्पिपेप क्षितौ क्षिप्रं पूर्णकुम्भमिवाश्मनि ॥	७१॥
२वललाघवसम्पन्नस् सम्पन्नो विक्रमेण च ।	
भैमसेनिरथ क्रुद्धस् सर्वसैन्यस्य पश्यतः ॥	७२॥

असृक्क्षरितसर्वाङ्गश्चूर्णितास्थिविभूपणः ।	
घटोत्कचेन निष्पिष्टो हतस्सालकटङ्कटः ॥	७३॥
^१ पाण्डवानां ततस्सेना तं दृष्ट्वा विनिपातितम् ।	
ननाद सुमहानादं हर्षवेगसमाप्नुता ॥	७४॥
ततस्तु निपपाताशु गतासुर्भुवि राक्षसः ।	
शिखरं पर्वतस्येव वज्रवेगेन पातितम् ॥	७५॥
पतता तेन महता रथिनां दन्तिनां दश ।	
तत्र सैन्ये महाराज निहतास्सुबृहत्तया ॥	७६॥
ततो घटोत्कचो हत्वा तद्रक्षो वृत्रसन्निभम् ।	
पुनस्स रथमास्थाय विजिगीर्षुर्ननाद ह ॥	७७॥
^२ ततस्सुमनसः पार्था हते तस्मिन् निशाचरे ।	
चुक्रुशुस्सिंहनादांश्च वासांस्यादुधुवुश्च ह ॥	७८॥
तावकास्तु हतं दृष्ट्वा राक्षसेन्द्रं महाबलम् ।	
अलम्बुसं भीमरूपं विशीर्णमिव पर्वतम् ॥	७९॥
हाहाकारमकुर्वन्त सैन्यानि च विशां पते ॥	८०
जनाश्चैनं ददृशिरे रक्षः कौतूहलान्विताः ।	
यदृच्छया निपतितं भूमावङ्गारकं यथा ॥	८१
घटोत्कचस्तु तं हत्वा रक्षो बलवतां वरः ।	

१. क-ख—कोशयोरेवेदमर्धाष्टकं वर्तते

२. ख—नवार्धानि न सन्ति

मुमोद बलवद्राजन् बलं हत्वेव वासवः ॥

८२

१स पूज्यमानः पितृभिस्सवान्धवैर्
घटोत्कचः कर्मणि दुष्करे कृते ।

रिपुं निहत्याभिननन्द वै तदा

ह्यलम्बुसं पक्कमलम्बुसं यथा ॥

८३

ततो निनादस्सुमहान् समुत्थितस्

सशङ्खनानाविधघोपनादवान् ।

निशम्य तं प्रत्यनदंस्तु कौरवास्

ततो ध्वनिर्भुवनमनादयद्भृशं ॥

८४

ततोऽभिगम्य राजानं धर्मपुत्रं युधिष्ठिरम् ।

स्वकर्मावेदयन्मूर्ध्ना साञ्जलिर्निपपात ह ॥

८५

मूर्ध्न्युपाघ्राय तं ज्येष्ठः परिष्वज्य च पाण्डवः ।

प्रीतोऽस्मीत्यब्रवीद्राजन् हर्षादुत्फुल्ललोचनः ॥

८६

घटोत्कचेन निष्पिप्रे मृते सालकटङ्कटे ।

बभूवुर्मुदितास्सर्वे हते तस्मिन् निशाचरे ॥

८७

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पञ्चनवतितमोऽध्यायः ॥ ९५ ॥

॥ ६९ ॥ जयद्रथवधपर्वणि एकोनविंशोऽध्यायः ॥ १९ ॥

[अस्मिन्नध्याये ८७ श्लोकाः]

1. ख—ननाद चातीव स पाण्डवात्मजो रणाजिरे हृष्टमना घटोत्कचः ।

[पाठान्तरम्]

॥ षण्णवतितमोऽध्यायः ॥

रणाङ्कणे पाञ्चजन्यस्वने श्रुते अश्रुते च गाण्डीवघोषे अर्जुनस्य
विपदमाशङ्कमानेन युधिष्ठिरेण सात्यकिं प्रति अर्जुनवृत्तान्तपरिज्ञानाय
गमनचोदना ॥ १ ॥ अर्जुनं प्रति गच्छेति युधिष्ठिरचोदितेन सात्यकिना
तं प्रति स्वस्थार्जुनेन तद्रक्षणाय नियोगाभिधानपूर्वकं स्वेन तस्यापरि-
त्याज्यत्वकथनम् ॥ २ ॥

धृतराष्ट्रः—

भारद्वाजं कथं युद्धे युयुधानो व्यपोथयन् ।

सञ्जयाचक्ष्व तत्त्वेन कौतूहलमतीव मे ॥ १

सञ्जयः—

शृणु राजन् महाश्रयं सङ्ग्रामं रोमहर्षणम् ।

^१द्रोणस्य पाण्डवैस्सार्धं युयुधानपुरोगमैः ॥ २

बध्यमानं बलं दृष्ट्वा युयुधानेन मारिष ।

अभ्यद्रवन् स्वयं द्रोणस् सात्यकिं सत्यविक्रमः ॥ ३

तमापतन्तं सहमा भारद्वाजं महारथम् ।

सात्यकिः पञ्चविंशत्या क्षुद्रकाणां समर्पयन् ॥ ४

द्रोणोऽपि युधि विक्रान्तो युयुधानं समाहितम् ।

अविध्यन् पञ्चभिस्तूर्णं हेमपुङ्खैश्शिलाशितैः ॥ ५

- ते वर्म भिन्त्वा सुदृढं द्विपद्रुधिरभोजनाः ।
 अभ्ययुर्धरणीं राजन् वल्मीकमिव पन्नगाः ॥ ६
- तं दीर्घबाहुस्सङ्क्रुद्धस् तोत्रार्दित इव द्विपः ।
 द्रोणं पञ्चाशताऽविध्यन्नाराचैरग्निसन्निभैः ॥ ७
- भारद्वाजो रणे विद्धो युयुधानेन मत्वरम् ।
 सात्यकिं नवभिर्वाणैर् यतमानमविध्यत ॥ ८
- ततः क्रुद्धो महेष्वासो भूय एव महारथः ।
 सात्वतं पीडयामास व्रातेन नतपर्वणाम् ॥ ९
- स वध्यमानस्समरे भारद्वाजेन सात्यकिः ।
 नाभ्यपद्यत कर्तव्यं किञ्चिदेव विशां पते ॥ १०
- विपण्णवदनश्चापि युयुधानोऽभवन्नृप ।
 भारद्वाजं रणे दृष्ट्वा विकिरन्तं शराञ् शितान् ॥ ११
- तं तु सम्प्रेक्ष्य ते पुत्रास् सैनिकाश्च विशां पते ।
 प्रहृष्टमनसो भूत्वा सिंहवद्व्यनदन् मुहुः ॥ १२
- तं श्रुत्वा निनदं घोरं पीड्यमानं च माधवम् ।
 युधिष्ठिरोऽब्रवीद्राजन् सर्वसैन्यानि भारत ॥ १३

युधिष्ठिरः—

एष वृष्णिवरो वीरस् सात्यकिस्सत्यविक्रमः ।

प्रस्यते युधि वीरेण आदित्य इव राहुणा ॥

१४

आगच्छताभिद्रवत सात्यकिर्यत्र युध्यते ॥

१४॥

सञ्जयः—

धृष्टद्युम्नं च पाञ्चाल्यम् इदमाह जनेश्वरः ॥

१५

युधिष्ठिरः—

द्रोणं वारय सुक्षिप्रं सात्यकिं मा वधीद्विजः ।

अभिद्रव द्रुतं द्रोणं किन्नु तिष्ठसि पार्षत ॥

१६

न पश्यसि भयं घोरं द्रोणान्नस्ममुपस्थितम् ॥

१६॥

असौ द्रोणो महेष्वासो युयुधानेन संयुगे ।

क्रीडते सूत्रवद्धेन पक्षिणा बालको यथा ॥

१७॥

तत्रैव सर्वे गच्छन्तु भीमसेनमुखा रथाः ।

त्वं चापि तत्र संरब्धो युयुधानस्य कारणान् ॥

१८॥

पृष्ठतोऽनुगमिष्यामि त्वामहं सहसैनिकः ।

सात्यकिं मोक्षयस्वाद्य यमदंप्रान्तरं गतम् ॥

१९॥

सञ्जयः—

एवमुक्त्वा ततो राजा सर्वसैन्येन पाण्डवः ।

अभ्यद्रवद्रुणे द्रोणं युयुधानस्य कारणान् ॥

२०॥

तत्रारावो महानासीद् द्रोणमेकं युयुत्सताम् ।

पाण्डवानां च भद्रं ते सृञ्जयानां च सर्वशः ॥

२१॥

ते समेत्य नरव्याघ्रा भारद्वाजं महारथम् ।	
अभ्यवर्षञ् शरैस्तीक्ष्णैः कङ्कबर्हिणवाजितैः ॥	२२॥
स्मयन्नेव तु तान् वीरो द्रोणः प्रत्यग्रहीत् स्वयम् ।	
अतिथीनागतान् यद्वद् आसनेनोदकेन च ॥	२३॥
तर्पितास्ते शरैस्तस्य भारद्वाजस्य धन्विनः ।	
आतिथेयं गृहं प्राप्य तर्प्यन्तेऽतिथयो यथा ॥	२४॥
भारद्वाजं च ते युद्धे नाशकन् प्रतिवीक्षितुम् ।	
मध्यंदिनमनुप्राप्तं सहस्रांशुमिव प्रभो ॥	२५॥
तांस्तु सर्वान् महेष्वासान् द्रोणश्शस्त्रभृतां वरः ।	
अतापयच्छरत्रातैर् गभस्तिभिरिवांशुमान् ॥	२६॥
वध्यमाना रणे राजन् पाण्डवास्सृञ्जयास्तथा ।	
त्रातारं नाध्यगच्छन्त पङ्के सन्ना यथा द्विपाः ॥	२७॥
तस्य द्रोणस्य दृश्यन्ते प्रभवन्तो महाशराः ।	
गभस्तय इवार्कस्य प्रभवन्तस्समन्ततः ॥	२८॥
^१ तस्मिन् द्रोणेन निहताः पाञ्चालाः पञ्चविंशतिः ।	
महारथसमाख्याता धृष्टद्युम्नस्य सम्मताः ॥ ^१	२९॥
^२ पाञ्चालेष्वथ शूरेषु केकयेषु च मानवाः ।	

१. ख—अर्धपञ्चकं नास्ति

२. क—कोशएकस्मिन्नेवेदमर्धं वर्तते

द्रोणं स्म ददृशुश्शूरा विनिघ्नन्तं वरान् वरान् ॥ ३० ॥

केकयानां शतं हत्वा विद्राव्य च समन्ततः ।

द्रोणस्तस्थौ महाराज व्यात्तानन इवान्तकः ॥ ३१ ॥

पाञ्चालान् सृञ्जयान् मात्स्यान् केकयान् पाण्डवानपि ।

द्रोणोऽजयन्महाबाहुश्शतशोऽथ सहस्रशः ॥ ३२ ॥

तेषां समभवच्छब्दो वध्यतां द्रोणसायकैः ।

वनौकसामिवारण्ये दह्यतां धूमकेतुना ॥ ३३ ॥

तत्र देवास्सगन्धर्वाः पितरश्चात्रुवन् नृप ॥ ३४ ॥

देवादयः—

एते द्रवन्ति पाञ्चालाः पाण्डवाश्च सकेकयाः ॥ ३४ ॥

सञ्जयः—

तं तथा समरे द्रोणं निघ्नन्तं सायकै रणे ।

तं चाप्यभिययुः केचिद् अपरे नैव विव्यधुः ॥ ३५ ॥

वर्तमाने तथा रौद्रे तस्मिन् वीरवरक्षये ।

अश्रृणोन् सहसा पार्थः पाञ्चजन्यस्य निस्स्वनम् ॥ ३६ ॥

पूरिते वासुदेवेन शङ्खराजे महात्मना ।

युध्यमानेषु वीरेषु सैन्धवस्य च रक्षिषु ॥ ३७ ॥

नदत्सु धार्तराष्ट्रेषु विजयस्य रथं प्रति ।

९६] द्रोणपर्वणि - जयद्रथवधपर्व ५५९

गाण्डीवस्य च निर्घोषे विप्रनष्टे तथैव च ॥ ३८ ॥

कश्मलाभिहतो राजा चिन्तयामास पाण्डवः ॥ ३९

युधिष्ठिरः—

न नूनं स्वस्ति पार्थस्य यथा नदति शङ्खराद् ।

कौरवाश्च यथा हृष्टा विनदन्ति मुहुर्मुहुः ॥ ४०

व्यक्तमद्य विनश्यन्ते सर्वलोकमहारथाः ॥* ४० ॥

सञ्जयः—

श्रुत्वा तु निनदं घोरं पाञ्चजन्यस्य मारिष ।

चिन्तयित्वा भृशं राजा व्याकुलेनान्तरात्मना ॥ ४१ ॥

अजातशत्रुश्शैनेयम् अभ्यभाषत सात्यकिम् ।

वाष्पगद्गदया वाचा मुह्यमानो मुहुर्मुहुः ॥ ४२ ॥

कृत्यस्यानन्तरापेक्षी शैनेयं शिनिपुङ्गवम् ॥ ४३

युधिष्ठिरः—

^१योऽयं धर्मः पुरा सृष्टस् सद्भिश्शैनेय शाश्वतः ।

साम्पराये सुहृत्कृत्ये तस्य कालोऽयमागतः ॥ ४४

सर्वेष्वपि च योधेषु चिन्तयन्निशिनिपुङ्गव ।

* सर्वेषु कोशेषु अत्रैवाध्यायसमाप्तिर्दृश्यते ।

1. घ-ङ—अर्धचतुष्टयं नास्ति

त्वत्तस्सुहृत्तमं कश्चिन्नाभिजानामि सात्त्वत ॥	४५
प्रियः प्रीतमना नित्यं यश्च नित्यमनुव्रतः ।	
स कार्ये साम्पराये वा नियोज्य इति मे मतिः ॥	४६
यथा हि केशवो नित्यं पाण्डवानां परायणम् ।	
तथा त्वमपि वाष्ण्येय कृष्णतुल्यपराक्रमः ॥	४७
त्वयि भारं समाधास्ये त्वं तं वोढुमिहार्हसि ।	
अभिप्रायं च मे नित्यं न वृथा कर्तुमर्हसि ॥	४८
स त्वं भ्रातुर्वयस्यस्य गुरोरपि च संयुगे ।	
कुरु कृच्छ्रे सहायार्थम् अर्जुनस्य महामृधे ॥	४९
त्वं हि सत्यव्रतश्शूरो मित्राणामभयङ्करः ।	
लोके विख्यायसे शूर कर्मभिस्सत्यवागिति ॥	५०
यो हि शैनेय मित्रार्थे युध्यमानस्तनुं त्यजेत् ।	
पृथिवीं च द्विजातिभ्यो यो दद्यात् सममेव तत् ॥	५१
श्रुताश्च बहवोऽस्माभी राजानो ये दिवं गताः ।	
दत्त्वेमां पृथिवीं कृत्स्नां ब्राह्मणेभ्यो यथाविधि ॥	५२
दीयमाना च बहुभिर् दास्यते च मुहुर्मही ।	
न तु कश्चिद्रणे प्राणान् मित्रार्थे त्यक्तवानिह ॥	५३
एवं त्वामपि धर्मात्मन् प्रयाचेऽहं कृताञ्जलिः ॥	५३॥

९६] द्रोणपर्वणि - जयद्रथवधपर्व ५६१

पृथिवीदानतस्तुल्यं अधिकं वा फलं विभो ॥ ५४

एक एव सदा कृष्णो मित्राणामभयङ्करः ।
रणे त्यजति च प्राणान् द्वितीयस्त्वं च सात्यके ॥ ५५

शूरस्य युध्यमानस्य युद्धात् प्रार्थयतो यशः ।
शूर एव सहायस्यान्नेतरः प्राकृतो जनः ॥ ५६

ईदृशे हि परामर्दे वर्तमाने च माधव ।
त्वदन्यो हि रणे गोप्ता विजयस्य न विद्यते ॥ ५७

श्लाघयन्नेव कर्माणि विजयस्तव माधव ।
मम सञ्जनयन् हर्षं पुनः पुनरकीर्तयन् ॥ ५८

लघ्वस्त्रश्चित्रयोधी च तथा लघुपराक्रमः ।
प्राज्ञस्सर्वास्त्रविच्छूरो न च मुह्यति संयुगे ॥ ५९

महोरस्को महास्कन्धो महाबाहुर्महाहनुः ।
महाबलो महावीर्यो महात्मा स महारथः ॥ ६०

शिष्यो मम सखा चैव प्रियोऽस्याहं प्रियश्च मे ।
सत्यकेन सहायेन प्रमथिष्याम्यहं कुरुन् ॥ ६१

अस्मदर्थं च राजेन्द्र सन्नह्येद्यदि केशवः ।
रामो वाऽप्यनिरुद्धो वा प्रद्युम्नो वा महारथः ॥ ६२

गदो वा सारणो वाऽपि साम्बो वा सह वृष्णिभिः ।

- सहायार्थं महाराज सङ्ग्रामोत्तममूर्धनि ॥ ६३
- तथाऽप्येनं नरव्याघ्रं शैनेयं सत्यविक्रमम् ।
- साहाय्ये विनियोक्ष्यामि नास्ति मेऽन्यो हि तत्समः ॥ ६४
- इति द्वैतवने तात मामुवाच धनञ्जयः ।
- परोक्षांस्त्वद्गुणांस्तथ्यान् कथयामास संसदि ॥ ६५
- तस्य त्वमेवं सङ्कल्पं न वृथा कर्तुमर्हसि ।
- धनञ्जयस्य वार्ष्णेय मम भीमस्य चोभयोः ॥ ६६
- यच्चापि तीर्थं विचरन्नगच्छद् द्वारकां प्रति ।
- तत्राहमपि ते भक्तिम् अर्जुनं प्रति दृष्टवान् ॥ ६७
- तन् ते सौहार्दमस्मासु यथा शैनेय लक्षितम् ।
- तथा त्वमस्मान् भजसे वर्तमानानुपद्रवे ॥ ६८
- सौहार्दस्य च भक्तस्य सख्यस्याचार्यकस्य च ।
- सम्भावनायाः पार्थस्य कुलीनत्वस्य माधव ॥ ६९
- सत्त्वस्य च महाबाहो अनुकम्पार्थमेव च ।
- अनुरूपं महेष्वास कर्म कर्तुं त्वमर्हसि ॥ ७०
- सुयोधनो हि सहसा गतो द्रोणेन दंशितः ।
- पूर्वमेव च यातास्ते कौरवाणां महारथाः ॥ ७१
- सुमहान् निनदश्चैव श्रूयते हि रणं प्रति ।
- स शैनेय जवेनाद्यु गन्तुमर्हसि माधव ॥ ७२

भीमसेनो वयं चैव समस्तास्सहसैनिकाः ।

द्रोणमावारयिष्यामो यदि त्वां प्रतियोत्स्यते ॥

७३

पश्य शैनेय सैन्यानि द्रवमाणानि संयुगे ।

महांश्च तुमुलश्शब्दो दीर्यमाणा च भारती ॥

७४

महावातसमुद्भूतस् समुद्र इव पर्वसु ।

धार्तराष्ट्रवलं तात विक्षतं सव्यसाचिना ॥

७५

रथैश्च परिधावद्भिर् मनुष्यगजवाजिभिः ।

सैन्यं रजस्समुद्भूतम् एतत् सम्प्रति दृश्यते ॥

७६

संवृतस्सिन्धुसौवीरैर् नखरप्रासयोधिभिः ।

अत्यन्तापचितश्शूरैः फल्गुनः परवीरहा ॥

७७

नैतद्बलमसंवार्य शक्यो जेतुं जयद्रथः ।

एते हि सैन्धवस्यार्थे सर्वे संत्यक्तजीविताः ॥

७८

शरशक्तिध्वजवरं ह्यनागसमाकुलम् ।

पश्यैतद्धारतराष्ट्राणाम् अनीकं च दुरासदम् ॥

७९

शृणु दुन्दुभिनिर्घोषं शङ्खशब्दांश्च पुष्कलान् ।

सिंहनादरवांश्चैव रथनेमिस्वनांस्तथा ॥

८०

नागानां शृणु शब्दांश्च पत्तीनां च सहस्रशः ।

सादिनां द्रवतां शब्दं शृणु कम्पयतां महीम् ॥

८१

पुरस्तत् सैन्धवानीकं द्रोणानीकस्य पृष्ठतः ।

- बहुत्वं हि नरव्याघ्र देवेन्द्रमपि दूषयेत् ॥ ८२
- अपर्यन्ते बले मग्नः प्रजह्यादपि जीवितम् ।
तस्मिंश्च निहते युद्धे कथं जीवेत मादृशः ॥ ८३
- सर्वथा समनुप्राप्तस् स कृच्छ्रं वत जीवितुम् ॥ ८३॥
- अभ्रश्यामो गुडाकेशो दर्शनीयश्च पाण्डवः ।
लघ्वन्नाश्वित्रयोधी च प्रविष्टस्त्वत्र भारतीम् ॥ ८४॥
- सूर्योदये महाबाहुर् दिवसश्चातिवर्तते ॥ ८५
- तन्न जानामि वाष्णेय यदि जीवति वा न वा ।
कुरुणां सुमहन् सैन्यं सागरप्रतिमं शुभम् ॥ ८६
- एक एव च वीभत्सुः प्रविष्टस्तत्र भारतीम् ।
अविपह्यां महावेगैस् सुरैरपि महामृधे ॥ ८७
- न च मे वर्तते बुद्धिर् युद्धेऽन्यत्र धनञ्जयात् ।
द्रोणो हि सहसा युद्धे मम पीडयते बलम् ॥ ८८
- प्रत्यक्षं ते महाबाहो यथा स चरति द्विजः ॥ ८८॥
- युगपत् समवेतानां कार्याणां त्वं विचक्षणः ।
महार्थं लघुसंयुक्तम् ईहसे कच्चिदच्युत ॥ ८९॥
- तस्य मे सर्वकार्येषु कार्यमेतन्मतं सदा ।
अर्जुनस्य परित्राणं कर्तव्यमिति संयुगे ॥ ९०॥

९६] द्रोणपर्वणि - जयद्रथवधपर्व ५६५

नाहं शोचामि दाशार्हं गोप्तरं जगतः प्रभुम् ॥ ९१

स हि शक्तो रणे तात त्रील्लोकानपि सङ्गतान् ।
विजेतुं पुरुषव्याघ्र सत्यमेतद्ववीमि ते ॥ ९२

किंपुनर्धार्तराष्ट्रस्य बलमेतत् सुदुर्बलम् ॥ ९२॥

अर्जुनस्त्वेष वाष्णेय पीडितो बहुभिर्युधि ।
प्रजह्यात् समरे प्राणांस् तस्माद्विन्दामि कश्मलम् ॥ ९३॥

तस्य त्वं पदवीं गच्छ गच्छेयुस्त्वादृशा रथाः ।
तादृशस्येदृशे काले मादृशैरभिनोदिताः ॥ ९४॥

सुहृदो वै सुहृत्कृत्ये परमास्थाय विक्रमम् ।
सुहृदः पदमन्विच्छन् न व्यथेत कथञ्चन ॥ ९५॥

ननु सत्यक वृष्णीनां द्वावेवातिरथौ स्मृतौ ।
प्रद्युम्नश्च महाबाहुस् त्वं च सत्यक विश्रुतः ॥ ९६॥

अम्बे नारायणसमस् सङ्कर्षणसमो बले ।
वीरतायां नरव्याघ्र धनञ्जयसमो ह्यसि ॥ ९७॥

भीष्मद्रोणावतिक्रान्तं सर्वयुद्धविशारदम् ।
त्वामद्य पुरुषास्सर्वे लोके नित्यं प्रचक्षते ॥ ९८॥

सदेवासुरगन्धर्वान् सकिन्नरमहोरगान् ।
योधयेत् स जगत् सर्वं विजयेत् रिपून् बहून् ॥ ९९॥

इति ब्रुवन्ति लोकेषु जनास्तव गुणान् सदा ॥	१००
समागमेषु जल्पन्ति पृथगेव च सर्वदा ।	
नासाध्यं विद्यते लोके सत्यकस्येति माधव ॥	१०१
तत् त्वां यदिह वक्ष्यामि तत् कुरुष्व नरर्षभ ॥	१०१॥
सम्भावना हि पार्थस्य मम भीमस्य चोभयोः ॥	
नान्यथा तन्महाबाहो सम्प्रकर्तुमिहार्हसि ॥	१०२॥
परित्यज्य प्रियान् प्राणान् रणे विचर वीरवत् ।	
न हि शैनेय दाशार्हा रणे रक्षन्ति जीवितम् ॥	१०३॥
अयुद्धमनवस्थानं सङ्ग्रामे च पलायनम् ।	
एष भीरुगतो मार्गो नैव दाशार्हसेवितः ॥	१०४॥
अर्जुनस्ते गुरुर्वृत्तो धर्मात्मा शिनिपुङ्गव ।	
वासुदेवो गुरुश्चैव अर्जुनस्य तवैव च ॥	१०५॥
कारणद्वयमेतद्धि जानंस्त्वामहमब्रुवम् ।	
माऽवमंस्था वचो मेऽद्य गुरोस्तव गुरुर्ह्यहम् ॥	१०६॥
वासुदेवमतं चैतन्मम चैवार्जुनस्य च ।	
व्यक्तं ब्रवीमि वाष्णेय याहि यत्र धनञ्जयः ॥	१०७॥
एतद्वचनमास्थाय मम सत्यपराक्रम ।	
प्रविशैतद्वलं तात धार्तराष्ट्रस्य दुर्मतेः ॥	१०८॥

प्रविश्य च यथान्यायं सङ्गम्य च महारथैः ।

यथार्हमात्मनः कर्म रणे सत्यक दर्शय ॥

१०९॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि पणवतितमोऽध्यायः ॥ ९६ ॥

॥ ६९ ॥ जयद्रथवधपर्वणि विंशोऽध्यायः ॥ २० ॥

[अस्मिन्नध्याये १०९॥ श्लोकाः]

॥ सप्तनवतितमोऽध्यायः ॥

युधिष्ठिरेण भीमादिभिः स्वस्य रक्षणकथनपूर्वकं पुनःसात्यकेरजुनं प्रति
गमने नियोजनम् ॥

सञ्जयः—

प्रीतियुक्तं च हृद्यं च माननीयं च सर्वशः ।

कालयुक्तं च चित्रं च स्वधिया चाभिभाषितम् ॥

१

धर्मराजस्य तद्वाक्यं निशम्य शिनिपुङ्गवः ।

सात्यकिर्भरतश्रेष्ठ प्रत्युवाच युधिष्ठिरम् ॥

२

सात्यकिः—

श्रुतं ते गदतो वाक्यं सर्वमेतन्मयाऽच्युत ।

न्याययुक्तं च सत्यं च फल्गुनार्थं यशस्करम् ॥

३

एवंविधे तथा काले मादृशं प्रेक्ष्य सत्तम ।

वक्तुमर्हसि राजेन्द्र यथा पार्थ तथैव माम् ॥

४

न मे धनञ्जयस्यार्थे प्राणा रक्ष्याः कथञ्चन ।	
त्वत्प्रयुक्तः पुनरहं किं न कुर्यां विशां पते ॥	५
त्रील्लोकान् वारयेयं च सदेवासुरमानुषान् ।	
त्वत्प्रयुक्तो नरेन्द्रेन्द्र किंपुनस्तान् सुदुर्बलान् ॥	६
दुर्योधनवलं त्वद्य योधयेयं समन्ततः ।	
विजेष्ये च तथा राजन् सत्यमेतद्वर्षीमि ते ॥	७
कुशली कुशलं सङ्गृह्ये समासाद्य धनञ्जयम् ।	
हते जयद्रथे पापे पुनरेष्यामि संसदम् ॥	८
अवश्यं तु मया सर्वं विज्ञाप्यस्त्वं नराधिप ।	
धनञ्जयस्य यद्वाक्यं वासुदेवस्य चोभयोः ॥	९
दृढं त्वभिहितश्चाहम् आचार्येण पुनः पुनः ।	
मध्ये सर्वस्य सैन्यस्य वासुदेवस्य शृण्वतः ॥	१०
अद्य माधव राजानम् अप्रमत्तोऽनुपालय ।	
आर्या युद्धे मतिं कृत्वा यावद्धन्मि जयद्रथम् ॥	११
त्वयि चाहं महाबाहो प्रद्युम्ने वा महाश्वरे ।	
राजगोपे हनिष्यामि निरपेक्षो जयद्रथम् ॥	१२
स एवं सुविनिक्षिप्तो निक्षेपस्सव्यसाचिना ।	
भारद्वाजभयं तेऽद्य मन्यते वै धनञ्जयः ॥	१३

जानासि हि रणे द्रोणं रभसं श्रेष्ठसम्मत्तम् ।	
प्रतिज्ञा चापि ते नित्यं श्रुता द्रोणस्य माधव ॥	१४
^१ ग्रहणं धर्मराजस्य भारद्वाजोऽपि गृध्यति ।	
शक्तश्चापि रणे द्रोणो निगृहीतुं युधिष्ठिरम् ॥	१५
एवं त्वयि समाधाय धर्मराजं नरोत्तमम् ।	
अहमद्य गमिष्यामि सैन्धवस्य वधाय हि ॥	१६
स त्वमद्य रणे यत्तो रक्ष माधव पाण्डवम् ।	
रक्षणे धर्मराजस्य ध्रुवो हि विजयो मम ॥	१७
^२ जयद्रथमहं हत्वा ध्रुवमेष्यामि माधव ।	
न धर्मराजं द्रोणश्चेन्निगृहीयाद्रणे बलान् ॥	१८
निगृहीते नरश्रेष्ठे भारद्वाजेन माधव ।	
^३ सैन्धवस्य वधो न स्यान्ममाप्रीतिस्तथा भवेत् ॥	१९
एवंगते नरश्रेष्ठे पाण्डवे सत्यवादिनि ।	
अस्माकं गमनं व्यक्तं व्यर्थमेव भवेद्युधि ॥	२०
यदि द्रोणो युधि क्रुद्धो निगृहीयाद्युधिष्ठिरम् ॥	२० ॥
स त्वमद्य महाबाहो प्रियार्थं मम माधव ।	
जयार्थं च यशोर्थं च रक्ष राजानमाहवे ॥	२१ ॥

१. अ—पञ्चार्धानि न सन्ति

२. ख—इदमर्थं नास्ति

३. ख—इदमर्थं नास्ति

स भवान् मयि निक्षेपो निक्षिप्तस्सव्यसाचिना ।	
भारद्वाजाद्भयं नित्यं पश्यमानेन ते प्रभो ॥	२२॥
तस्यापि च महाबाहो सत्यं पश्यामि संयुगे ।	
नान्यं हि प्रतियोद्धारं रौक्मिणेयादृते प्रभो ॥	२३॥
मां चासौ मन्यते युद्धे भारद्वाजस्य धीमतः ॥	२४
सोऽहं सम्भावनां चैवम् आचार्यवचनं च तत् ।	
पृष्ठतो नोत्सहे कर्तुं न त्वां त्यक्ष्यामि पाण्डव ॥	२५
आचार्यो लघुहस्तश्च अवध्यकवचावृतः ।	
^१ उपलभ्य रणे क्रीडेद् यथा शकुनिना शिशुः ॥	२६
यदि कार्पिर्धनुष्पाणिर् इह स्यान्मकरध्वजः ।	
तस्मै त्वां विसृजेयं वै स त्वां रक्षेद्यथाऽर्जुनः ॥	२७
कुरु त्वमात्मनो गुप्तिं कस्ते गोप्रा गते मयि ।	
यः प्रतीयाद्रणे द्रोणं यावद्दृच्छामि पाण्डवम् ॥	२८
मा हि ते भयमद्यास्तु राजन्नर्जुनसम्भवम् ।	
न हि जातु महाबाहुर् भारमुद्यम्य मीदति ॥	२९
ये च मौर्वीरका योधास् तथा सैन्धवपौरवाः ।	
उदीच्या दाक्षिणात्याश्च ये चान्येऽपि महारथाः ॥	३०
ये च कर्णमुखा राजन् रथोदाराः प्रकीर्तिताः ।	

धनञ्जयस्य क्रुद्धस्य कलां नार्हन्ति षोडशीम् ॥	३१
उद्युक्ता पृथिवी राजन् ससुरासुरमानवा ।	
सराक्षसगणा चैव सकिन्नरमहोरगा ॥	३२
जङ्गमस्थावरैस्सार्धं नालं पार्थस्य संयुगे ॥	३२ ॥
एतज्ज्ञात्वा महाराज व्येतु ते भीर्धनञ्जये ॥	३३
यत्र कृष्णौ महेष्वासौ गतौ पुरुषसत्तमौ ।	
न तत्र कर्मणो व्यापत् कथञ्चिदपि विद्यते ॥	३४
दैवं कृतान्त्रतां योगम् अमर्षं शौर्यमाह्वे ।	
कृतज्ञतां दयां चापि भ्रातुस्त्वमपि चिन्तय ॥	३५
मयि चाप्यसहाये ते गच्छमानेऽर्जुनं प्रति ।	
द्रोणे चित्रास्रतां सङ्ख्ये राजस्त्वमनुचिन्तय ॥	३६
आचार्यो हि भृशं राजन् निग्रहे तव गृध्यति ।	
प्रतिज्ञामात्मनो रक्षन् सत्यां कर्तुं च भारत ॥	३७
कुरुष्वाद्यात्मनो गुप्तिं कस्ते गोप्ता भवेदिह ।	
^१ प्रत्ययो न हि मे पार्थ यावद्रच्छामि पाण्डवम् ॥	३८
तर्ह्यहं त्वयि कौरव्य विनिक्षिप्ते महारथे ।	
कस्मिंश्चित् सम्प्रयास्यामि सत्यमेतद्वर्षामि ते ॥	३९
न पश्यामि रथं कश्चिद् यस्ते गोप्ता भवेदिह ।	

शक्तं यं मन्यसे राजन् गोप्तारं प्रति पाण्डव ॥ ४०

एतद्विचार्य बहुशो बुद्ध्या बुद्धिमतां वर ।

दृष्ट्वा श्रेयः परं बुद्ध्या ततो राजन् प्रशाधि माम् ॥ ४१

युधिष्ठिरः—

एवमेतन्महाबाहो यथा वदसि माधव ।

न तु मे शुद्ध्यते भावश्च श्वेताश्वं प्रति मारिष ॥ ४२

करिष्ये च परं यन्नम् आत्मनो रक्षणं प्रति ।

गच्छ त्वं समनुज्ञातो यत्र यातो धनञ्जयः ॥ ४३

^१आत्मसंरक्षणं सङ्गच्छे गमनं चार्जुनं प्रति ।

विचार्यैतद्वयं बुद्ध्या गमनं तत्र रोचये ॥ ४४

गच्छ त्वं समनुज्ञातो यत्र यातो धनञ्जयः ।

ममापि रक्षणं भीमः करिष्यति महाबलः ॥ ४५

पार्षतश्च ससोदर्यः पार्थिवाश्च महारथाः ।

द्रौपदेयाश्च मां तात रक्षिष्यन्ति न संशयः ॥ ४६

केकया भ्रातरः पञ्च राक्षसश्च घटोत्कचः ।

त्रिराटो द्रुपदश्चैव शिखण्डी च महारथः ॥ ४७

धृष्टकेतुश्च बलवान् कुन्तिभोजश्च मातुलः ।

^२नकुलस्सहदेवश्च पाञ्चालस्सृञ्जयास्तथा ॥ ४८

१. ख—अर्धपदकं नास्ति ड—अर्धतयं नास्ति

२. ख—इदमर्धं नास्ति

९७] द्रोणपर्वणि - जयद्रथवधपर्व ५७३

एते समाहितास्तात रक्षिष्यन्ति न संशयः ॥ ४८ ॥

न द्रोणस्सह सैन्येन कृतवर्मा च संयुगे ।

समासादयितुं शक्तौ न च मां धर्षयिष्यतः ॥ ४९ ॥

धृष्टद्युम्नस्तु समरे द्रोणं क्रुद्धं परन्तपः ।

धारयिष्यति विक्रम्य वेलेव मकरालयम् ॥ ५० ॥

यत्र स्थास्यति सङ्ग्रामे पार्षतः परवीरहा ।

न द्रोणस्य बलं तात क्रमेत् तत्र कथञ्चन ॥ ५१ ॥

एष द्रोणविनाशाय समुत्पन्नो हुताशनात् ।

कवची स शरी खड्गी वर्मा च वरभूषणः ॥ ५२ ॥

एष द्रोणं रणे क्रुद्धं वारयेत स वै प्रभो ।

पाञ्चालस्सहितस्सर्वैः पाण्डवानां च धन्विभिः ॥ ५३ ॥

विस्त्रब्धो गच्छ शैनेय मा कार्षीर्मयि सम्भ्रमम् ।

धृष्टद्युम्नो रणे क्रुद्धं स द्रोणं वारयिष्यति ॥ ५४ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि सप्तनवतितमोऽध्यायः ॥ ९७ ॥

॥ ६९ ॥ जयद्रथवधपर्वणि एकविंशोऽध्यायः ॥ २१ ॥

[अस्मिन्नध्याये ५४॥ श्लोकाः]

॥ अष्टनवतितमोऽध्यायः ॥

सात्यकेः युधिष्ठिररक्षणे भीमं नियोजयार्जुनदर्शनाय प्रस्थानम् ॥

सञ्जयः—

- धर्मराजस्य तद्वाक्यं निशम्य शिनिपुङ्गवः ।
 पार्थाच्च भयमाशंसन् परित्यागान्महीपतेः ॥ १
- अपवादं ह्यात्मनश्च लोकाद्रक्षन् विशेषतः ।
 न मां भीत इति ब्रूयात् प्रयान्तं फल्गुनं प्रति ॥ २
- निश्चित्य बहुधैवं स सात्यकिर्युद्धदुर्मदः ।
 नातिव्यक्तमिवाभाष्य धर्मराजं महायशः ॥ ३
- शोकगद्गदया वाचा शोकोपहतचेतनः ।
 यथेदानीमिति ध्यात्वा धर्मराजमथाब्रवीत् ॥ ४

सात्यकिः—

- कृतां चेन्मन्यसे रक्षां स्वस्ति तेऽस्तु विशां पते ।
 अनुयास्यामि वीभत्सुं करिष्ये वचनं तव ॥ ५
- न हि मे पाण्डवात् कश्चिन् त्रिषु लोकेषु विद्यते ।
 यो मे प्रियतरो राजन् सत्यमेतद्वीमि ते ॥ ६
- ^१यथा हि मे गुरोर्वाक्यं विशिष्टं द्विपदां वर ।

तथा तवापि वचनं विशिष्टतरमेव मे ॥	७
प्रिये हि तव वर्तेते भ्रातरौ कृष्णपाण्डवौ ।	
तयोः प्रिये स्थितं चैव विद्धि मां राजसत्तम ॥	८
त्वदाज्ञां शिरसाऽऽदाय पाण्डवार्थमहं प्रभो ।	
भेत्स्यामि दुर्भिदं सैन्यं प्रयास्ये राजसत्तम ॥	९
द्रोणानीकं विशाम्येष क्रुद्धो झप इवार्णवम् ।	
तत्र यामि च यत्रासौ राजन् राजा जयद्रथः ॥	१०
यत्र सेनां समाश्रित्य भीतस्तिष्ठति पाण्डवात् ।	
गुप्तो रथवरश्रेष्ठैर्द्रौणिकर्णकृपादिभिः ॥	११
इतस्त्रियोजनं मन्ये तमध्वानं विशां पते ।	
यत्र तिष्ठति वीभत्सुर्जयद्रथवधोद्यतः ॥	१२
त्रियोजनगतस्यापि तत्र यास्याम्यहं पदम् ।	
आसैन्यधववधाद्राजन् सुदृढेनान्तरात्मना ॥	१३
^१ अनादिप्रस्तु गुरुणा को न युध्येत मानवः ।	
आदिप्रश्च त्वया राजन् को न युध्येत मादृशः ॥	१४
अभिजानामि तं देशम् इतः पूर्णं त्रियोजनम् ।	
यत्र तिष्ठति राजाऽसौ सैन्यधवो बालघातकः ॥	१५
सागरप्रतिमं सैन्यं गर्जन्तमिव सागरम् ।	

हुलशक्तिरथप्रासगदाशक्त्यष्टितोमरम् ॥	१६
इष्वासवरसम्बाधं क्षोभयित्वा ब्रजाम्यहम् ॥	१६॥
यदेतत्कुञ्जरानीकं सहस्रमनुपश्यसि ॥	१७
कुलमाञ्जनकं नाम मत्ता हैमवतास्थिताः ।	
आस्थिता बहुभिर्म्लेच्छैर्युद्धशौण्डैः प्रहारिभिः ॥	१८
नागा नगनिभाश्चैव क्षरन्त इव तोयदाः ।	
नैते जातु निवर्तेरन् प्रेषिता हस्तिसादिभिः ॥	१९
अन्यत्र हि वधादेपां नास्ति राजन् पराजयः ॥	१९॥
अथ यान् रथिनो राजन् समन्तादनुपश्यसि ।	
एते रुक्मरथा नाम राजपुत्रा महारथाः ॥	२०॥
रथेष्वन्त्रेषु निपुणा नागेषु च विशां पते ।	
धनुर्वेदे गताः पारं मुष्टियुद्धे च कोविदाः ॥	२१॥
गदायुद्धविशेषज्ञा नियुद्धकुशलास्तथा ।	
खड्गप्रहरणे युक्तास् सम्पाते चामिचर्मणोः ॥	२२॥
शूराश्च कृतविद्याश्च स्पर्धन्ते च परस्परम् ।	
नित्यं च समरे राजन् जिगीषन्तो रणे स्थिताः ॥	२३॥
कर्णेन विहिता राजन् दुःशशासनमनुव्रताः ।	
एतानेव रथोदारान् वासुदेवः प्रशंसति ॥	२४॥

सततं प्रियकामा हि कर्णस्यैते वशे स्थिताः ।	
तस्यैव वचनाद्राजन् निवृत्ताश्चेतवाहनात् ॥	२५॥
ते न क्षता न च श्रान्ता दृढावरणकार्मुकाः ।	
मदर्थं विष्टिता नूनं धार्तराष्ट्रस्य शासनात् ॥	२६॥
एतान् प्रमथ्य सङ्ग्रामे प्रियार्थं तव कौरव ।	
प्रयास्यामि ततः पश्चात् पदवीं सव्यसाचिनः ॥	२७॥
यांस्त्वेतानपरान् राजन् नागान् सप्तशतानिह ।	
प्रेक्षसे वर्मसञ्छन्नान् किरातैस्समधिष्ठितान् ॥	२८॥
किरातराजो यान् प्रादाद् गृहीतस्सव्यसाचिना ।	
अलङ्कृत्य तदा प्रेष्यान् इच्छञ्जीवितमात्मनः ॥	२९॥
आसन्ने ते पुरा राजंस् तव कर्मकरा दृढम् ।	
त्वामेवाद्य युयुत्सन्ते पश्य कालस्य पर्ययम् ॥	३०॥
तेषामेते महावीर्याः किराता युद्धदुर्मदाः ।	
हस्तिशिक्षावदाताश्च सर्वे चैवाग्नियोनयः ॥	३१॥
एते विनिर्जितास्सर्वे सङ्ग्रामे सव्यसाचिना ।	
मदर्थं युध्यता यत्तास् सुयोधनवशे स्थिताः ॥	३२॥
एतान् हत्वा शरै राजन् किरातान् युद्धदुर्मदान् ।	
सैन्यवस्य वधे यत्तम् अनुयास्यामि पाण्डवम् ॥	३३॥
एते हि सुमहानागा अञ्जनस्य कुलोद्भवाः ।	

कर्कशाश्च विनीताश्च प्रभिन्नकरटामुखाः ॥	३४॥
जाम्बूनदमयैरेते भूषणैस्समलङ्कृताः ।	
लब्धलक्षा रणे राजन्नैरावतसमा युधि ॥	३५॥
आस्थिता दस्युभिस्तीक्ष्णैश् शूरैरुत्तमपार्वतैः ।	
कर्कशैः प्रवरैर्योधैः कांस्यायसतनुच्छदैः ॥	३६॥
सन्ति गोयोनयश्चात्र सन्ति वारणयोनयः ।	
^१ मक्षिकायोनयश्चान्ये तथा वानरयोनयः ॥	३७॥
अनीकमसतामेतद् धूमवर्णमुदीर्यते ।	
म्लेच्छानां पापकर्तृणां हिमवदुर्गवसिनाम् ॥	३८॥
एतद्दुर्योधनो लब्ध्वा समग्रं नागमण्डलम् ।	
भीष्मं द्रोणं कृपं कर्णम् आवन्त्यमथ सैन्धवम् ॥	३९॥
द्रौणिं च सौमदत्तिं च पाण्डवानति मन्यते ॥	४०
कृतार्थमथ चात्मानं मन्यते कालचोदितः ॥	४०॥
ते च सर्वे तु सम्प्राप्ता मम नाराचगोचरम् ।	
न भविष्यन्ति कौन्तेय यद्यपि स्युर्मनोजवाः ॥	४१॥
तेन सम्भाविता नित्यं परवीर्योपजीविना ।	
विनाशमुपयास्यन्ति ^२ मच्छलगैघनिपीडिताः ॥	४२॥
य एते रथिनो राजन् दृश्यन्ते काञ्चनध्वजाः ।	

एते दुर्वारणा नाम काम्भोजा यदि ते श्रुताः ॥ ४३ ॥

शूराश्च कृतविद्याश्च धनुर्वेदे च निष्ठिताः ।
संहताश्च भृशं ह्येते अन्योन्यस्य हितैषिणः ॥ ४४ ॥

^१अक्षौहिण्यश्च संरब्धा धर्मराजाद्य भागशः ।
यत्ता मदर्थं तिष्ठन्ति कुरुवीराभिरक्षिताः ॥ ४५ ॥

अप्रमत्ता महाराज मामेव प्रत्युपस्थिताः ।
तांस्त्वहं प्रतिधक्ष्यामि तृणानीव द्रुताशनः ॥ ४६ ॥

तस्मात् सर्वानुपासङ्गान् सर्वोपकरणानि च ।
रथे कुर्वन्तु मे राजन् यथावद्रथकल्पकाः ॥ ४७ ॥

अस्मिस्तु खलु सङ्ग्रामे ग्राह्यं विविधमायुधम् ।
यथोपदिष्टमाचार्यैः कार्यः पञ्चगुणो रथः ॥ ४८ ॥

काम्भोजैर्हि समेप्यामि तीक्ष्णैराशीविपोपमैः ।
नानाशस्त्रसमावापैर् विविधान्तरभेदिभिः ॥ ४९ ॥

किरातैश्च समेप्यामि विपकल्पप्रहारिभिः ।
^२पादातैस्सततं राजन् दुर्योधनहितैषिभिः ॥ ५० ॥

शकैश्चापि समेप्यामि शक्रतुल्यबलैस्सह ।
अग्निकल्पैर्दुराधपैः प्रदीप्तैरिव पावकैः ॥ ५१ ॥

तथाऽन्यैर्विविधैर्घोरैः कालकल्पैर्दुरासदैः ।

समेष्ट्यामि रणे राजन् बहुभिर्युद्धदुर्मदैः ॥ ५२ ॥

त्रियोजनगतस्याहं पदवीं सव्यसाचिनः ।

यास्यामि रथिनां श्रेष्ठं प्रवरं च धनुष्मताम् ॥ ५३ ॥

सूर्योदयगतस्याहं पाण्डवस्य गतिं चरन् ।

अपराह्णं गते सूर्ये गमिष्यामि न संशयः ॥ ५४ ॥

^१तस्मान्मे वाजिनो मुक्तान् विश्रान्तांश्च विचक्षणैः ।

उपावृत्तांश्च पीतांश्च पुनर्युञ्जन्तु मे रथे ॥ ५५ ॥

सञ्जयः—

तस्य सर्वानुपासङ्गान् सर्वोपकरणानि च ।

रथे चास्थापयद्राजा शस्त्राणि विविधानि च ॥ ५६ ॥

ततस्तान् सर्वतो मुक्त्वा सदश्वांश्चतुरो जनाः ।

रसवत् पाययामासुः पानं परमहर्षणम् ॥ ५७ ॥

पीतोपवृत्तान् स्नातांश्च जग्धान्नान् समलङ्कृतान् ।

^२विनीतशल्यांस्तुरगांश्चतुरो हेममालिनः ॥ ५८ ॥

तान् युक्तान् रूप्यवर्णाभान् विनीताञ् शीघ्रगामिनः ।

संहृष्टमनसो व्यग्रान् विधिवत् कल्पिते रथे ॥ ५९ ॥

युक्ते ध्वजेन सिंहेन हेमकेसरमालिना ।

संवृते केतकैर्हैमैर् मणिविद्रुमचित्रितैः ॥ ६० ॥

पाण्डराभ्रप्रकाशाभिः पताकाभिरलङ्कृते ।	
हेमदण्डोद्धृतच्छत्रे बहुशस्त्रपरिच्छदे ॥	६१ ॥
योजयामास विधिवद्वेमभाण्डविभूषितान् ॥	६२
दासकस्यानुजो भ्राता सूतस्तस्य प्रियस्सखा ।	
न्यवेदयद्रथं युक्तं वासवस्येव मातलिः ॥	६३
ततस्स्नातश्शुचिर्भूत्वा कृतकौतुकमङ्गलः ।	
स्नातकानां सहस्राणां प्रतिनिष्काण्यदापयत् ॥	६४
ततस्समधुपर्काम्भः पीत्वा कैरातकं मधु ।	
लोहिताक्षो बभौ तत्र मदविह्वललोचनः ॥	६५
आलभ्य वीरः कांस्यं च हर्षेण महता वृतः ।	
द्विगुणीकृततेजोभिः प्रज्वलन्निव पावकः ॥	६६
उत्सङ्गे धनुरादाय सशरं रथिनां वरः ।	
^१ आशीर्वादैः परिष्वक्तस् सात्यकिश्श्रीमतां वरः ॥	६७
कृतस्वस्त्ययनो विप्रैः कवची समलङ्कृतः ।	
लाजैर्गन्धैस्तथा माल्यैः कन्याभिरभिनन्दितः ॥	६८
युधिष्ठिरस्य चरणावभिवाद्य कृताञ्जलिः ।	
तेन मूर्धन्युपाघ्रातः कृतस्वस्त्ययनोऽपि च ॥	६९
आशिषो विपुलाश्श्रुत्वा धर्मराजमुखोद्गताः ।	

हर्षेण महता युक्तस् त्वारुरोह रथोत्तमम् ॥	७०
ततस्ते वाजिनो हृष्टास् सुपुष्टा वातरंहसः ।	
आजानेया जैत्रमूहुर् विकुर्वाणाश्च सैन्धवाः ॥	७१
यथा शक्ररथं राजन्नूहुस्ते हरयः पुरा ॥	७१॥
तथैव भीमसेनोऽपि धर्मराजेन चोदितः ।	
सत्यकेन सह प्रायाद् अभिवाद्य युधिष्ठिरम् ॥	७२॥
सन्नद्धं त्वनुगच्छन्तं भीमं प्रेक्ष्य स सात्यकिः ।	
अभिनन्द्याब्रवीद्वीरः प्रहर्षणमिदं वचः ॥	७३॥

सात्यकिः—

त्वं भीम रक्ष राजानम् एतत् कार्यतमं हि ते ।	
अहं भित्त्वा प्रवेक्ष्यामि कालपकमिदं बलम् ॥	७४॥
आयत्यां च तदात्वे च श्रेयो राज्ञो हि रक्षणम् ।	
जानीषे मम वीर्यं त्वं तव चाहमरिन्दम ॥	७५॥
तस्मान्द्वीम निवर्तस्व मम चेदिच्छसि प्रियम् ॥	७६

सञ्जयः—

इत्युक्तस्सात्यकिं प्राह ब्रज त्वं कार्यमिद्वये ।	
अहं राज्ञः करिष्यामि रक्षां पुरुषसत्तम ॥	७७
^१ एवमुक्तः प्रत्युवाच भीमसेनं स माधवः ॥	७७॥

सात्यकिः—

गच्छ गच्छ द्रुतं पार्थ ध्रुवोऽद्य विजयो मम ।	
यन्मे स्निग्धोऽनुरक्तश्च त्वमद्य वशगस्थितः ॥	७८॥
निमित्तानि च धन्यानि यथा भीम वदन्ति मे ॥	७९
निहते सैन्धवे पापे पाण्डवेन महात्मना ।	
परिष्वजिष्ये राजानं धर्मात्मानं न संशयः ॥	८०
अप्रमादश्च ते कार्यो द्रोणं प्रति महारथम् ॥	८०॥

सञ्जयः—

एतावदुक्त्वा भीमं तु विस्मृत्य च महामनाः ।	
^१ सम्प्रेक्षत् तावकं सैन्यं सिंहो मृगगणानिव ॥	८१॥
तं दृष्ट्वा प्रतिवीक्षन्तं सैन्यं तव जनाधिप ।	
भूय एवाभवन्मूढं असकृच्चाप्यकम्पत ॥	८२॥
^२ ततः प्रयातस्सहसा तव सैन्यं स सात्यकिः ।	
दिदृक्षुरर्जुनं राजन् धर्मराजस्य शासनात् ॥	८३॥


इति श्रीमहाभारते शतसहस्रिकायां संहितायां वैयासिक्यां

द्रोणपर्वणि अष्टनवतितमोऽध्यायः ॥ ९८ ॥

॥ ६९ ॥ जयद्रथवधपर्वणि द्वाविंशोऽध्यायः ॥ २२ ॥

[अस्मिन्नध्याये ८३॥ श्लोकाः]

॥ एकोनशततमोऽध्यायः ॥



अर्जुनं गच्छतः सात्यकेः कृतवर्मणा सह युद्धम् ॥

सञ्जयः—

प्रयाते तव सैन्यं तु युयुधाने युयुत्सया ।
 धर्मराजो महाराज स्वेनानीकेन संवृतः ॥ १
 प्रायाद्दूणरथप्रेक्षी युयुधानस्य पृष्ठतः ॥ १॥
 ततः पाञ्चालराजस्य पुत्रस्सङ्ग्रामदुर्मदः ।
^१प्रयाते माधवे राजन्निदं वचनमब्रवीत् ॥ २॥
^२प्राक्रोशत् पाण्डवानीके वसुदामा च पार्थिवः ॥ ३

वसुदामा—

आगच्छत प्रहरत द्रुतं विपरिधावत ।
 यथा सुखेन गच्छेत सात्यकिर्युद्धदुर्मदः ॥ ४
 महारथा हि बहवो यतिष्यन्तेऽस्य निर्जये ॥ ४॥

सञ्जयः—

सेनापतिवचश्चुत्वा पाण्डवेयास्समन्ततः ।
^३अभ्युद्ययुर्महाराज तव सैन्यं समन्ततः ॥ ५॥

१. ह—अर्धचतुष्टयं नास्ति

२. ख—इदमर्धं नास्ति

३. ख—इदमर्धं नास्ति

- जहि प्रहर गृहीहि विध्य विद्रावयाद्रव ।
 इति ब्रुवन्तो वेगेन समासेदुर्वलं तव ॥ ६ ॥
- वयं प्रतिजिगीषन्तस् तत्र तान् समभिद्रुताः ।
 वाणशब्दरवान् कृत्वा विमिश्राञ् शङ्खनिस्वनैः ॥ ७ ॥
- युयुधानरथं दृष्ट्वा तावका अभिद्रुवुः ।
 ततश्शब्दो महानासीद् युयुधानरथं प्रति ॥ ८ ॥
- प्रकम्प्यमाना महती तव पुत्रस्य वाहिनी ।
 सात्वतेन महाराज शतधाऽभिव्यदीर्यत ॥ ९ ॥
- तस्यां विदीर्यमाणायां शिनेः पौत्रो महारथः ।
 सप्त वीरान् महेष्वासान् अग्रानीकेष्वपोथयन् ॥ १० ॥
- ते जिता मृद्यमानाश्च प्रकृष्टा दीर्घबाहुना ।
 आयोधनं जहुर्वीरा दृष्ट्वा तमतिपौरुषम् ॥ ११ ॥
- रथैर्विमथिताक्षैश्च भग्नयन्त्रैश्च मारिप ।
 चक्रेर्विमथितैश्छिन्नैर् ध्वजैश्च विनिपातितैः ॥ १२ ॥
- अनुकर्षैः पताकाभिश् शिरस्त्राणैस्सकुण्डलैः ।
 बाहुभिश्चन्दनादिगधैस् सकेयूरैर्विशां पते ॥ १३ ॥
- हस्तिहस्तोपमैश्चापि भुजगाभोगसन्निभैः ।
 ऊरुभिः पृथिवी च्छन्ना नराणां पृथिवीपते ॥ १४ ॥

शशाङ्कसदृशाकारैश् शिरोभिश्चारुकुण्डलैः ।	
पतितैर्वृषभाक्षाणां बभौ भारत मेदिनी ॥	१५॥
गजैश्च बहुधा च्छिन्नैश् शयानैः पर्वतोपमैः ।	
रराजातिभृशं भूमिर् विकीर्णैरिव पर्वतैः ॥	१६॥
तपनीयमयैर्योक्त्रैर् मुक्ताजालविभूषितैः ।	
उरश्छदैर्विचित्रैश्च व्यरोचन्त तुरङ्गमाः ॥	१७॥
गतसत्त्वा महीं प्राप्ताः प्रमृष्टा दीर्घबाहुना ॥	१८
नानाविधानि सैन्यानि तव हत्वा तु सात्वतः ।	
प्रविष्टस्तावकं सैन्यं द्रावयित्वा चमूं तव ॥	१९
ततस्तेनैव मार्गेण येन यातो धनञ्जयः ।	
इयेष सात्यकिर्गन्तुं ततो द्रोणेन वारितः ॥	२०
भारद्वाजं समासाद्य युयुधानस्तु मारिष ।	
नात्यवर्तत संरुद्धो वेलामिव जलाशयः ॥	२१
निगृह्य तु रणे द्रोणो युयुधानं महारथम् ।	
विव्याध निशितैर्बाणैः पञ्चभिर्मर्मभेदिभिः ॥	२२
सात्यकिस्तु रणे द्रोणं राजन् विव्याध सप्तभिः ।	
रुक्मपुङ्ग्वैरिशलाधौतैः कङ्कवर्हिणवाजितैः ॥	२३
तं षड्भिस्सायकैर्द्रोणस् साश्वयन्तारमर्षयत् ॥	२३॥

स तं न ममृषे द्रोणं युयुधानो महारथः ।	
सिंहनादं ततः कृत्वा द्रोणं विव्याध सात्यकिः ॥	२४ ॥
दशभिस्सप्तभिश्चान्यैष पङ्क्तिभिरष्टाभिरेव च ।	
युयुधानः पुनर्द्रोणं विव्याध दशभिश्शरैः ॥	२५ ॥
एकेन सारथिं चास्य चतुर्भिश्चतुरो हयान् ।	
ध्वजमेकेन वाणेन युधि विव्याध मारिष ॥	२६ ॥
तं द्रोणस्साश्वयन्तारं सरथध्वजमाशुगैः ।	
१ त्वरन् प्रच्छादयद्वाणैश् शलभानामिव व्रजैः ॥	२७ ॥
तथैव युयुधानोऽपि द्रोणं बहुभिराशुगैः ।	
प्रच्छादयदसम्भ्रान्तस् त्वरमाणो महारथः ॥	२८ ॥
द्रोणस्तु परमक्रुद्धस् सात्यकिं परवीरहा ।	
अवाकिरच्छित्तैर्बाणैर् वासुदेवपराक्रमम् ॥	२९ ॥
तं यथा शरजालेन प्रच्छाद्य महता पुनः ।	
द्रोणः प्रहस्य शैनेयम् इदं वचनमब्रवीत् ॥	३० ॥

द्रोणः—

तवाचार्यो रणं हित्वा यातः कापुरुषो यथा ।	
योधयन्तं हि हित्वाऽसौ मां प्रदक्षिणतो बली ॥	३१ ॥
त्वं न मे युध्यमानस्य जीवन् सत्यक मोक्ष्यसे ।	

यदि मां त्वं रणे हित्वा न यास्याचार्यवद्भूतम् ॥ ३२ ॥

सात्यकिः—

धनञ्जयस्य पदवीं धर्मराजस्य शासनात् ।
गच्छामि स्वस्ति ते ब्रह्मन् न मे कालात्ययो भवेत् ॥ ३३ ॥

सञ्जयः—

एवमुक्त्वा तु शैनेय आचार्यं परिवर्जयन् ।
प्रयातस्सहसा राजन् सारथिं चेदमब्रवीत् ॥ ३४ ॥

सात्यकिः—

द्रोणः करिष्यते यत्नं सर्वथा मम वारणे ।
यत्तो याहि रणे सूत शृणु चेदं वचोऽपरम् ॥ ३५ ॥

एतदालोक्यते सैन्यम् आवन्त्यानां महाप्रभम् ।
^१अभेद्यमरिभिर्वीरैस् सुमहद्भिर्महद्बलम् ॥ ३६ ॥

अस्यानन्तरतश्चैतद् बाह्लीकानां महद्बलम् ।
तदनन्तरमेवैतद् दाक्षिणात्यं महद्बलम् ॥ ३७ ॥

बाह्लिकाभ्याशसंयुक्तं कर्णस्यापि महद्बलम् ॥ ३८ ॥

अन्योन्येन च सैन्यानि भिन्नान्येतानि सारथे ।
अन्योन्यं समुपाश्रित्य न त्यक्ष्यन्ति रणाजिरम् ॥ ३९ ॥

एतदन्तरमासाद्य चोदयाश्चान् प्रहृष्टवत् ।

९९] द्रोणपर्वणि - जयद्रथवधपर्व ५८९.

मध्यमं जवमास्थाय बहू मामत्र सारथे ॥ ४०.

बाह्लिका यत्र दृश्यन्ते नानाप्रहरणोद्यताः ।

दाक्षिणात्याश्च बहुशस् सूतपुत्रपुरोगमाः ॥ ४१

हस्त्यश्वरथसम्बाधं यत्रानीकं विलोक्यते ।

नानादेशसमुत्थैश्च पदातिभिरधिष्ठितम् ॥ ४२

ततश्शक्यो महाव्यूहो भेतुं स सहस्रा रणे ।

तं देशं त्वरिता यामो मृदन्तो युधि शात्रवान् ॥ ४३

तत्रैते सम्प्रहृष्टत्वान्नास्मान् प्रति युयुत्सवः ॥ ४३॥

अयुध्यमानो बहुभिर् एकं प्राप्य सुदुर्बलम् ।

बलं प्रमथ्य गच्छामि मिषतां सर्वधन्विनाम् ॥ ४४॥

सव्यतो याहि यत्रोग्रं कर्णस्य सुमहद्वलम् ।

यत्रैते परमक्रुद्धा दाक्षिणात्या महारथाः ॥ ४५॥

एतान् विजित्य सङ्ग्रामे ततो यामो धनञ्जयम् ॥ ४६

सञ्जयः—

युयुधानवचश्श्रुत्वा युयुधानस्य सारथिः ।

यथोक्तमगमद्राजन् वर्जयन् द्रोणमाहवे ॥ ४७

तं द्रोणोऽनुययौ क्रुद्धो विकिरन्निशिताञ् शरान् ।

युयुधानं महाबाहुं गच्छन्तमनिवर्तिनम् ॥ ४८

स च सैन्यं महद्भित्त्वा दाक्षिणात्यबलं च तत् ।	
कर्णस्य सैन्यं सुमहन्निहत्य च शितैश्शरैः ॥	४९
प्राविशन्महतीं सेनाम् अपर्यन्तां स सात्यकिः ॥	४९॥
सात्यको हि ततस्सैन्यं द्रावयन् स समन्ततः ॥	५०
^१ विद्रुते तु बले तस्मिन् भग्ने भारत भारते ।	
अमर्षी कृतवर्मा तु सात्यकिं पर्यवारयत् ॥	५१
तमापतन्तं विशिखैर् पङ्भिराहत्य सात्यकिः ।	
चतुर्भिश्चतुरोऽस्याश्वान् आजघानाशु वीर्यवान् ॥	५२
ततः पुनष्षोडशभिर् नतपर्वभिराशुगैः ।	
सात्यकिः कृतवर्माणं प्रत्यविध्यत् स्तनान्तरे ॥	५३
स तुद्यमानो विशिखैर् बहुभिस्तिग्मतेजनैः ।	
सात्वतेन महाराज कृतवर्मा न चक्षमे ॥	५४
स वत्सदन्तं सन्धाय जिह्मगानलसन्निभम् ।	
आयम्य राजन्नाकर्णं विव्याधोरसि सात्यकिम् ॥	५५
स तस्य देहावरणं भित्त्वा देहं च सात्यकेः ।	
स पत्रपुङ्खः पृथिवीं विवेश रुधिरोक्षितः ॥	५६
अथास्य बहुभिर्वाणैर् आच्छिन्नन् परमास्त्रवित् ।	

९९] द्रोणपर्वणि - जयद्रथवधपर्व ५९१

स मार्गेणगणं चापं कृतवर्मा महारथः ॥ ५७

विव्याध च रणे राजन् सात्यकिं सत्यविक्रमः ।
दशभिर्विशिखैस्तीक्ष्णैर् अभिक्रुद्धस्तनान्तरे ॥ ५८

ततः प्रकीर्णे धनुषि शक्या शक्तिमतां वरः ।
अभ्यन्नदक्षिणं बाहुं सात्यकिः कृतवर्मणः ॥ ५९

ततोऽन्यत् सुदृढं वीरो धनुरादाय वीर्यवान् ।
व्यसृजद्विशिखांस्तूर्णं शतशोऽथ सहस्रशः ॥ ६०

सरथं कृतवर्माणं सायकैः पर्यवाकिरत् ॥ ६०॥

छादयित्वा रणे राजन् हार्दिक्यं तु स सात्यकिः ।
अथास्य भलेन शिरश्च सारथ्येस्तमकृन्तत ॥ ६१॥

स पपात हतस्सूतो हार्दिक्यस्य महारथात् ।
ततस्ते यन्तरि हते प्राद्रवंस्तुरगा भृशम् ॥ ६२॥

अथ भोजस्त्वसम्भ्रान्तो निगृह्य तुरगान् स्वयम् ।
तस्थौ शरधनुष्पाणिस् तत् सैन्यं प्रत्यपूजयत् ॥ ६३॥

स मुहूर्तमिवाश्वस्य सदश्वानभ्यचूचुदत् ।
व्यपेतभीरमित्राणाम् आदधत् सुमहद्भयम् ॥ ६४॥

सात्यकिं नाभ्ययात् तस्मात् स तु भीममुपाद्रवत् ॥ ६५
युयुधानोऽपि राजेन्द्र भोजानीकमतिक्रमन् ।

प्रययौ त्वरितस्तूर्णं काम्भोजानां महाचमूम् ॥	६६
स तत्र बहुभिदशूरैस् सन्निरुद्धो महारथैः ।	
न चचाल महाराज सात्यकिस्सत्यविक्रमः ॥	६७
सन्धाय च चमूं द्रोणो भोजे भारं निवेश्य च ।	
अभ्यधावद्रणे यत्तो युयुधानं युयुत्सया ॥	६८
तथा तमनुधावन्तं युयुधानस्य पृष्ठतः ।	
न्यवारयन्त सङ्क्रुद्धाः पाञ्चाला वै बृहत्तमाः ॥	६९
समासाद्य तु हार्दिक्यं रथिनां प्रवरं रथम् ॥	६९॥
पाञ्चाला विगतोत्साहा भीमसेनपुरोगमाः ।	
विक्रम्य वारिता राजन् वीरेण कृतवर्मणा ॥	७०॥
यतमानांस्तु तान् सर्वान् द्विपतो गतचेतसः ।	
अभितस्ताञ् शरौघेण क्लान्तरूपानवारयत् ॥	७१॥
निगृहीतास्तु भोजेन भोजानीकेप्सवो रणे ।	
अतिप्रन्नाहवे वीराः प्रतीप्सन्तो महद्यशः ॥	७२॥
हार्दिक्यं समरे यत्ता न शेकुः प्रतिवीक्षितुम् ॥	७३

इति श्रीमहाभारते शतसहस्रिकायां संहितायां वैयासिक्यां
द्रोणपर्वणि एकोनशततमोऽध्यायः ॥ ९९ ॥

॥ ६९ ॥ जयद्रथवधपर्वणि त्रयोविंशोऽध्यायः ॥ २३ ॥

[अस्मिन्नध्याये ७३ श्लोकाः]

॥ शततमोऽध्यायः ॥

धृतराष्ट्रस्य स्वसैन्यपराजयश्रवणेन शोचनम् ॥ १ ॥ सञ्जयेन तदुपा-
लम्भपूर्वकं कृतवर्मपराक्रमकथनम् ॥ २ ॥

धृतराष्ट्रः—

- एवं बहुगुणं सैन्यम् एवं प्रविचितं परम् ।
व्यूढमेवं यथान्यायम् एवं बहु च सञ्जय ॥ १
- नित्यं पूजितमस्माभिर् अभिरामं च नस्सदा ।
प्रौढमत्यद्भुताकारं पुरस्ताद्दृष्टविक्रमम् ॥ २
- नातिवृद्धमबालं च न कृशं न च पीवरम् ।
लघुवृत्तायतप्रायं सारयोधसमन्वितम् ॥ ३
- आत्तसन्नाहसम्पन्नं बहुशस्त्रपरिग्रहम् ।
अस्त्रग्रहणविद्यासु बह्वीषु परिनिष्ठितम् ॥ ४
- आरोहे पर्यवस्कन्दे सरणे सोत्तरप्लुते ।
सम्यक् प्रहरणे याने व्यपयाने च कोविदम् ॥ ५
- नागेष्वश्वेषु बहुशो रथेषु च परीक्षितम् ।
चर्मनिक्षिप्तशयुद्धे च नियुद्धे च विशारदम् ॥ ६
- परीक्ष्य च यथान्यायं वेतनेनोपपादितम् ॥ ६ ॥

न गोष्ठ्या नोपकारेण न सम्बन्धनिमित्ततः ।

नानाभृतं नान्यभृतं मम सैन्यं बभूव ह ॥ ७ ॥

कुलीनाभिजनोपेतं तुष्टपुष्टमनुद्धतम् ।

कृतमानोपचारं च यशस्वि च मनस्वि च ॥ ८ ॥

सचिवैश्चापरैर्मुख्यैर् बहुभिर्मुख्यकर्मभिः ।

लोकपालोपमैस्तात पालितं नरसत्तमैः ॥ ९ ॥

बहुभिः पार्थिवैर्गुप्तम् अस्मत्प्रियचिकीर्षुभिः ।

अस्मानभिसृतैः कामात् सवलैस्सपदानुगैः ॥ १० ॥

महोदधिमिवापूर्णम् आपगाभिस्समन्ततः ।

अपक्षैः पक्षिसङ्काशै रथैरश्वैश्च संवृतम् ॥ ११ ॥

योधाक्षय्यजलं भीमं वाहनोर्मितरङ्गिणम् ।

क्षेपण्यसिगदाशक्तिशरत्रातङ्गषाकुलम् ॥ १२ ॥

ध्वजाग्रमणिसम्वाद्यम् रत्नपट्टसुसंवृतम् ।

वाहनैः परिधावद्भिर् वायुवेगैर्विकल्पितम् ॥ १३ ॥

द्रोणगम्भीरपातालं कृतवर्ममहाह्वदम् ।

जलसन्धमहाग्राहं कर्णचन्द्रोदयोद्धतम् ॥ १४ ॥

गते सैन्यार्णवं भित्त्वा तरसा पाण्डवर्षभे ।

सञ्जयैकरथेनैव युयुधाने च मामकम् ॥ १५ ॥

तत्र शेषं न पश्यामि प्रविष्टे सव्यसाचिनि ।	
सात्वते च रथोदारे मम सैन्यस्य सञ्जय ॥	१६॥
तौ तत्र समतिक्रान्तौ दृष्ट्वा वीरौ तरस्विनौ ।	
सिन्धुराजं च सम्प्रेक्ष्य गाण्डीवस्यैव गोचरम् ॥	१७॥
किं तदा कुरवः कृत्यं विदधुः कालचोदिताः ॥	१८
दारुणैकायने काले कथं वा प्रतिपेदिरे ॥	१८॥
प्रस्तान् हि कौरवान् मन्ये मृत्युना चाभिसङ्गतान् ।	
विक्रमोऽपि रणे तेषां न तथा दृश्यतेऽद्य वै ॥	१९॥
अक्षतौ संयुगे तत्र प्रविष्टौ कृष्णपाण्डवौ ।	
न च वारयिता कश्चिन्मम सैन्येऽस्ति सञ्जय ॥	२०॥
मृताश्च बहवो योधाः परीक्ष्यैव तु सञ्जय ।	
वेतनेन यथायोग्यं प्रियवादेन चापरे ॥	२१॥
अकारणभृतस्तत्र मम सैन्ये न विद्यते ।	
कर्मणा ह्यनुरूपेण लभ्यते भक्तवेतनम् ॥	२२॥
^१ न च योद्धाऽभवत् कश्चिन्मम सैन्येषु सञ्जय ।	
नाल्पदानभृतस्तात न कोऽप्यभृतकोऽपि वा ॥	२३॥
पूजितो हि यथाशक्त्या दानमानासन्मैत्र्या ।	
तथा पुत्रैश्च मे तात ज्ञातिभिश्च तथैव च ॥	२४॥

ते चावाप्य च सङ्ग्रामे निर्जितास्सव्यसाचिना ।	
शैनेयेन च संमृष्टाः किमन्यद्वागधेयतः ॥	२५॥
रक्षयते यश्च सङ्ग्रामे ये च सञ्जय रक्षिणः ।	
एकस्साधारणः पन्था रक्ष्येण सह रक्षिणाम् ॥	२६॥
अर्जुनं समरे दृष्ट्वा सैन्धवस्याग्रतस्स्थितम् ।	
पुत्रो मम भृशं मूढः किं कार्यं प्रत्यपद्यत ॥	२७॥
सात्यकिं च रणे दृष्ट्वा प्रविशन्तमभीतवन् ।	
किं नु दुर्योधनः कृत्यं प्राप्तकालमन्यत ॥	२८॥
सर्वशक्त्याऽधिकौ सेनां प्रविष्टौ रथसत्तमौ ।	
दृष्ट्वा कां वै धृतिं युद्धे प्रत्यपद्यन्त मामकाः ॥	२९॥
दृष्ट्वा तु कृष्णं वाष्णेयम् अर्जुनार्थे व्यवस्थितम् ।	
शिनीनामृपभं चैव मन्ये शोचन्ति पुत्रकाः ॥	३०॥
दृष्ट्वा सेनां व्यतिक्रान्तां सात्वतेनार्जुनेन च ।	
द्रवतस्तु कुरून् दृष्ट्वा मन्ये शोचन्ति पुत्रकाः ॥	३१॥
^१ विद्रुतान् रथिनो दृष्ट्वा निरुत्साहान् द्विपञ्जये ।	
पलायनकृतोत्साहान् मन्ये शोचन्ति पुत्रकाः ॥	३२॥
शून्यान् कृतान् रथोपस्थान् सात्यकेनार्जुनेन च ।	
हतांश्च योधान् संदृश्य मन्ये शोचन्ति पुत्रकाः ॥	३३॥

व्यश्वनागरथान् दृष्ट्वा तत्र धीरान् सहस्रशः ।	
धावतश्च रणे व्यग्रान् मन्ये शोचन्ति पुत्रकाः ॥	३४॥
विवीरांश्च रथेभाश्चान् विरथांश्च कृतान् नरान् ।	
तत्र सात्यकिपार्थाभ्यां मन्ये शोचन्ति पुत्रकाः ॥	३५॥
पत्तिसङ्घान् रणे दृष्ट्वा धावमानांश्च सर्वशः ।	
निराशा विजये सर्वे मन्ये शोचन्ति पुत्रकाः ॥	३६॥
द्रोणस्य समतिक्रान्तावनीकमपराजितौ ।	
क्षणेन दृष्ट्वा तौ वीरौ मन्ये शोचन्ति पुत्रकाः ॥	३७॥
सम्मूढोऽस्मि भृशं तात श्रुत्वा कृष्णधनञ्जयौ ।	
प्रविष्टौ मामकं सैन्यं सात्वतेन सहाक्षतौ ॥	३८॥
ततः प्रविष्टे पृतनां शिनीनां प्रवरे रथे ।	
भोजानीकं व्यतिक्रान्ते कथमासन् हि कौरवाः ॥	३९॥
तथा द्रोणेन सहसा निगृहीतेषु पाण्डुषु ।	
कथं युद्धमभूत् तेषां तन्ममाचक्ष्व सञ्जय ॥	४०॥
द्रोणो हि बलवान् शूरः कृतास्त्रो दृढविक्रमः ।	
पाञ्चालास्तं महेष्वासं प्रत्ययुध्यन् कथं रणे ॥	४१॥
बद्धवैरास्तथा द्रोणे भारद्वाजवधैषिणः ।	
भारद्वाजस्तथा तेषु दृढवैरो महाबलः ॥	४२॥

अर्जुनश्चापि यच्चक्रे सिन्धुराजवधं प्रति ।
तन्मे सर्वं समाचक्ष्व कुशलो ह्यसि सञ्जय ॥* ४३॥

सञ्जयः—

आत्मापराधसम्भूतं व्यसनं भरतर्षभ ।
प्राप्य प्राकृतवद्धीर न त्वं शोचितुमर्हसि ॥ ४४॥

तव निर्गुणतां मत्वा पक्षपातं सुतेषु च ।
द्वैधीभावं पृथग् धर्मे पाण्डवेषु च मत्सरम् ॥ ४५॥

आर्तप्रलापांश्च बहून् मनुजाधिपसत्तम ।
सर्वलोकस्य तत्त्वज्ञस् सर्वलोकगुरुः प्रभुः ॥ ४६॥

वासुदेवस्ततो युद्धं कुरूणामकरोन्महत् ।
आत्मापराधात् सुमहान् प्राप्तस्ते विपुलः क्षयः ॥ ४७॥

न हि ते सुकृतं किञ्चिद् आदौ मध्ये च भारत ।
दृश्यते पृष्ठतश्चैव त्वन्मूलो हि पराजयः ॥ ४८॥

तस्मादद्य स्थिरो भूत्वा ज्ञात्वा लोकस्य निर्णयम् ।
शृणु युद्धं यथावृत्तं घोरं देवासुरोपमम् ॥ ४९॥

प्रविष्टे तव सैन्यं तु शैनेये सत्यविक्रमे ।
भीमसेनमुखाः पार्थाः प्रतीयुर्वाहिनीं तव ॥ ५०॥

आगच्छतस्तान् सहसा क्रुद्धरूपान् सहानुगान् ।

* सर्वेषु कोशेषु अतैवाध्यायसमाप्तिर्दृश्यते ।

१००]	द्रोणपर्वणि - जयद्रथवधपर्व	५९९
दधारैको रणे पाण्डून् कृतवर्मा महारथः ॥		५१॥
यथोद्वृत्तं वारयते वेलेव सलिलार्णवम् ।		
पाण्डुसैन्यं तथा सङ्गच्छे हार्दिक्यस्समवारयन् ॥		५२॥
तत्राद्भुतममन्यन्त हार्दिक्यस्य पराक्रमम् ।		
यदेनं सहिताः पार्था नातिक्रामंस्तु संयुगे ॥		५३॥
ततो भीमस्त्रिभिर्विद्ध्वा कृतवर्माणमायसैः ।		
प्रदध्मौ वारिजं तत्र हर्षयन् सर्वपाण्डवान् ॥		५४॥
सहदेवस्तु विंशत्या धर्मराजस्तु पञ्चभिः ।		
नकुलस्तु शतेनैव हार्दिक्यं विव्यधुश्शरैः ॥		५५॥
द्रौपदेयास्त्रिसप्तत्या सप्तभिश्च घटोत्कचः ।		
धृष्टद्युम्नस्त्रिभिर्वाणैः कृतवर्माणमर्पयन् ॥		५६॥
विराटः पञ्चदशभिर्द्रुपदश्चैव पञ्चभिः ।		
शिखण्डी चैव हार्दिक्यं भित्त्वा पञ्चभिरायसैः ॥		५७॥
पुनर्विव्याध विंशत्या सायकानां हसन्निव ॥		५८
कृतवर्मा ततो राजन् सर्वतस्तान् महारथान् ।		
एकैकं पञ्चभिर्विद्ध्वा भीमं विव्याध पञ्चभिः ॥		५९
धनुर्ध्वजं च संयत्तो रथाद्भूमावपातयन् ॥		५९॥
अथैनं छिन्नधन्वानं त्वरमाणो महारथः ।		

आजघानोरसि क्रुद्धस् सप्तत्या निशितैश्शरैः ॥	६०॥
स गाढविद्धो बलवान् हार्दिक्यस्य शरोत्तमैः ।	
प्रचचाल रथोपस्थे क्षितिकम्पे यथाऽचलः ॥	६१॥
भीमसेनं तथा दृष्ट्वा धर्मराजपुरोगमाः ।	
विसृजन्तश्शरान् घोरान् कृतवर्माणमर्दयन् ॥	६२॥
तं तथा कोष्ठकीकृत्य रथवंशेन मारिष ।	
विव्यधुस्सायकैर्हृष्टा रक्षार्थं मारुतेर्मृधे ॥	६३॥
प्रतिलभ्य ततस्संज्ञां भीमसेनो महाबलः ।	
शक्तिं जग्राह समरे स्वर्णदण्डामयस्मयीम् ॥	६४॥
चिक्षेप च रथात् तूर्णं कृतवर्मरथं प्रति ॥	६५
सा भीमभुजनिर्मुक्ता निर्मुक्तोरगसन्निभा ।	
कृतवर्माणमभितः प्रज्वलन्ती ह्युपाद्रवत् ॥	६६
तामापतन्तीं सहसा युगान्ताग्निसमप्रभाम् ।	
द्वाभ्यां शराभ्यां हार्दिक्यो निचकर्त त्रिधा तदा ॥	६७
सा छिन्ना सहसा भूमौ शक्तिः कनकभूषणा ।	
द्योतयन्ती दिशो राजन् महोल्केव दिवश्च्युता ॥	६८
शक्तिं विनिहतां दृष्ट्वा भीमश्चक्रोध वै भृशम् ॥	६८॥
ततोऽन्यद्वनुरादाय वेगवन् सुमहास्वनम् ।	

१००] द्रोणपर्वणि - जयद्रथवधपर्व ६०१

भीमसेनो रणे यत्तो हार्दिक्यं समवारयत् ॥ ६९॥

अथैनं पञ्चभिर्बाणैर् आजघान स्तनान्तरे ।

भीमो भीमबलो राजंस् तव दुर्मन्त्रितेन ह ॥ ७०॥

भोजस्तु क्षतसर्वाङ्गो भीमसेनेन संयुगे ।

रक्ताशोक इवोत्फुल्लो व्यभ्राजत रणाङ्कणे ॥ ७१॥

ततः क्रुद्धस्त्रिभिर्बाणैर् भीमसेनं त्वरान्वितः ।

आहत्य रभसो युद्धे तान् सर्वान् प्रत्यविध्यत ॥ ७२॥

त्रिभिस्त्रिभिर्महेष्वासो यतमानान् महारथान् ॥ ७३

तेऽपि तं प्रत्यविध्यन्त सप्तभिस्सप्तभिश्शरैः ॥ ७३॥

शिखण्डिनः क्षुरप्रेण धनुश्छित्त्वा महारथः ।

पुनर्विव्याध समरे प्रहसन्निव सात्वतः ॥ ७४॥

शिखण्डी तु ततः क्रुद्धश् छिन्ने धनुषि सत्वरम् ।

असिं जग्राह समरे शतचन्द्रं च भास्वरम् ॥ ७५॥

भ्रामयित्वा ततश्चर्म चामीकरविभूषितम् ।

तमसिं प्रेषयामास कृतवर्मरथं प्रति ॥ ७६॥

स तस्य सशरं चापं छित्त्वा राजन् महानसिः ।

अभ्यगाद्धरणीं राजंश् च्युतं ज्योतिरिवाम्बरात् ॥ ७७॥

एतस्मिन्नेव काले तु त्वरमाणा महारथाः ।

विव्यधुस्सायकैस्तूर्णं कृतवर्माणमाहवे ॥	७८॥
अथान्यद्धनुरादाय त्यक्त्वा तच्च महद्धनुः ।	
विशीर्णं भरतश्रेष्ठ हार्दिक्यः परवीरहा ॥	७९॥
विव्याध पाण्डवान् भूयस् त्रिभिस्त्रिभिरजिह्वगैः ॥	८०
शिखण्डिनं च विव्याध त्रिभिः पञ्चभिरेव च ॥	८०॥
धनुरन्यत् समादाय शिखण्डी तु महायशाः ।	
अवारयत् कूर्मनखैर् आशुगैर्हृदिकात्मजम् ॥	८१॥
ततः क्रुद्धो महाराज हृदिकस्यात्मसम्भवः ।	
अभिदुद्राव वेगेन याज्ञसेनिं महारथम् ॥	८२॥
भीष्मस्य समरे राजन् मृत्योर्हेतुं महात्मनः ।	
विदर्शयन् बलं घोरं शार्दूल इव कुञ्जरम् ॥	८३॥
तौ दिशागजसङ्काशौ ज्वलन्ताविव पावकौ ।	
समासेदतुरन्योन्यं शरसङ्घैररिन्दमौ ॥	८४॥
विधून्वानौ धनुश्श्रेष्ठे सन्दधानौ च सायकान् ।	
विसृजन्तौ च शतधा गभस्तीनिव भारकरौ ॥	८५॥
तापयन्तौ शरैस्तीक्ष्णैर् अन्योन्यं तौ महारथौ ।	
युगान्तप्रतिमौ वीरौ रेजतुर्भास्कराविव ॥	८६॥
कृतवर्मा सरभसं याज्ञसेनिं महारथम् ।	

१००] द्रोणपर्वणि - जयद्रथवधपर्व ६०३

विध्वा ततस्त्रिसप्तत्या पुनर्विव्याध सप्तभिः ॥ ८७॥

स गाढविद्धो व्यथितो रथोपस्थ उपाविशत् ।
विसृज्य सशरं चापं मूर्च्छया च परिप्लुतः ॥ ८८॥

तं विषण्णं रणे दृष्ट्वा तावका भरतर्षभ ।
हार्दिक्यं पूजयामासुर् वासांस्यादुधुवुश्च ह ॥ ८९॥

शिखण्डिनं तथा ज्ञात्वा हार्दिक्यशरपीडितम् ।
अपोवाह रणाद्यन्ता त्वरमाणो महारथम् ॥ ९०॥

सादितं तु रथोपस्थे तत्र दृष्ट्वा शिखण्डिनम् ।
परिवत्रू रथैस्तूर्णं कृतवर्माणमाहवे ॥ ९१॥

तत्राद्भुतं परं चक्रे कृतवर्मा महारथः ।
यदेकस्समरे पार्थान् वारयामास संयुगे ॥ ९२॥

पार्थाञ्जित्वाऽजयच्चेदीन् पाञ्चालान् सृञ्जयानपि ।
केकयांश्च महावीर्यान् कृतवर्मा महारथः ॥ ९३॥

ते वध्यमानास्समरे हार्दिक्येन स्म पाण्डवाः ।
इतश्चेतश्च धावन्तो न हि जग्मुर्धृतिं क्वचित् ॥ ९४॥

जित्वा पाण्डुसुतान् युद्धे भीमसेनपुरोगमान् ।
हार्दिक्यस्समरेऽतिष्ठद् विधूम इव पावकः ॥ ९५॥

ते द्राव्यमाणास्समरे हार्दिक्येन महारथाः ।

विमुखास्समपद्यन्त शरवृष्टिभिराहताः ॥

९६ ॥

इति श्रीमहाभारते शतसहस्रिकायां संहितायां वैयासिक्यां

द्रोणपर्वणि शततमोऽध्यायः ॥ १०० ॥

॥ ६९ ॥ जयद्रथवधपर्वणि चतुर्विंशोऽध्यायः ॥ २४ ॥

[अस्मिन्नध्याये ९६ ॥ श्लोकाः]

अतः परं जयद्रथवधपर्वणि एकशततमाध्याये आद्यश्लोकः

सञ्जयः—

शृणुष्वैकमना राजन् यन्मां त्वं परिपृच्छसि ।

द्राव्यमाणे बले तस्मिन् हार्दिक्येन महात्मना ॥ इति ॥

॥ श्रीः ॥

महाभारतद्रोणपर्वस्थानामशुद्धानां शोधनम्

पुटम्	पङ्क्तिः	अशुद्धम्	शोधनम्
१०	६	अश्ववर्तयत्	अश्ववर्तयत्
२४	४	दुर्धोधनेन	दुर्योधनेन
२७	४	सनामध्य	सेनामध्य
३३	१९	वेगना	वेगेन
३७	१२	प्रसुस्रुवुः	प्रसुस्रुवुः
४९	१२	क वा	के वा
९५	१	द्रोणाभिपेकपर्व	संशप्तकवधपर्व
१०५	१६	गोपाला कृत्वा	गोपालाः कृत्वा
१२७	९	द्रोणमायकैः	द्रोणसायकैः
१२८	१०	सङ्क्लेशान्	सङ्क्लेशान्
१३४	११	कान्भोजैर्	कान्भोजैर्
१३६	१७	मुदाहवन्	मुदावहन्
२००	१३	धृष्टशुम्भ	धृष्टशुम्भ
२२८	१९	रणमूर्द्धनि	रणमूर्धनि
२३१	१५	शूरांश् त्वदीया	शूरांस्त्वदीया
२४६	९	दुर्धोधनः	दुर्योधनः
२५२	६	नानाद	ननाद
२५७	६	आरिभिः	आरिभिः

२६० ७८-तमश्लोकात्परं सञ्जयपदामुद्रणं, ८२-तमश्लोकात्परं, तन्मुद्रणं च प्रामादिकम् ॥

पुटम्	पङ्क्तिः	अशुद्धम्	शोधनम्
२७५	५	करिष्येते	करिष्ये ते
२९२	१३	पश्य इति पदपातः	प्रामादिकः
३२८	१४	नास्मि	नास्ति
३३२	२	यैवर्तयन्ति	यैवर्तयन्ति
३५०	८	सौभद्रो	सौभद्रो
३५४	१५	सदनुष्ठिताम्	सदनुष्ठितान्
३५१	११	स्मार्धम्	स्मार्धम्
३९९	९	स्तीर्णम्	स्तीर्ण
४१९	१५	त्वां अलं	त्वाम् अलं
४२८	२	सनिर्यूहा	सनिर्यूहास्
४४४	१५	क्षुरप्रणे	क्षुरप्रेण
४६७	१	प्रतिज्ञापर्व	जयद्रथवधपर्व
४७५	१	”	”
”	८	शक्त्यष्टि	शक्त्यष्टि
४९८	३	मिवामर्णवम्	मिवार्णवम्
५०७	४	न्नतिकान्ते	न्नतिक्रान्ते
५०९	१२	क्षुद्र	क्षुद्रं
५१८	२०	त्रयोदश ॥ १३ ॥	चतुर्दश ॥ १४ ॥
५२३	६	चतुर्दश ॥ १४ ॥	पञ्चदश ॥ १५ ॥
५२७	१९	पञ्चदश ॥ १५ ॥	षोडश ॥ १६ ॥
५६६	१३	अर्जनस्य	अर्जुनस्य
५७६	२	शक्त्यष्टि	शक्त्यष्टि

SANSKRIT MAHABHARATA

(Southern Recension.)

The critical edition of the Mahābhārata is being published in *eighteen* volumes, crown octavo. The first ten volumes and the last volume are already published. This is the first time that the full text of the Mahabharata, comprising *one lakh of Slokas*, sees the light of day, while the editions hitherto published by others have not exceeded 86,000 Slokas.

Each volume costs Rs. 4/- per volume, plus postage. The volumes now ready are:—

		Rs. A.
Adi Parvan Parts I & II	(Vols. 1 & 2)	8 0
Sabha „	(Vol. 3)	4 0
Aranya „ Parts I & II	(Vols. 4 & 5)	8 0
Virata „	(Vol. 6)	4 0
Udyoga „	(Vol. 7)	4 0
Bhishma Parvan	(Vol. 8)	4 0
Drona „ Parts I & II	(Vol. 9 & 10)	8 0
Aswamedhika	}	
Asramavasa		
Mousala		
Mahaprasthanika		
Swargarohana	(Vol. 18)	4 0

(The remaining 7 Volumes are in print.)

For further information, apply to :—

V. VENKATESWARA SASTRULU,

of Messrs. V. Ramaswamy Sastrulu & Sons,

Printers & Publishers,

292, Esplanade, MADRAS.

VALMIKI RAMAYANA

WITH COMMENTARIES

EDITED BY

Rao Bahadur Dr. S. KRISHNASWAMY AIYANGAR,
M.A., Ph.D., M.R.A.S., F.R. Hist. S. F.A.S.B.

We have projected the publication of Sri Ramayana of Valmiki, together with the most useful of the ancient commentaries thereon. The following commentaries will be published *in extenso* :

1. Govinda Rajiyam
2. Tirtiyam
3. Tilakam
4. Sarvarthasaram
5. Katakam
6. Ramanujiyam
7. Vivekatilakam
- & 8. Dipika

The publication will be issued in eight volumes : Ayodhya and Yuddha *Kandas*, comprising two volumes each, and the other *Kandas* covering each one volume.

For further information, Apply to :

V. RAMASWAMY SASTRULU & SONS,
Printers & Publishers,
292, Esplanade, MADRAS.

